

144

संस्कृतगीतिकाव्यानुचिन्तनम्

5175

5175, B.

लेखक

डॉ० नेमिचन्द्र शास्त्री

एम० ए० (संस्कृत, हिन्दी तथा प्राकृत एवं जैनोलीजी),
पी-एच० डी०, डी० लिट०

सुशीला प्रकाशन, धौलपुर



संस्कृतगीतिकाव्यानुचिन्तनम्

लेखक

डॉ० नेमिचन्द्र शास्त्री

एम० ए० (संस्कृत, हिन्दी तथा प्राकृत एवं जैनोलौजी),

पी-एच० डी०, डी० लिट्०

अध्यक्ष, संस्कृत-प्राकृत-विभाग, एच० डी० जैन कालेज, आरा

मगध विश्वविद्यालय



मुख्य वितरक

चौखम्बा संस्कृत सीरिज

पो० बा० नं० ८, वाराणसी

चौखम्बा विद्या-भवन

चौक, वाराणसी

प्रकाशक
सुशीला प्रकाशन
खरंजा रोड
धौलपुर (राजस्थान)

प्रथम संस्करण
दिसम्बर १९७०

मूल्य : अजिल्द दस रुपये
सजिल्द ग्यारह रुपये

मुद्रक
बाबूलाल जैन फागुल्ल
महावीर प्रेस
भेलूपुर, वाराणसी-१

5175 B

समर्पणम्

गुरुर्हरालालो बुधसदसि जैनो जयति यः,
गुरुर्यः कैलासो विलसति सचन्द्रश्च विदुषाम् ।
तयोश्चद्वासितं कर-कमलयोरर्पितमिदम्,
कृतित्वं यत्किञ्चिद् भवतु चिर प्रीत्यै सुमनसाम् ॥

नेमिचन्द्रशास्त्री

प्राक्कथनम्

‘मागध’ नाम्न्यां पत्रिकायां तत्संपादकस्य श्रीनेमिचन्द्रशास्त्रिणो बह्वो विचारात्मकनिबन्धा अस्माभिः पठिताः; अनुभूता च तत्र स्पष्टा तदीया वैदुषी, विषयानुशीलशक्तिः, प्रतिपादनप्रौढिश्च । विशिष्य वस्तुविश्लेषण-विषयो-ल्लेखादिभिरर्थ्या पुष्टा अनुपहतप्रसरा च तस्य गद्यशैली परमावर्जयति स्म नो मानसम् । अतश्च यदायं नः प्रार्थयत स्वलिखितस्य नूतनस्य कस्यापि प्रबन्धस्य अस्मदामुखोक्तिप्रदानाय, तदा न व्यलम्बत नो मनः सम्मतिप्रदाने ।

नेमिचन्द्रशास्त्रिणो नूतनोऽयं ग्रन्थो नूतनमेव विषयं विशदोक्तुमुत्सहते । पाश्चात्यकाव्यसंप्रदाये ‘लिरिक्’ इति यत्प्रथते, स एवात्र विचारविषयः । आङ्ग्लसाहित्यवासनावासितान्तःकरणैः भारतीयैः कविभिः स्वस्वप्रान्तीय-भाषासु पाश्चात्य-लिरिक्-छायानुसारिणः काव्यबन्धाः प्रणीताः, येषां तत्त-त्प्राप्ते तत्तभूतननामकल्पनेन व्यवहारः प्रवर्तितः, यथा तेलुगुसाहित्ये ‘भाव-कवित्वम्’ इति, हिन्दीप्रपञ्चे च ‘गीतिकाव्यम्’ इति । यद्यपि प्राचीनैराल-ङ्कारिकैः बहुशाखं काव्यजातिविभजनं कृते, तथापि नैतादृशः कोऽपि भेद-स्तैश्चिन्तितः । तत्र मुख्यो हेतुः ‘लिरिक्’-नाम्ना प्रसिद्धेषु पद्यगुम्फेषु किम-प्यनुगतं लक्षणं वक्तुं न शक्यते । भावो वा रसो वा सर्वस्यैव काव्यस्य मूल-भूतः । गीतियोग्यत्वं गेयस्यैवासाधारणं लक्षणं भवति, अथवा सर्वस्यैव पद्यबन्धस्य साधारणं लक्षणं भवति । न च शृङ्गारस्यैव तत्र मुख्यत्वं, यतः करुणपरिस्पन्दानामपि तादृशव्यवहारो भवति । तथापि वैयक्तिकरीत्या भाववैशतिर्गलितानां स्फुटरसप्रतीतिसुभगानामास्त्रस्येन हृदयस्पर्शां केषांचिद् वाग्विलासानां तेन ‘लिरिक्’-नाम्ना निर्देशः संभवतीति स्पष्टमेवैतद् आधु-निकानां सहृदयानाम् ।

तथा च संस्कृतसाहित्येतिहासवर्णनप्रवृत्तैः कीथप्रभृतिभिः पाश्चात्य-विद्वद्भिः ‘लिरिक्’-नाम्ना व्यवहृतानि कानिचन संस्कृतकाव्यानि । विषयमेतमादाय श्रीनेमिचन्द्रशास्त्री पुस्तकेऽस्मिन् पञ्चभिरध्यायैः स्वीयं परिशीलनं प्रवर्तयति । प्रथमतः प्रतीच्यैः पण्डितैः प्रक्तं ‘लिरिक्’-लक्षणमुपन्यस्य तत्पृष्ठपातिभिराधुनिकैर्हिन्दी-वङ्गीयादिभाषासाहित्यकारैर्वि-

वृतं तत्स्वरूपमुपवर्णितम् । ऋग्वेदे दृश्यमाना एतच्छायावत्यः ऋचः, ततः परं रामायणे दृष्टास्तादृशाः सन्दर्भाः, कालिदासस्य ऋतुसंहारो मेघदूतश्च, अन्यकवीनां दूतकाव्यानि, अमरुभर्तृहरिभल्लटादीनां शतकानि, आर्यासप्तशती, गीतगोविन्दम्, तदनुसारीणि गीतकाव्यान्तराणि तत्तन्नाटक-नाटिका-प्रकरणगताः तादृशाः श्लोकाः, स्तोत्राणि इत्येताः काव्यभेदाः क्रमशः परीक्षिताः । भावप्रधानस्यास्य काव्यमार्गस्य प्राकृतगाथासु बौद्ध-थेर-थेरी-गाथासु सप्तशत्यादिसंग्रहान्तर्गतगाथासु च मूलं सोदाहरणं विचारितम् । प्रसङ्गाद् गेयशास्त्रस्य मनाक् परामर्शः कृतः । अन्ते च एतादृशकाव्येषु प्रतिफलिता सामाजिकी परिस्थितिः कलाविनोदानां परिस्फूर्तिश्च प्रदर्शिते ।

सर्वमिदं पूर्वोक्तप्रकारेण सौष्ठवोपपन्नया गद्यशैल्या समुपन्यस्तमिति निबन्धा श्रीमान् नेमिचन्द्रशास्त्री अस्मत्साधुवादभाजनं भ्राजते । येयं योग्यतास्य प्रकाशितासु कृतिषु स्पष्टा, सा तमितोऽपि महत्तराय साहित्यकार्याय प्रेरयत्वित्याशासानः

मकरसङ्क्रान्तिः }
मद्रास्

वे० राघवः

आमुखम्

विविक्तवर्णाभरणा सुखश्रुतिः प्रसादयन्ती हृदयान्यपि द्विपाम् ।

प्रवर्तते नाकृतपुण्यकर्मणां प्रसन्नगम्भीरपदा सरस्वती ॥

—किरातार्जुनीयम् । १४।३

अयि गीर्वाणवाणीपरिचरणपरायणाः सत्साहित्यपरिशीलनयापितलक्षणा विलक्षणभावाऽवगाहनपूतधिषणा सहृदयाः विद्वज्जनाः ! तत्र भवतां-भवतां श्रीमतामति-रोहित एपोऽर्थो यद्वाङ्मये समीक्षासाहित्यस्य कीदृशं स्थानमिति । राजशेखरेण कथितम्—

काव्येन किं कवेस्तस्य तन्मनोमात्रवृत्तिना ।

नीयन्ते भावकैर्यस्य न निवन्धा दिशो दश ॥

—काव्यमीमांसा, चतुर्थ, अध्याय, पृ० ३४, पटना-संस्करणम्

भावकस्योपकुर्वाणा भावयित्री । सा हि कवेः श्रममभिप्रायञ्च भावयति । तया खलु फलितः कवेर्व्यापारतरुन्यथा सोऽवकेशी स्यात् ।

सर्वेषां समीक्षकाणामिदमभिमतं यत् करोत्युपकारमालोचकस्य भावयित्री प्रतिभा, अनया विना कविताकामिनी निष्फला अपरूपा च भवति । अलौकिक-सारस्वतप्रभारते सकलभूखण्डलबुधसम्मते पुरातनभारते स्मरणातीतकालादेव काव्यवितानमालोचकैरेव कृतम् । अनेनैव हेतुना राजशेखरः कविकलाकारापेक्षया तत्त्वामिनिवेशिनं समीक्षकं महत्त्वपूर्णं श्रेष्ठतरञ्च मन्यते । समीक्षयैव साहित्ये समाहितानन्तसौन्दर्यस्य यथार्थमिव्यक्तिः जायते ।

अन्यदपि विचारणीयं विद्यते यत् सत्स्वप्यनादिनिधनकाव्येषु विज्ञानराशिना-शितान्धकारेष्वपि संस्कृतवाङ्मयेषु समीक्षायाः सूत्रपातो राजशेखरादेव भवति । आभरतादापण्डितराजं काव्यस्वरूपं विस्तृतं जातम्, परं समीक्षाशास्त्रस्य बीजवपनं राजशेखरेणैव कृतमित्यत्र न मनागपि संशीतिलेशः पदमाधास्यति सहृदय-हृदय-प्राङ्गणेषु । औचित्यवादिनश्चास्य व्यावहारिकरूपं दत्तवन्त इति समीक्षाशास्त्रको-विदैः स्वीकृतम् ।

आलोचनाशब्दः—आङ् + √लुच् + ल्युट् संयोगेन निर्मितो जातः । आस-मन्तात् लोचनमवलोकनमित्यालोचनम्—स्त्रियामालोचनेतिः सिद्धयति । जगतीतले कर्मप्रकाशेन सह भावप्रकाशनमपि चलति । तेन बाह्यजगत् हृदयरससिक्तं भूत्वा

आभ्यन्तरजगतःवस्तुत्वमाप्नोति । काव्ये अस्यैवान्तर्जगतोऽभिव्यञ्जनाऽङ्किता भवति । आलोचनया भाषा-रस-अलंकार-गुणदोषाणां विवेचनमात्रं नापेक्षितमपि तु मानव-हृदयस्य जीवनमूल्यस्य चोद्घाटनमप्यावश्यकमस्ति । सर्वाङ्गीणकाव्यसौन्दर्यस्य विश्लेषणं विवेचनञ्च आलोचनाशास्त्रे समाहितं मन्यन्ते जनाः ।

चिन्तकानामभिमतमस्ति यत्सृष्टिप्रतिक्रियाभ्यन्तरे समाहिता नैतिकता, सौन्दर्यविज्ञानं, कलात्मकमूल्यं, जीवनदर्शनं, वैयक्तिक-सामाजिकतथ्यानां विश्लेषण-मालोचनान्तर्गतमेवायाति । अस्य मन्तव्यस्य पृथक्करणेन प्रतिफलति यदाधुनिक-प्रकाशे व्याख्यातस्य समालोचनस्याधुना संस्कृतकाव्ये प्रवेशोऽपि नाभवत् । अतएवा-धुनिकजीवनमूल्यानां काव्यभावनानां काव्यात्मकप्रक्रियाणाञ्चोद्घापोहनं संस्कृतवाङ्मयस्य समीक्षापद्धतौ सम्मिलितमस्ति । तेनालोचकस्यगुस्तरदायित्वनिर्वहणार्थं-मालोचनायाश्शैली अतीव सरला, स्पष्टा, भावाभिव्यञ्जका च भवितव्या । विकट-समस्यन्तपदावल्यां निबद्धालोचना रसालङ्कारसीमापर्यन्तमेव सकुञ्चिता वर्तते । परं वर्त्तमानयुगेऽवाल्लोचनाऽतीव विस्तृता बहुविषयसमाविष्टा सौन्दर्यरागबोधस्योद्घाटिका चास्ति, तेन नव्यशैल्यां लिखिता समालोचनाऽतीव सरला युगानुरूपा च भवितव्येति ।

गीतिकाव्यमवलम्ब्य लिखितेयं समालोचनासमस्यन्तपदावल्यां ग्रथितास्ति । गीतिकाव्ये क्षणिकभाववेशत्वात् कस्यापीतिवृत्तस्याथवा वस्तुनः आश्रयग्रहणं विना केवलाया एकस्या एव भावनाया अभिव्यक्तिः स्वाभाविकी वर्तते । संस्कृतवाङ्मय एकभावनभिव्यक्तिभ्रमाणां रचनानां प्रणयनमभूत्, परन्तु तासां नामकरणं पृथक् नाभूत् । एतादृशीनां रचनानां प्रमुखविशेषता गेयतत्त्वस्यास्ति । संस्कृतकाव्यस्य प्रत्येकपद्यं गेयमस्ति, तेन गेयतत्त्वस्य सद्भावः सर्वत्र संजायते । परं सर्वाणि काव्यानि गीतिकाव्यसंज्ञया नालङ्कृतानि । गीतिकाव्यकृते त्वावश्यकसिद्धान्त आत्मनिष्ठ-तास्ति । यामु रचनामु गेयतया रसपेशलतया च सहात्मनिष्ठता तिष्ठति, ता एव गीतिकाव्यश्रेणीषु गण्यन्ते ।

आधुनिका आङ्गलहिन्दीसाहित्यसमालोचकाः गीतस्य गीतेर्वाङ्मयं हृदयस्य रागात्मिकाया भावनायाः छन्दोबद्धस्वरूपेण प्रकटीकरणमिति मन्यन्ते । तन्मते गीति-काव्ये बह्वै धूमस्येवाथवा दक्षिण धृतस्येव रागात्मकतायाः ध्वन्यात्मकतायाः वा सत्ताऽवश्यका वर्तते । एतेनायाति यत् कापि रचना या कवेरात्मानुभूतिजन्याभावा-त्मकविचारस्य भावस्य वा युक्ताऽस्ति सा गेयाऽथवात्मनिष्ठतायुक्ताऽपि चेत्तर्हि गीति-काव्येषु परिगण्यते । शास्त्रदृष्टौ केवलं गेयत्वमेव गीतिकाव्यस्य मूलतत्त्वमस्ति परं सधनजीवनानुभूतिरभिव्यञ्जनाऽस्य प्राणतत्त्वमस्ति । गीतिकाव्यस्य महत्त्वे न हि तस्य सङ्गीतात्मकत्वं कारणमपि तु रागात्मकत्वमेव तदुत्कर्षाधायकत्वम् ।

अत्रानेकान्तमाश्रित्येदं वक्तव्यं यन्नादसौन्दर्यभावसङ्गीतयोः संसृष्टिरेव गीतिरिति । गीतिकाव्ये सान्द्रभावानुभूतिरभिव्यज्यमाना दरीदृश्यते । कोमलानुभूतिर्यदा परां काष्ठमधिगच्छति तदा स्वत एव गीतं प्रकटीभवति । भावस्य मार्मिकत्वं हि काव्यस्य मूलभूतम्; परं गीतिविषये तु समधिको भावाभिनिवेशोऽपेक्षितः । गीतिकाव्यस्य किल भावकृतत्वमेव परिगणनीयमिति न विस्मर्तव्यं भवेत् । भावातिरेको गीतेरात्मा । गीतिकाव्यकारा हि रागात्मिकानुभूत्या कल्पताशक्त्या च विषयवस्तूनि भावात्मकानि कुर्वन्ति । एतेन स्पष्टं भवति यद्गीतिकाव्ये विषयो वस्तु वा अनुभूतिसाधनमात्रमिति ज्ञेयम् । नैतावता गीतिकाव्ये बुद्धितत्त्वं सर्वथोपेक्ष्यत इति मन्तव्यम् । बुद्धेः समुचितनियन्त्रणप्राप्त्यनन्तरमेव काव्ये भावाभिनिवेशो भवति । संस्कृते भावानुभूतेः प्रचुरताकारणात् गीते स्वतः पूर्णतायाः स्वयंसंवेद्यतायाश्च गुणौ प्रविष्टौ जायेते । वस्तुनआधारभूमौ अङ्कुरिता स्वयंसंवेद्यता भावस्योन्मुक्तवातावरणे विकसिता भूत्वा स्वमधुरसौरभं विकिरति । अतएव स्पष्टमस्ति यत् भावान्वितिः गीतिकाव्यस्यैका प्रमुखा विशेषतास्ति । संस्कृतस्यालङ्कारशास्त्रिभिः भावान्वितये विशेषबलं दत्तम् । गीतिविषये संस्कृतगीतरसिकानामाचार्याणामभिमतमिदं दृश्यते—

स्वरतालग्रामभेदरागरागाङ्गभूषितम् ।

संस्कृतं वा प्राकृतं वा गीतं गीतविदो विदुः ॥

गीतिकाव्यविषये लिखितमिदमपि विचारणीयम्—“गीतिकविता मूलतः स्वर और वाणी का एक सन्तुलित समन्वय है । यों तो संगीत सदा काव्यात्मक वाणी और काव्य सदा नाद-सौन्दर्य का आग्रही रहा है; परन्तु गीत संगीततत्त्व-प्रधान और काव्य वाणी-प्रधान ही होता है । चूँकि गीतिकविता संगीत के वजाय काव्य-कुल की है, इसलिए उसमें वाणी की मुख्यता ही अपेक्षित है^१ ।”

एतेन स्पष्टं भवति यत् काव्यक्षेत्रे शास्त्रीयसङ्गीतपद्धतेः प्रश्रयविरहित्वेऽपि संगीतरहितं काव्यं न हि कदापि संस्कृतकवेः कल्पनापथमवतरति । परञ्च काव्यानुषक्तं संगीतशास्त्रात्किञ्चिद्भिन्नपद्धत्या छन्दः शास्त्रतया विकासं प्रपेदे । अतो-नैतद्वक्तुमुचितं यदाधुनिकेऽर्थे स्वात्मनिष्ठत्वगोचरत्वस्वतःस्फुरितसहजानुभूतित्वादि-गुणसंवलितानां ‘गीतिकाव्यसंज्ञितानां रचनानां संस्कृतवाङ्मये सर्वथाऽभावोऽस्ति । वेदोपनिषदादिरचनानां गीतिकाव्यस्य भावसमत्वं सिद्धचत्येव । आदिकाव्यं रामायणन्तु महर्षेर्वाल्मीकेः क्रौञ्चद्वन्द्वविरहोद्दीप्तस्योद्दामशोकस्यैव श्लोकत्वभूतं गीतिरूपम् । अस्मिन् काव्ये प्रगाढानुभूतितरलानां रसपेशलानाञ्चोक्तीनां प्रकृष्टं प्राचुर्यम् ।

१. आलोचना, राजकमल प्रकाशन, जनवरी १९५३ ई०, अंक ६, पृष्ठ १० ।

लवकुशाम्यां गीतमिदं काव्यं गीतिसंज्ञामावहति । महाभारते चैतिहासिकविषयसत्त्वे-
ऽपि नास्ति गेयसन्दर्भशून्यता ।

थेरगाथा-गाथासप्तशती-वज्जालङ्गं-मेघदूत-पवनदूत-पाश्वर्ग्युदय-नेमिदूत-शत-
कत्रय-मयूरशतक-भल्लाटशतक-चौरपञ्चाशिका-आर्यासप्तशती-शृङ्गारतिलक-अमरक-
शतक-गीतगोविन्द-रामगीतगोविन्द-गीतवीतराग-गीतगौरी-गीतगिरीशादिगीतिका-
व्यान्युत्कृष्टानि सन्त्येव । संस्कृतसाहित्ये गीतिकाव्यस्य प्रादुर्भावः लोकगीतादेवा-
भवत् । अनेनैव कारणेन संस्कृतकाव्यशास्त्रे गीतिकाव्यस्य विवेचनपरम्परा पृथक्का-
व्यांगत्वेन नैवोपलभ्यते । आवाल्यादन्तपर्यन्तं भारतीयजीवने गीतानामस्ति त्वं
सिद्धयति । नैकोऽपि जीवनस्यैतादृशः पक्षोऽस्ति, यः गीतशून्यो विद्यते । विविधो-
त्सवपर्व-युद्ध-विवाह-उपनयनाद्यवसरेषु गीतगायनप्रथा प्रचलिता दृश्यते । ग्रामीणाः
जना अपि श्रम-क्लान्ति-क्लेशापनोदार्थं गीतानि गायन्ति चित्तमनुरञ्जयन्ति च ।
लोकगीतानां प्रभावमादाय गीतगोविन्दादिकाव्यानां रचना जाता । अतएव स्पष्ट-
मस्ति यच्छिष्टगीतिकाव्यस्य संरचना लोकगीतिकाव्याश्रयेणैव पल्लविता विकसिता
च बभूव । महापण्डितराहुलसांकृत्यायनेन लिखितमस्ति—

“सच्ची प्रतिभा-सम्पन्न जनकविता के समक्ष शिष्टों की कविता सूर्य के
सामने दीपक-सी होती है । इसकी गवाही वे सहृदय पाठक दे सकते हैं, जिन्होंने
भोजपुरी के कवि विसराम के विरहों को सुना है अथवा राजस्थान के पेंवाड़े,
पावूजी का अवलोकन किया है । पावूजी की पत्नी सोढीजी और उनकी भाभी
जिस वक्त अपने पतियों के साथ सती होने की तैयारी करती हैं, उस स्थल को
पढ़ते समय एक-एक पंक्ति पर पाठकों को आँसू रोकना मुश्किल हो जाता है ।
यह सहज सुन्दर कविता है । सहज सौन्दर्य रखनेवालों के लिए अलंकारों की कोई
आवश्यकता नहीं होती—इसे यह कविता बताती है । इससे यह भी मालूम हो
जाता है कि काव्य का जन्म लोककण्ठ में होता है और वहीं से शिष्टों के बीच
इसका विकास होता है । कविता का प्राण रस है और इस रस का सहज रूप में
समावेश लोककाव्य में पाया जाता है ।”^१

अतएव स्पष्टमस्ति यत् हृदयतारल्यं काव्याधीनम् । तच्च लोककण्ठेऽपि मिलति
तेन गीतिकाव्यस्य प्रमुखस्रोतसो लोकगीतिकाव्येषु स्वीकरणे न कोऽपि विवादः ।
लोकभाषायां सुन्दरतमाः गीतयः उपलभ्यन्ते । विक्रमोर्वशीयनाटके लोकगीतीनां
रसपूर्णः समावेशः दृश्यते । यथा—

१. अवन्तिका सन् १९५४ ई०, अंक १ पृ० ७६ ।

चितादुम्भिममाणसिआ, सहअरिदंसणलालसिआ ।

विअसिअकमलमणोहरए, विहरइ हंसी सरवरए ॥—विक्र० ४।४

सहचरीदर्शनलालसाचिन्ताव्याकुलितमनसा हंसी विकसितमनोहरकमल-
संयुक्तसरोवरे विहरति ।

अग्रे कविः वर्णयति यत् सरोवरे हंसीयुगलं प्रियसहचरीदुःखालीढमविरल-
वाष्पजलाद्रं भूत्वा ताम्यति । यथा—

सहअरिदुवखलिद्धअं, सरवरअंभि सिणिद्धअं ।

अविरलवाहजलोल्लअं, तम्मइ हंसोजुअलअं ॥—विक्री० ४।३

एकस्मिन्गीते पुरुरवा मेघं प्रति उपालम्भति । स गायति—

जलहर संहर एहु कोपइ आढत्तओ, अविरलधारासार दिसामुहकंतओ ।

ए मइ पुहवि भमंते जइ पिअ पेखिअमि, तव्वे जं जु करोहिंसि तं तु सहीहिमि ॥

वि० ४।१९

भो जलधर ! अधुना त्वं स्वक्रोधं संहर, यतः मम प्रिया मम निकटे नास्ति,
अनेन कारणेनैव मम महती वेदना सम्भवति यदाऽहं पृथिव्यां भ्रमित्वा स्वप्रियां
लप्स्ये, तदा त्वं यत्करिष्यसि तत् सर्वमहं सहिष्ये ।

अस्मिन् गीते नृपस्यान्तरिकभावनायाः चरमोत्कर्षः दृश्यते । अतएव लोक-
गीतेषु गीतितत्त्वस्य पूर्णतया विद्यमानत्वाच्छिष्टगीतिकाव्यस्य विकासस्रोतः लोक-
गीतिकाव्यमिति समीक्षकाणाम् तिरोहितम् ।

पञ्चाध्यायेषु विभक्तमिदमनुचिन्तनं गीतिकाव्यविवेचनात्मकमस्ति । प्रथमाध्याये
गीतिकाव्यस्य स्वरूपविश्लेषणं, गीतितत्त्वानि, तेषामन्वयनं गीतिकाव्यप्रक्रिया, गीति-
काव्यभेदाः, गीतिकाव्यस्य विकासात्मकमिति वृत्तं निबद्धम् । द्वितीयाध्याये संस्कृत-
गीतिकाव्यस्य प्रादुर्भावनिरूपणान्तरमृग्वेदे समाहितगीतीनां विवेचनं कृतम् ।
अस्मिन्नेवाध्याये महाकाव्य-गीतिकाव्ययोरन्तरं प्रतिपादितम् । गीतिकाव्यस्य तुलना
गिरिनिर्झरेण भवति, नाटकस्य प्रबहमाणया समतलसरिता तथा महाकाव्यस्य
गुरुगम्भीरसागरेण तुलना क्रियते । यथा गम्भीरसागरेऽपि यदाकदोत्तुंगतरंगाणामु-
न्मुक्तनृत्यं गिरिनिर्झरस्यादम्यप्रवहणशीलतां तिरस्करोति, तथैव क्वचित् महाकाव्य-
कलेवरेऽपि तादृशानां स्थलानां समावेशो जायते, यानि शक्तिमत्याः अन्तःप्रेरणायाः
प्रतीकानि सन्ति तथा प्रबन्धकाव्यापेक्षया गीतिकाव्यस्याधिकनिकटे सन्ति ।

तृतीयाध्यायेऽन्यविधासु समाहितानां गीतीनां विवेचनानन्तरं प्रमुखगीति-
काव्यानामन्वयनं सम्पादितम् । संस्कृतनाटकेषु भाषादृष्टौ द्विप्रकाराः गीतयः

प्राप्यन्ते—(१) 'संस्कृतगीतयस्तथा (२) प्राकृतगीतयः । नाटकेषु गीतीनां योजना कथाप्रसंगानुकूला क्रियते, परमनेकगीतयः स्वतन्त्ररूपेणापि प्रयुज्यन्ते । रसाभिव्यक्तिकृते एतादृश्यो गीतयः प्रसंगनिरपेक्षाः भवन्ति । कुशलनाटककारः स्व-नाटकेषु गीतीनामवतरणमवश्यं करोति, अन्यथा तस्य स्थापत्यं त्रुटिपूर्णं जायते ।

कलात्मकगीतिकाव्येषु मेघदूत-गीतगोविन्द-रामगीतगोविन्द - गीतवीतरागादी-नामनुचिन्तनं लिखितम् । अत्र काव्यमूल्यं संगीतमूल्यश्चोद्घाटितम् !

चतुर्थाध्याये संस्कृतगीतिकाव्यस्यादानविचारानन्तरं प्रदानस्यानुचिन्तनं विहितम् । हिन्दीभाषायाः प्रबन्धात्मकगीतयः संस्कृतगीतिभ्यः प्रभाविताः सन्ति । हिन्दीभाषायाः रीतिकालीनकविभिः कालिदासअमरक-भवभूति-जयदेव-गोवर्धन-जिनसेनप्रभृतिभ्यः शृङ्गारप्रेम्णोः भावसामग्री गृहीता । छायावादयुगीनहिन्दी-गीतिकाव्येषु संस्कृतगीतिकाव्यस्य पर्याप्तः प्रभावः दृश्यते । काव्ये ऽस्मिन् भाव-दृष्ट्याध्यात्मिकमिलनविरहयोः, संसारस्य नित्यतानित्यतयोः, जीवनदर्शनस्य, लौकिकप्रणयस्य चाभिव्यञ्जना जाता । निराला-पन्त-महादेवीषु सङ्गीतचेतनायाः वैशिष्ट्यं तालोपरि निर्भरमस्ति, परमिदं वैशिष्ट्यं संस्कृतगीतिकाव्यादेवागतमस्ति । सङ्गीतपारिजात-रागतरङ्गिणी-सङ्गीतरत्नाकर-सङ्गीतसमरसारादिसङ्गीतग्रन्थानां प्रभावः हिन्दीकविषु वर्तते ।

पञ्चमाध्याये सांस्कृतिकमूल्याङ्कनं निबद्धमस्ति । यतो संस्कृतगीतिकाव्यस्य पूर्णतो मूल्याङ्कनं तदैव सम्भवमस्ति, यदा काव्येन गीतिमूल्यैश्च सह सांस्कृतिक-मूल्याङ्कनमपि क्रियेत । काव्येषु भारतीयसंस्कृतेरविरलधारा प्रवाहिता भवति । तस्याः धाराया अध्ययनाभावे संस्कृतकाव्यानामनुशीलनमपूर्णमेवास्ति । जीवन-मूल्यानां तन्मूल्यदृष्टीनाञ्च विवेचनं परमावश्यकम् । संस्कृतिरेवासत्थात् सत्यं तिमि-रात् प्रकाशं मृत्योरमरत्वमनैतिकतायाः नैतिकतां भौतिकताया अध्यात्मवादं शारी-रिकसौन्दर्यादात्मिकसौन्दर्यं मानवं गमयति । अतएवास्मिन्नध्याये संस्कृतगीतिका-व्यानां प्रवृत्तिमूलकवर्गीकरणं विधाय, तत्क्रमेण विश्लेषणं विवेचनञ्च कृतम् । संस्कृतकाव्याध्ययनार्थमस्याध्यायस्यातीवावश्यकता उपयोगिता च वर्तते ।

अनुष्ठानेऽस्मिन्ननेकैः विद्वद्भिः सहयोगः प्रदत्तः । अतएव तान् प्रति कृतज्ञता-प्रदर्शनं परमावश्यकमतीवोचितञ्च । सर्वप्रथममेतद्ग्रन्थप्रस्तावनालेखकविद्वत्तल्लज- 'प्रो० डॉ० बी० राघवन' महोदयान् प्रति प्रणतिं निवेदयामि । लब्धप्रतिष्ठाः विश्रुतकीर्त्तय इमे महानुभावाः संस्कृत-समाजे समालोचकरूपेणातीव समादृताः सन्ति । मम मनसि विश्वासो वर्तते यदेतेषां विदुषां प्रास्ताविकेनावश्यमेवास्यानु-चिन्तस्थ मूल्यवृद्धिर्भविष्यति । अत एवैभ्यो भक्तिभावनापुरस्सरं साधुवादाः निवे-

द्यन्ते । वाराणसेयसंस्कृतविश्वविद्यालयस्य दर्शन-प्राकृत-विभागीयाध्यक्षमहोदयं श्रीमदमृतलालवास्त्रिणं प्रति धन्यं वदामि, येनास्य ग्रन्थस्य पाण्डुलिपिरवलोकिता स्वाभिमतञ्च दत्तम् । काशीहिन्दूविश्वविद्यालयान्तर्गतसंस्कृतमहाविद्यालयस्य जैन-दर्शनबौद्धदर्शनप्रवाचकं (रीडर) डॉ० प्रो० श्रीदरवारीलाल कोठिया महोदयं प्रति कृतज्ञतां निवेदयामि । अनेन महानुभावेनास्य ग्रन्थस्य प्रकाशनाय यथेष्टं योगदानं कृतम् । महावीरप्रेससंचालकं श्रीमन्तं बाबूलाल 'फागुल्ल' प्रति कृतज्ञभावं समर्पयामि । अस्य महानुभावस्य कृपयैवायं ग्रन्थः समये प्रकाशितः, अन्यथाऽस्य प्रकाशनं न जाने कदाभविष्यत् ।

आरास्थ-हरप्रसाददास-जैनमहाविद्यालयस्याङ्गलविभागस्याद्वितीयवीमन्तं विद्वान्सं प्रो० श्रोजगदीशपाण्डेयं प्रति श्रद्धा-भक्तिं समर्पयामि । अयं महानुभावः सरस्वत्याः प्रियतमः पुत्रोऽस्ति, अस्य क्षीणकलेवरे ज्ञानपरमाणूनां सान्द्रता विद्यते । अनेन विदुषाऽस्मै ग्रन्थग्रथनाय बहुमूल्यः परामर्शो दत्तः । अतएवास्मै साधुवादं ददामि ।

अन्ते 'प्रो० डॉ० रामनाथ पाठकः 'प्रणयी'-प्रो० डॉ० राजाराम जैनः'-इति द्वाभ्यां महानुभावभ्यां मङ्गलकामनां करोमि । इमौ महानुभावौ ममानुजतुल्यौ स्तः, अतइमौ प्रति अभ्युदयकामनातिरिक्तन्नास्त्यन्यावलम्बनम् ।

भोलभवन,
१, महाजन टोली,
आरा

नेमिचन्द्रशास्त्री

विषयसूची

प्रथमोऽध्यायः	१-२९
गीतिकाव्यस्वरूपम्	१
राइसमतानुसारेण गीतिकाव्यतत्त्वानि	२
हडसनाभिमतगीतिकाव्यतत्त्वानि	३
महादेवीमतानुसारेण गीतिकाव्यम्	४
गीतिकाव्यस्य प्रमुखतत्त्वानि	५
संस्कृतगीतिकाव्ये गीतितत्त्वानामन्वयनम्	५
रसात्मकता	१०
भावान्वितिः	११
सङ्गीतात्मकता	१३
संक्षिप्तता	१६
अन्तःप्रेरणा	१७
संस्कृतगीतिकाव्यस्य विशेषता	१९
स्वच्छन्दवादिन्याः प्रवृत्त्याः गीतिकाव्यतत्त्वानि	२२
उदात्ततत्त्वानि	२३
संस्कृतगीतिकाव्यस्य भेदाः	२४
प्रबन्धात्मकगीतिकाव्यस्वरूपम्	२४
मुक्तके गीतिकाव्यतत्त्वानां समाहारः	२५
मुक्तककाव्यस्य भेदाः	२६
गीतिमुक्तकस्य भेदाः विश्लेषणञ्च	२७
द्वितीयोऽध्यायः	३०-६५
संस्कृतगीतिकाव्यस्योत्पत्तिः विकासश्च	३०
ऋग्वेदगीतोनां भेदाः स्वरूपाणि च	३१
रामायणे गीतितत्त्वम्	३५
महाभारते समाहितं गीतिकाव्यम्	३७
गीतिकाव्यप्रबन्धकाव्ययोरन्तरम्	३८
कालिदासस्य गीतिकाव्यम्	४१
ऋतुसंहारस्य गीतिकाव्यत्वम्	४५
घटकर्परस्य गीतिकाव्यत्वम्	४६
पवनद्वतस्य गीतिकाव्यत्वम्	४८
नेमिद्वतस्य गीतिकाव्यत्वम्	४९

नेमिद्वते गीतिकाव्यगुणाः	५०
भर्तृहरेः गीतिकाव्यानि	५१
शतकत्रये गीतिकाव्यगुणाः	५१
विजयाङ्गायाः गीतिकाव्यम्	५४
शृङ्गारतिलकस्य गीतिकाव्यत्वम्	५५
अमरकशतकस्य गीतिकाव्यत्वम्	५६
पञ्चाशिकायाः गीतिकाव्यत्वम्	५९
आर्यासप्तशत्याः गीतिकाव्यत्वम्	६१
गीतगोविन्दस्य गीतिकाव्यत्वम्	

तृतीयोऽध्यायः

६६-१४०

नाटकेषु संस्कृतगीतयः	६६
नाटककारभासस्य गीतयः	६७
कालिदासनाटकेषु गीतयः	६८
मुद्राराक्षसस्य गीतयः	७३
मृच्छकटिकस्य गीतयः	७४
हर्षवर्द्धननाटकेषु गीतयः	७६
भवभूतिनाटकेषु गीतयः	७९
अन्यनाटकेषु गीतिकाव्यम्	८०
स्तोत्रगीतिकाव्यम्	८१
मेघदूतानुचिन्तनम्	८४
मेघदूतस्य काव्यमूल्यम्	८७
मेघदूतस्य गीतिकाव्यत्वम्	९२
पार्श्वाम्बुदयानुचिन्तनम्	९६
पार्श्वाम्बुदयस्य काव्यमूल्याङ्कनम्	९८
पार्श्वाम्बुदयस्य गीतितत्त्वम्	१०२
अमरकशतकानुचिन्तनम्	१०४
अमरकस्य काव्यमूल्यम्	१०७
अमरकस्य गीतितत्त्वम्	११०
गीतगोविन्दस्य विश्लेषणम्	११३
काव्यमूल्यं गीतितत्त्वञ्च	११६
रामगीतगोविन्दानुचिन्तनम्	११८

काव्यमूल्यं गीतितत्त्वञ्च	१२३
गीतिगिरीशम्	१२६
गीतवीतरागस्य विश्लेषणम्	१२६
गीतवीतरागस्य काव्यमूल्यम्	१२९
गीतवीतरागस्य गीतितत्त्वम्	१३५

चतुर्थोऽध्यायः १४१-१७४

वागुत्पत्तिः	१४१
संस्कृतगीतिकाव्यस्यादानविश्लेषणम्	१४२
संस्कृतगीतिकाव्योपरि थेर-थेरीगाथानां प्रभावः	१४४
वज्जालगस्य प्रभावः	१४८
मेघदूतोपरि प्राकृतगाथानां प्रभावः	१५०
अमरकशतकोपरि गाथासप्तशत्याः प्रभावः	१५४
भर्तृहरेः शतकत्रये प्राकृतगाथानां प्रभावः	१६०
आर्यासप्तशत्यां प्राकृतगीतीनां प्रभावः	१६२
संस्कृतगीतिकाव्यस्य प्रदानम्	१६९

पञ्चमोऽध्यायः १७५-२३६

संस्कृतेः परिभाषा	१७५
सांस्कृतिकाध्ययनार्थं संस्कृतगीतिकाव्यस्य वर्गीकरणम्	१७६
प्रारम्भिकसंस्कृतगीतिकाव्यस्य सांस्कृतिकविश्लेषणम्	१७६

[भौगोलिकनिर्देशः, उत्तराधिकारः, समाजव्यवस्था, परिवारव्यवस्था, सम्पत्तिः, आजीविकासाधनम्, शिल्पः, व्यापारः, मुद्रा, भोजनम्, पानम्, आभूषणम्, मनोविनोदः, रोगाश्चिकित्सा, राज्यव्यवस्था, शासनञ्च ।] १७६-१९०

प्रबन्धात्मकगीतिकाव्यस्य सांस्कृतिकविश्लेषणम् १६१

[ग्राम्यजीवनम्, सामाजिकजीवनं, नारीणां स्थितिः, नारीशिक्षा, आहारः, पानम्, वेशभूषा, आभूषणम्, क्रीडाविनोदौ, भौगोलिक-निर्देशाश्च ।]

स्वतन्त्रगीतिकाव्यस्य सांस्कृतिकविवेचनम्	१९१-२०७
अमरकशतकादीनां सांस्कृतिकविश्लेषणम्	२०७
तालबद्धगीतिकाव्यानां सांस्कृतिकमूल्यम्	२०८-२१८
गीतगोविन्द-रामगीतगोविन्द-वीतरागादीनां सांस्कृतिकविश्लेषणम्	२१९
	२२०-२२८

परिशिष्टाः २२९-२५४

अनुचिन्तने समागताः ग्रन्थाः ग्रन्थकाराश्च	२२९
अनुचिन्तने समाहिताः काव्यकालात्मकाः पारिभाषिकशब्दाः	२३६
अनुचिन्तने समाहिताः व्यक्तयः देवताश्च	२४२
अनुचिन्तने समागतानां देशनगरग्रामवनपर्वत नदीनां नामानि	२४५
अनुचिन्तने समाहिताः सांस्कृतिक शब्दाः	२४७

संस्कृतगीतिकाव्यानुचिन्तनम्

प्रथमोऽध्यायः

उत्थानिका

संस्कृतालङ्कार-शास्त्रिभिः 'गीति'-नाम्ना कापि पृथक् काव्य-विधा न स्वीकृता । संस्कृते रस-महत्तया काव्यस्य सर्वस्वरूपेण 'रस' एवाङ्गीकृतः । रसविहीनायाः वैचित्र्य-प्रधानरचनायाः गणना मध्यमकाव्ये विहितास्ति । ध्वनि-प्रधानं काव्य-मुत्तमं गण्यते । तत्राप्यसंलक्ष्यक्रमव्यंग्यस्य प्राधान्यमस्ति । वस्तुतो यस्मिन् भाव-विशेषस्य सधना, निर्वाधा तथैकतानानुभूतिर्भवेत्, तदेव काव्यं विद्यते । प्रबन्ध-काव्येष्वनेकप्रकाराणां भावानामभिव्यक्तिर्भवति, परन्तु मुक्तकेषु लघुकलेवर-रचनासु च केवलैकस्यैव भावस्याभिव्यक्तिः सम्भवास्ति । क्षणिकभावावेशे कस्या-पीतिवृत्तस्याथवा वस्तुन आश्रय-ग्रहणं विना केवलाया एकस्या एव भावनाया अभिव्यक्तिः स्वाभाविकी वर्तते । संस्कृत-वाङ्मय एकभावनभिब्यक्तिकक्षमाणां रचनानां प्रणयनमभूत्, परन्तु तासां नामकरणं पृथक् नाभूत् । एतादृशीनां रचनानां प्रमुखविशेषता गेयतत्त्वस्यास्ति । एवं तु संस्कृतस्य प्रत्येकपद्यं गेयमस्ति, किन्तु पृथ्व्यनुष्टुबादिच्छन्दांस्येतादृशान्यपि सन्ति, येषु गेयतापेक्षाकृताल्पास्ति । महा-काव्येषु प्रबन्धकाव्येषु वा वर्णनवैविध्यकारणात् वस्तुनिष्ठतायाः स्वर उच्चैरभवत् । अतएव प्रबन्धात्मककाव्यानि गीतिकाव्यसंज्ञया नालङ्कृतानि । गीतिकाव्यकृते त्वावश्यकसिद्धान्त आत्मनिष्ठतास्ति । यासु रचनासु गेयतया रसपेशलतया च सहात्मनिष्ठता तिष्ठति, ता एव गीतिकाव्य-श्रेणीषु गण्यन्ते ।

गीतिकाव्यस्वरूपम्

एतत्पूर्वमेव लिखितं यत्संस्कृत-काव्य-शास्त्रिभिः गीतिकाव्यस्वरूपनिर्धारणं नाकारि । अरस्तुनापि केवलं गीतिकाव्यस्य नामोल्लेखं कृत्वा त्यक्तम् । हिन्दी-साहित्यकोशे गीतिकाव्यस्य स्वरूपनिर्धारणप्रसङ्गेऽभिहितम्—“गीतिकाव्यं हृदयस्य तद्गम्भीरभावावेशस्य परिणमन मस्ति, यत् सहजोद्रेकेण प्राकृतिकवेगेन च सह निःसरति । तीव्रभावापन्नतायाः कारणात् गीतिकाव्येऽसौ गुणः सर्वाधिको विद्यमानो भवति, यस्मात् तत् रसात्मकं सरलमैन्द्रियं भावावेशपूर्णं तथा सबल-

संस्कृतगीतिकाव्यानुचिन्तनम् : १

भावानां स्वतः प्रवर्तितः प्रवाहोऽथवा कल्पनाद्वारेण हचिरमनोवेगानां सर्जकं कथ्यते । ”

‘इन्साइक्लोपीडिया ऑव ब्रिटैनिका’ नाम्नि ग्रन्थे गीतिकाव्यस्य स्वरूप-निर्धारणं कुर्वता कथितम्—“सापेक्षदृष्टिः संकीर्णदृष्टिर्वा कविः स्वव्यक्तित्वेनाभिभूतो भवति । अतः स्वतन्त्रचरित्राणामवतारणायामसमर्थो जायते । तस्य पात्राणि तस्यैव व्यक्तित्वस्य भारं वहन्ति । अन्यशब्देषु वक्तुं शक्यते यत् स प्रकारान्तरेण स्वस्यैव चित्रणं करोति, निरपेक्षदृष्टिः पूर्णदृष्टिर्वा कविः स्वाभिन्नपात्राणां सृष्टिं करोति, यस्य व्यक्तित्वं स्वतन्त्रं भवति । गीतिप्रवृत्तेर्मूलाधार आत्मवादोऽस्ति ।”

उल्लिखितकथनेन स्पष्टमस्ति यत्, गीतिकाव्ये आत्मनिष्ठतायाः समावेश आवश्यकोऽस्ति । अस्माकं दृष्ट्या गीतिकाव्य आत्मनिष्ठतया सह स्वपरतायाः वैयक्तिकतायाः सद्भावोऽप्यावश्यको विद्यते । वस्तुतः कविः वैयक्तिकभावधारायै तथानुभूत्यै तदनुरूपां लयात्मिकामभिव्यक्तिं ददाति । गीतं तत्पूर्णसमग्रक्षणानां वाप्यस्ति, येषां स्थितौ ते क्षणाः पूर्णाः समग्राश्च प्रतीयन्ते । वैयक्तिकतया सहा-वाधकल्पनायाः, असीमभावुकतायाः, विशुद्धभावात्मकतायाः तथा निष्कर्षोपलब्धेः मुक्तायाः भावधारायाः गीतिकाव्ये समावेश आवश्यकोऽस्ति ।

पाश्चात्यविदुषा अर्नेस्ट राइसेन गीतिकाव्य-परिभाषां निर्दिशता कथितम्—‘गीतं तदेवास्ति, यस्मिन् भावस्य भावात्मकविचारस्य वा भाषायां स्वाभाविको विस्फोटो भवेत् । यत् शब्दलययोः सामञ्जस्येन सूक्ष्मभावमभिव्यक्तं कुर्यात् तथा यस्य पदलालित्येन शब्दमाधुर्येण च एतादृशः संगीतमयो ध्वनिः निःसरेत्, यः स्वाभाविको भावात्मकोऽभिव्यक्तिरूपोऽभिधीयते । गीतिकाव्यस्य शब्दाः सरलाः कोमलाः नादपूर्णश्च स्युः, गीतस्य तेषु प्रवाहः स्यात्, अनुभूतेः सुन्दरा-वारोहावरोहौ स्याताम्, माधुर्ययुक्ताः स्युः, प्रसादपूर्णाः भवेयुरेवं स्पष्टाः स्युः ।”

राइसमहोदयस्य परिभाषायाः विश्लेषणेन निम्नलिखितानि तत्त्वानि निष्पद्यन्ते—

१. भावात्मकता ।

२. शब्दलययोः सामञ्जस्यम् ।

३. संगीतात्मकता ।

१. हिन्दी-साहित्य-कोश, ज्ञानमण्डल लिमिटेड, वाराणसी, वि० सं० २०१५, पृ० २६२

२. इन्साइक्लोपीडिया ऑव ब्रिटैनिका, भाग १८, पृ० १०७

३. इन्साइक्लोपीडिया ऑव ब्रिटैनिका, भाग १४, लीरिक १७४६

२ : संस्कृतगीतिकाव्यानुचिन्तनम्

४. माधुर्यम् ।

५. प्रवाहः ।

६. स्पष्टता ।

७. वैयक्तिकताथवात्मनिष्ठता ।

हडसन महोदयानुसारं गीतिकाव्येऽनुभूतेः साफल्यमौचित्यश्चापेक्ष्यते । भाषा-
भावयोः सामञ्जस्यं तद्विशेषता विद्यते । कस्या अपि एकस्या एव चित्तवृत्तेरभि-
व्यक्तिकारणात् संक्षिप्तता तदीयः स्वभावोऽस्ति । तदीयकलेवरलाघवं धनीभूत-
भावस्य सान्द्रतामेव व्यनक्ति । कलाचमत्कारश्च तदधीनतायाः द्योतको भवति ।
कविः स्वान्तः-प्रदेशे प्रविश्य बाह्यजगत् स्वान्तःकरणे गृहीत्वा तत्त्व-भावैः
रञ्जयति । गीतिकाव्य आत्माभिव्यञ्जनं गेयमधुरपदानां सन्निवेशेन भवति ।
सुकोमलभावनैकैकस्मिन् पदे पूर्णां भूत्वा विरमति ।^१ हडसन महोदयस्य विचाराणां
विश्लेषणेन गीतिकाव्ये निम्नलिखितत्त्वानां सदभावः दृश्यते—

१. आत्माभिव्यञ्जनम् ।

२. भावमयता ।

३. गेयता ।

४. माधुर्यम् ।

५. शब्दचयनमथवा शब्द-साधना ।

६. संगीतात्मकता ।

७. सुकोमलभावना ।

पाश्चात्यविदुषामाधारे नव्यभारतीयचिन्तकैरपि गीतिकाव्यस्य स्वरूपनिर्धारणं
कृतम् । आचार्य श्यामसुन्दरदासः लिखितवान्—“गीतिकाव्ये कविः स्वान्तःकरणे
प्रविशति तथा बाह्यजगत् स्वान्तःकरणे नीत्वा तत्त्व-भावैः रञ्जयति । आत्माभि-
व्यञ्जनसम्बन्धिनी कविता गीतिकाव्ये लघु-लघुगेयपदानां मधुरभावापन्नात्म-
निवेदनेन युक्ता स्वाभाविकी प्रतीयते । कविस्तस्यां स्वान्तः स्पष्टतया द्रष्टव्यं
विदधाति । स स्वानुभवैः स्वभावनाभिश्च प्रेरितः तेषां तासां वा भावात्मका-
भिव्यक्तिं करोति” ।^२

डा० भगीरथमिश्रः गीतिकाव्यस्य स्वरूपोपरि विचारं कुर्वन्नुक्तवान्—कवितायाः

२. इन्ट्रोडक्शन टू दी स्टडी ऑव लिटरेचर पृ० १२६-१२७

१. आचार्य श्यामसुन्दर दास (हिन्दी गीतिकाव्य में श्री ओम्प्रकाश अग्रवाल
द्वारा उद्धृत) ।

संस्कृतगीतिकाव्यानुचिन्तनम् : ३

मुख्यप्रेरणा आत्मानुभूतिरस्ति तथा सैव यदा स्वाभाविकगतिमयासु तथा गेयस्वर-
लहरिषु स्फुटा भवति तदा गीतिर्जायते । गीतिकाव्यस्य रूपद्वयं दृश्यते—शुद्ध-
गीतिः प्रगीतमुक्तकश्च । शुद्धगीती स्वानुभूतिनिरूपकाणि गीतानि सन्ति, येषु
प्रथमा द्वितीया वा पंक्तिः 'ध्रुव'रूपेण पदे पूर्णं पुनरावृत्तिं याति । प्रगीतमुक्तकेषु
तानिच्छन्दांसि सन्ति, येषु स्वानुभूतेः तीव्रं प्रकाशनं संगीतात्मकशब्देषु भवति ।
ते ललितस्वरेण पठ्यन्ते । शास्त्रीयपद्धतौ बद्ध्वा तेषां गानं भवेन्नवा ।”^१

महादेवीवर्मा सुखदुःखयोः भावावेशमय्याः अवस्थायाः विशेषरूपेण गणित-
समाहृत शब्देषु चित्रणमेव गीतिकाव्यं कथयति । गीतं यदि परस्येतिहासमनुक्त्वा
वैयक्तिकसुखदुःखयोरभिव्यञ्जनां कुर्यात्, तदा तस्य मार्मिकता सुखदुःखयोर्वस्तु
संपद्यते, नात्र संदेहः ।^२ एतत्कथनस्य स्पष्टीकरणेन ज्ञायते यद्गीतिकाव्ये
तत्त्वद्वयमेव प्रामुख्यं वहति—

१. भावातिरेकता ।

२. गणितसमाहृतशब्देषु स्वरसाधना ।

गुरुदेवो रवीन्द्रनाथठक्कुरोऽपि गीतिकाव्यस्वरूपोपरि विचारितवान् ।
तन्मतमस्ति यत् एतद् बाह्यजगत् यदास्माकं चेतनजगति प्रविशति, तदा तदन्यदेव
जायते । यद्यपि तस्य रूपं वर्णं, ध्वनिः सर्वेऽपरिवर्तितास्तिष्ठन्ति तथापि तेऽस्माकं
संवेदनेन, भयेन, विस्मयेन हर्षविषादाम्यामथान्यैश्च भावैः रञ्जिता जायन्ते ।
एवं प्रकारेणैतज्जगदस्माकं भावानामनेकगुणैरनुप्राणितं भूत्वास्माकमात्मीयं
भवति ।^३

वस्तुतः गीतात्मा भावातिरेक एवास्ति । कविः स्वरागात्मिकयानुभूत्या
कल्पनया च विषयमथवा वस्तु भावात्मकं रचयति । यथा सांसारिकवस्तूनि
जीवनस्य साध्यानि न सन्ति, साधनमात्राणि वर्तन्ते, तथैव गीतिकाव्ये वस्त्वनु-
भूतिर्वा साधनमात्रमस्ति । अनुभूतिकारणादेव विभिन्नाः मानसिकप्रतिक्रियाः
जायन्ते, यतः गीतिकाव्ये कवेरन्तर्वृत्तिर्वस्तुना विषयेण वा सह स्वानुरूपतां
स्थापयति । प्रो० चन्द्रशेखर पाण्डेयः गीतिसम्बन्धे लिखितवान् सुखस्य दुःखस्य
वानुभूतिः यदा तीव्रात्तीव्रतमा भवति, तदा तदावेश एवोदात्तानुदात्तध्वन्योः

१. डा० भागीरथ मिश्र, साहित्यपरीक्षण में संगृहीत एक लेख, पृ० ५८-५९ ।

२. डा० गोविन्द त्रिगुणायत द्वारा शास्त्रीयसमीक्षा के सिद्धान्त, द्वितीय भाग में
उद्धृत पृ० ३० ।

३. विश्वभारती, क्वार्टरली, मई सन् १९३५ ई० ।

४ : संस्कृतगीतिकाव्यानुचिन्तनम्

सामञ्जस्येन कविकण्ठात् ये शब्दाः निःसरन्ति, त एव गीतिसंज्ञां लभन्ते । तत्र कवरेकैव भावानुभूतिः मधुरकोमलशब्दयोः सम्बलेन गीतिप्रधानसरण्यां व्यक्ता भवति ।^१

स्पष्टमस्ति यत् भावानुभूत्या सुसंपृक्ततया गीती स्वतः पूर्णतायाः स्वयं संवेद्यता-याश्च गुणाः स्वयमेव समाविष्टाः भवन्ति । भावान्वितिः गीतिकाव्यस्य प्रमुख-विशेषता विद्यते । अस्मिन् कोऽप्येक एव रसः समाविष्टो भवति, सर्वे रसाः गीतिकाव्ये एकदा न स्थास्यन्ति ।

पूर्वोक्तकथनैः गीतिकाव्यस्य निम्नांकितानि प्रमुखतत्त्वानि निर्णयन्ते—

१. आत्मनिष्ठताऽन्तर्वृत्तेः प्रधानता वा ।
२. संगीतात्मकता ।
३. निरपेक्षता पूर्वापरसम्बन्ध-विहीनता वा ।
४. रसात्मकताथवा रंजकता ।
५. भावातिरेकता रागात्मिकानामनुभूतीनां सान्द्रता वा ।
६. भावसान्द्रता ।
७. चित्रात्मकता ।
८. समाहितप्रभावः ।
९. मार्मिकता ।
१०. संक्षिप्तता ।
११. सरलता स्वाभाविक्यमिव्यक्तितश्च ।
१२. सहजान्तःप्रेरणा ।

संस्कृतगीतिकाव्ये गीतितत्त्वानामन्वयनम्

संस्कृतगीतिकाव्येषु नान्तर्वृत्तेस्तादृशी प्रधानता प्राप्यते यादृशी पाश्चात्यगीति-काव्येषु । एतत्सत्यमस्ति यत् गीतिकाव्ये सुखदुःखयोः रागद्वेषादिकयो र्वा सरसामि-व्यक्तिर्भवति तथा प्रबन्धापेक्षया वैयक्तिकताया अपि विशेषता लभ्यते । संस्कृत-गीतिकाव्येषु वैयक्तिकता कस्यापि नैकस्य व्यक्तिविशेषस्यास्ति, प्रत्युत मानव-मात्रस्य विद्यते । रस-प्रामुख्य-कारणात् भावनासु साधारणीकरणं जातमस्ति । यतो वैयक्तिकभावनाः सार्वजनीना अभूवन् । 'गीतगोविन्द'-सदृशे काव्ये भक्ति-निष्ठयोः भावनाः सर्वसाधारणस्य सन्ति । यथा—

१. संस्कृत-साहित्य की रूपरेखा पृ० ३२६

संस्कृतगीतिकाव्यानुचिन्तनम् : ५

करतल-ताल-तरल-वलयवलिकलित कलस्वनवंशे,

रासरसे सह नृत्यपरा हरिणा युवतिः प्रशशंसे । गीतगीविन्दम् १-४-७

रासस्यैषा भावना कस्या अपि नैकस्याः गोपिकाया अस्ति । एषा तु साधारण्याः वर्त्तते । लीलागानाधारे जयदेवेन काव्यभावनाभ्यस्सान्द्रतां प्रदत्तवान् । एवमेवान्यत्रापि—

सखि हे, केशीमथनमुदारम्,

रमय मया सह मदनमनोरथभावितया सविकारम् । गीतगीविन्दम् । ५।

गीतांशे कस्या अपि नैकस्या उत्कण्ठितायाः भावना वर्त्तते, परन्तु सर्वा उत्कण्ठिताः विह्वलावस्थासु एवं विधानां भावनानामभिव्यक्तिं कुर्वन्ति । एतत्सत्यमस्ति यत् गीतिकाव्ये कवेरन्तर्वृत्तयोऽधिकाः मुखराः भवन्ति, वर्णन-सम्बन्धः यद्यपि केनाप्येकेन जनेन सह वा सर्वसाधारणोभवेत् । गीतगीविन्दस्य प्रारम्भ एव वसन्तर्तोः जातः । एष ऋतुः संयोगिभ्यो वरदानं वियोगिभ्यश्चाभिशापश्चित्रितो वर्त्तते । एकत्र वासन्ती सुकुमारावयवा राधा कन्दर्प-ज्वर-जनितचिन्ताकुला वर्त्तते, तदान्यत्र ललितलवंग-लता-परिशीलन-कोमलमलयसमीरे तथा मधुकरनिकरकरम्बितकोकिलकूजितकुञ्जकुटीरे कृष्णस्य ब्रजयुवतिभिः सह विहारश्चरन्ति । एतन्मधुमयवातावरणं जन-जन-मनस्स्वनुरागोत्पादकमस्ति । अतो गीतप्रभावो गीतान्तर्वृत्तिश्च वैयक्तिक्यौ न स्तः प्रत्युत सार्वजनीने स्तः । पाश्चात्यालोचकैः गीतिकाव्यस्य प्रथमतत्त्वं वैयक्तिकत्वं स्वीकृतम् । परन्तु संस्कृत-गीतिकाव्ये पूर्णतया धटितं न भवति । कविरमरुकः यासां भावनानां निरूपणमन्तर्वृत्त्याधारे कृतवान्, ता अपि सार्वजनीनाः सन्ति । अत्र वयमुदाहरणार्थमेकस्य नायकस्य स्वप्रियतमां प्रति क्रियमाणस्य (मनुहारस्य) मानहारस्य—प्रसादनस्योदाहरणं प्रस्तुमः—एकत्र शयने विद्यमानस्य प्रियतमस्य मुखात् अन्यस्याः रमण्याः नाम श्रुत्वा खिन्ना प्रियतमा प्रियतमस्योपेक्षां कृतवती तथा स्वग्रीवामन्यदिक्षु विहितवती । नायिकाया अनया स्थित्या व्याकुलः प्रियतमो नानाप्रकारं प्रसादनं प्रारब्धवान् । पद्येऽस्मिन् मानौत्सुक्ययोः समन्वयपूर्णं मनोवैज्ञानिकं चित्रणं कृतं विद्यते । परमेतन्चित्रणं वयमात्मनिष्ठं न मन्यामहे । आत्मनिष्ठमप्येतत् सार्वजनिकमस्ति—

एकस्मिन् शयने विपक्षरमणीनामग्रहे मुग्धया—

सद्यः कोप-पराङ्मुखगलपितया चाटूनि कुर्वन्पि ।

आवेगादवधीरितः प्रियतमस्तूष्णीं स्थितस्तत्क्षणान्—

मा भून्मलानद्भवेत्यमन्दवलितग्रीवं पुनर्वीक्षितः ।

—अमरुकशतकम्, २२ ।

६ : संस्कृतगीतिकाव्यानुचिन्तनम्

मुग्धायाः रोदनादारम्य प्रौढाया अधीरायाश्च पादप्रहारं यावत् अभिव्यक्तानु
भावनासु व्यक्ति-वैचित्र्येण सह साधारणीकरणमपि प्राप्यते । अतः संक्षेपेणैतदेव
वक्तुं शक्यते यत् संस्कृतगीतिकाव्ये वैयक्तिकता वात्मनिष्ठा नैकाङ्गिन्यस्ति ।
भावनासु साधारणीकरणस्य वृत्तिनिहिता विद्यते ।

संगीतात्मकता

संगीतात्मकता संस्कृतस्य सर्वेषु गीतिकाव्येषु लभ्यते । ध्वनेः संगीतस्य च
साहित्येन जीवनेन च सह घनिष्ठः सम्बन्धोऽस्ति । एतयोः जीवनदायिनी शक्ति
र्भवति । अस्य प्रभावश्चिरन्तनः परमव्यापकश्च जायते । संगीतलयानुरूपैव
फलप्राप्तिर्भवति । संगीतं मनो मोहयति तथात्मानन्दविभोरो भवति । संस्कृत-
च्छन्दःसु संगीतं स्वयं समाहितं तिष्ठति । अतः संस्कृतस्य प्रत्येकपद्यं संगीतमयं
भवति । संगीतप्रभावः पशुपक्षिम्यः प्रारम्य शिवपर्यन्तं जायते । संगीत-रत्नाकरे
गीतानाममृततत्त्वस्य वर्णनमायाति । कथितमस्ति यत् पार्वतीशः गीतात् प्रसीदति ।
गोपीपतिः कृष्णोऽपि वंशीध्वनिवशोऽस्ति, ब्रह्मा सामगीतिरतो वर्त्तते । सरस्वती
वीणायामासक्ता विद्यते । यक्ष-गन्धर्व-देव-दानव-मानवाः सर्वे संगीताधीनाः
सन्ति । विषयास्वादपरिचितः पर्यंकशायी शिशुरपि गीतामृतं पीत्वा रुदन्पि
प्रसीदति ।

आश्चर्यमस्ति यत् गीतमुग्धः सन् वनविहारी तृणभक्षी मृगशिशुः प्राणानपि
ददाति । धर्मार्थकाममोक्षाणामद्वितीयं साधनमिदमेकमस्ति । एतदेव कारण-
मस्ति यत् संस्कृते नादसौन्दर्याय विशेषमहत्त्वं प्रदत्तमस्ति । संगीतरत्नाकरे
गीतस्य सर्वव्यापिप्रभावस्य महत्त्वं प्रदर्शयता लिखितमस्ति—

गीतेन प्रीयते देवः सर्वज्ञः पार्वतीपतिः,
गोपीपतिरनन्तोऽपि वंशध्वनिवशं गतः ।
सामगीतिरतो ब्रह्मा वीणासक्ता सरस्वती,
किमन्ये यक्ष-गन्धर्व-देव-दानव-मानवाः ।
अज्ञातविषयास्वादो बालः पर्यंकिकागतः,
रुदन् गीतामृतं पीत्वा हर्षोत्कर्षं प्रपद्यते ।
वनेचरस्तृणाहारश्चित्रं मृगशिशुः पशुः,
लुब्धो लुब्धक-संगीते गीते त्यजति जीवितम् ।
तस्य गीतस्य माहात्म्यं के प्रशंसितुमीशते,
धर्मार्थकाममोक्षाणामिदमेवैक साधनम् ।

—संगीतरत्नाकरम्, (आनन्दाश्रमः) पृ० ६

संस्कृतगीतिकाव्यानुचिन्तनम् : ७

स्पष्टमस्ति यत् संस्कृतगीतिकाव्येषु गेयता प्रमुखगुणोऽस्ति । एवं त्वेकं गीतिनामकं छन्दोऽपि संस्कृते विद्यते । यत्रार्याया उत्तरार्धोऽपि पूर्वाद्धंसदृशो भवति, तत्र गीतिच्छन्दो जायते । पूर्वाद्धोत्तरार्धयोर्व्यत्ययेनोद्गीतिच्छन्दो भवति । आर्याया अन्ते एकस्य गुरोः लघोश्च वृद्ध्या—आर्यगीतिच्छन्द एव-मार्योत्तरार्धे पूर्वाद्धंसदृशे सम्पन्ने ह्युपगीतिच्छन्दो जायते । एवं प्रकारेण संस्कृत-वाङ्मये लयात्मक-स्वरात्मक-सौन्दर्याधारे गीतिच्छन्दसां कल्पना विहिता विद्यते ।

आत्मनिवेदनपरोक्तीनां संस्कृते प्राचुर्यमस्ति । ऋग्वेदेऽप्येवंविधा अनेकोक्तयः सन्ति । वस्तुतः संस्कृत-गीतिकाव्यस्य क्षेत्रं पाश्चात्यसमीक्षाधारे निरूपित-गीतिकाव्य-क्षेत्रादधिकं विस्तृतमस्ति । रसतत्त्वेन सह गेयता सर्वेषु गीतिकाव्येषूप लभ्यते । अत्र स्मरणीयमस्ति यत् संस्कृतच्छन्दःसु गेयतायां सत्यामपि तेषां नितान्त-संगीतात्मकता भ्रमपूर्णास्ति । यतः संस्कृत-गीतिकाव्ये काव्य-तत्त्वानां प्रधानता विद्यते । संगीत-सीमायां संस्कृत-काव्यानां बन्धनेन तेषां मूलास्मैव विनश्यति, काव्यतत्त्वस्य च ह्लासो जायते । अत एव संस्कृत-गीतिकाव्ये भाव-प्राधान्यमस्ति । एतत्सत्यमस्ति यत् यदा काचन कविता गायक-हस्ते पतति, तदा तस्याः काव्यत्वं नश्यति । यतः काव्यसंगीतयोः शब्दानां प्रयोगः एकेनैव रूपेण न भवति । संस्कृते गायकः आलापेन वातावरणं सृजति तथा शब्दोच्चारणं संगीता-नुसारं परिवर्तितं विधाय स्वरद्वारेण भावाभिव्यक्तौ तीव्रतामानयति । एतदेव कारणमस्ति यत् भावानभिज्ञोऽपि श्रोता केवलं स्वराणामारोहावरोहाम्यामानन्दलब्धुं शक्नोति । किन्तु, कवितायां प्रयुक्तशब्दानां भावबोधः भाषा-ज्ञानस्य पूर्णता-यामेव जायते । यः भाषायाः विभिन्नसरणिमवगच्छति, स एव काव्यानन्दं प्राप्तुं शक्नोति । अतः स्पष्टमस्ति यत् संस्कृतगीतिकाव्ये शास्त्रीयसंगीतस्य समावेशः आवश्यको नास्ति ।

यदा काव्ये भावसधनता भवति, तदा कविता स्वयमेव संगीतोन्मुखी जायते । संगीत-विकासः प्रणयनिवेदनात्संपद्यते । काव्याभिव्यक्तेः वैशिष्ट्यं नाद-सौन्दर्य-मस्ति, एतदेव च भावसंगीतं कथ्यते । एतदेव च गीतिकाव्यस्यावश्यकमंग-मस्ति । संस्कृतस्य सर्वे कवय एतदर्थं सर्तका अतिष्ठन् ।

ऋग्वेदादेवच्छन्दः संगीतं प्राप्यते । गेयच्छन्दसां परिधाने गीतिकाव्यस्य सौन्दर्यं विकसति । छन्दोभिः लयविस्तारो जायते । अयं स्वध्वनिना गत्या चार्थं प्रकाशयति । यद्यन्तर्वर्गेऽतितीव्रो भवेत् तदा स तत्तीव्रतायां संतुलनमानयति तथान्तर्वर्गेऽतिमन्दे सति तमुत्कृष्टं विदधाति । वस्तुतश्छन्दः कवितायाः वाता-वरणं समुपस्थापयति, काव्यात्मिकाया अनुभूतेरभिव्यक्तिं स्थिरां परिभाषिताञ्च

८ : संस्कृतगीतिकाव्यानुचिन्तनम्

करोति, कल्पनामुद्घोसां विधाय एवंविधाः दृश्यमानाः श्रोतव्याश्च प्रतिभाः (Images) ददाति, याभिः तासामनुभवाभिव्यक्तिः स्पष्टा प्रेरिका च जायते ।

संस्कृतकवयः छन्दोहीनकवितायाः कल्पनामेव कर्तुं न शक्नुवन्ति । छन्दोहीना पदावली गद्यसंज्ञया व्यवह्रियते । संगीतरत्नाकरे कथितमस्ति—“गद्यं निगद्यते छन्दोहीनं पदकदम्बकम् ।”^१ स्पष्टमस्ति यत् पद्य-वाचकं छन्दोऽस्ति, अतः छन्दोहीनरचना गद्यं निगद्यते । डा० एस्० एन्० दास गुप्त महोदयः संस्कृत-कवितायाः गेयतायाः निरूपणं कुर्वन् लिखितवान्—“संस्कृतकवितायाः गेयता परिचितकर्णयोः एतादृशं सम्मोहनं किरति यत् केवलं समुचितसरण्या कविता-पाठ एव प्रभावोत्पादनाय पर्याप्तोऽस्ति । पाश्चात्यदेशे (यूरोपे) यदा मया केपाञ्चन पद्यानां पाठः कृतः, तदा तेऽपि जनाः, ये संस्कृतेन न मनागपि परिचिता आसन्, संस्कृतपद्यानां मोहकलयेनात्यन्तप्रभाविताः अभूवन् तथाधिकतर-श्रोतृसमुदायः संगीतेन्द्रजालेन सम्मोहितोऽभवत् ।

अत एवैषा स्वीकृतिः तर्कसंगता वर्तते यत् संगीतं संस्कृतच्छन्दसां स्वाभाविको धर्मोऽस्ति । संस्कृतकाव्यालोके किमपि काव्यं तदैव गीतिकाव्यं भवितुं शक्नोति, यदा तस्मिन् रसेन सह काव्यविम्बानां पूर्णतया समावेशो भवेत् । शास्त्रीयसंगीतस्यावश्यकता गीतिकाव्याय नास्ति । हिन्दीभाषायाः सफलगीतिकारः श्रीसुमित्रानन्दन पन्तः छन्दःसंगीतं निर्दिशन्नुक्तवान्—“यथा संगीते सप्त-स्वरेषु तथा तच्छ्रुतिषु मूर्च्छनाः केवलं रागाभिव्यक्तये भवन्ति, तथैव कविताया-मपि विशेषालंकाराणां लक्षणायाः व्यञ्जनादिविशेषशब्दशक्तीनां तथा विशेष-च्छन्दसां सम्मिश्रणेन सामञ्जस्येन च विशेषभावाभिव्यक्तौ साहाय्यं प्राप्यते ।”

संस्कृतस्य सर्वे कवयः भावानुसारं छन्दसां प्रयोगविधौ परमसर्तकाः अभवन् । भोजस्य कवि-कण्ठाभरणे, क्षेमेन्द्रस्य सुवृत्ततिलके, विश्वनाथस्य साहित्य-दर्पणादिग्रन्थेषु च भाववर्णनानुसारं छन्दसां प्रयोगस्य चर्चा विहिता विद्यते ।

एतदाशय एषोऽस्ति यत् संस्कृतगीतिकाव्ये गेयता भवति, परं शास्त्रीय-संगीतता न भवति ।

‘ऋग्वेदादारभ्य’ कवि प्रणयिनः ‘राष्ट्रवाणी’-पर्यन्तं गीतेषु गेयता पूर्णतयोपलब्धा वर्तते ।

१. संगीतरत्नाकर, पृ० ३०६

२. हिन्दी गीतगोविन्द (विनयमोहन शर्मा) भूमिका, पृ० ६

रसात्मकता

संस्कृत-गीतिकाव्येषु रस-समावेशः प्राप्यते । रसमयकाव्यस्याध्ययनेन चित्त-
स्यैकाग्रता भवति तथा तत् निश्चयतां प्राप्नोति । चित्तस्थैर्यमेवानन्दकारण-
मस्ति । एष आनन्द एव रसरूपोविद्यते । भरतमुनिः स्वनाट्यशास्त्रेऽभिहित-
वान्—“नहि रसादृते कश्चिदर्थः प्रवर्तते ।”^१ अग्निपुराणे काव्यजीवित-रूपेण
रस एव स्वीकृतोऽस्ति—“वाग्वैदग्ध्यप्रधानेऽपि रस एवात्र जीवितम् ।”^२ रस-
प्रतिष्ठाालंकारवादे, वक्रोक्तिवादे, रीतिवादादौ च प्राप्यते । महाकवीनां वाणी
रसकारणादेव जीवति । कुन्तकेन व्यलेखि—

निरन्तररसोद्गारगर्भसन्दर्भनिर्भराः,

गिरः कवीनां जीवन्ति न कथामात्रमाश्रिताः ।^३

निरन्तररसप्रवाहकसन्दर्भैः परिपूर्णा कविवाणी कथामात्राश्रयेण न जीवितुं
शक्नोति । वाणी रसद्वारेणैव स्थायित्वं प्राप्नोति । अत एव गीतिकाव्यकृते
रसास्तित्वं परमावश्यकमस्ति । यतो रसानुभूतेरवस्थायां रजोगुण-तमोगुणयोः परि-
हारे भवति । रजस्तमोभ्यां प्रेरिताः ममत्व-परत्वभावनाः विलीनाः सद्गुणस्या-
नुभवनं कारयन्ति, येनानन्दोद्रेको भवति । एतत् स्मरणीयमस्ति यद् रसानुभूतिः
स्थूला भौतिकी च न भूत्वा सूक्ष्माध्यात्मिकी च भवति । रसस्य या समता
निर्विकल्प-समाधिना सह क्रियते तत्र याथार्थ्यमस्ति । यतो रसानुभूतावहंकार
भावनायाः लोपो भवति तथा निर्वचनीय आनन्द उपलभ्यते ।

गीतिकाव्ये विभावादिद्वारेण या रसानुभूतिर्जायते, तस्यां कस्यापि पूर्वापर-
सम्बन्धस्य नानुभवो भवति । गीतिकाव्ये कथावस्तुनोऽभावो भवति । अतः सदैव
रसानुभूतिः व्यञ्जनाव्यापारेण जायते । तथ्यमेतदस्ति यद्व्यञ्जनावृत्त्या यस्य
व्यंग्यार्थस्य बोधो भवति, स एव रसास्वादन-कारणमस्ति ।

गीतिकाव्यस्य रसः प्राणतत्त्वमस्ति, एतस्य स्पष्टीकरणं “क्रौञ्चद्वन्द्ववियोगोत्थः
शोकः श्लोक्तत्वमागतः” पद्याद्धेनापि भवति । संस्कृतस्यालंकारशास्त्रिभिः
करुणभाव एव गीतप्रादुर्भावस्य मूलकारणरूपेण स्वीकृतः । मनोविज्ञानदृष्ट्या
शोको मनोऽभिभव-कारिकासु वृत्तिषु सर्वाधिकः प्रबलो विद्यते, अतएव भवभूतिः—
'एकोरसः करुण एवेति सिद्धान्तस्योद्घोषं कृतवान् । शोको वस्तुतोऽत्रोपलक्षण-

१. नाट्यशास्त्रम्, अ० १

२. अग्निपुराणम्, ३३६ । ३३

३. वक्रोक्तिजीवितम् ३० नागेन्द्र, ४ । ११ पृ० ४९५

मस्ति । यथार्थतयमस्ति यत् यदा कस्यापि कोमलभावस्यानुभूतिः पराकाष्ठामधिगच्छति, तदा गीतं स्वतः स्फुटित्वा निःसरति । साधारणतः काव्यमूले भावस्य मार्मिकतानिवार्यरूपेणाभीष्टास्ति । गीतिकारस्य क्षेत्र-संकोचत्वात् भावाभिनिवेशस्यावश्यकताधिका प्रतीयते । एषः कस्यापि मूलभूतभावस्याश्रयं गृह्णाति । एतस्मादेव भावविशेषकारणात् स स्वपाठकानुभूतिं तीव्रां करोति । अतएव भावातिरेकः रसविशेषो वा गीतिकाव्यस्यात्मास्ति । कविः स्वरागात्मिकयानुभूत्या कल्पनया च विषयमथवा वस्तु भावात्मकं करोति । यथा सांसारिकवस्तूनि स्वयं जीवनस्य साध्यानि न सन्ति, साधनानि सन्ति; तथैव गीतिकाव्येऽपि वस्तु विषयो वानुभूतेः साधनमात्रमस्ति ।

गीतिकाव्ये सत्यामपि रस-तत्त्वप्रमुखतायां एतन्निर्णेतुं कठिनमस्ति यत् कविः अनुभूतेः वस्त्वभिमुखं गच्छति, वस्तुनोऽनुभूत्यभिमुखं वा, यतो यत्रानुभूतिरागो वस्तुरञ्जनं दृश्यते, तत्र वस्तुनानुभूतेः तीव्रतापि दृष्टिगोचरीभवति । परन्तवेतावत् स्पष्टमस्ति यत् अनुभूतेः चरमावस्थायां वस्तुनः स्वकीयं महत्त्वं किमपि नावशिष्टं तिष्ठति । तद्गौणं भूत्वानुभूत्यनुरूपमेव कार्यं करोति । एतदेव कारणमस्ति यत् अनुभूत्यनुसारमेकस्मादेव वस्तुनो विभिन्नाः मानसिकप्रक्रियाः उत्पद्यन्ते । संयोगावस्थायां शीतलतादायकश्चन्द्रः चन्दनञ्च वियोगावस्थायां पावकतुल्ये दाहके प्रतीयते । एष आशयोऽस्ति यत् कवेरन्तर्वृत्तिः वस्तुना विषयेण वा सह स्वानुरूपतां स्थापयति तथा विषय-विषयिणोर्भेदः तिरोहितो जायते । तादात्म्यस्थितिकारणात् गीतिकाव्ये रसतत्त्वस्य प्रमुखता मन्यते ।

प्रबन्धकाव्ये वर्णन-चमत्कारः पाठकमनुरञ्जयति । तथा कथायाः प्रबन्धस्य बावलम्बनमपि भावमग्नं भवितुं शक्नोति । परं गीतिकाव्ये रागात्मकवृत्तेः सद्भावं विना भाव-विभोरता नोत्पत्स्यते । वस्तु-वर्णनस्य कथायाश्चाभावकारणात् रागात्मकवृत्तीनां सञ्चारस्य क्षेत्रमेव नहि तिष्ठति । अत एव भावमयतोत्पादनकारणात् रसः गीतिकाव्यस्य प्राणतत्त्वरूपेणाङ्गीकृतः^१ ।

भावान्वितिः

गीतिकाव्येऽनुभूतिक्षेत्रमेकेनैव मूलभावेनानुप्राणितमस्ति । गीतेः केन्द्रविन्दुः स एव मूलभावो भवति, यस्याः विश्लेषणविस्तारौ कविः गीति-कलेवरे कलयति । पदात्मकेषु रागरागिणीषु वा लिखितेषु गीतेषु केन्द्रस्यास्य स्थितिः 'टेके' 'ध्रुव'—पदे वा भवति । एष सिद्धान्तोऽस्ति यत् संगीते गायकः प्रारम्भिकस्वरा-लापेनानुकूलं वातावरणं सृष्ट्वा गीतस्य मूलभावस्य पृष्ठभूमिं प्रस्तौति । पश्चात्

१. यतो रसबन्ध एव मुख्यः कविव्यापार-विषयः—'ध्वन्यालोक' ३।१९ लोचनम् ।

संस्कृतगीतिकाव्यानुचिन्तनम् : ११

‘टैकरूपे’ ध्रुवपदरूपे वा मूलभावं समुपस्थापयति, तदनन्तरं रागविस्तारेण स्वर-
तानालाप-साधनैः तं व्यापकोत्कर्षं यावन्नयति । एवमेव कलात्मकगीतेष्वपि ‘टैक’
स्य भावः गीतस्य विभिन्नचरणेषु विकासमधिगत्य पूर्णतां प्राप्नोति । गीतगोवि-
न्दस्य गीतवीतरागस्य वा गीतानि एवं विधान्येव सन्ति । संस्कृतस्याधिकांश-
गीतिकाव्यानि पद्यबद्धानि न भूत्वा छन्दोबद्धानि भवन्ति । ‘टैक’स्य प्रश्नो नोत्थितो
भवति । एतेषु कस्मिन्नपि पदे वाक्ये वा समस्तभावः समाविष्टो भवति, यथा
गानेषु विभिन्नस्वरेषु अनेकं वचो रचयन् गायको विविधभावभङ्गीभिः ‘टैकस्य’
भावं विकसितं करोति, तथैव संस्कृत-प्रगीत-मुक्तकानां लेखकः कल्पनायाः, शब्द-
योजनायाः, ध्वनेरलङ्कारादेश्चाधारेषु तच्चावस्य विस्तारं करोति ।

संस्कृते भावानुभूतेः प्रचुरताकारणात् गीते स्वतः पूर्णतायाः स्वयं संवेद्यता-
याश्च गुणौ प्रविष्टौ जायेते । वस्तुन आधारभूमौ अङ्कुरिता स्वयं संवेद्यता भाव-
स्योन्मुक्तवातावरणे विकसिता भूत्वा स्वमधुरसौरभं विकिरति । अतएव स्पष्टमस्ति
यत् भावान्वितिः गीतिकाव्यस्यैका प्रमुखा विशेषतास्ति । संस्कृतस्यालङ्कार-
शास्त्रिभिः भावान्वितये विशेषवलं दत्तम् । मुक्तकपद्येषु प्रमुखतैकाधिकरसानां
तेभ्यो न रोचते । प्रमुखरसेन सहान्यरसानां समावेशोल्लेखेन भवितुं शक्नोति ।

संस्कृत-गीतिकाव्ये बुद्धितत्त्वपदार्थ-नियन्त्रणशक्तेरभावो भावान्वितेरर्थो नास्ति ।
यावत् बुद्धेः समुचितनियन्त्रणं न प्राप्यते; तावत् भावावेशः काव्यरूपेण
स्थापितो न भवति । कथितमस्ति यत् “यदा बुद्धिः भावापेक्षया गौणा भवति,
तदाभिव्यक्तेरुचितसाधनं काव्यं भवति तथा यदा भावो बुद्ध्यपेक्षया गौणो भवति,
तदा गद्यं भवति ।” निस्सन्देहं गीतिकाव्यस्य सम्बन्धः कवेः रागात्मिकयानुभूत्या
भवति । अनुभूतेः चरमोत्कर्षविस्थायामभिव्यक्तिर्न सम्भाव्यते । यथा सरोवरे
यावत् लहर्यः उत्पद्यमानाः भवन्ति, तावत्तस्मिन् समतलता नायाति । शान्तासु
लहरिषु सरश्शान्तं भवति । एवमेव स्थिरास्वनुभूतिषु काव्यसर्जनारम्भो भवति ।
यावदनुभूतौ चिन्तनस्य मिश्रणं न भवति, तावत्काव्यप्रादुर्भावो न भवति । एत-
देवालङ्कार-शास्त्रिभिः चर्वण-संज्ञयाभिहितम् । तथ्यमेतदस्ति यदनुभूतेरिच्छाशक्तेः

1. It has been Said by a living writer that when reason is subsidiary to emotion verse is the right means of expression, and when emotion to reason, Prose this is roughly true, Though the poetry of mere emotion is poor stuff.

John Baill's essay on milition,

१२ : संस्कृतगीतिकाव्यानुचिन्तनम्

बोधवृत्त्यादेश्च मानसशक्तीनां रूपाणि जलवीचिसदृशानि मिथितानि तथाऽभिन्नानि सन्ति । व्यावहारिकदृष्ट्या स्युर्नामैतेषु भेदाः, परं तात्त्विकदृष्ट्यैतेषु विच्छिन्नतां विधाय द्रष्टुं न शक्यते । गीतिकाव्येऽनुभूतिः प्रधाना भवति तथेच्छाशक्तिः बोधवृत्तिश्च तदङ्गरूपेणायातः । रागात्मकवृत्तौ बोधवृत्तेः शासनं भवति, परं साधनरूपेणासावश्यकं सहैव तिष्ठति ।

एतन्मनोवैज्ञानिकतथ्यमस्ति यद्यदा भावनाया उच्छ्रायो भवति, तदा बोधवृत्तिर्गोणा जायते तथा तस्या अभिव्यक्तौ सहायिका भवति । गीतिकाव्ये रागात्मकवृत्त्याः प्राधान्यं भवति तथा बोधवृत्तेर्गोणता । भावनाकर्तव्ययोः द्वन्द्ववृत्तिरपि जीवनसदृशी काव्ये प्राप्यते । एष संघर्षः रागात्मकवृत्ति-बोधवृत्त्योः स्तरे सति-समाने भवति । यदा बोधवृत्तिः रागात्मकवृत्तिसमाने स्तरे क्षणं स्थित्वा पुनः तस्यां लीना भवति, तदा तर्कसञ्चारिणः स्थितिरायाति । बोधवृत्तेः चरमावस्था शास्त्रीयज्ञानरूपेण पर्यवसिता भवति । अचारे नीति-शास्त्रे च बोधवृत्तेः प्रमुखता भवति तथा रागात्मिकानुभूतिः कुण्ठाग्रस्ता जायते । अतो गीति-काव्ये नैतिक्यनुभूतिः स्वस्वतन्त्रव्यक्तित्वेन सह पदार्पणं न करोति, यदि क्वचन नीतिपटो भवति, तदासौ अनुभूत्याभिभूतो भवति । निष्क्रियबुद्धिवादितायाः भारवहनमनुभूतिवशस्य वार्ता नास्ति ।

अनुभूतेः तिस्रः अवस्थाः सन्ति । प्रथमावस्थायां सा स्वविशुद्धरूपे तिष्ठति । अस्यां स्थितौ बोधवृत्तिः प्रसुखतया नाभिव्यक्ता भवति । द्वितीयावस्थायां संवेदनस्य प्रथमाघातात् उत्पन्नायां कुण्ठायां शैथिल्यमागच्छति, प्रसुमायां बोधवृत्तौ च स्पन्दनं भवति, यतोऽभिव्यक्तेः मानसिकाः शारीरिकाश्च चेष्टाः प्रकटाः भवन्ति । तृतीयावस्थायां सामाजिकप्रतिक्रिया विचारस्य—सामाजिकजनानां सहानुभूतेरथवा विरोधस्योदयो भवति तथा कविः स्ववृत्तेर्नैतिकतायाः, तीव्रतादेश्च ज्ञाता भवति । अतएव स्पष्टमस्ति यत् रागात्मिकावृत्तिः स्वकारणभूतविषयस्य वस्तुनो वा प्रकृतेरपेक्षया तद्द्वारेण मानसजगति समुद्भूतसंक्षोभमेव व्यनक्ति । एतत्सार्वजनीनं सत्यमस्ति यत् यावत् कवेरन्तःक्षोभोऽभिव्यक्तो न भवति, तावत् कविः वस्तुचित्रणे संलग्नो भवति । अस्यां स्थितौ तद्घृदये चित्रात्मकता-प्रसूतस्य प्रसादस्यानुभूतिः स्यान्नाम, अन्तःक्षोभस्य सञ्चारो न भवति । क्षीणान्तःक्षोभस्य शब्दरूपेण मुखरतायाः प्रयत्न एव गीतिकाव्यमस्ति । अतः संस्कृत-गीतिकाव्ये भावान्वितेः समावेशः प्राप्यते ।

संगीतात्मकता

गीतिकाव्ये गेयतायाः स्थानमावश्यकमस्ति । एतस्याधाराः—शब्दः, अर्थः,

चेतना, रसात्मकता च सन्ति । शब्दाः यत्र पाठकमर्थस्य भावभूमिं नयन्ति, तत्र नादेन श्रव्यमूर्तिविधानमपि कुर्वन्ति । शब्दानां महत्त्वं तद्द्वारेण प्रस्तुतमानसिक-चित्रस्य तथाज्ञापितवस्तुनः सामञ्जस्येऽस्ति । यद्वस्तु चर्मचक्षुभिः द्रष्टुं न शक्यते, तस्यापि कल्पनया मानसचक्षुषां समक्षमेतादृशं चित्रं प्रस्तुतं भवति, यत् स्वसौन्दर्य-स्रोतसि मानवान्तर्निमज्जयति । संस्कृतगीतिकाव्ये छन्दोविधानकारणात् स्वाभाविकगीतिधाराया अक्षुण्णः प्रवाहः प्राप्यते । एवं तु गीतिकाव्यस्य यथार्थं सौन्दर्यं संगीते नास्ति, भावात्मकतायामस्ति । अङ्कुशरूपे निवासि सङ्गीतं सौन्दर्यविकृतौ साधनं जायते । सति सङ्गीतानुबन्धेऽपि संस्कृतगीतिकाव्येषु या मार्मिकता तथा स्नेहपिच्छिला रसधारा स्तः, तयोः समाहितः प्रभावः मानवीयवृत्तौ निर्वाधः पतति ।

छन्दोवद्धताकारणात् संस्कृतगीतिकाव्ये गेयतायाः प्राचुर्यं प्राप्यते । छन्दो-द्विप्रकारकं कथ्यते मात्रिकं वार्णिकञ्च । प्रथमप्रकारकाणि छन्दांसि केवलं स्वरैः सम्बद्धानि सन्ति तथा द्वितीयप्रकारकाणि सार्थकाक्षरैः सम्बद्धानि भवन्ति । द्वितीयप्रकारकाणि छन्दांसि रसानामनेकभावानाञ्चोत्पत्तौ सहायकानि जायन्ते । मानवीयशरीरवीणायां सप्तस्वराः सन्ति, ये सङ्गीतसम्बन्धिवाद्येभ्योऽपि स्वरप्रदानं कुर्वन्ति । लघुगुरुवर्णानां निहितत्वात् छन्दोभिः गेयतानन्दः प्राप्यते । मधुर-तीव्र-कोमल-स्थानेषु विधिवच्छोभाशीलः कण्ठः सुन्दरः मन्यते । यः स्वरः दूरादेव श्रूयते, स श्रावकोऽस्ति । श्रावकध्वनिः यो मधुरोऽस्ति, परन्तु विस्तृतो नास्ति, स एव 'फल'-संज्ञयाभिधीयते । स ध्वनिः यः श्रावकः सन्नपि कर्कशो न भवेत्, स्निग्धः कथ्यते । तारस्थानेऽपि कण्ठस्वरोऽस्थिरः न भवेत्, तदा मधुरध्वनिर्वक्ष्यते । कण्ठस्यावधानवान् ध्वनिः निरन्तरतया सम्पन्नो भवति । तस्मिन् निरन्तरतापेक्ष्यते । कण्ठात्, मूर्ध्नि तथा नाभेः निःसरन्तः स्वराः त्रिस्थानशोभिताः भवन्ति । अतः छन्दोवद्धतायां सतर्कतायाः समावेशेन मधुर-कोमल-तीव्रध्वनीनां समावेशः स्वतो जायते । भरतमुनिना नाट्यशास्त्रे प्रत्येकच्छन्दसः गेयतायांतस्य माधुर्यभावोपरि च-प्रकाशो दत्तः । अत्र कतिपयमाधुर्य-सौन्दर्य-बोधकच्छन्दः सु प्रकाशः दीयते । यथा—

क्रिया च वर्णेन विशेषणेन,

स्मितेन कान्त्या सुकुमारभावात् ।

अमी गुणा रूप-गुणानुरूपा

भवन्ति ते किं त्वमुपेन्द्रवच्चा—नाट्यशास्त्रम् १६।३१

×

×

×

चित्रैः वसन्तकुसुमैः कृतकेशहस्ता

स्रग्दाम-माल्यरचना-सुविभूषिताङ्गी ।

१४ : संस्कृतगीतिकाव्यानुचिन्तनम्

नागावतंस-विनिभूयित-गण्डपाली

साक्षाद्वसन्त-तिलकेव विभाति नारी । नाट्य ० १६।६५

×

×

×

×

शीलभ्रष्टे निर्गुणे या प्रकोपा,

लोके धैर्यादिप्रियं न ब्रवीषि ।

आर्यशीलं साध्वि हे तेऽनुवृत्तं—

माधुर्यात् स्यात् सर्वथा शालिनी त्वम् । तदेव १६।३७

भरतमुनिः गीतिकाव्याय गेयतायाः तत्त्वं स्वीकुर्वन् 'जाति'—विवेचनं कृतवान् । नाट्यशास्त्रीयोक्तप्रकरणस्याध्ययनेनावगम्यते यत् देशविशेषे प्रचलितः स्वर-समूहः शास्त्रीयरूपेणैकत्र नियमबद्धः कृतोऽस्ति । मातंगः जातेर्गुण्युत्पत्तिमूलिकां व्याख्यां कुर्वन्नुक्तवान्—

“श्रुति-गृहस्वरादिसमूहाज्जायन्ते इति जातयः ।”^१

अर्थात् श्रुतिगृहस्वरादिसमूहादुत्पन्ना 'जाति' रच्यते ।

अथवा—

“यस्माज्जायते रसप्रतीतिरारम्यते इति जातयः”

यस्मात् रसाभिव्यक्तिः, अनुरतिर्भवति, सा जातिरस्ति ।

जातेः सामान्योऽर्थः समष्टिरस्ति । जातौ वर्गमहत्त्वं भवति, यो जातिं व्यनक्ति । आशयः एषोऽस्ति यत् कोऽपि विशिष्टः स्वरसमूहः जातिद्योतकः भवितुं शक्नोति । सप्तकस्य यस्मिन् स्वरसमूहे दसलक्षणानि भविष्यन्ति, त एव जात्यभिधां प्राप्स्यन्ति । केवलमूच्छन्नासदृशाः सप्तस्वराः जातिरूपेण न स्वीकृताः भविष्यन्ति । किन्तु स्वरेषु सत्यां नियमबद्धतायामेव स्वरसमूहः जातिः मन्यते । एकस्मिन् स्वर-समूहे एकतातत्त्वे स्थित एव स स्वरसमूहः जातिः कथ्यते ।

भरतेन^३ ग्रहांश-तार-मन्द्रन्यासोपन्यासाल्पत्वबहुत्वषाडवत्वौडवत्वादिदश-जातिलक्षणानि स्वीकृतानि । इमानि जातिनिर्माणे प्रमुखतत्त्वानि सन्ति । अर्थात् उक्तलक्षणैर्युक्तः स्वरसमूहः जातिः कथ्यतेऽत एव रसप्रतीतौ सामर्थ्यमुत्पद्यते । नाट्यशास्त्रे उक्तदशतत्त्वानां व्याख्यापि प्राप्यते । एतस्याः व्याख्याया अध्ययनात् निष्कर्षः प्रसूयते यत् स्वरे रसरागयोरारोहावरोहयोः प्रतीतिः 'जाति' द्वारेण

१. स्वरसाधारणतास्तिस्रो ज्ञेयास्तु जातयः ।

२. मध्यमा पञ्चमी चैव षड्जमध्या तथैव च ॥ नाट्यशास्त्र, २८।३६ ।

३. ग्रहांशी तारमन्द्री च न्यासोपन्यास एव च, अल्पत्वञ्च बहुत्वं च षाडवौड-विते तथा । नाट्य २८।७०

संस्कृतगीतिकाव्यानुचिन्तनम् : १५

भवति । अतएव संस्कृत-गीतिकाव्ये गेयतासमावेशः प्राचीनकालादेवप्रचलितोऽस्ति । भावसघनताया अभिव्यञ्जना संगीतादेव संभाव्यते । अतएव गीतिकाव्ये संगीत-धर्मः अपेक्षितोऽस्ति नन्वनिवार्यः ।

साधारणतः छन्दोमाधुर्येण सह शास्त्रीय रागरागिण्योऽपि संस्कृतगीतिकाव्ये समाविष्टाः सन्ति । हिन्दीसाहित्यकोशे कथितमस्ति—कविभावावेशः यदा तस्याः कोटेर्भवति, यदा तदभिव्यक्तिर्गीतिरूपेण भवति, तदा तद्भाषायां लयतालयोः नैसर्गिकसंयोगो भवति । प्रथमं गीतिकाव्यस्यैकमात्रं लक्षणं गेयतासीत् । इदानीं गेयता तस्य सर्वप्रमुखं लक्षणं नास्ति, निःसन्देहमेतत् मूललक्षणमवश्यमस्ति तथा स्वपरिवर्तितार्थे तस्यानिवार्यलक्षणमप्यस्ति ।^१

उपर्युक्तोद्धरणेन स्पष्टमस्ति यत्संस्कृतगीति-काव्ये गेयता-सद्भाव एक आवश्यकधर्मोऽस्ति । रस-सञ्चारेऽपि गेयता कारणमस्ति । तन्मयता-स्थितिः गेयताया अभावेऽसम्भवा विद्यते, परं गेयतायाः कारणकेवलं सङ्गीततत्त्वन्नास्ति, नादमाधुर्यं संगीतेन विनाऽपि सम्भाव्यते ।

संक्षिप्तता

संस्कृतगीतिकाव्ये भावनायाः क्षणिकतायाः, एकतायाः, अन्वितेश्च कारणात् तस्य संक्षिप्ततापि सिद्ध्यति । परन्त्वेतत्संक्षिप्तता-सम्बन्धे निश्चितरूपेण कोऽपि मानदण्डः निर्धारितो भवितुं न शक्नोति । एतस्याकारस्वरूपं भावनायाः पूर्णताया अपूर्णताया उपरि निर्भरं भवति । यदा कदा भावनाया आवेशः एतादृशः क्षणिको भवति, यत् कविः एकस्मिन्नेव पदे पद्ये वा तस्य पूर्णाभिव्यक्तिं करोति । यदा कदा त्वनेकपद्येषु गीतिश्चलन्ती तिष्ठति । याः गीतयः कथानकोपरि आधृताः भवन्ति, तासां गुम्फनमनेकपद्येषु भवति । अत्रैतत्स्मरणीयमस्ति यत् भावनायाः विभिन्न-स्तराः पोषिका अवान्तरभावना अपि पृथक्-पृथक् पद्येषु समाविष्टाः क्रियन्ते । इमानि पद्यानि व्यष्टिरूपेण स्वेषु पूर्णानि तथा स्वतः संवेद्यान्यपि भवन्ति तथा प्रधानानुभूतेः पोषकत्वात् समष्टिरूपेण परस्परं सम्बद्धानि जायन्ते ।

संक्षिप्तता-कारणादेव संस्कृतगीतिकाव्ये सुकोमलभावनानामनुभूतेः प्रचण्डवेगः-तिष्ठति । एष प्रवेगः श्रोतुः मन आप्लावयति, येन सः भावविभोरताया अवस्थां प्राप्नोति । भावविभोरताया अवस्थैव साधारणीकरणस्यावस्थास्ति । साधारणीकरणस्य समस्या गीतिकाव्ये नायाति । गीतिकाव्ये रसनिष्पत्तेः एकं द्वे वाङ्मे विद्यमाने भवतः । अतो रसनिष्पत्तेः सम्पूर्णा प्रक्रियायोजिता न भवति । एतस्याः

१. हिन्दी साहित्य कोशः, पृ० २६८ ।

न्यूनतायाः परिपूरणाय कविः गीतिरचनायां सुकोमलभावनानां संक्षेपेण नियोजनं करोति । फलतः पाठकमनः भावमग्नं भवति । अल्पकालाय स आनन्दस्यापारसागरे मग्नो जायते तथा रसपानं विधाय अनन्ततृप्तिमनुभवति । अतः संस्कृतकविभिः स्वगीति-काव्येषु मानवभावनानां संक्षेपेणाभिव्यक्तिं विधाय स्वगीतिकाव्यानि प्रभावकानि प्रणीतानि । ध्वन्यालोके आनन्दवर्धनः कथितवान् यत् प्रबन्धकाव्य-सदृशस्य मुक्तककाव्ये रसनिवन्धनस्याभिव्यक्तिः प्राप्यते । अतः सत्यामपि संक्षिप्ततायां गीतिकाव्ये रसन्यूनता न जायते । यथा—“मुक्तकेषु प्रबन्धेष्विव रसवन्धाभिव्यक्तिः कवयो दृश्यन्ते । यथा—हृद्यमरुकस्य कवे मुक्तकाः शृंगाररसस्यन्दिनः प्रबन्धायमानाः प्रसिद्धा एव ।”^१

संक्षिप्तता-कारणादेव समाहितप्रभाव उत्पद्यते । संक्षिप्तताया द्वितीयोऽर्थः-भाषायाः समासशक्तिरप्यस्ति । श्रेष्ठगीतिकाव्ये निश्चयतः समाहारशक्त्या सह भाषायाः समासशक्तिरपि प्राप्यते । तात्पर्यमेतदस्ति यत् गीतिकाव्ये कस्यापि रमणीयदृश्यस्य, परिस्थितेः, घटनायाः, वस्तुनो वा चित्रात्मकमेवं भावपूर्णवर्णनं तिष्ठति येन संक्षिप्तरूपेणैवानन्दप्राप्तिर्भवति । उत्तरोत्तरदृश्यैः संघटितपूर्णजीवनस्य तस्य कस्यापि पूर्णांगस्य दर्शनं न भवति, प्रत्युत रमणीयं खण्डदृश्यमेवंप्रकारेण सहसा समक्षमानीयते येन पाठकः श्रोता वा किञ्चित्क्षणं यावत् मन्त्रमुग्धो भवति । मनोरमवस्तुनां व्यापाराणाञ्चैकं लघुस्तवकं प्रकल्प्यात्यन्तसंक्षिप्तायां शक्तिमत्याञ्च भाषायां प्रदर्शनं क्रियते ।

वस्तुतो गीतिकाव्यस्य संक्षिप्ततैको गुणधर्मो विद्यते । कविरल्पैः शब्दैः सघन-भावनानामभिव्यक्तिं करोति । तथाल्पशब्दावल्यां कस्यापि भावस्य भावात्मक-विचारस्य स्वाभाविकं स्फोटं प्रतिपादयति । यदासौ संदिग्धता-सीमायाः पृथक् भवति, तदा गीतिकाव्यसीमा विस्तृता भवति । गेयपदेषु मधुरभावनापूर्ण-मात्माभिवेदनं संक्षेपेणैव संभाव्यते ।

अन्तः प्रेरणा

गीतिकाव्यं कवेरन्तःप्रेरणायाः सहजं समुच्छ्वसितरूपमस्ति । अस्मिन् वस्तुनो विषयस्य वाधारो नाममात्रकृते भवति । एवं तु कवितामात्रमेवान्तः प्रेरणाया उत्पन्नं भवति, परं गीतिकाव्ये विशेषतया परमधिका प्रतीयते । अतएव व्यक्तित्वस्य प्रतिफलनस्य सम्भावनाऽस्मिन्नधिका भवति ।

संस्कृत-गीति-काव्येऽन्तः प्रेरणा सर्वत्र प्राप्यते । काव्यप्रक्रियया ज्ञायते यत्

१. ध्वन्यालोकः ३।४, पृ० ३५५.

मानवः परिस्थितिविशेषे स्वान्तर्जगतः गांभीर्येषु गत्वा कमपि मनोभावं रागरञ्जितं विदधाति तथा यदा 'स्व'-स्मान् निःसृत्य 'पर'-स्मिन् सहानुभूतेः सृष्टिं करोति, तदा स्वेन सम्बद्धो भवति । अस्यां मनःस्थिती वहिर्जगदप्यन्तर्जगतः भागो जायते तथा रागादनुराग उत्पद्यते । उभयोरपि रूपयोः मनोभावस्य विशेषा प्रक्रियोत्पद्यते तथा येन केनापि रूपेण जीवनेऽन्तर्निहितं सत्यं हृदयस्य संवेदनया सम्बद्धं भूत्वा आकर्षणस्य केन्द्रं जायते ।

गीतिकाव्यस्य सृजन-तात्पर्यं कस्यापि महत्त्वपूर्णायाः स्थितेरैतादृशेन प्रस्तुतीकरणेनास्ति, यस्मिन् तस्मै रागात्मकं रूपमेकं प्राप्तं भवेत् । रागः मनुष्यस्य प्रभाव-वृत्तिरस्ति, या मानवतायाः रक्तेन संचरिता भवति तथा यावन्मानवः मानवोऽस्ति तावत् रागोऽयमस्य संवेदनायाः प्रमुखमङ्गमस्ति । एवं प्रकारेण रागात्मकतयानुरंजितायाः परिस्थितेः स्थायित्वस्यामरतायाश्च सम्भावनां रक्षति । यतो मानवतया सह तदवच्छिन्नः सम्बन्धोऽस्ति । काव्यनिर्माणे दृष्टिद्वयं कार्यशीलं भवति, प्रथमा दृष्टिः सा विद्यते, या सौन्दर्य-मनोभावं गृह्णाति तथा तत्रैव समाप्तिं याति तथा द्वितीया दृष्टिः सा विद्यते या सौन्दर्यस्थाने तदनिवार्यतां तदुपयोगितां वा ध्यायति तथा ज्ञान-विज्ञान-सीमां स्पृशति । उभयोः दृष्टयोः पार्थक्यमस्ति । सौन्दर्यं स्वविशिष्टाकर्षणेनात्मतुत्तेरात्मसंतोषस्य वाकाङ्क्षां गृहीत्वा स्वस्मिन् पूर्णं जायते । फलतोऽन्तर्जगत् तथा वहिर्जगत् अन्योऽन्यस्मिन् प्रविशतस्तथा तदिभन्नताऽभिन्नतायाः रूपेण परिलक्षिता भवति । रत्या, शोकेन, हासेनोत्साहेन, क्रोधेन, भयेन, घृणया, आश्चर्येण निर्वेदेन वा केनाप्येकेनानेकैर्वा सम्बन्धं रक्षती नवां दृष्टिमस्मभ्यं प्रदत्तः । एतेषामनुभावानां संस्कारेण सह योगो भवति । अतो गीतिकाव्यस्य प्रणयनं बाह्यप्रेरणया न भवति, एतदर्थमन्तः प्रेरणाया आवश्यकता भवति ।

सौन्दर्यस्य पक्षद्वयमस्ति । १ इन्द्रियजनितं सौन्दर्यम्, २ आध्यात्मिकं वा । प्रथमस्य प्रतिफलनं सुखे भवति, द्वितीयस्यानन्दे । सुखस्यानन्दस्य वा स्थूलं प्रतीकं सौन्दर्यमस्ति । अतः सौन्दर्यं स्थूलोत्पन्नस्य सूक्ष्मस्य सहजस्थितिः मन्यते । सुखमिन्द्रियाणां विषयोऽस्ति तथानन्दोऽन्तःकरणस्य । अतो गीतिकाव्यनिर्माता कविराध्यात्मिकसौन्दर्यगृहीत्वा स्वकाव्यप्रणयनमन्तः प्रेरणया करोति ।

क्षणिकानुभूतयः विलीनाः भवन्ति तथा काव्यसर्जनायोपादानप्रदानं कुर्वन्ति । जीवनगतः संघर्ष एव गीतिकाव्यस्य प्रेरणास्रोतोऽस्ति । यदा परिस्थितौनां प्रतिक्रिया जीवनोपरि भवति, तदा काव्यसर्जनं प्रारम्भ्यते । वनानि, पर्वताः, पाषाण-शिलाः, सरितः कूलं तथा कूल-हरीतिमा, लताकुञ्जं प्रसूनादीन्यस्माकमन्तर्जगति भिन्न-भिन्न कार्यव्यापारान् बोधयन्ति । फलतः काव्यनिर्माणायान्तः प्रेरणा प्राप्यते ।

१८ : संस्कृतगीतिकाव्यानुचिन्तनम्

भावनानां विकसितावस्थायां व्यक्तित्वस्य संकुचिता परिधिः वृद्धिगता भवति तथा चेतनायां विकसितानन्दानुभूतिर्जायते । अत एव स्पष्टमस्ति यत् मनोभावानां हिल्लो-
लैर्यदान्तर्जगतः सत्यं बहिर्जगतः सत्यसम्पर्कं समागत्यैकां संवेदनां सहानुभूतिं वोत्पा-
दयति, तदान्तः प्रेरणा प्राप्यते तथा गीतिकाव्यस्य प्रणयनं प्रारम्भ्यते ।

संस्कृत-गीतिकाव्यस्य विशेषताः

संस्कृताचार्यैः गीतिकाव्यं काव्यस्य सामान्याख्यायामेव स्वीकृतम् । एतत् संस्कृत-
भारत्याः परमरमणीयमंगमस्ति । संस्कृत-गीतिकाव्ये 'मुक्तकम्'—प्रबन्धश्चोभौ प्राप्येते
मुक्तकेन तात्पर्यं तथा काव्यविधयास्ति, या सन्दर्भादिबाह्यकारणैर्मुक्ता स्वयं रसपे-
शला भवति । एतज्ज्ञानाय बाह्यसामग्र्या अपेक्षा न भवति । संस्कृतगीतिकाव्येषु
मधुरपदावल्या सह संगीतात्मकच्छन्दसामपि प्रयोगः प्राप्यते । अतएव गेयता कुतो-
ऽपि बाह्यप्रदेशान्नानीयते । एतेषु काव्यतत्त्वेन सहात्मकल्याणस्य परमानन्दस्य च
लक्ष्यसत्त्वात् सर्वोत्कृष्टरूपेण गेयता समाविष्टा भवति ।

संस्कृत-गीतिकाव्ये वर्णनं शृंगारस्य, नीतेः, वैराग्यस्य तथा प्राकृतिकदृश्याना-
मुपलब्धं विद्यते । कोमलभावानां माधुर्यं प्रत्येकरसिकहृदयं स्वाभिमुखमाकर्षयति ।
एतदेव कारणमस्ति यत् संस्कृतगीतिकाव्यानां बाह्यरूपं यथाभिरामं तथा सुन्दर-
मस्ति, तथैवाभ्यन्तररूपमपि रसपेशलम् । संस्कृतकविभिः गेयच्छन्दसां परिधाने
गीतिकाव्यसौन्दर्यस्य चरमविकासः कृतः । छन्दः-प्रावेक्षण (Anticipation)
प्रवृत्तिमुत्तेजितां विधाय शब्दानामन्योन्यं घनिष्ठः सम्बन्धो विहितः । छन्दोविस्मयेन
चेतनां मन्दां विधाय मोहनिद्रामानयति तथा व्यञ्जकतायाः तथा संवेदनशोलतायाः
वृद्धिं करोति । एतत् स्वध्वनिना गत्याच अर्थप्रकाशनं करोति । यद्यन्तर्वेगस्ती-
व्रो भवेत्, तदा तत्तत्तीव्रतायां सन्तुलनमानयति तथा यद्यन्तर्वेगोऽतिमन्दो भवेत्,
तदा तमुत्कृष्टं करोति । कवितायाः वातावरणोपस्थापनं काव्यात्मकानुभूते
रभिव्यक्तेः स्थिरीकरणं छन्दःप्रधानकार्यमस्ति । एतत् कल्पनामुद्दीप्य दृश्यमानाः
श्रोतव्याश्च प्रतिभाः प्रदत्ते ।

छन्दोमाधुर्येण सह सौन्दर्यस्याप्यनुपमं चित्रणं संस्कृतगीतिकाव्ये प्राप्यते । रम-
णीसौन्दर्यं संस्कृतगीतिकाव्येषु यावत्या सुन्दरतया स्वाभाविकतया च सह परिस्फु-
टितं वर्तते, अन्यत्र तद्दौर्लभ्यमस्ति । नार्याः हृदयस्य तथा लावण्यस्य रंजितचित्रं
सहृदयपाठकानां हृदये प्रमोदसरितः प्रवाहयति । शृंगारस्य विभिन्नावस्थानां
मार्मिकचित्रणमेतेषु काव्येषु प्राप्यते ।

गीतिकाव्येषु नारीप्रेम्ण उदात्ततायास्तथा विशुद्धताया अपि परिचयः प्राप्यते ।

संस्कृतगीतिकाव्यानुचिन्तनम् : १९

प्रेम-संदेशोऽपूर्वः हृदयावर्जकसरण्याञ्च प्राप्यते । अचेतनवस्तुनि चेतनता प्रतीयते । प्रेमप्रसङ्गानां गूढाभिव्यञ्जना सर्वत्र प्राप्यते । अत एव संस्कृतकविभिः नारीहृदय-स्यात्यन्तं विशदचित्रणं कृतम् । तैः विम्बविधानेन रमणीयभावसर्जनं विधायैका नवा सृष्टिः प्रदर्शिता । कल्पनाशक्तेः समावेश एतावानधिकोऽस्ति, येन तर्क-वितर्कौ, संकल्पविकल्पौ तथान्ये भावाः लुप्ताः भवन्त्येवंरसस्य सहजसञ्चारो भवति । कलागतस्य प्रकृतिगतस्य च सौन्दर्यस्यानुभूतये कल्पनातत्त्वस्य नैसर्गिकसमावेशः जातोऽस्ति । वस्तुतः कल्पना मनसः सा शक्तिरस्ति, या परिचितवस्तुनि अभिनवतां पश्यति, नवीनलोकं सृजति, अतीते रमते, भविष्यस्वप्नं पश्यति, चित्रमय्यां भाषायामात्मा-भिव्यक्तिं करोति तथा सुन्दरताया भावनं विधायानन्दिता भवति, स्वर्गः, नरकः, देवता, दैत्यादयश्च कल्पनालतायाः मधुरफलानि सन्ति । कल्पनैव गीतिकाव्यं चिर-सुन्दरं चिरसुखकरञ्च विदधाति ।

संस्कृत-गीतिकाव्ये पूर्णसामञ्जस्यस्यानुभूतिः प्राप्यते । अभिव्यञ्जना तदैव सार्थिका भवति, यदा सा पाठकानामन्तः स्पृशति । मार्मिकानुभूतिसमावेशकारणात् संस्कृतगीतिषु सौन्दर्यपराकाष्ठा प्राप्यते । ग्रीष्मोष्मणि, वसन्त-सुषमायां, शरत्त्रि-मलतायाञ्च समानरूपेण सौन्दर्यानुभूतिशीलैः संस्कृतगीतिकारैः शिवशक्त्योः, आनन्दसौन्दर्ययोस्तथा लोकमङ्गलस्य समानरूपेण दर्शनं विहितम् । सांसारिकविष-ममृतरूपेण परिवर्तितं विधाय जीवनजगतो विभिन्नव्यापाराणां स्वस्थचित्रणं कृतम् ।

संस्कृत-गीतिकाव्येषु सुन्दरतया, रूपयौवनस्याकर्षणेन सह शिवतत्त्वस्थ वर्णनं विद्यते । अत्रेदं स्मरणीयमस्ति यत् सौन्दर्यसम्बन्धः द्रष्टुः कल्पनाजगता सहास्ति । कल्पनायाः उत्तिष्ठत्सु तरंगेषु रूपस्य नव-नवविलासो दृष्टिगोचरो भवति । जनः स्वमनसः विविधवर्णेषु रञ्जितं विधाय प्रियवस्तुनो भावनं करोति । नवीनोद्भाव-नानां कारणवशात् प्रियस्य प्रियता वर्धते । रूपसुधायाः पानेन प्रेमिणो मनसः कदापि तृप्तिर्न भवति । यतः तृप्त्या मनसि स्थिरतायाः जडतायाः वा समावेशो भवति । महाकविः कालिदासः लिखितवान्—

नच परिचितो न चाप्यरम्य—
श्रक्तमुपैमि तथापि पार्श्वमस्य ।
सलिलनिधिर्विव प्रतिक्षणं मे
भवति स एव नवो नवोऽप्यमक्ष्णोः ।

—मालविकाग्निमित्रम्, १।११

गणदासस्यानयोक्त्या स्पष्टमस्ति यत् समुद्रवत् स्थिरमपि वस्तु प्रतिपलं नेत्रयोः नवं नवं दृश्यते । तात्पर्यमेतदस्ति यत् संस्कृतगीतिकाव्येषु निहितं सौन्दर्यमेकरसं सदपि द्रष्टुः कृते प्रतिक्षणं नवं प्रतीयते ।

२० : संस्कृतगीतिकाव्यानुचिन्तनम्

काव्यप्रक्रियाया आलोके स्थूलसंवेदनमनमिव्यक्ततया चित्रे भारस्वरूपं न प्रतीयते, प्रत्युत मनसि ध्रुवतामुत्पादयति । परं यदा तत् आत्मनः प्रक्रियायां पतित्वा चेतन-व्यापारे समागत्य रूपायितं भवति, तदा वास्तविकीमिव्यञ्जनां प्राप्नोति । गीतेष्वेवैवाभिव्यञ्जना सौन्दर्याय मूर्तिमत्तां प्रदत्ते । संस्कृतगीतिकाव्येषु पुष्पनि-हितगन्धवदुक्तसौन्दर्यानुभूतेरभिव्यञ्जना समाहितास्ति ।

संस्कृतगीतिपु भावसौन्दर्यस्य समावेश उपलब्धोऽस्ति । अस्य सौन्दर्यस्य व्याप-कपरिधौ कल्पना, अनुभूति; संवेगः, भावना, स्थायिभावाः, सञ्चारिभावाः, रसानुभू-तयश्च समाविष्टाः विद्यन्ते । गीतिकारैः भावसौन्दर्येषु हृदयरञ्जकानां द्राविकानां वा सर्वासामनुभूतीनां समावेशो विहितो, येन रागतत्वं परिपुष्टं जातं विद्यते ।

संस्कृत-गीतिकाव्यस्यैका विशेषता प्राकृतिकमाधुर्यमस्ति । प्रकृतिः मानव-सौन्दर्यश्चान्योन्यहृदये प्रणयसञ्चारं कुरुतः । सौन्दर्यमाकर्षणस्य किरणोऽस्ति, येन जडप्रकृतौ चेतन-पुरुषे च क्षोभ उत्पद्यते तथा तयोः परस्परमेलार्थकाकारतायै च विह्वलता जायते । गीतिकाराः मानवहृदयस्य भावानामभिज्ञतायै विश्लेषणाय च यथा कृतकार्याः सन्ति, तथा ते बाह्यप्रकृतेः रहस्यानां ज्ञाने तथोद्घाटने समर्थाः सन्ति । तैः बाह्यप्रकृतीनां सूक्ष्मनिरीक्षणं विधाय रमणीयदृश्यानां सूक्ष्मांकनं कृतम् । एतेषु काव्येषु प्रकृतिरुभयरूपेण चित्रितास्ति—(१) आलम्बनरूपेण (२) उद्दी-पनरूपेण च । आलम्बनरूपेषु वर्णनेषु प्रकृतिः स्वयं वर्ण्या भवति तथोद्दीपनरूपेषु तस्याः मानवप्रकृतावुत्पन्न-प्रभाव एव वर्ण्यविषयो विद्यते । प्रकृतिचित्रणस्यैकोऽ-न्योऽपि प्रकारः लभ्यते, यस्मिन् मनुष्यहृदयस्य भावानुगामिनी प्रकृतिः तदनुरूपा चित्रपटसदृशी प्रतीयते । वसन्तः, चन्द्रिका, कोकिलास्वरः, मेघालोकः, एवमन्येऽपि शृङ्गारस्य सामान्योद्दीपनरूपेण प्रसिद्धाः सन्ति । एतदतिरिक्ताः मधुमासरजन्मः, विकसितमालतीपुष्पैः सुरभितः कदम्बवनवायुः, सरित्तटः, प्रभातम्, मलयानिल एवमन्येऽपि विशेषोद्दीपनविभावाः जायन्ते । ऋतुवर्णनेषु प्रकृतेः कोमल-मधुररूपाणां सप्तवर्णां शोभा दृष्टिगोचरा भवति ।

संस्कृत-गीतिकाव्येषु प्रकृतिवर्णनस्यैयमेका बृहती विशेषता प्राप्यते यत् प्रकृतौ तथा प्रकृतिपरिचितपात्राणां मध्ये रागात्मकमेकं सामञ्जस्यमनायासं घटितं भवति । सौन्दर्यबोधेन सहानन्दोल्लासयोः सहजसम्बन्धः सर्वत्र विद्यमानोऽस्ति । पात्राणां मनःस्थितेरनुकूलतायां विपरीतस्थितौ वा प्रकृति-सौन्दर्यस्य रञ्जनकारी प्रभावः परि-लक्ष्यते । प्रकृतेः नानारूपात्मिका रमणीयता स्वमूलरूपे आनन्दस्रोतोऽस्ति । नैताव-देव; प्रत्युत प्रकृतेः बाह्यसौन्दर्यनिरूपणेन सह कविना प्रकृतेः संवेदनशीलस्यात्मी-यतापूर्णस्वरूपस्य परिचयो दत्तः । भावानुकूलवातावरणसृष्टि-प्रवृत्तिः प्रायः समस्त-

मंस्कृतगीतिकारेषु प्राप्यते । अत्रैकेनोदाहरणेनोक्तकथनस्य सार्थकता प्रमाणीक्रियते—

हरिरभिसरति वहति मधुपवने ।

किमपरमधिकमुखं सखि भुवने ॥

माधवे मा कुरु मानिनि मानमये । गीतगोविन्दम् १।१

×

×

×

सजलनलिनदलशीतल-शयने

हरिमवलोक्य सफल्य नयने । तदेव १।५

प्रकृतिचित्रणसम्बन्धिवैशिष्ट्येन सह संस्कृतगीतिकाव्ये स्वच्छन्दतावाद—
(Romanticism) सम्बन्धिनी विशेषतापि प्राप्यते । सौन्दर्येण सह वैचित्र्ययोग
एव कलायां स्वच्छन्दतावादस्य स्वरूपनिर्माणं करोति तथा प्रत्येकगीतिकाव्यसर्जने
सौन्दर्यलालसैकनिश्चिततत्त्वकारणात् प्राप्यते । अस्यां वैयक्तिकानुभूतिप्राणजीवनस्य
तथा सर्जनस्य—प्रेरणायाः सक्रियपुनर्जागरणस्य प्रधानता भवति । स्वच्छन्दतावादे
त्वान्तरिकानुभवः सर्वोपरि स्थाप्यते । स्वच्छन्दतावादिन्याः प्रवृत्त्याः निम्नलिखितानि
तत्त्वानि संस्कृतकाव्ये प्राप्यन्ते—

१. सौन्दर्यम् ।
२. प्रेम ।
३. विराट् तत्त्वम् ।
४. विस्मयो रहस्यानुभूतिर्वा ।
५. विषादोऽस्तोषश्च ।
६. आत्माभिव्यक्तिः, स्वातन्त्र्यलालसा च ।
७. कल्पनाचमत्कारः ।

सौन्दर्यसम्बन्धे पूर्वमपि लिखितमस्ति । यदा सहृदयो जनः मनोजुकूलं सुन्दरं
वस्तु, व्यक्तिं दृश्यं वा पश्यति, तदा तैः सहानायासमेव तस्य रागात्मकसम्बन्धो
जायते । एवं प्रकारेण सुन्दरवस्तु, व्यक्तिं दृश्यादिकं प्रति वा द्रष्टुः रागात्मकः
सम्बन्ध एव प्रेम कथ्यते, यदेकत्र स्वसघनतायै तीव्रतायै च द्रष्टुः सहृदयोपरि
निर्भरं भवति, अन्यत्र द्रष्टव्ये वस्तुनि, व्यक्तिप्रकृतौ च स्थितसौन्दर्यतत्त्वानाम्—
ओजसः संघटनस्य, भास्वरतायाः, कोमलताद्याकृतिमूलकविशेषतानां तथोदारतायाः,
त्यागस्य, कर्षणादिप्रकृतिमूलकगुणानां सामञ्जस्योपरि निर्भरं भवति । एष आश-
योर्जस्ति यत् प्रेमैका संयोगात्मिकावृत्तिरस्ति, यैतादृशं पदार्थं स्वाभिमुखमाकर्षति,
यः सुन्दरोऽथवा न्येन केनापि रूपेण मूल्यवान् कथ्यते । सौन्दर्यमवलम्बनं भवति तथा
प्रेमाश्रयो जायते । प्रेम द्रष्टुः रागात्मिका प्रवृत्तिरस्ति । प्रेम्णो रूपद्वयमस्ति—

२२ : संस्कृतगीतिकाव्यानुचिन्तनम्

(१) वासनात्मकं (२) सात्त्विकञ्च । वासनामूलकस्य प्रेम्ण आधारः शारीरिकं स्थूलं वा सौन्दर्यं भवति । अस्मिन् प्रेमिण ऐन्द्रियतृप्तिर्भवति । आलम्बनस्य चुम्बनं, स्पर्शनम्, घ्राणम्, आलिङ्गनम् तथा करुणादिक्रियाः वासनात्मक प्रेम्ण एवाभिव्यक्तयः सन्ति । अस्मिन् प्रेमी स्वाहंभाव-तुष्ट्यै सुन्दरवस्तुनो भोगं करोति । सुन्दरता तस्मै भोगवस्तुमात्रं जायते । अस्यां परिस्थितौ प्रेमपात्रमपि स्वप्रेमिणोऽधिकाधिक-तुष्ट्यै स्वशारीरिकसौन्दर्यस्याधिकाधिकप्रसाधनं विकसनमलंकरणं च करोति । सात्त्विकप्रेम्ण उदयस्तु तदा भवति, यदा प्रेमी—इन्द्रियतृप्तेराधारभूतसौन्दर्य-तत्त्वैभ्यः—रूप-रस-गन्ध-ध्वनि-स्पर्शैभ्य उपरि उत्थाय प्रेमपात्रस्यातीन्द्रियान्तरिक-सौन्दर्यात्मकपावनत्वस्यानुभूतौ रन्तुं प्रवृत्तो भवति । अस्यां स्थितौ सौन्दर्यमेकं-सूक्ष्मभावात्मकं सत्तामात्रं सत्तिष्ठति । प्रेमिणोऽन्तःकरणं तस्य सूक्ष्मस्यातीन्द्रिया-सीमसौन्दर्यस्य ध्यानेन पवित्रमसीमं दिव्यञ्च जायते । संस्कृतगीतिकाव्ये उक्तोभयोरपि प्रेम्णश्चित्रणं प्राप्यते ।

संस्कृतगीतिकाव्ये विराट् तत्त्वम् (Sublime) अपि विद्यमानमस्ति । गीति-कारोऽन्तर्मुखत्वात् आन्तरिकशक्तीनामनन्तविस्तारक्षमतां रक्षति तथासी तदलौ-किकसौन्दर्येण, अपरिसीमविस्तारेण तथान्तर्वेगेन विस्मय-विमुग्धो जायते । लैंगिनुस-मताधारे डा० नगेन्द्रेण^१ सब्लाइमाख्यस्य विराडवलम्बनस्य वा चत्वारि तत्त्वानि स्वीकृतानि—

१. अनन्तविस्तारः ।
 २. असाधारणशक्तिर्वेगश्च ।
 ३. अलौकिकैश्वर्यम् ।
 ४. उत्कटैवं स्थायिनी प्रभावक्षमता ।
- गीतिकाव्ये उक्तानां चतुर्णां तत्त्वानां समवायः प्राप्यते ।

संस्कृतगीतिकारैरनन्ततानुभूतिः सर्वत्र कृता । ऋग्वेदगीतिषु—इन्द्रमरुदग्नि-वह्मरुद्रपर्जन्यादिदिव्यशक्तीनां भोषणतायाः, उग्रतायाः तीव्रतायास्तथादम्यतायाः चित्राणि सर्वत्रोपलब्धानि सन्ति । आर्यजीवनस्य प्रत्यक्षानुभूतिषु तथा वास्तविकानु-भूतिषु संसक्तानि चित्राणि काव्यदृष्ट्या परमसुन्दराणि सन्ति । भोषणरूपेण प्रचण्ड-रूपेण च वने विस्तृतानि दीप्तिमच्छिखाशीलस्याग्नेः दृश्यानि ऋग्वेदेऽनेकस्थलेषूप-लब्धानि । वने व्याप्तं भोषणानलं वीक्ष्य कविः कथयति—“स्वेच्छानुसारं वायुप्रेरितः सन् स्वजिह्वाकर्तनीभिः सह गर्जन् शुष्कवने प्रसरति । अपरिवर्तनशील ! तथा प्रकाशलहरीयुतानल ! यदा त्वं वृषभवत् वृक्षान् प्रति लुब्धः धावसि, तदा त्वन्मार्गः क्षामो जायते ।”^२ एवं प्रकारेण ऋग्वेदगीतिषु व्यक्तेषु प्रकृतेः विराटरूपेषु अलौकि-

कर्मैश्वर्यं विलक्षणसौन्दर्यतत्त्वं प्रचुरपरिमाणे परिलक्षितं भवति । कालिदास-जयदेव-प्रभृतिकविषु विराट् तत्त्वस्य चित्रणं प्राप्यते । जयदेवमयूराम्यामेतत्तत्त्वस्य विशद-चित्रणं कृतम् ।

संक्षेपेण संस्कृतगीतिकाव्यस्य निम्नांकितविशेषताः दृश्यन्ते—

१. विषय-वैविध्यम्—शृङ्गार-नीति-वैराग्य-प्राकृतिकदृश्यादिविविधविषयाणां चित्रणम् ।

२. विधागत वैशिष्ट्यम्—प्रबन्धमुक्तकरचनानां समावेशः ।

३. छन्दोजन्यनादमाधुर्यम्—गेयता ।

४. कलासौन्दर्यं भावसौन्दर्यस्य सामञ्जस्यञ्च ।

५. प्रकृतिचित्रणम् ।

६. प्रेम्णः शृङ्गारस्य च बाहुल्यम् ।

७. सामञ्जस्यपूर्णानुभूतिः ।

८. सूक्ष्मसंवेदनम् ।

९. चर्वणाप्रक्रिया-समावेशः ।

१०. रसात्मकता—गेयता, अन्तर्वृत्यादेरपेक्षा रसस्य प्रमुखता ।

११. भावानुकूलं वातावरणम् ।

१२. स्वच्छन्दतावादस्य स्पर्शः ।

१३. सुकोमलभावना ।

१४. विचारेष्वेकरूपता ।

१५. भाषागतमाधुर्यं चित्रात्मकता च ।

संस्कृतगीतिकाव्यस्य भेदाः—

संस्कृते शैलीदृष्ट्या गीतिकाव्ये वर्गद्वयं संभाव्यते—

(१) प्रबन्धात्मकं गीतिकाव्यम् ।

(२) मुक्तकं गीतिकाव्यम् ।

प्रबन्धे विद्यमाना कथंतादृशी व्यापिका भवितुं शक्नोति, यस्यां जीवनस्य विशदं चित्रं प्रस्तुतं भवेत् तथा संक्षिप्ताप्येवंभवेत् यत् तस्याः कस्याप्येकोज्ज्वलपक्षस्य निरूपणं संभाव्येत, अथवा कस्या अपि प्रभावशालिन्याः घटनायाः प्रत्यक्षरूपं समुपस्थापितं स्यात् । प्रबन्धात्मक-सरण्यां लिखितेषु गीतिकाव्येषु कालिदासस्य गीतिकाव्यं तदनुसरणं विधाय लिखितानि संदेशकाव्यानि च परिगणितानि सन्ति ।

१. डा० नगेन्द्र : काव्य में उदात्त तत्त्व, भूमिका भाग पृ० १२-१३ ।

२. ऋग्वेद १।५।८।४

२४ : संस्कृतगीतिकाव्यानुचिन्तनम्

एतत्सत्यमस्ति यत् गीतिकाव्ये विषयवर्णनापेक्षया भावसान्द्रतायै प्रमुखता प्रदीयते । अतः विषय-वैविध्यस्य प्रश्न एव नोत्थितो भवति । विस्तारापेक्षया गाम्भीर्यमधिकं विद्यते । एतदेव कारणमस्ति यत् महाकाव्यं गीत्यात्मकं भवितुं शक्नोति । किन्तु गीतिकाव्यं महाकाव्यं नहि भवितुं शक्नोति ।

वर्णनभारमुक्तत्वात् गीतिकाव्यकारो भावोच्चासाय कामपि स्थितिविशेषां गृहीत्वा गीतिरचनां करोति । अस्यां घटनासङ्कोचो भवति तथाख्यानं रसगाम्भीर्यं पर्यवसितं भवति । मेघदूतप्रभृतिकाव्यं मूलतः गीतिकाव्यं मन्यते । परन्त्वस्मिन् कथायाः सूक्ष्मतन्तुः समाहितोऽस्ति । भावनानां मार्मिकता सघनता च पूर्णतया विद्यमानास्ते ।

एकं तथ्यमिदमप्यस्ति यदेकार्थप्रवणपद्येषु राक्षसकाव्यम्, ऋतुसंहार-भिक्षाटन काव्य-सदृशाः गीत्यात्मकरचनाः मिलन्ति । आसु रचनासु कविभिः स्ववर्ण्यविषयस्ये-
षित् सुसम्बद्ध पद्येषु चित्रणं कृतम् । महाकवयः सन्ध्यायाः, ऋतोः, वनपर्वतयोः, नद्याः, रजन्यादेश्च चित्रणमुक्तसरण्यां कुर्वन्ति । तेषामेतच्चित्रणमपि गीत्यात्मक-
मस्ति । स्वतन्त्ररूपेण लिखिताः रचनाः घटकपरादिकाव्यानि घटनावैविध्याभावे
एकार्थप्रवणत्वात् गीतिकोट्यां जायन्ते । अत एव संस्कृते प्रबन्धात्मकसरण्यामपि
गीतिकाव्यानामस्तित्वं प्राप्यते ।

संस्कृतगीतिकाव्यस्य बहुभागाः मुक्तसरण्यां लिखिताः सन्ति । यतः क्षणिक-
भावावेशे प्रसूतां गीतिम् वद्धुं गुणदृष्ट्या मुक्तकान्येव समर्थानि सन्ति । अल्पसमये
नगण्यसामग्र्या रससुष्टेरद्भुतकार्यमेतेषां विशेषतास्ति । शब्दकल्पद्रुमे मुक्तकस्य
लक्षणं कथयता केशवेन लिखितम्—

विनाकृतं विरहितं व्यवच्छिन्नं विशेषितम्,

भिन्नं स्यादथ निर्व्यूहे मुक्तं यो वातिशोभनः ॥

अर्थात् यत्पद्यमर्थपर्यवसाने तथा रसचर्वणायां परापेक्षि न भूत्वा स्वतः पूर्ण-
भवेत् तन्मुक्तकमुच्यते । मुक्तकशोभा नारीलावण्यसदृशी ध्वन्यतिरिक्ता न
काप्यस्ति । रसास्वादनं चमत्कृतिश्च प्रबन्धस्य प्रत्येकपद्येन सम्भाव्यते । परन्तु
मुक्तके रसस्य चमत्कारस्य च समग्रविशेषतानां समाहारः आवश्यकोऽस्ति । मुक्तके
निम्नलिखिततत्त्वानां समाहारोवर्त्तमानोऽस्ति—

१. चमत्कृतिः ।
२. गुम्फनवैशिष्ट्यम् ।
३. ध्वनिगतविशेषता ।
४. परस्परनिरपेक्षता ।

संस्कृतगीतिकाव्यानुचिन्तनम् : २५

५. रमणीयता ।

६. रस-चर्वणा ।

७. रसानुभूतिद्वारेण हृदयमुक्तता ।

वस्तुतो मुक्तके हृदयं रसगवेषणार्थमेकस्मिन्पद्ये व्यासक्तं भवति । अग्निपुराणे वाग्वैदग्ध्यस्य रसचमत्कारस्य च सद्भावः मुक्तकार्यभावश्यकः कथितोऽस्ति ।

मुक्तकं श्लोक एवैकश्चमत्काररक्षमः सताम्^१ ।

मुक्तकं चमत्कारयुक्तं भवति । मुक्तकरसवत्तायाः सिद्धिमानन्दवर्द्धमुनः कृतवान् प्रवन्धे मुक्तके वापि रसादीन्वद्धमिच्छता,

यत्नः कार्यः सुमतिना परिहारे विरोधिनाम् ३।१७

रसमयमुक्तकस्य रचनाकालेऽभीष्टरसानुकूलौचित्यस्य निर्वाहोऽपेक्षितोऽस्ति । अस्मिन् ललितपदैः सह वैदग्ध्यभङ्गी-भणितेः प्राधान्यमस्ति । सामान्यतः मुक्तक-काव्यस्य भेदद्वयमस्ति—

१. रसमुक्तकम् ।

२. रसेतरमुक्तकञ्च ।

भावप्राधान्येन सह गेयताया अपरिहार्यतां स्वीकृतायां मुक्तकस्य भेदद्वय-मस्ति—

१. वाच्यमुक्तकम् ।

२. गीतिमुक्तकम् ।

ऋग्वेदे, रामायणे महाभारते च समाहितगीतयः वाच्यमुक्तके गण्यन्ते । ऋग्वेदगीतिषु गीतिमुक्तकस्य लक्षणानि घटितानि भवन्ति । परं तेषां यथार्थतः वाच्यमुक्तककथनमेवोचितमस्ति । कविताकामिनी-विलासस्य कालिदासस्य मेघदूत-मेवैतादृशं प्रथमं काव्यमस्ति, यस्मै 'गीतिसंज्ञा' दातुं शक्यते । अस्मिन् कथां शोऽप्यल्पोऽस्ति तथा वेदनाविह्वलहृदयस्याश्रुसिक्तभावानामुद्घाटनमेव कवेर्मुख्यं लक्ष्यमस्ति । सहैव मन्दाक्रान्तायाः गीतात्मकतया तत् गीतिकाव्ये प्रतिष्ठापितम् । 'मेघदूतम्' एकः कल्पितयक्षस्य हृदयोद्गारोऽस्ति, परन्तु तन्माध्यमेन कविः स्वयं स्वानुभूतिः शब्दचित्रेष्वङ्किताः कुर्वन् दृश्यते । एतत्सत्यमस्ति यत् प्रत्यक्ष-स्थाथवा परिचितजनस्य भावोद्गाराः तावन्तश्शक्तिमन्तो न भवन्ति, यावन्तः परोक्षस्य । यतः परोक्षानुभूतेः जनमानसोपरि अलौकिकः प्रभावो भवति । काव्य-स्यैतस्यैवालौकिकत्वस्य रक्षायै प्राचीनैः स्वव्यक्तित्वस्य कल्पितेऽथवैतिहासिकेऽवगुण्ठने

१. अग्निपुराणम् ३३७।३६

२६ : संस्कृतगीतिकाव्यानुचिन्तनम्

गोपनमेवोचितं ज्ञातम् । रसविदग्धः कविः परोक्षानुभूतिमपि प्रत्यक्षानुभूतिरूपेणैव सफलतापूर्वकमङ्कितं करोति ।

गीतिमुक्तकस्य गीतिकाव्यदृष्ट्या संस्कृते निम्नांकिताः भेदाः प्राप्यन्ते—

१. परोक्षानुभूतिपरकं गीतिकाव्यम् ।
२. स्वानुभूतिपरकमात्मानुभूतिपरकं वा गीतिकाव्यम् ।
३. एकभावान्वितदीर्घबन्धं गीतिकाव्यम् ।
४. तालबद्धं गीतिकाव्यम् ।
५. स्तुतिपरकं गीतिकाव्यम् ।
६. स्वच्छन्दगीतिकाव्यम् ।

परोक्षानुभूतिगीतिकाव्येनास्माकं तात्पर्यम्—आत्मानं परोक्षे स्थापयित्वा स्व-मनोनीतपात्रेण स्वभावप्रकाशकगीतैरस्ति । यः कविः परहृदयं प्राप्य तस्य सुखदुःखात्मकभावनाभिः सहात्मीयतां स्थापयितुं शक्नोति, स एव वास्तविक-गीतिकारोऽस्ति । स्वसुखदुःखयोः सर्वे हसन्ति, रुदन्ति । आततायिनः परपीडका अपि स्वपुत्रादिकष्टैः दुःखिनो दृश्यन्ते । अतः सत्कवेः परिचयः परोक्षानुभूत्या सकलमेवं प्रभविष्वक्कनं मन्यते । रसमञ्जर्यां भानुभट्टेन विरहिण्याः सुन्दरचित्रं समुपस्थापितम् । चित्रेऽस्मिन् कवेः परोक्षानुभूतिः स्पष्टास्ति ।

प्रादुर्भूते नवजलधरे त्वत्पथं द्रष्टुकामाः,

प्राणाः पङ्केरुहदलदृशः कण्ठदेशं प्रयान्ति ।

अन्यत्किं वा तव मुखविधुं द्रष्टुमुड्डीय गन्तुम्,

वक्षः पक्षं सृजति विसिनी पल्लवस्यच्छलेन ॥ रस-मञ्जरी ।

परानुभूतिपरकगीतिकाव्येषु रसधारायाः मनागपि न्यूनता न दृश्यते । श्रीमती महादेवी वर्मा लिखितवती—वस्तुतो गीतिकविनातिक्रन्दने प्रच्छन्नदुःखातिरेकस्य दीर्घनिःश्वासे प्रच्छन्नसंयमेन बन्धनं कार्यं भवेत्, तदैव तद्गीतमन्य-हृदये तद्भावोद्रेके सफलं भविष्यति । गीतं यदि परस्येतिहासमकथयित्वा वैय-क्तिकसुखदुःखे प्रकटयति, तदा तस्य मार्मिकता विस्मय-वस्तु संपद्यते, नात्रसन्देहः । मीराहृदये नार्याः विरहिण्याश्च कृते भावातिरेकः सहजप्राप्य आसीत् । तस्या बाह्य-राजराज्ञीत्वे तथान्तरिकसाधनायां संयमाय पर्याप्तोऽवकाश आसीत् । एतदतिरिक्त-वेदनाप्यात्मानुभूतिरासीत् । अतः तस्याः—‘हो गई मैं तो प्रेम दीवानी मेरा दरद न जाने कोय’ वाणीं श्रुत्वा यद्यस्माकं हृदयस्य प्रत्येकतारं तद्वन्नेरावृत्तिं करोति, प्रतिलोम तद्वेदनास्पर्शं करोति, तदैतदाश्चर्यवस्तु नास्ति” ।^१

१. यामा, अपनी बात-पृष्ठ-७

संस्कृतगीतिकाव्यानुचिन्तनम् : २७

आत्मानुभूतेः सम्बन्धः कविहृदयेन सह पूर्णोऽस्ति । अस्मिन् सत्यताधिकां भवति । परं परोक्षानुभूतिपरकगीतिकाव्ये कस्याप्यन्यस्य वार्त्ताः मधुरकण्ठेन प्रस्तूयन्ते । एतच्छ्रेण्याः गीतानां प्रभावः जनमानसे प्रत्यक्षं पतति । एतत्कारणं काव्यनायकस्य विशिष्टता वर्तते । वस्तुतः भारतीयसमाजे आदर्शमर्यादादृष्ट्या विशिष्टजनानां विशिष्टभावानां कार्याणां भावपूर्णवर्णनं परोक्षानुभूतिरूपेणांकितं भवति । अतः परानुभूतेः स्वानुभूतिरूपेण परिणतिक्षमतावानेव वाणीपुत्रः 'कवि' संज्ञाधिकारी भवति ।

संस्कृते परोक्षानुभूतिपरकगीतिकाव्य-रचयितृषु वाल्मीकि-व्यास-कालिदासा-दयः प्रमुखाः सन्ति । वाल्मीकिः रामजन्मावसरे यमुद्गारं व्यक्तं कृतवान् तत्परोक्षानुभूतिपरकगीतिकाव्ये सम्मिलितमस्ति । एवमेव व्यासः कृष्णजन्मावसरे गीतिनिबन्धनं कृतवान् । रघुवंशे रघुजन्मावसरे सीतानिर्वासनकाले तथान्यावसरेषु गीतयः प्रस्फुटिताः जाताः सन्ति ।

आत्मानुभूतिपरकगीतिकाव्येषु ऋग्वेद-सामवेद-मेघदूत-पवनदूतादीनां गणना भवति । सामवेदे आयातमस्ति—

आ ते वत्सो मनो यमत् परमाच्चित् सद्यस्तात् ।

अग्ने त्वां कामये गिरा ।

पुरुत्रा हि सदृङ्ङसि दिशो दिश्वानुप्रभुः

समत्सु त्वा हवामहे ।

समत्स्वग्निमवसे वाजयन्तो हवामहे ।

वाजेषु चित्रराद्यसम् ।

—सामवेदः, उत्तरार्चिकः, खण्डः ६, अध्यायः ८, प्रपा. ४ मन्त्रः-१२

अर्थात्—हे अग्निदेव ! भवतः तत्सस्वरूपं मम मनः भवतोऽप्यन्तं दूरं सदपि भवता सह वद्धमस्ति । भवत्प्राप्तिनिमित्तमहं प्रार्थये । भवतः प्रभुत्वं सर्वत्र व्याप्तमस्ति । यद्यपि भवतः मिलनमार्गं मम सम्मुखमनेकविघ्नान्यायान्ति, तथाप्यहं भवत आराधनान्तु करोम्येव । अहमद्भुतशक्तिप्रदस्य भवतः स्मरणं करोमि, यः संघर्षेण सह योद्धुं मह्यं ज्ञानं सामर्थ्यं ददाति ।

वेदमन्त्रेषु भक्तहृदयस्य पूर्णोल्लासः श्रद्धामय्यां वाण्यां निःसृतोऽस्ति । क्रान्त-दशिभिः ऋषिभिः वैदिक मन्त्राणां दर्शनं स्वान्तर्जगति कृतम् । एते मन्त्राः आत्मानुभूतिपरकाः सन्तोऽपि आनन्दप्रदाः सन्ति । संस्कृतस्य सर्वाणि संदेश-काव्यानि आत्मानुभूतिपरकानि गीतिकाव्यानि सन्ति ।

एकभावान्वितदीर्घबन्धगीतिकाव्ये महाकविविल्हणरचिताः चौरपञ्चाशिका-

२८ : संस्कृतगीतिकाव्यानुचिन्तनम्

सदृश्यः रचनाः मन्यन्ते । एवंविधाः गीतिप्रबन्धाः आद्यन्तं विप्रलम्भशृंगारस्य करुणरसस्य शान्तरसस्य वा मूर्तरूपाः भवन्ति । चौरपञ्चाशिकायाः प्रणेतृ-विषये मतभेदोऽस्ति ।

चौरपञ्चाशिकायाः सर्वाः कविताः मुक्तरूपेण पृथक्-पृथक् रसोद्दीप्तौ समर्थाः सन्ति । तथापि सम्पूर्णः काव्यवन्धो हृदये गम्भीरप्रभावप्रदाने समर्थो भवति । एकभावान्वितं दीर्घवन्धं गीतिकाव्यमस्ति । स्वानुभूतेरभावे काव्ये भावस्यासीम-गाम्भीर्यं महता प्रयत्नेनाप्यायातुं न शक्नोति । उदाहरणार्थं पद्यमेकमुद्धृत्यते—

अद्यापि तां निघुवनवल्लभनिःसहाङ्गी-

मापाण्डुगण्डपतितालककुन्तलालिम् ।

प्रच्छन्नपापकृतमन्थरमावहन्तीं

कण्ठावसक्त-मृदु-बाहुलतां स्मरामि । चौ० प० पद्यम् ४

सम्भोगश्रमसहनेऽसमर्था पीताभकपोलयोः विकीर्णयालकावल्या शोभितां प्रच्छन्नपापकर्मणा कम्पितां ममकण्ठे स्वकोमलबाहुलताप्रदात्रीं तां प्रियां न विस्मरामि ।

तालवद्धगीतिकाव्ये गीतगोविन्द-गीतवीतरागसदृशानि प्राचीनगीतिकाव्या-न्यायान्ति । स्तुतिपरकगीतिकाव्येषु स्तोत्रकाव्यस्य गणना क्रियते । एतासु गीति-ष्वपि गीतिकाव्यस्य समस्तलक्षणानि प्राप्यन्ते । वैदिकगीतीनां पश्चात् लौकिक-संस्कृतेऽपि गीतिरचना प्रचुरपरिमाणे स्वच्छन्दरूपेणाभवत् । कविहृदयस्य सद्यो-जातभावोद्देग एतासु गीतिषु सुरक्षितः प्राप्यते । एतदेव कारणमस्ति यद्भावती-व्रतैतासु गीतिषु पूर्णतया सुरक्षितास्ति । स्वच्छन्दगीतिकारेषु पाणिनेः, कालि-दासस्य, घटकर्परस्य, भर्तृहरेः अमरकादेश्च प्रामुख्यमस्ति ।

द्वितीयोऽध्यायः

संस्कृतगीतिकाव्यस्य प्रादुर्भाव एवं विकासात्मकमिति वृत्तम्

पूर्वसन्दर्भे संस्कृतगीतिकाव्यस्य स्वरूपस्य, तत्त्वस्य, वैशिष्ट्यस्यैवं भेद-प्रभेदानां संक्षिप्तविवेचनं विहितम् । सम्प्रति प्रसंगवशात् तस्य प्रादुर्भावेतिहासोपरि प्रकाशः दीयते ।

आर्यस्याद्योपलब्धा वाणी वेदो विद्यते, परं वेदे भावप्रकाशनं गौणं तथा विचार-प्रकाशनं मुख्यमस्ति । इयं तत्कालस्य वाणी विद्यते, यदा मानवः आचार्यस्य, ऋषेः गुरोर्वा पदे प्रतिष्ठितोऽभवत् । स क्वचित् परमात्मशक्तिभ्यो निवेदयति क्वचित् शिष्यमण्डलीभ्य उपदेशं ददाति । एतयोरादेश-प्रत्यादेशयोः वाण्याः प्रभविष्णु-निष्पादनायच्छन्दस आश्रयो गृहीतः । अतएव पाणिनिसदृशोवैयाकरणो-वेदभाषाये 'छान्दस' नाम दत्तम् । एतत्सत्यमस्ति यत् ऋग्वेदसंकलनम्-उपासनायै, स्तुतये, यज्ञेभ्यश्चाभूत् । विण्टरनिट्ज उक्तवान्—बहूनि सूक्तानि न केवलं सूर्य-देवायैवापितानि, नाग्निदेवाय, न वायवे न वरुणदेवाय तथा नोषादेभ्यै, किन्तु तेषु स्वयं प्रकाशमानसूर्यस्य रात्रौ नभसि दीव्यच्चन्द्रमसः वेद्या उत्थितानामग्निशिखानां मेघेभ्यः स्फुटितायाः विद्युद्दीप्तेः गर्जतो मेघस्य प्रकाशमानायाः उषादेव्याः, शस्य-श्यामलायाः विस्ततपृथिव्याः तथैवमेवान्यप्राकृतिकदृश्यानां वर्णनं प्राप्यते ।”

निस्सन्देहमृग्वेदे काव्यगुणानां प्राचुर्यमस्ति । एतत् प्रकृतिकाव्यमस्ति । वैदिकर्षीणां जीवनेन प्रकृतेः मोददायकोत्संगे नयनान्युद्घाटितानि । प्रकृतेरसीम-सौन्दर्य एव तेषां वृद्धिर्जाता तथा ते तस्मिन्नेव लीना अभवन् । प्रकृतिरेव तेषा-मुपास्यासीत् । तस्या एव विविधतत्त्वानि तेषां देवभूतान्यासन् । इमे ऋषयः सम्मोहनमय्याः प्रकृत्याः सुन्दरतां दृष्टवन्तः, अनुभूतवन्तः तथा तन्मोहकवर्णनं कृतवन्तः । ऋग्वेदस्य संकलनकाले नरकाव्यस्योदयः सञ्जात आसीत्, परं प्राधान्यं प्रकृतिकाव्यस्यासीत् । यतः कृत्रिमतायाः लौहप्राचीरं तावत् कालं यावत् शिरः उत्तमयथोत्थितं नाभवत् । अतः प्रकृत्या सह मानवस्य प्रत्यक्षसम्बन्ध आसीत् । अतएवगर्वदेगीतिषु प्रकृतेः नैसर्गिकं रूपमाधुर्यं दृश्यते । उषोवर्णनेऽत्यन्त-

१. हिस्ट्री ऑव इंडियन लिटरेचर, प्रथम जिल्द, अध्याय १

३० : संस्कृतगीतिकाव्यानुचिन्तनम्

मनोज्ञाः सुकोमलाश्च कल्पनाः प्राप्यन्ते । अस्मिन् शृंगारभावनायाः मृदुलमधुर-
स्वरूपं प्राप्यते । अतएव गीतिकाव्य-प्रारम्भः ऋग्वेदमन्त्रेभ्यस्तर्कसंगतः प्रतीयते ।
श्री पं० बलदेव उपाध्यायः लिखितवान्—“वैदिककविः” मनोज्ञमिलपितभावानां
चयिताल्पसुबोधशब्दैः कथनक्षमतां धारयति । परन्तु यदा-कदा सः स्व-भावती-
व्रताभिव्यक्तिहेतवेऽलङ्कारविधानेऽपि पराङ्मुखो न भवति । अलङ्कारराज्ञ्याः
उपमायाः काव्यसंसारे प्रथमावतारः तावानेव प्राचीनोऽस्ति, यावान् स्वयं कवितायाः
आविर्भावः । आनन्दसिक्ता कविहृदयवाणी उपमाद्वारेणात्मनो विभूषणाय कोमलो-
ल्लासस्य तथा मधुमयानन्दस्य बोधं करोति । स्वानुभूतौ तीव्रतानयनाय पाठक-
हृदये सरलतापूर्वकं तत्प्राप्त्यै कविवाणी येषां मधुमयकोमल-साधनानामुपयोगं
करोति, अलंकारः तेषामेवान्यतमं रूपमस्ति । वयमेतादृशस्य काव्ययुगस्य कल्पनां
कर्तुं न शक्नुमः, यस्मिन्, भावभङ्गायां कोमलविलाससञ्चारहेतवे, कविः कस्यापि
साम्यविधानस्याश्रयं न गृह्णाति ।^१

स्पष्टमस्ति यत् ऋग्वेदे गीतिकाव्यस्य सुन्दराण्युदाहरणानि प्राप्यन्ते । भाव-
तरलता सुकुमारतागुणाः ऋग्वेदीयमन्त्रेषु पूर्णतया विद्यमानाः सन्ति । वैदिक-
मन्त्रेषु चित्तरमणस्य पूर्णक्षमतास्ति । ऋग्वेदे गीतिकाव्यस्यानेकविशेषताभिः सह
मूलतत्त्वान्यपि प्राप्यन्ते । ऋग्वेदे, यत्रानेकज्ञानानां स्रोतोऽस्ति, तत्र गीतिकाव्यस्यापि ।
मैकडालन उक्तवान्—

“अतः त्रिसहस्रवर्षेभ्योऽप्यधिकं पूर्वं भारतीयेतिहासस्य मुखद्वार एव वयमे-
तादृशं गीत्यात्मकं काव्यं पश्यामः, यत् भारोपीय परिवारसाहित्येषु सर्वाधिकं
प्राचीनं सदपि भावसौन्दर्यस्य, भावपरिष्कारस्य तथा भाषायाः छन्दोविषयकौशल-
पूर्णयोजनादृष्ट्या स्वविशिष्टस्थानं रक्षति^१ । अतएवैतत्स्पष्टमस्ति यत् संस्कृतगीतेः
प्रारम्भः ऋग्वेदगम्यो भवति । एतासां गीतीनां त्रिषु वर्गेषु विभागं कर्तुं शक्यते—

१. प्रत्यक्षकृता ।
२. परोक्षकृता ।
३. आध्यात्मिकी ।

१. पं० बलदेव उपाध्याय—वेद में गीतिकाव्य का उद्गम, आलोचना, ११,
वर्ष ३, अंक ३, अप्रिल १९५४ ई०

२. On the very threshold of Indian literature more than
three thousand years ago, we are confronted with a
body of lyrical poetry....Metre.

—Macdonell, History of Sans, lit Page. 29

प्रत्यक्षकृताः ताः गीतयः सन्ति, यासु देवतां प्रत्यक्षवत् सम्बोध्य स्तुतिःकृतां विद्यते । प्रत्यक्षकृतासु गीतिषु ऐतिहासिकयामथवा वर्णनात्मिकायां पद्धत्यां देव-महत्त्वानि वर्णितानि सन्ति । एतासु स्तुत्यदेवाः अन्यपुरुषसर्वनामरूपेण व्यवहृताः सन्ति । आध्यात्मिकगीतिषु आत्मानुभूतेः स्पर्शो भवति । अत्रेदं स्मरणीयमस्ति यत् आध्यात्मिकशब्दप्रयोगः आधुनिके प्रचलितार्थे न भूतोऽस्ति । एतास्वमि-शापस्य, शपथस्याथवा कस्यापि सत्यविशेषस्य प्रतिपादकमन्त्राणां गणना कृता-विद्यते । निन्दा, प्रशंसा, परिवेदनाश्चास्यामेवश्रेण्यां परिगणिताः सन्ति । एतच्छ्रेणी-गीतिषु वैयक्तिकप्रभावः प्राप्यते । वशिष्ठस्य सुदासविजये मद्यवन्तं प्रति कृतज्ञता-प्रकाशनं विश्वामित्रस्य नदीविषयकं सूत्रं वशिष्ठस्य रोगमुक्तये प्रार्थनापरकञ्च सूत्रमेतत्कोटावेव गण्यन्ते । एतादृशमन्त्रेषु आत्मसमर्पणभावनायाः सुन्दरमभिव्यञ्जनं जातम् । एवंविधभक्तिगीतीनां भक्तिः सख्यभावस्य मन्यते । दैन्यपूर्णाः विनयसम्बन्धिन्य उत्कृष्टोक्तयः यत्र तत्र प्राप्यन्ते । यासु भक्तहृदयस्य व्यथा दृश्यते । सान्द्रानुभूत्या सह वैयक्तिकतायाः तत्त्वान्यपि प्रचुरपरिमाणे लभ्यन्ते ।

गीतिकाव्यस्याधुनिकनिकषायां कर्षणेनैषा उक्तयः स्वर्णमय्योऽवतरन्ति । अत्रोदाहरणार्थं वशिष्ठकृता वरुणस्तुतिः समुपस्थाप्यते । स्वाराध्यदेववरुणस्य दर्शनाभिलाषायां व्यथितसाधकस्य दशा दर्शनीयास्ति—

उत स्वया तन्वा संवदे तत्कदा न्वन्तर्वरुणे भुवनानि ।

किं मे हव्यमहृणानो जुषेत कदा मृलीकं सुमना अभिख्यम् ।

ऋग्वेदः ७।८६।२

वशिष्ठः स्वमनसि पृच्छति यत् कोऽसौ समयो भविष्यति, यदाहं वरुणदेवे तल्लीनो भविष्यामि । किं ते क्रोधरहिता भूत्वा प्रसन्नचेतसः मम हविः ग्रहीष्यन्ति । कदाहं मुक्तहृदयेन तद्दर्शनं करिष्यामि ।

ऋषिः भावविस्मृतोभूत्वा वरुणं प्रति मानसिकसाक्षात्कारं कुर्वन् कथयति

पृच्छतेदेनो वरुण दिदृक्षुयो एभि चिकितुषो विपृच्छम् ।

समानमिन्मे कवयश्चिदाहुरयं ह तुभ्यं वरुणो हूणीते । ऋग्वेदः ७।८६।३

हे, वरुण, अहं भवदर्शनं कामये । अहं भवन्तं तत् पापविषये पृच्छामि, यतोऽहं भवत्पाशैः बद्धोऽस्मि । सर्वे विपश्चितः एकामेव वात्तां कुर्वन्ति यत् त्वत्वरुणदेवोऽप्रसन्नोऽस्ति । मन्त्रोत्तराद्धे स्तोतुः मानसिकव्यग्रता व्यक्ता कृतोविद्यते । वरुणस्याप्रसन्नतामवगत्यषिरुद्विग्नो जायते तथा स मनःप्रत्यक्षं वरुणं प्रति अपराधं पृच्छति । सः स्वप्राचीनसम्बन्धस्य स्मरणं प्रदाय वरुणहृदये सहानुभूतेः दयायाश्च सञ्चारं चिकीर्षति ।

३२ : संस्कृतगीतिकाव्यानुचिन्तनम्

किमाण आस वरुण ज्येष्ठं यत्स्तोतारं जिघांसति सखायम् ।
प्र तन्मे वोचो हूलभ स्वधावोऽत्र त्वानेना नभसा तुर इयाम् ।

—ऋग्वेद ७।८६।४

हे वरुण ! कोऽसावपराधः, यस्मात् कारणात् भवान् स्वज्येष्ठस्तोतारमपि नाश-
यितुं वाञ्छति । कृपया ममापराधं कथयतु । अहं भवन्तं नमस्करोमि ।

अन्ते भावविह्वलोवशिष्टः क्षमां प्रार्थयते—

अव दुग्धानि पित्र्या सृजानोऽत्र या वयं च कृमा तनुभिः ।

अव राजन् पशुतृपं न तायुं सृजा वत्सं न दाम्नो वसिष्ठम् । ऋ० ७।८६।५

हे वरुण ! मम पूर्वजैः कृतानपराधान् तथा मम शरीरेण कृतानपराधान्
क्षमस्व । हे राजन् यथा स्तैन्ये प्रायश्चित्ते कृते तस्करो मुच्यते । यथा वत्सः
रज्जुभिः मुच्यते तथैव मामपि पाशेभ्यो मोचय ।

उक्तगीतिपु ज्ञानस्य तीव्रः प्रकाशो न विद्यते । भावनायाः विशदा सरसतास्ति
तथा दर्शनस्थानेऽनुभूतेरखण्डता प्राप्यते । आसु कर्मकाण्डस्य जटिलविधानस्थाने भक्ति-
भावजन्या विह्वलता विद्यते । तथा नीरसोपासनास्थले आत्मसमर्पणं वर्तते । अत-
एवेमे सूक्तमन्त्राः, न मन्त्राः, प्रत्युत गीतयः सन्ति । नम्रतया, दीनतया, अपराध-
स्वीकृत्या तथात्मसमर्पणस्य भव्यभावनाभिः मण्डिताः सन्ति । अतोऽत्र गीति-
काव्यस्य सर्वाणि लक्षणानि घटितानि भवन्ति ।

उपादेव्याः स्तुतिसम्बन्धिनो मन्त्राः गीतिकाव्यदृष्ट्याऽत्यन्तसरसाः, सहजाः
तथा भव्यभावनामण्डिताः सन्ति । प्रातःकालीनारुणिम्ना मण्डिते सुवर्णघटाविच्छु-
रिते प्राचीननभोमण्डले दृष्टिपातसमये कस्य सहृदयस्य मनसि कोमलभावनायाः
नोदयो भवति । वैदकर्षिः प्रेमपूर्णदृष्ट्या पश्यति तथा तद्विव्यच्छटायां मुग्धो भवति ।
एतत्प्रसङ्गागतेषु मन्त्रेषु भावनाप्रसारः एतावान् विस्तृतोऽस्ति तथा व्यापकोऽस्ति
यत् व्यक्तिः स्वपृथक्सत्तायाः सर्वथा निर्मूलनं विधाय प्रकृतिसत्तायां नरसत्तायाः
सद्योऽनुभवं करोति तथा तदनन्यताभावना व्यासा जायते ।

कविः उपादेवीं कदाचित् कुमारीरूपे, कदाचित् गृहिणीरूपे कदाचित् मातृरूपे
पश्यति तथा बाह्यसौन्दर्यस्य मध्ये आन्तरिक सौन्दर्यमनुभवति । उपादेव्याः रूप-
चित्रणे विविधप्रकाराणामलङ्काराणां रूपविधानं विहितमस्ति । उषा स्वशुभ्रोज्ज्वल-
रूपं दधती स्नानशीलसुन्दरीसदृशी नभसि प्रादुर्भवति । कदाचित् सा भ्रातृविहीन-
भगिनीसदृशी स्वदायभागं प्राप्तुं पितृस्थानसूर्यसमीपं व्रजति । कदाचित् सा सुन्दरं
वसनं दधाना पतिं स्वप्रेमपाशे बद्धुं चञ्चलसुन्दरीसदृशी स्वपति-समक्षं स्वरूपलावण्यं
प्रकटयति—

संस्कृतगीतिकाव्यानुचिन्तनम् : ३३

अभ्रातेव पुंस एति प्रतीची गताशिव सनयैधनानाम् ।

जायेव पत्य उशती सुवासा उषा हस्तेव निरिणीते अप्सः । —ऋ० १।१२४।७

हे प्रकाशवति उषादेवि, त्वं कमनीयकन्यासदृशी परमार्कपिका भूत्वाभिमतफल-
दातृसूर्यनिकटे गच्छसि तथा तन्निकटे स्मितवदना युवतीसदृशी स्ववक्ष आवरणरहितं
करोषि ।

कन्येव तन्वा शाशदाना एषि देवि देवमियक्षमाणम् ।

संस्मयमाना युवतिः पुरस्तादाविर्वक्षांसि कृणुपे विभाती । ऋ० १।१२३।१०

कवेर्मानवीकरणभावनान्यन्तप्रबलास्ति । उषादेव्याः कुमारीरूपस्य कल्पना
विहिता विद्यते । स्मितवदनायाः सुन्दररूपदर्शिकायाः युवत्याः कल्पना सूर्यसमीपे
प्रणयमिलनभावनया गन्ध्याः उषाया उपरि कियती सरसा सयुक्तिका चास्ति ।
उषोपरि कृतानामन्यासामपि कल्पनानां समौचित्यं दृष्टिगोचरं भवति । सा स्व-
प्रकाशेन संसारं तथैव संस्करोति, यथा योद्धारः स्वशस्त्राणि तीक्ष्णानि विधाय
संस्कुर्वन्ति ।

अलङ्कृतवर्णनावसरे उषासम्बद्धरूपव्यापारोपरि मानवीयरूपव्यापाररूपेण
चित्रणं कृतमस्ति । प्राची-क्षितिजे सुवर्णसमानारुणच्छटाविकिरणशीलाया उषायाः
साक्षात्कारसमये कविहृदयमस्मिन्कोमलचित्रे रमते, सः कथयति ।

उषो देव्यमर्त्या वि आहि चन्द्ररथा सूनृता ईरयन्ती,

आत्वा वहन्तु सुचमासो अश्वा हिरण्यवर्णापृथुयाजसो ये । ऋ०. ३।३१।२

एवं प्रकारेणर्वेदमन्त्रेषु कल्पनातत्त्वस्य पूर्णसमावेशः प्राप्यते । ऋषीणामुद्देश्यं
कल्पनया केवलं चमत्कारजननमेव नास्ति, अपितु वर्णवस्तु, तद्भावं वा भूतं
विधाय अधिकाधिकास्वाद्यनिर्माणमस्ति । ऋग्वेदीयप्रत्येकमन्त्रे कल्पनायाः रम्यं
विशदं च रूपं प्राप्यते । एकस्मिन् मन्त्रे वायुगतिं लक्ष्यां विधाय तदर्थकल्पनां
कृत्वा सुन्दरं वर्णनं विहितमस्ति । तद्धि विम्बग्रहणेऽपि सहायकं भवति । इन्द्र-
वीरतावर्णनविषयेऽपि कल्पनाया अनुल्वणरूपं दृश्यते । ग्रन्थेऽस्मिन्नुत्तममस्तिष्करचि
कौशलपूर्णस्तुतीनां संग्रहो विद्यते, यासां यज्ञावसरे गानमभूत् ।

भाषायाः सहजसरलतायाः कल्पनायाः स्वाभाविकतायाश्चर्तं छन्दसोमधुरलयस्य
विशेषतापि महती महत्त्वपूर्णा विद्यते । आद्यन्तं सर्वा ऋचो गेयाः सन्ति । उदा-
त्तानुदात्तस्वरितस्वराणां विधानेनोच्चारणस्य निश्चितरूपेण बन्धनप्रयासो श्ला-
घ्योऽस्ति । ऋग्वेदार्चा सामूहिकरूपेणापि सस्वरः पाठोऽभवत् । भावप्रवणतेयती
वर्तते, यदासु गेयता नैसर्गिकी विद्यते । शृंगारस्य संयोग-विप्रलम्भभेदाभ्यां सह
रसाभासोदाहरणान्यपि द्रष्टव्यानि सन्ति । एवं प्रकारेण शिष्टकाव्येऽपि दाम्प-

३४ : संस्कृतगीतिकाव्यानुचिन्तनम्

त्यरतिं मूलाधारं मत्वा काव्यरचनाप्रवृत्तेः संकेतो मिलति । यस्याः विकासः श्रेण्यसंस्कृतसाहित्ये शृंगाररसस्य प्राधान्यरूपेण पर्यवसितोऽस्ति, यः संस्कृतगीतिकाव्यस्यात्मास्ति । शृंगाररसस्य क्षेत्रे मानवीयभावनानामारोपः प्राकृतिकदृश्येषु विहितोऽस्ति ।

ऋग्वेदे ध्वनिकाव्यस्य विविधरूपाणि मिलन्ति । तथा चित्रकाव्यसम्बन्धिनी-
नामुक्तीनामपि न्यूनता नास्ति । छन्दोयोजनाकारणात् गेयतानिवार्यरूपेण प्राप्यते ।
एवं प्रकारेण गीतिकाव्यस्यानेकविशेषताः तथा तन्मूलतत्त्वान्यपि ऋग्वेदे सम्पृक्तानि
सन्ति ।

यजुर्वेदकाले संगीतस्य विशिष्टोन्नतिर्जाता । यजुःसंहितायां वेद-गायकाना-
मप्युल्लेखः प्राप्यते^१ । एतान् गायकान् प्रति स्त्रीणामाकर्षणवार्त्तापि कथितास्ति ।
मैत्रायण्यां संहितायां कथितमस्ति यत् देवाः गाथाः अगायन् । गन्धर्वाः वेदानगायन् ।
कथितमस्ति —

गाथां देवा अगायन् ब्रह्मा-गन्धर्वा अवदन्त्सा देवानुपावर्तत,
तस्माद् विवाहे गाथा गीयते तस्माद् गायन्तिस्थ्याः प्रियः ॥

मैत्रायणी संहिता ३।७।३

अतएव स्पष्टमस्ति यत् वैदिकयुगे गीतिकाव्यस्य प्रादुर्भावः सञ्जात आसीत् ।
सामवेदस्य गायनन्तु प्रसिद्धमेवास्ति ।

रामायणे गीतितत्त्वम्

वाल्मीकिरामायणेऽनेकस्थानानि रसपेशलान्यनुभूतिपूर्णानि च सन्ति । तस्मिन्
सत्यामपि प्रबन्धात्मकतायां गीतिकाव्यत्वं प्राप्यते । शरद्वर्णनप्रसङ्गे रतिव्यापारस्य
स्वाभाविकं महत्त्वपूर्णं चित्रणमस्ति रसालङ्कारध्वनि-वक्रोक्तिरीत्यादिसर्वदृष्टिभिः
काव्यगतचमत्कारः प्राप्यते । यथा —

चञ्चच्चन्द्रकरस्पर्श-हर्षोन्मीलिततारका,

अहो रागवती सन्ध्या जहातु स्वयमम्बरम् । वा. रा. किष्किन्धा०

का० ३०।४५

चन्द्रमसः चञ्चलकरस्पर्शेणोत्पन्नहर्षकारणात् ताराणाम्— (नक्षत्राणांपुत्त-

१. उदकुम्भानधि निधाय दास्या मार्जालीयं परिनृत्यन्ति यथो निघ्नतीरिदं
मधु गायन्त्यो मधु वै देवानां परममन्नाद्यं परमेवन्नाद्यमवरुधे यथो निघ्नन्ति
महीयामे वैषुदधति ।
—यजुः संहिता ७।५

संस्कृतगीतिकाव्यानुचिन्तनम् : ३५

लिकानाञ्च) उन्मीलनं कुर्वन्ती रागवती (प्रेमभावयुक्ता तथारुणिम्नासम्पन्ना)
संध्या स्वयमम्बरं (वस्त्रमाकाशञ्च) परित्यक्तवती ।

वालिवधानन्तरं ताराविलापे सान्द्रतायाः गेयतायाश्च कारणात् गीतिकाव्यत्वं
प्राप्यते । यथा—

रणे दारुणविक्रान्त प्रवीर प्लवतां वर ।

किमिदानीं पुरोभागामद्य त्वं नाभिभाषसे ॥

×

×

×

किमाङ्गदं संगद वीरवाहो विहाय यातोऽसि चिरं प्रवासम्,

न युक्तमेवं गुणसन्निकृष्टं विहाय युक्तं प्रियचारुवेषम् ।

येनैव वाणेन हतः प्रियो मे तेनैव वाणेन हि मां जहीहि ।

हता गमिष्यामि समीपमस्य न मां विना वीर रमेत वाली ॥

वा० रा० कि० सर्ग २०

दारुण, पराक्रमिन्, वानर, श्रेष्ठ, मामभिभाषसे कथं न ? त्वया सह मया
मकरन्दसुगन्धितवनेषु यत् विचरितम्, अद्य तदन्तो जातः मम हृदयं परं दृढमस्ति,
यत् त्वां क्षितौ पतितं वीक्ष्य शोकाभिभूतं भूत्वा सहस्रधा विकीर्णं न जायते ।
हन्त, वीर ! त्वमंगदं विहाय चिरप्रवासाय कथं गतः ? हे राम येन वाणेन त्वया
मत्प्रियवधः कृतः, तेनैव ममापि वधं कुरु । अहं तदन्तिके गमिष्यामि । मां
विना स सुखी न स्थास्यति ।

उक्तपद्ययोः करुणगीतेः सर्वा सामग्री विद्यते । सीताहरणानन्तरं वियोगिरा-
मस्य विलापः करुणाञ्चलं स्पृशन् विप्रलम्भशृंगारात्मकोऽस्ति । रागात्मकवृत्तीना-
मुद्बोधनं विधायानिर्वचनीयानन्दं ददाति । यथा—

पूर्वमयानूनमभीप्सितानि पापानि कर्माण्यसकृत् कृतानि ।

तत्रायमद्यापतितो विपाको दुःखेन दुःखं यदहं विशामि ॥

सानूनमार्या मम राक्षसेन ह्यम्याहृता खं समुपेत्य भीरुः ।

अप्यस्वरं सुस्वर-विप्रलापा भयेन विक्रन्दितवत्यभीक्ष्णम् ।

अस्मिन् मया सार्धमुदारशीला शिलातले पूर्वमुपोपविष्टा ॥

कान्तस्मिता लक्ष्मण जातहासा त्वामाह सीता बहु वाक्यजातम् ।

वा. रा. अ. सर्ग ६२

अवश्यमेव मया पूर्वजन्मनि पापकर्मसु अनेकवारं रुचिः दत्ता । एष
तस्या एव परिणामोऽस्ति यदहं दुःखे निमग्नोऽस्मि । करुणक्रन्दनं कुर्वन्तीं मम प्रियतमां

३६ : संस्कृतगीतिकाव्यानुचिन्तनम्

राक्षस आकाशमार्गेण हृत्वा नीतवान् । मदिब्युक्तायाः एकान्तवने राक्षसैः हृत्वा
घृष्यमाणायः तस्या आयताक्ष्याः कुररी-सदृशो विलापोऽभवत् ।

लक्ष्मण मया सहास्मिन् शिलातले उपविश्य सुन्दरस्मितवती तथोदारशीलवती
सीताजकेवारं हसन्ती त्वया सह विनोदवार्त्तां कृतवती । इयं गोदावरी तस्यै
सदा प्रियासीत् ।

एवमेव सीतान्वेषणकृते कृतविलम्बाय विलासरस्ताय सुग्रीवाय कुपितं लक्ष्मणं
शमयन्त्याः तारायाः कथनं गीतिकाव्यतुल्यमस्ति । भरतहृदयस्य शोक-नौराक्ष्येऽपि
गीतिकाव्यकोटी परिणते स्तः । राजमहिष्याः कैकेय्याः मुखच्छाया कोपेन तमो-
मयी जाता । सन्दर्भेऽस्मिन्नपि गीतितत्त्वमस्ति ।

सत्यपि महाकाव्ये वाल्मीकिरामायणे कतिपये सन्दर्भाः काव्यानुभूतेः,
गेयतायाः भावसान्द्रतायाश्च कारणात् गीतिकाव्यानि सन्ति । डा० सिद्धेश्वरवर्मा
लिखितवान्—“ता एवरचनाः गीतिकाव्य-संज्ञां प्राप्तवत्यः यास्वसंदिग्धरूपेण काव्य-
रसेन काव्यप्रतिबिम्बतया सम्पन्नतया सहैव सर्वसाधारणे गेयरूपेण प्रचलिताः
स्युः ।”

वाल्मीकिरामायणस्य गेयता प्रारम्भ एव कथिता । मुनिभिः रामायणगानं
प्रशंसितम् ।”

अहो गीतस्य माधुर्यं श्लोकानां च विशेषतः, वा० १८।१।४

रामायणस्य गीतस्य तथा लवकुशयोः सर्वगीतकोविदस्य विशेषणत्वमपि
प्राप्यते । यथा—

अभिगीतमिदं गीतं सर्वगीतिषु कोविदो १।४।५७

कथ्यते यत् लवकुशाम्यां वीणोपरि लयसहितमस्य गानं कृतम् । यथा—

तन्त्रीलयवदत्यर्थविश्रुतार्थमगायताम् वा० १।४। ३४

लवकुशाम्यां शास्त्रीयसंगीतनियमानुसारं गानमस्य रामसभायां कृतम् ।
अत एव कतिपयमार्मिकस्थानानि गीतिकाव्यतत्त्वैर्व्याप्तानि सन्ति । स्वयं तस्य
शापश्लोकः गीतिकाव्यस्य श्रेष्ठमुदाहरणमस्ति ।

महाभारते समाहितं गीतिकाव्यत्वम्—

गीतिकाव्यस्य विकासपरम्परायां महाभारतस्याप्रत्यक्षयोगदानं मवश्यमस्ति ।
वाल्मीकिः मानवीयमनोभावान् काव्यस्य प्रवृत्तिनिमित्तान् कर्तुं प्रारब्धवान् ।
महाभारते स्वयम्बरावसरे कृष्णेनार्जुनवरणम्, नलोपाख्यानम्, द्रुपदस्य मनोदशा,
पाण्डवानां वनगमनसमये प्रजाक्रन्दनम् । राज्ञा लोमपादेन ऋष्यशृंगप्रलोभनाय

संस्कृतगीतिकाव्यानुचिन्तनम् : ३७

प्रेषितायाः रुपाजीवायाः विलासः, ऋषिभृङ्गमुखेन ब्रह्मचारिवर्णनम्—एवंविधाः प्रसङ्गाः सन्ति, येषु गीतिलक्षणानि घटितानि भवन्ति ।

उदाहरणार्थमत्र प्रजाजनक्रन्दनस्य कानिचित् पद्यानि प्रस्तूयन्ते—

वरः कुरूणामधिपः प्रजानां पितेव पुत्रानपहाय चास्मान्,

पौरानिमान् जानपदांश्च सर्वान् हित्वा प्रयातः क्व नु राजपुत्रः ।

धिक् धार्तराष्ट्रं सुनृशंसबुद्धिं धिक् सौबलं पापमतिञ्च कर्णम्,

अनर्थमिच्छन्ति नरेन्द्र पापा मे धर्मनित्यस्य सतस्तवैवम् ।

स्वयं निवेश्यप्रतिमं महात्मा पुरं महादेवपुरप्रकाशम्,

शतक्रतुं प्रस्थममेयकर्मा हित्वा प्रयातः क्व नु धर्मराजः । महा० सभापर्वं,

२३।८-११ ।

प्रजास्वामिन्, कुरुष्वेष्ट ! वयं पुरं ग्राम-निवासिनश्च त्यक्त्वा क्व याताः । क्रूरमतिदुर्योधनं ! पापमतिं कणञ्च धिक् ! ये नित्यं धर्मात्मनोयुधिष्ठिरस्यानर्थ-मिच्छन्ति । महादेवस्य कैलाशपुरीसदृशस्यास्येन्द्रप्रस्थस्य स्थापनां समृद्धिच विधाय पुनस्त्यक्त्वा धर्मराजः क्व नु गतः ।

एवंप्रकारेण महाभारतस्य कतिपये सरसाः मर्मस्पर्शिनः सन्दर्भाः गीतिकाव्य-मयाः प्रतीयन्ते । एषोऽभिप्रायोऽस्ति यत् रामायण-महाभारत-सदृशेषु महाकाव्येषु यत्र कथावस्तुनोऽवहेलनां विधाय भावप्रधानस्थलानां सृष्टिविहितास्ति, तत्र कवेः समुच्छ्वसितभावनानां स्थितिकारणात् गीतिकाव्यत्वमुपलभ्यते । मनसि यदा वेगवतोऽनुभवस्योदयो भवति, तदा कविस्तं गीतिकाव्ये निबद्धं करोति । गीतिकाव्ये माधुर्यस्य, मधुतायाः आन्तरिकवेगस्य च गुणोभवति । एतद्विपरीतं महाकाव्ये गाम्भीर्यम्, प्रशस्तता, तथोदात्ततागुणाः भवन्ति । गीतिकाव्यस्य तुलना गिरिनिर्झरेण भवति, नाटकस्य प्रवहमानया समतलसरिता तथा महाकाव्यस्य गुल्मगम्भीरसागरेण तुलना क्रियते ।^१ यथा गम्भीरसागरेऽपि यदाकदोतुङ्गतारङ्गाणामुन्मुक्तनृत्यं गिरिनिर्झरस्यादम्यप्रवहणशीलतां तिरस्करोति, तथैव क्वचित् महाकाव्यकलेवरेऽपि तादृशानां स्थलानां समावेशो जायते, यानि शक्तिमत्याः अन्तः प्रेरणायाः प्रतीकानि सन्ति तथा प्रबन्धकाव्यापेक्षया गीतिकाव्यस्याधिकनिकटे-सन्ति । अतइदं नाश्चर्यवस्त्वस्ति यत् महाकाव्येषु गीतिकाव्यांशानामन्वेषणं भवेत् ।

पाणिनिः तथा गीतिकाव्यम्

पाणिनि-विषये विद्वत्समाजे पर्याप्तमतभेदो विद्यते । कियन्तोविद्वांसः कवि

१. रवीन्द्रनाथटैगोर, मेघनाद-बघकी भूमिका, पृ० १५३.

२. डा० शम्भुनाथ सिंह, हिन्दीमहाकाव्यका स्वरूपविकाश । पृ० ११५

३८ : संस्कृतगीतिकाव्यानुचिन्तनम्

पाणिनिं वैयाकरणपाणिनेर्भिन्नं मन्वते, परं वैयाकरणपाणिनिविषयेऽकवित्वस्य ये-
तर्काः दत्ताः सन्ति, तेषु बलं नास्ति । वैयाकरणपाणिनेः समयं यावत् काव्य-
रचनायाः प्रौढता प्राप्यानास्ति, एतत्कथनं तर्कसंगतं न प्रतीयते । वैदिकसाहित्ये
काव्यात्मकसूक्तीनां प्राचुर्यमस्ति तथा वाल्मीकीयरामायणं महाभारतश्चोच्चकोटेः
काव्यकलायाः निदर्शने स्तः । निःसन्देहं महाकविकालिदासात्पूर्वं स्वस्थकाव्यपरम्परा
विद्यमानासीत् । नान्यथा सोऽकस्मात् एवविधमुत्तमकाव्यं लिखितुं, समर्थोऽभवत् ।
वैयाकरणस्य कविसद्भावे नाश्चर्यवस्त्वस्ति । डा० औफ्रेक्टः डा० पिशलश्च
कविपाणिनिं वैयाकरणपाणिनेरभिन्नं स्वीकृतवन्तौ । महर्षिपाणिनिः 'दाक्षीपुत्रः
कथितोऽस्ति । पतञ्जलिः स्वमहाभाष्येऽनेकस्थलेष्विमं दाक्षीपुत्रं कथितवान् ।^१
सदुक्तिकणमृतनामके संग्रहग्रन्थे कविपु दाक्षीपुत्रस्यापि नामायातमस्ति ।^२
नमिसाधुः काव्यालङ्कारटीकायां पाणिनिनाम्ना 'पातालविजय'^३ महा-
काव्यस्य निर्देशंकृतवान् । महाकविराजशेखरः एकस्मिन् श्लोके कविवैयाकरण-
पाणिनिमेकमेवोक्त्वा नमस्कृतवान् । यथा ।—

नमः पाणिनये तस्मै यस्मादाविरभूदिह,

आदौ व्याकरणं काव्यमनुजाम्भवतीजयम् ।—सूक्तिमुक्तावली

क्षेमेन्द्रः पाणिनिमुपजातिच्छन्दसः सिद्धलेखकमुक्तवान् । यथा—

स्पृहणीयत्वचरितं पाणिनेरुपजातिभिः,

चमत्कारैकसारामिच्छानस्येवजातिभिः ।—सुवृत्ततिलकम्, विलास १।३०

पाणिनिनाम्ना यानि पद्यान्युपलभ्यन्ते, तेषु पर्याप्तमात्रायां गीतितत्त्वानि विद्यमा-
नानि सन्ति । अत्र एकं पद्यद्वयं बोद्धृत्योक्तकथनस्य सिद्धिः विधास्यते—

निरीक्ष्यविद्युन्नयनैः पयोदो मुखं निशायामभिसारिकायाः,

धारानिपातैः सह किन्नुवान्तश्चन्द्रोऽयमित्यार्ततरं ररास ।

अलङ्कारसर्वस्वे समुद्धृतम् ।

मेघैः स्वविद्युन्नयनैः रात्रौ यदभिसारिकाया मुखं दृष्टम्, तदार्तं विललपुः
यत्चन्द्रमा एवास्मद्वेगवतीनां वर्षाणां धारायां नीचैः पतितोऽस्ति ।

गतेऽर्धरात्रौ परिमन्दमन्दं गर्जन्ति यत्प्रावृषि कालमेघाः

अपश्यती बत्समिवेन्दुविम्बं तच्छर्वरी गौरिव हुंकरोति । —नमिसाधुः पृ० १२

१. सर्वे सर्वपदादेशा दाक्षीपुत्रस्य पाणिनेः—महाभाष्य १।१।२०

२. सुबन्धौ भक्तिर्नः क इह रघुकारे न रमते ।

धृतिर्दाक्षीपुत्रे हरति हरिचन्द्रोऽपि हृदयम् ।—सदुक्ति०

३. काव्यालङ्कार, अध्याय २, पृ० १२

संस्कृतगीतिकाव्यानुचिन्तनम् : ३९

वर्षर्षौ अर्धरात्रौ कालमेघाः यन्मन्दं मन्दं गर्जन्ति, तच्छ्रुत्वाैवं प्रतीयते, यथा रात्रिरूपा गौः चन्द्रबिम्बरूपं स्ववत्समनवेक्ष्य हुङ्करोति ।

ऐन्द्रं धनुः पाण्डुपयोधरेण शरद्वधानाद्रनखक्षताभम्,

प्रसादयन्ती सकलङ्कमिन्दुं तापं रवेरप्यधिकं चकार ।

—अ० स० पृ० ११७ पर उद्धृत

शरद्वरूपा नायिका स्वस्वेतमेघस्तनयोरिन्द्रधनूरूपं नखक्षतं धृत्वा कलंकिनं चन्द्रमसं लोभयति । रविरूपस्य स्वपतेस्तापमीर्ष्यालुतया बद्धयते ।

एवं प्रकारेण पाणिनिनाम्नोद्धृतेषु पद्येषु गीतिकाव्यगुणाः प्राप्यन्ते ।

पतञ्जलेः महाभाष्यं गीतिकाव्यञ्च

गीतिकाव्यपरम्परायां पतञ्जलेः महाभाष्येनापि प्रकाश आपतति । अनेन “बुभुक्षितं न प्रतिभाति किञ्चित्”, “क्षेमे सुभिक्षे कृतसञ्चयानि पुराणि राज्ञा विनयन्ति कोपम्”, “प्रियं मयूरः प्रतिनर्ततीति”, “सा हितस्य धनक्रीता प्राणेभ्योऽपि गरीयसी” सदृश्यः रससूक्तयः समुद्धृताः । पतञ्जलेः शैली श्रमसिद्धा नास्ति । तेन दैनिकजीवनादुदाहरणानि गृहीतानि, यानि तत्कालीनसमाजस्याध्ययनायोपयोगीनि सन्ति । एतेषूदाहरणेष्वनायाससमाविष्टेषु ‘मालती’, ‘प्रहर्षिणी’, ‘प्रमिताक्षरा तथा वसन्ततिलका—छन्दांसि—प्राप्यन्ते ।

महाभाष्येणैतत् स्पष्टमस्ति यत् तदानीं विविधकाव्यसरण्यः प्रचलिता आसन् । गेयपद्यानां परम्परा परंप्राचीनकालतः आयान्त्यासीत् । यत्पुष्टिः पिङ्गलच्छन्दःसूत्रेणापि जायते । भारतीयपरम्परा पिङ्गलं पाणिनिभ्रातरं मनुते । कान्तोत्पीडा, कुटिलगतिः, चञ्चलालक्षिका, चारुहासिनी—पदानि कवेः शृङ्गारिक-प्रवृत्ति-सूचकानि सन्ति । एतैः प्रमाणैः जैकोविः एतन्निष्कर्षं निष्कासितवान्, यस्मात् पतञ्जलिलिखितगेयपद्यानां मूलोद्गमः ख्रीष्टाब्दात् पूर्वयुगीनसाहित्येनैव सम्बद्धोऽस्ति । येन महाराष्ट्रीगीतिरपि प्रेरणां गृहीतवती ।^१ कीथः स्पष्टं लिखितवान् यत् गेयकाव्यस्य सुसम्बद्धा प्रबला च परम्परा ख्रीष्टाब्दसमीपे तथा कदाचित् ततोऽपि पूर्वं वर्त्तमानासीत् ।^२

अतएव महाभाष्याधारेऽपि स्वीकरणमेतत् नितान्ततर्कसंगतमस्ति यत् पतञ्जलिकाले गीतिकाव्यपरम्परा विद्यमानासीत् । वैदिकच्छन्दोऽतिरिक्तानि प्रमुखलौकिक-छन्दांस्यपि प्रयुक्तान्यभवन् । गीतिमाधुर्यं छन्दोबद्धगेयतायाः मार्मिकानुभूतेः तथा भावप्रवणताया आधारे निर्णीतं क्रियमाणमासीत् । महाभाष्ये पद्यस्य पद्यांशानाञ्च बाहुल्यं प्राप्यते । भाष्यकारः वररुचिनामकेन कविना रचितस्य कस्यापि काव्यस्य

१. कीथ—संस्कृत साहित्यका इतिहास, पृ० ४८ पर उल्लिखित ।

२. वही, पृ० ४८ ।

४० : संस्कृतगीतिकाव्यानुचिन्तनम्

सूचनां ददाति ।^१ अतएव वैदिकसाहित्यात् प्रारभ्य गीतिकाव्यस्य सुनिश्चिता धारा,
महाकाव्यस्य पाणिनेः पतञ्जलेः समये समृद्धासीत् ।

कालिदासः गीतिकाव्यञ्च

आदिकविः वाल्मीकिः लौकिकसंस्कृते काव्यस्यावतारणां विधाय येषामादर्शानां प्रतिष्ठां कृतवान्, कालिदासरचनासु तेषां विकसितरूपं दृश्यते । यस्याः सरसशैल्याः जन्मदाता वाल्मीकिरस्ति, तस्योदात्तमुत्कृष्टं च रूपं कालिदासेऽस्ति । उभयोः कव्योः मध्यवर्तिन्यः रचनाः नाद्योपलब्धाः सन्ति, परन्तु यत्र-तत्र विकीर्णसूत्राण्युपलब्धानि सन्ति । कालिदासः बाह्याभ्यन्तरप्रकृत्योरीदृशं सुन्दरं समन्वयं कृतवान्, येनासौ कविकुलगुरोरुपाधिनालङ्कृतः । यथा वाल्मीकिः आदिकविः मन्यते तथैव कालिदास आदिगीतकारः स्वीक्रियते ।

कालिदासनाम्नानेकरचना उपलब्धाः सन्ति । परन्तु गीतिकाव्ये समीचीने द्वे एव रचने आयातः—(१) मेघदूतम्, (२) ऋतुसंहारम् । मेघदूते वियोगिनो यक्ष-स्याख्यानमङ्कितमस्ति । अस्य भागद्वयमस्ति (१) पूर्वमेघः (२) उत्तरमेघः । पूर्वमेघे प्रकृतेरनेकानि सुन्दरचित्राणि सन्ति । नायको यक्षः स्वप्रेयस्याः तथा संदेश-नयनाय दूत-चयनं प्रकृतेः करोति, यः "धूमज्योतिः सलिलमस्तां सन्निपातः "नास्ति, किन्तु" जानामि त्वां प्रकृतिपुरुषं कामरूपं मधोनः"—रूपेण चैतन्यधर्मास्ति ।

कालिदासस्य प्रकृतेः चेतनतायां विश्वासो विद्यते । मेघदूते प्रकृतिं प्रति सत्यं प्रेम दर्शितमस्ति । यक्षः मेघस्य संवेदनशीलतया प्रभावितोऽस्ति । यतः स जानाति यन्मेघः तत्कामवेदनां वास्तविकरूपेण निवेदयिष्यति । अतएव सः सन्तप्तानां शरण-रूपं पयोदं यक्षेश्वराणां विख्यातां नगरीमलकां प्रेषयति, यत्रत्यं मनोरमं भवनं भगवतः शिवस्य मस्तकात् विच्छुरितया चन्द्रिकया धवलितं भवति ।

कालिदासेन मेघप्रयाणाय यः पन्थाः निर्दिष्टः, सः स्नेहस्य शीतलच्छाययौतप्रतोऽस्ति । विरहावधिगणनायां संलग्नां पतिव्रतां 'भ्रातृजायाम्' मेघः शीघ्रातिशीघ्रं यक्षसंवादं श्रावयेत्, एतदेवोद्दिष्टकार्यं विद्यते ।

अङ्गनानां कुसुमकोमलं प्रणयकातरं हृदयमाशावन्धनेन बद्धं भवति—

आशावन्धः कुसुमसदृशं प्रायशो ह्यङ्गनानाम्,

सद्यः पाति प्रणयिहृदयं विप्रयोगे रुणद्धि । पूर्वमेघे १० पद्यम् ।

पवनः, पक्षिणः, लताः वीरुधः । नद्यः, गिरयः, यावन्तश्चराचरपदार्थाः मार्गे

१. वाररुचं काव्यम्, महाभाष्यम्, ९।१ ।

संस्कृतगीतिकाव्यानुचिन्तनम् : ४१

मिलेयुः, तेषां सर्वेषां तपनं शमयित्वा वियोगिनां हृदयेषु नवीनाह्लादोमंगयोः सृष्टि-
करिष्यति । यक्षः मेघं केवलं स्वस्यैव संदेशवाहकं कल्पयितुं नेच्छति, परन्तु यत्र-यत्र
प्रणयच्छाया सञ्चरति, तत्र-तत्र सोऽवश्यं विश्रमेत् तथा क्वचित् स स्वनयनसुभगं
रूपं प्रदर्श्य क्वचित् श्रवणसुभगं गर्जनं श्रावयित्वा समस्तं जगत् उल्लिसितमुद्वेलितं
च कुर्यात् ।

प्रेममहिमस्थापनं मेघदूतस्य मुख्यमुद्देश्यमस्ति । प्रकृतेः सम्पूर्णं साम्राज्ये प्रणय-
दूताय मेघाय सर्वथानुकूलता, सहानुभूतिः तथा सेवासाहाय्यस्य तरलता व्याप्तास्ति ।
अनुकूलः पवनः मन्दमन्दगत्या सौम्यं पयोदमग्रे नुदति । गर्वाभिभूतश्चातकः वामः सन्-
मधुरं नदति । गर्भाधानोत्सवाः बलाकाः पंक्तिवद्धाः भूत्वा तत्सेवायै सन्नद्धाः सन्ति-
तथा प्रियसखः तुङ्गशैलः स्वकण्ठालिङ्गनप्रदानायातुरो भूत्वाश्रुपातं कुर्वन् स्नेहं
व्यनक्ति । मार्गकलान्तरेपनयनाय विभिन्नसरितां जलपानं कुर्वन् व्रजिष्यति । स्वस्थे-
सति यदा सः व्योममार्गोऽग्रे चलिष्यति, तदा स्फुरद्गन्तं मिलितज्योतिःसदृशं
दृश्यमानमिन्द्रधनुः तदीयस्यामंबपुः नवीनं कान्तञ्च विधास्यति । विश्रामाय यक्षोज्जे-
कविश्रामस्थलानां निर्देशं कृतवान् । यत्र स नवीनां शक्तिर्मज्जिष्यति तथा
स्वसम्पर्कं समागतेभ्यः वस्तुभ्यः सौन्दर्यदानं कुर्वन् व्रजिष्यति । पक्वफलैः भ्राजितैः
वन्यरसालावृतस्य शैलशिखरस्य शोभा मेघेन नितरां बद्धते । दृश्यताम्—

छन्नोपान्तः परिणतफलद्योतिभिः काननान्नैः,

त्वय्यारूढे शिखरमचलः स्निग्धवेणी-सवर्णे ।

नूनं यास्यत्यमरमिथुन-प्रेक्षणीयामवस्थां

मध्ये श्यामः स्तन इव भुवः शेषविस्तारपाण्डुः । पूर्व १८१

पक्वफलैः दीप्तैः वनान्नवृक्षैः परिवृतस्य पर्वतस्य शिखरे यदा त्वं स्निग्धवेणी
सदृशेन श्यामवर्णेन परिवृतो भविष्यसि, तदा तदीयाशोभा देवदम्पतीभ्यां दर्शनीया
तादृशी भविष्यति, यथा मध्यभागे श्यामं तथान्यतः सर्वतः पीतमुत्थितं पृथिव्याः
स्तनं भवेत् ।

कालिदासेन एवं प्रकारेण पूर्वमेघे बाह्यप्रकृतेः साङ्गोपाङ्गचित्रणं कृतम् ।
कस्तूरीमृगाणां नाभिभिः निःसृतेन गन्धेन सुरभिः शिलाभिः युक्तस्य हिम-
धवलपर्वतस्य शिखरे यदा सः श्रममपनेतुं स्थास्यति, तदा तच्छोभेदृशी भविष्यति,
यादृशी शिववाहनस्य नन्दिनः शृङ्गयोराद्रीयामृत्तिकायां सत्यां भवेत् । स्निग्धाजनसदृशः
श्यामः स मेघोज्ज्वलभ्रमजगदन्तःखण्डसदृशे धवलकैलाशशिखरे यदापतिष्यति,
तदेदृशः शोभासम्पन्नो भविष्यति, यादृशः गौरवर्णवलरामस्कन्धयोः दीव्यन्नील
सवनस्य भवेत् । कैलासाङ्गे उपविष्टालङ्का कामिनीसदृशी शोभिता भविष्यति—

४२ : संस्कृतगीतिकाव्यानुचिन्तनम्

तस्योत्सङ्गे प्रणयिन इव अस्तगङ्गादुकूलां—
 न त्वं दृष्ट्वा न पुनरलकां ज्ञास्यसे कामचारिन् ।
 या वः काले वहति सलिलोद्गारमुच्चैर्विमाना,
 मुक्ताजालप्रथितमलकं कामिनीबाभ्रवृन्दम् । पूर्व ६२

प्रियमित्र मेघ ! तस्यैव कैलाशपर्वतस्याङ्गे गङ्गातटे मम निवासभूमिरलका नाम्नी नगरी विद्यते । तां त्वं पश्यन्नेव ज्ञास्यसे । कैलासस्य प्रान्तभूमौ जाह्नवीतटे स्थितालका नगरी तस्याः कामिन्याः सदृशी ज्ञायते, या स्वकान्तोत्सङ्गे उपविष्टा वर्तते तथा यस्याः श्वेतपरिधानाञ्चलं वायुनोड्डीयते । वर्षासु यदा त्वं तस्या उन्नतेषु हर्म्येषूड्डीनः सलिलधारां पातयिष्यसि, तदा सेदृशी शोभिता भविष्यति, यथा कस्या अपि कामिन्याः शिरसि मुक्ताजालप्रथितो मन्दकेशबन्धः स्यात् ।

उल्लिखितपद्मे चित्रोपमता दर्शनीयास्ति । कविः मेघस्य श्यामलकान्त्याधिकः चमत्कृतोऽस्ति तथा ललितोपमानैः तद्भावनाथं सः व्यग्रोविद्यते । यमुना-नन्दि-बल-राम-सदृशानामप्रस्तुतानां योजना अद्यतनं पाठकं नावर्जयेन्नाम, परन्तु पौराणिक-सन्दर्भेषु संश्लिष्टभावकेभ्यः एतेषां व्यञ्जनावश्यकप्रभावकारिणी वर्तते । चर्मण्वत्याः पृथुलप्रवाहे प्रतिबिम्बितोमेघः पृथिव्याः वक्षसि दोलन्मुक्ताहारमभ्येज्जुस्यूतेन्द्रनील-मणिगुटिकयोपमितोऽस्ति ।

कालिदासस्याप्रस्तुतेष्वञ्जनस्य वेण्याः मुक्ताजालस्य च प्राचुर्यमस्ति । चित्रयो-जनायाः एकमन्यदुदाहरणं दीयते । कथितं यत् यक्षः स्वविरह-विधुरायाः प्रियत-मायाः वर्णनं करोति । वर्णनेऽस्मिन् भावुकतया सह चित्रोपमतापि प्राप्यते—

रुद्धापाङ्ग-प्रसरमलकैरञ्जनस्नेहसूत्रं—
 प्रत्यादेशादपिच मधुनो विस्मृतभ्रूविलासम् ।
 त्वय्यासन्ने नयनमुपरिस्पन्दि शङ्के मृगाक्ष्याः,
 मीनक्षोभाञ्चलकुवलयश्रीतुलामेष्यतीति । उत्तरमेघ० ३२

तस्याः कज्जलरहितेऽक्षिणी नेदानीं सुन्दरे लगिष्यतः । तयोः रक्षालकानां पत-नेन तस्याः वक्त्रेक्षणमपगतं भविष्यति । मद्यपानत्यागेन तन्नयनयोः भ्रूविलास-लीलापि विलीना स्यात् । तद्भङ्गभाव-चमत्कारोऽपि व्यपगतो भवेत् । अहं शोचामि यत् यदा त्वं मम प्रियतमा समीपे गमिष्यसि तदा शकुन-सूचनार्थं तस्याः मृगाक्ष्याः वामाक्षि स्पन्दितं भविष्यति । तदानीं तन्नयनशोभा मत्स्यकम्पितकमलिनी-शोभा-सदृशी भविष्यति ।

एवं प्रकारेण मेघदूते यानि शब्दचित्राणि सन्त्यक्तानि, तद्व्याः नितान्तं

संस्कृतगीतिकाव्यानुचिन्तनम् : ४३

गम्भीराः, रससिक्ताः, तथा भावपूर्णाः सन्ति । तासु भावनानां प्राञ्जलरूपेणामिव्यक्तेः शक्तिः विद्यमानास्ति ।

मेघदूते मामिकव्यञ्जनापि प्राप्यते । कविः विरहव्यञ्जनां परमकरुणामामिकरूपेण कृतवान् । अनुभूतेस्त्रीव्रताधिकास्ति । यक्षस्य विवशतायाः, दीनतायाः, स्मृतेः विषादस्य जडतायाः पञ्चामृतरूपं कृतान्तं प्रति असूयायाः पञ्चामृतमस्ति । यथा—

त्वामालिख्य प्रणयकुपितां धातुरागैः शिलायाम्,

आत्मानं ते चरणपतितं यावदिच्छामि कर्तुम् ।

अस्मैस्तावन्मुहुरुपचितैः दृष्टिरालुप्यते मे,

क्रूरस्तस्मिन्नेपि न सहते सङ्गमं नौ कृतान्तः । उ. मे० ४७

यक्षस्य विरहः करुणापूर्णोऽस्ति । तस्याक्षणोरविरलाश्रुधारा प्रवहन्त्यस्ति । अतः तस्य स्वप्रियतमां प्रति चित्रद्वारेण मिलनं सम्भवं नास्ति । यक्षः कथयति—
'प्रिये, यदा कदा गैरिकेण शिलापट्टे तव मानिनीं छविमंकितां करोमि तथा तव चरणयोः तव मानापनोदाय पतितं स्वचित्रं निर्मातुं प्रयासं करोमि । परमेतत् न सम्भाव्यते । अश्रु निरन्तरं पतत् नयनयोः दृष्टिशक्तिं लुम्पति । चित्रच्छविमपि द्रष्टुं न शक्नोमि । निर्दयो विधाता चित्रेऽपि मिलनमावयोर्न सहते ।

विप्रलम्भस्य गतिशीलं जीवत्, अश्रुसिक्तं तपःपूतमेकमपरमपि चित्रं प्रस्तूयते, चित्रेऽस्मिन् कियती मामिकतास्ति । प्रेमिणः विरहकातरतायाः दुर्भगतायाश्च मनोरमं चित्रं जातमस्ति—

मामाकाशप्रणिहितभुजं निर्दयाश्लेषहेतोः

लब्धायास्ते कथमपि मया स्वप्नसंदर्शनेषु ।

पश्यन्तीनां न खलु बहुशो न स्थली देवतानाम्

मुक्तास्थूलास्तरुक्सिलयेष्वश्रुश्लेशाः पतन्ति । उ० मे० ४३

हे प्रिये स्वप्नदर्शनमध्ये यदा त्वं मह्यं कथमपि मिलसि तदा त्वां निष्ठुर-
तायाः भुजपाशे ग्रहीतुं शून्याकाशेऽहं भुजौ विस्तारयामि । मम तस्याः करुणदशायाः दर्शिकानां वनदेवीनां स्थूलाश्रूणि मुक्तासदृशानि तरुपल्लवेषु विकिरन्ति ।

यक्षः प्रत्यक्षजीवने स्वाभिलाषमपूर्णं सज्जातं वीक्ष्य स्वप्नलोकस्याश्रयं गृह्णाति । स वारं वारं निद्रायै यतते । स कामयते स्वप्नेऽपि प्रियां प्राप्तुम् । स्पष्टमस्ति यत् मानसिकं प्रेम शारीरिकाभिव्यक्तिरूपेण समुत्कण्ठितं भवति । सोऽमूर्तभावनाया मूर्तो-
पभोगं वाञ्छति ।

अतः संक्षेपेणैतत्कथयितुं शक्यते यत् शब्दानां कौशलपूर्णचयनात् कलात्मक-
४४ : संस्कृतगीतिकाव्यानुचिन्तनम्

प्रयोगकारणाच्च मेघदूतेऽधिकाधिकमाधुर्यात्, लालित्यात् भावप्रेषणीयतायाः कारणाच्च गेयताया अपि पुटोऽस्ति । प्रकृतिचित्रणेन भावसान्द्रतया, शैलीगतचारु-तया माधुर्येण च गेयतायाः समवायसत्त्वात् मेघदूतमुच्चकोटिकं गीतिकाव्यं मन्यते ।

संस्कृतालङ्कारशास्त्रिभि एतत् खण्डकाव्यमङ्गीकृतम् । परं खण्डकाव्यकृते यस्येतिवृत्तस्यावश्यकता भवति, तस्यास्मिन्नभावोऽस्ति । अस्मिन् वर्णितं यक्षेति वृत्तमेतावन्नगण्यमस्ति, यत् तस्य काव्ये किमपि महत्त्वं नास्ति । यद्यत्र यक्षस्थाने कोऽप्यन्योऽभविष्यत्, तदा कोऽपि पार्थक्यं नाभविष्यत् । इतिवृत्तस्य खण्डकाव्ये यादृशी गत्यात्मकतापेक्षिता भवति, तस्या मेघदूतेऽभावो विद्यते । खण्डकाव्यं विषय-प्रधानं भवति, परं मेघदूतं विषयिप्रधानमस्ति । डा० भोलाशङ्करव्यासो लिखितवान् यत् “मेघदूतं न खण्डकाव्यमस्ति, न वा करुणगीतिरेव, तत् विषयि-प्रधानं भावात्मकं गीतिकाव्यमस्ति । अनया दृष्ट्या ‘मेघदूत’स्य तुलना हिन्दी-भाषायाः छायावादिकवेः पन्तस्य ‘ग्रन्थि’ नामकेन काव्येन तथा प्रसादस्य ‘आँसू’ काव्येन भविष्यति । ययोः भ्रान्त्या केचन खण्डकाव्ये ‘एलिजी’-मध्ये वा गणनां करिष्यन्ति । यद्यपि स्पष्टत इमे खण्डकाव्ये स्तः । कस्मिंश्चिदपि काव्ये सूक्ष्मकथा-सूत्र संकेतदानेन तदितिवृत्तात्मकं विषयप्रधानं वा न भवितुं शक्नोति । मेघदूते गीति-काव्यस्य सर्वाणि लक्षणाणि विद्यमानानि सन्ति । गीतिकाव्येनास्माकं तात्पर्यं संगीताधारे निर्मितेन गेयकाव्येन नास्ति । गीतिकाव्यं वयं तत्काव्यं कथयामः, यस्मिन् कवेः स्वभावानां तथा कल्पनानामकृत्रिमः प्रवाहो भवति, यस्मिन् कवेः वैयक्तिकता, तस्य स्वकीयसुखदुःखे, अश्रुहासी, उल्लासविषादयोः तरलता च भवन्ति । यत्र कविः आत्मानं भावुकहृदयानां समक्षं कविता-माध्यमेन समुपस्थाप-येत् ।” अतएव ‘मेघदूतस्य’ गीतिकाव्यरूपेण स्वीकृतौ नास्ति काचन विप्रतिपत्तिः । ऋतुसंहारस्य गीति-काव्यत्वम्

कालिदासस्य द्वितीयरचनाया—ऋतुसंहारस्यापि गीतिकाव्ये गणना भवितुं शक्नोति । एतत् षट्सर्गात्मकं लघुकाव्यमस्ति । एतस्य वर्ण्यविषयः प्रकृतिचित्रण-मस्ति । एतस्य काव्यस्य प्रकृतिः नालम्बनप्रधाना, प्रत्युतोद्दीपनप्रधानास्ति । ऋतु-संहारे कविः स्वप्रियां सम्बोध्य षड्वृत्तानां वर्णनमकरोत् । अस्थोद्दीपनपक्षस्य स्वरः मुखरोऽस्ति । अस्य काव्यस्य प्रारम्भः ग्रीष्मस्य प्रचण्डतायाः भवति, समाप्तिश्चास्य वसन्तस्य सरसतायां जायते । ग्रीष्मं वर्णयन् कविः कथयति—

विशुष्ककण्ठाहृतसीकराम्भसो गभस्तिभिर्भानुमतोज्जुपातिता,

प्रवृद्धतृष्णोपहृता जलार्थिनो न दन्तिनः केसरिणोऽपि विम्यति । ऋ० १।१५

१. भोलाशंकर व्यास—संस्कृतकविदर्शन, पृ० ८७ ।

संस्कृतगीतिकाव्यानुचित्तनम् : ४५

शुष्ककण्ठेन सीकरजलं गृह्णन्तः, सूर्यकिरणैस्तप्ताः तृषाधिक्येन पीडिताः,
जलेच्छुकाः गजाः सिंहादपि न विभ्यति ।

ऋतुसंहारे प्रकृतेः मानवीकरणं प्राप्यते । वर्षाकालः नृपसदृशः सज्जितः आग-
च्छन् दृश्यते । स जलपूर्णमेघगजासीनः आगच्छति । आकाशे तस्य विद्युदध्वजः
उड्डीयते । वज्रनिर्घोषस्य मर्दलाः शब्दायन्ते । स उद्धतकान्त्या कामिजनानां प्रियो
भूत्वा प्रकृतिप्राङ्गणेऽवतरति^१ । शरद्वर्णने कथितमस्ति—

काशांशुकाविकचपद्मनोज्ञवक्त्रा, सोन्मादहंसनवनूपुरनादरम्या,

आपक्वशालिशचिरानतगात्रयष्टिः प्राप्ता शरन्नवधूरिवरूपरम्या । ऋतु० ३।१

शरद् नववध्वाः रूपं धृत्वागता । सा पुष्पितकाशांशुकं दधाना, मत्तहंसकलरव-
नूपुरं धारयन्ती, पक्वशालिचारुदेहा, विकसितकमलमनोज्ञमुखी, जनचेतांसि अपहरति ।

एवं प्रकारेण कविः कालिदासः प्रकृतिराज्यस्य सर्वान् पदार्थान् स्थलानि च
चित्रितवान् । रमणीयसन्ध्यायाः, प्रस्फुटितचन्द्रिकायाः, कोकिलकाकल्याः, सुरभित-
पवनस्य, मत्तभ्रमरगुञ्जनस्य, प्रमदाविलासरचनायाः, रतिविलासस्य, शारदीयायाः
विभावर्याः, चन्द्रतारकावकीर्णव्योम्नः, चन्द्रिकाचर्चितरजन्याश्च सजीवं चित्रणं
कृतवान् ।

यद्यप्येतत् काव्यं मेघदूतसदृशं रमणीयं न स्यात्, परं प्रकृतिविषयकरागात्म-
कदृष्ट्या एतस्य गीतिकाव्यरूपेण स्वीकृतौ विरोधो नास्ति । कल्पनालालित्यं भाव-
प्रवणता शृंगारिकव्यापारस्तथामधुरोद्वेगाः एतत्काव्यं गीतिश्रेण्यां प्रतिष्ठापयन्ति ।

घटकर्परस्य गीतिकाव्यम्

घटकर्परस्य जीवनसम्बन्धे प्रमाणोपलब्धिर्नास्ति । प्रो० जैकोबीमहाशयः इमं
कालिदासात् प्राचीनं मनुते । परं डा० कीथः नैतत् स्वीकरोति । तस्याभिमतमस्ति
यत् घटकर्परसमये यमककाव्यानां महती प्रतिष्ठासीत् । अतएव घटकर्पर एवं
विधं काव्यं प्रणेतुं प्रोत्साहितः तथा तेन स्वकाव्येनैकस्यादर्शस्य प्रतिष्ठा कृता ।^२

घटकर्परस्य नाम विक्रमादित्यस्य नवरत्नेष्वायाति^३ । निश्चितरूपेण घटकर्पर-
सम्बन्धे किमपि वक्तुं न शक्यते । घटकर्परकाव्ये द्वाविंशतिगीतयः सन्ति । एतत्
कालिदासस्य मेघदूतानुकारि काव्यमस्ति । एतस्य गणना संदेशकाव्येषु क्रियते ।

१. ऋतुसंहार २।१

२. संस्कृत साहित्य का इतिहास, द्वितीय भाग, (हिन्दी संस्करण) ।

३. संस्कृत गीतिकाव्य का विकास, प्रकाशक प्रतिष्ठान, मेरठ पृ० २१२ ।

४६ : संस्कृतगीतिकाव्यानुचिन्तनम्

वर्षाकालस्य प्रारम्भे एकया वियोगिन्या प्रियतमसमीपे प्रेषितस्य संदेशस्य वर्णन-
मस्ति । संदेशवाहकः मेघ एवास्ति । अस्मिन् काव्यसूत्रस्याभावोऽस्ति । कविहृदय-
पक्षः चमत्कारप्रियतया दमितोऽस्ति । अतो गीतिकाव्यस्यात्मा च नागतोऽभवत् ।
प्रियतमायाः कोमलकण्ठभावस्थाने कविः स्वयमकं चित्रणंकृतवान् । अतएव घटकपरः
श्रेष्ठगीतिकाव्यकारेषु न गण्यते । कलाप्रियतादृष्टिसमर्थने निम्नांकितं पद्यमुदिध्रियते—

क्षिप्रं प्रसादयति सम्प्रति कोपितानि,

कान्तामुखानि रतिविग्रहकोपितानि ।

उत्कण्ठयन्ति पथिकाञ्जलदाः स्वनन्तः,

शोकः समुद्भवति तद्वनितास्वनन्तः । घ० क० ५

कामकेलिपु याभिः कामिनीभिः मानं धृतं, ताः मेघाः प्रियैः सह योजयन्ति ।
इमे मेघाः गर्जन्तः पथिकान् गृहं गन्तुं प्रेरयन्ति । विरहिणीनां हृदयेऽप्यारशोक-
मुत्पादयन्ति ।

हंस-पंक्तिरपि नाथ सम्प्रति,

प्रस्थिता वियति मानसं प्रति ।

चातकोऽपि तृषितोऽम्बु याचते,

दुःखिता पथिक, सा प्रिया च ते । घट० क० ९

हे नाथ हंसानां पंक्तिरपि सम्प्रति नभोमार्गेण मानसरोवरं प्रस्थिता । तृषि-
तश्चातकोऽपि जलं याचते । हे प्रवासिन्, इदानीं सा तव कान्ता नितान्तं दुःखिताऽ-
भवत् । तव दर्शनाय विह्वलास्ते ।

तासामृतुः सफल एव हि या दिनेषु,

सेन्द्रायुधाम्बुधर-गर्जितदुदिनेषु ।

रत्युत्सवं प्रियतमैः सह मानयन्ति,

मेघागमे प्रियसखीञ्च समानयन्ति । घ० क० २०

ताम्य एवायमृतुर्भोददायकोऽस्ति याः विद्युता सह गर्जतां मेघानां वेलायां
स्वप्रियतमैः सह काममहोत्सवं सफलयन्ति । आगतेषु मेघेषु सख्योऽपि एकस्मिन् दिने
एकवर्षस्यानन्दमनुभवन्ति ।

काव्यान्ते मेघः गर्जित्वा प्रियतमामाश्वासयति यत् तव पतिः शीघ्रमेवागमि-
ष्यति । गीतिकाव्येऽस्मिन् रसानुभूतेः भावात्मकतायाश्चाभावेऽपि गीतिकाव्यस्य
तत्त्वानि विद्यमानानि सन्ति ।^१

१. लीलाधर त्रिपाठी, गीतिकाव्य का विकास, हिन्दी प्रचारक पुस्तकालय,
वाराणसी, पृ० २२१-२२२ ।

संस्कृतगीतिकाव्यानुचिन्तनम् : ४७

कालिदासानन्तरं संस्कृते संदेशकाव्यस्य परम्परा पूर्णतया विकसिताऽभवत् । अष्टमश्रीष्टाब्दे जैनकविः जिनसेनः मेघदूतस्यैकैकपङ्क्तेः समस्यापूर्तिं विधाय पार्श्व-
म्युदयस्य प्रणयनं कृतवान् । अस्मिन् मेघदूतस्य सदृशमेव माधुर्यं शान्तरसधारा च
प्रवाहिते स्तः । अस्यां रचनायां गीतिकाव्यस्य सर्वे गुणाः विद्यमानाः सन्ति ।
चरित्रसुन्दरस्य शीलदूतमपि मनोरममेकं संदेशात्मकं गीतिकाव्यमस्ति ।
अस्मिन् भृंगारस्य स्थाने शीलस्य महत्त्वं प्रतिपादितमस्ति । 'धोयी'—कवेः पवन-
दूतानन्तरं संस्कृतवाङ्मये संदेशकाव्यानां परम्परा तीव्रतया प्रारब्धा । तथास्याः
त्रिशत्-पञ्चत्रिशत् काव्यानि सम्प्रत्युपलब्धानि सन्ति । गीतिकाव्यदृष्ट्या 'पवन-
दूत' 'नेमिदूत' काव्येऽध्ययनीये स्तः ।

पवनदूत-गीतिकाव्यत्वम्

अस्य गीतिकाव्यस्य प्रणेता 'धोयी' कविः । अयं राज्ञो लक्ष्मणसेनस्य राज-
सभायाः विद्वानस्ति तथास्योपाधिः कविराज आसीत् । कवेः समयो द्वादशः स्त्री-
ष्टाब्दो मन्यते । अस्य काव्यस्य कथंतिहासिकी वर्तते । राजा लक्ष्मणसेनोऽस्य
नायकोऽस्ति तथा तस्य दक्षिण-विजय-यात्रायाः चित्रणं कृतमस्ति । गौडेश्वरो महा-
राजो लक्ष्मणसेनः यदा दक्षिणनृपान् विजित्य निवृत्तः तथा मलयपर्वतनिवासिनी
गन्धर्वकन्या 'कुवलयवती' तं वीक्ष्यैवासक्ताभवत् । गते महाराजे मदनव्यथया-
पीडिता सा दक्षिणपवनं स्वदूतं निर्माय प्रियतम-समीपं प्रेषितवती । कविना
लिखितम्—

तस्मिन्नेकां कुवलयवती नाम गन्धर्वकन्या,

मन्ये जैत्रं मृदुकुसुमतोऽप्यायुधं वा स्मरस्य ।

दृष्ट्वा देवं भुवनविजये लक्ष्मणं क्षोणिपालं,

बाला सद्यः कुसुमधनुषः संविधेयी बभूव । प. दू. २ श्लोक

कुवलयवती पवनस्य जगत्प्राणदक्षिणादिविशेषणैः प्रशंसां विधाय विश्वसिति यत्-
मम प्रार्थनैतादृशेन महानुभावेन तिरस्कृता न भविष्यति । यतः पुण्यश्लोकानां
जनानां जन्म परार्थायैव भवति । यथा—

त्वत्तः प्राणाः सकलजगतां दक्षिणस्त्वं प्रकृत्यां,

जङ्घालं त्वां पवन मनसोजनन्तरं व्याहरन्ति ।

तस्मादेव त्वयि खलु मया सम्प्रणीतोऽर्थिभावः,

प्रायो भिक्षा भवति विफला नैव युष्मद्विधेषु ॥ प. दू. ४ श्लोक

गन्धर्वकन्या नूतनाऽपरिचिता प्रेयसी पवनं प्रति निवेदयति यत् त्वं मम प्रणय-
सन्देशमेकान्ते प्रियाय कथयेः—

४८ : संस्कृतगीतिकाव्यानुचिन्तनम्

सद्यः कृत्वा पवनं विनयाञ्जलिं मूर्ध्नि किञ्चिद्,
 वक्तव्योऽसौ रहसि भवता मदिगरा गौडराजः ।
 त्वत्तः श्रोष्यत्यवहितमनाः सोऽनुरक्ताङ्गनानाम्,
 जायन्ते हि प्रणयिनि सुधावीचयो वाचकानि । प. दू. ६६ श्लोकः

हे पवन ! विनयपूर्वकं शिरसाञ्जलिं वदध्वा गौडराजायैकान्ते मम वार्त्तां
 कथये । तव वार्त्ताः स परमध्यानेन श्रोष्यति, यतो नवीनायाः प्रणयनिवेदनं प्रेमि-
 हृदयेऽमृतलहरीमुत्पादयति ।

एवं प्रकारेणास्मिन् काव्येऽनेक सरसाः काव्यपूर्णश्चोक्तयः प्राप्यन्ते । इदं परो-
 क्षानुभूतिपरकं गीतिकाव्यमस्ति । दूतकाव्यस्य गीतिमत्तया प्रबन्धत्वं दमित-
 मस्ति प्रबन्धात्मकभावधारायुक्ताभिः गीतिभिः पाठकानामुपरि समन्वितः प्रभाव
 आपतति ।

नेमिदूतस्य गीतिकाव्यत्वम्

काव्यकलादृष्ट्या नेमिदूतस्य विशिष्टं महत्त्वमस्ति । एतत् समस्यापूर्तिरूपेण
 लिखितमस्ति । तीर्थकरनेमिनाथः श्रीकृष्णस्य ज्येष्ठः भ्रातासीत् । स वैराग्ये जाते
 गृहं परित्यज्य गिरनरपर्वते तपः कर्तुं गतवान् । अस्य संकल्पिता पत्नी राजमती
 विरहविदग्धा तत्र गता तथा तं निवर्तयितुं प्रयत्नमकरोत् । सा स्वविरहव्यथायाः
 वर्णनं करोति तथा मेघदूतस्य सदृशमेव गृहमार्गं निर्दिशति । कविः कालिदासकलायां
 स्वकलाया एवं मेलनं कृतवान् यत् सहसा पार्थक्यबोधो न जायते ।

काव्येऽस्मिन् विप्रलम्भशृंगारस्य शान्तरसस्य च गङ्गा-यमुना-सङ्गमोऽस्ति ।
 काव्यारम्भः विरहाद्भवति । परं तत्समाप्तिः शान्तरसे भवति । नायिकायाः राज-
 मत्याः विप्रलम्भस्य जन्म विवाहोपरान्तसम्भोगस्याशायाः, अभिलाषस्य सम्भाव-
 नायाश्च विनाशाद्भवति । वियोगपरिणतिः सुखान्ता भवन्त्यपि शृङ्गारे न भूत्वा
 शान्तरसे जाता । नायकनायिका मिलनं शारीरिकयोगाय न भूत्वा मोक्षसुखप्राप्तये
 भवति । कविः कथयति—

चक्रे योगाग्निजसहचरीं मोक्षसौख्यासिहेतोः,

केषां न स्यादभिमतफला प्रार्थना ह्युत्तमेषु । नेमिदूत १२४ श्लोक

राजीमत्याः मातापि तां वक्ति यत् त्वमस्य संसारविरक्तनायकस्याशाः त्यज,
 परं तस्या उपरि मातुरूपदेशस्य कोऽपि प्रभावो नाभवत् ।

मातुः शिक्षाशतमलमवज्ञाय दुःखं सखीना-

मन्तश्चित्तेष्वजनयदियं पाणिपङ्केरुहणि ।

संस्कृतगीतिकाव्यानुचिन्तनम् : ४९

हस्ताभ्यां प्राक् सपदि रुदती रुन्धती कोमलाम्याम्,
मन्द्रस्निग्धैर्ध्वनिभिरबला-वेणिमोक्षोत्सुकानि । नेमिदूत—

१०६ श्लोक

नायिकायाः स्वप्ने यदा-कदा नायकस्य मिलनं भवति । सा वार्तालापकरणाय
मुखं विवृणोति । एतत् क्रूरकृतान्ताय सह्यं न भवति—

रात्रौ निद्रां कथमपि चिरात् प्राप्य यावद्भवन्तम्,
लव्ध्वा स्वप्ने प्रणयवचनैः किञ्चिदिच्छामि वक्तुम् ।
तावत्तस्या भवति दुरितैः प्राक्कृतैर्मे विरामः ।
क्रूरस्तस्मिन्नपि न सहते सङ्गमं नौ कृतान्तः । —नेमि,

११३ श्लोक

एवं प्रकारेण कविः विप्रलम्भशृंगारस्यातिसरसं चित्रणं कृतवान् । शान्तरसे
पर्यवसितेऽपि काव्ये शृंगारपूर्णान्यनेकभावचित्राणि प्राप्यन्ते ।

काव्येऽस्मिन् मेघदूतसदृशमेव गीतिकाव्यत्वं प्राप्यते । कथानकस्य स्वल्पतापि
मेघदूतसदृश्येवास्ति तथा मार्मिकस्थलानां सद्भावः तादृश एवास्ति । मन्दाक्रान्त-
च्छन्दसा गेयतावृद्धिरपि कृता । अतएवास्मिन् काव्ये गीतिकाव्यस्य निम्नलिखित-
गुणाः विद्यमानाः सन्ति—

१. सत्यपि-विषय प्रधाने आत्मनिष्ठता ।
२. विशुद्धभावात्मकता ।
३. छन्दोजन्या गेयता ।
४. माधुर्यम् ।
५. स्पष्टता ।
६. सुकोमल-भावाभिव्यञ्जना ।
७. शब्दसाधना ।
८. कथाबन्धस्थाने भावबन्धता ।
९. वियोगजन्यानामगणितवेदनात्मकभावानां समवायः

प्रायः समस्त सदेशकाव्यानि नायिकायाः बाह्यव्यापारस्य, तत्सन्तसहृदयस्य
विशतायाः व्याकुलतायाः, किंकर्तव्यविमूढतायाः, अस्थिरतायाः एवं दुःखातिशय-
तायाः सद्भावेन गीतिकाव्यानि मन्यन्ते । गीतिकाव्यस्य समस्तलक्षणानि सन्देश-
काव्येषु घटितानि भवन्ति ।

शृंगारिकगीतिकाव्यस्य विकासः ख्रीष्टाब्दस्य प्रारम्भिकशताब्द्यां विशेषरूपेण

५० : संस्कृतगीतिकाव्यानुचिन्तनम्

जातोऽस्ति । सातवाहनकाले भारतवर्षस्य व्यापारिकोन्नतिः विशेषरूपेणाभवत् तथा समृद्धेः फलस्वरूपं संगीतस्य चित्रकलायाश्च पूर्णविकासोऽभवत् । नगरनिवासिनां सुखसमृद्धेः विलासप्रियतायाश्च ज्ञानं वात्स्यायनस्य कामसूत्रेण भवति । वात्स्यायनेन यस्याः दिनचर्यायां उल्लेखोऽकारि तस्यां सायं गोष्ठ्यायोजनं पूर्वोत्सवेपु विलासक्रीडा-योजनं गीतवाद्यायोजनञ्चावश्यकं कथितमस्ति । साहित्येऽपि आसां परिस्थितीनां प्रभावोऽपतत् तथा मानवीयभावनासु रतिभावोन्मुखं कविताप्रेराऽभवत् । प्रेमभावस्य प्राकृतिकस्वरूपाय कलात्मकरूपदानस्य प्रारम्भोऽभवत् । यस्मादेकरूपचित्रणस्य अनुभाववर्णनस्य सूक्ष्मतापूर्विका प्रकियाऽचलत् । फलतः भर्तृहरेः शृङ्गारशतक-सदृशानां गीतिकाव्यानां रचनाभवत्—

‘भर्तृहरिः’ तथा तद्गीतिकाव्यानि

भर्तृहरिः लोकजीवने कविरूपेण प्रसिद्धो न भूत्वा संन्यस्तयोगिरूपेण-ख्यातोऽस्ति । पत्न्याः अविश्वासेनैवायं विरक्तोऽभवत् तथा स्वराजसिंहासनं विहाय वनंगतः । इयमनुभूतिरद्यापि चलन्त्यायाति तथैत्कारणं नीतिशतकस्य निम्नांकितं पद्यमस्ति—

याञ्चिन्तयामि सततं मयि सा विरक्ता,

साप्यन्यमिच्छति जनं सजनोऽन्यसक्तः ।

अस्मत्कृते च परिशुष्यति काचिदन्या,

धिक्ताञ्च तञ्च मदनञ्च इमाञ्च साञ्च । नीतिशतकम्, २ पद्य

पद्येऽस्मिन् नरस्य नार्याश्चः परस्परविश्वासघातोपरि यः खेदः प्रकटितोऽस्ति, स एव भर्तृहरेः विरागस्य जनकः कथितोऽस्ति । भर्तृहरिः विरक्तो भूत्वा वनं जगाम । तद्भ्राता त्रिक्रमादित्यो राज्यं चकार । भर्तृहरेः जीवनवृत्तस्य, समयस्य च सम्बन्धे किम्बदन्त्याः ऋते नान्यत् किमपि प्रमाणमुपलभ्यते । वाक्यपदीयप्रणेता शतकत्रयस्य रचयिता चैव एव भर्तृहरिः विद्यतेऽन्योवेति निश्चयात्मकरूपेण वक्तुं न शक्यते । यद्युभावभिन्नी, तदास्य समयः ६०० शताब्द्याः मध्येऽस्ति । अस्य शतकत्रये गीति-काव्यस्यानेक गुणाः प्राप्यन्ते—

१. दुर्जनानामपरिवर्त्तनीयता ।

२. विदुषां ज्ञानिनाञ्चादरणीयता ।

३. नारीस्वभावस्य चाञ्चल्यं तद्घटवादिता ।

४. कुलटायाः वेश्यायाश्च त्यागः ।

५. सद्गृहिणीसम्बन्धिन्याः रतेरुत्तमता ।

६. वैराग्यस्य सर्वोत्कृष्टता ।

संस्कृतगीतिकाव्यानुचिन्तनम् : ५१

७. भाग्यवादस्यापरिहार्यता ।

८. नार्याः रूपलावण्यस्यानुपमता ।

९. सति रमणीयेऽपि विषयस्य निःसारता ।

नीतिशतके शतश्लोकाः विभिन्नच्छन्दःसु लिखिताः सन्ति । एषु कतिपयपद्येषु कालिदासस्य, शूद्रकस्य, विशाखदत्तस्य प्रभावः लक्ष्यते । कविः वाग्भूषणमक्षयभूषणं कथयन् लिखति—

केयूरा न विभूषयन्ति पुरुषं हारा न चन्द्रोज्ज्वलाः,
न स्नानं न विलेपनं न कुसुमं नालङ्कृता मूर्धजाः ।
वाण्येका समलङ्करोति पुरुषं या संस्कृता धार्यते,
क्षीयन्ते खलु भूषणानि सततं वाग्भूषणं भूषणम् । नीति—१९

केयूरादिहस्ताभरणानि- चन्द्रसदृशचमत्कारयुक्तमुक्तामालाः, स्नानम्, चन्दनादिलेपः, पुष्पाणि, सज्जितकेशाः पुरुषं न भूषयन्ति, धृता शुद्धा वाण्येव पुरुषं विभूषयति । समस्तान्याभूषणानि नश्यन्ति, परं वाग्भूषणमक्षयभूषणमस्ति दुर्जनानामपि रिवर्त्तनीयतायाः चित्रणं कुर्वन् कविः कथयति—

शक्यो वारयितुं जलेन हुतभुक् छत्रेण सूर्यातिपो,
नागेन्द्रो निशिताङ्कुशेन समदो दण्डेन गोगर्दभौ ।
व्याधिर्मेषजसंघैश्च विविधैर्मन्त्रप्रयोगैर्विषं—

सर्वस्यौषधमस्ति शास्त्रविहितं मूर्खस्य नास्त्यौषधम् । नीति—११

जलेनाग्निः शाम्यति, छत्रेण सूर्यातिपो निवार्यते, मत्तगजराजः तीव्रेणाङ्कुशेन वशीभूतो भवति, दण्डेन वृषभः खरश्च वार्यते । ओषधिभिः विविधाः रोगाः एवं नानाप्रकारैः मन्त्रैः विषशान्तिविधीयते । सर्वेभ्यः शास्त्रविहिता काचनौषधिरस्ति, परन्तु मूर्खस्य मूर्खतानिवारणाय नास्त्यौषधम् ।

नारीस्वभावस्य चित्रणप्रसङ्गेऽभिहितम्—

एताश्चलद्वलयसंहतिमेखलोत्थ—

झङ्कारनूपुररवाहतराजहंस्यः ।

कुर्वन्ति कस्य न मनो विवशं तरुण्यो

वित्रस्तमुग्धहरिणीसदृशक्षिपातैः । शृ० १।८

वल्लयझङ्कृतिं तथा मेखलामधुरध्वनिं कुर्वन्त्यः राजहंसरूपाः युवत्यः भीतहरिणी-चञ्चलदृष्टिपातं स्वाक्ष्णोः रक्षन्त्यः कस्य मनो न वशीकुर्वन्ति ?

लीलावतीनां सहजाः स्वभावास्त एव मूढस्य हृदि स्फुरन्ति,

रागोनलिन्या हि निसर्गसिद्धस्तत्रभ्रमत्येव मुधा षडंघ्रिः । शृ० १०

५२ : संस्कृतगीतिकाव्यानुचिन्तनम्

तरुणीनां सहजस्वभावः मूढानुन्मादयति । यथा कमलिन्यां रागः स्वाभाविको भवति । भ्रमरः तं स्वकृते बुद्ध्वा भ्रमति, तथैव मूढाः नारीभ्य उन्मत्ता भ्रमन्ति ।

ऋतुवर्णने हेमन्तर्तौः वर्णनमुद्गीपनरूपेण कृतम्—

हेमन्ते दधि-दुग्ध-सर्पिरशनामास्त्रिष्ठवासोभृतः,
काश्मीरद्रवसान्द्रदिग्धवपुषः खिन्ना विचित्रैः रतैः ।
पीनोऽस्तनकामिनीजन-कृताश्लेषा गृहाम्यन्तरे,
ताम्बूलीदलपूगपूरितमुखा धन्याः सुखं शेरते । शृ० ४३

ते धन्याः सन्ति, ये हेमन्तर्तौ दूतदुग्धदध्नां सेवनं कुर्वन्ति । मास्त्रिष्ठरंजितवस्त्रं-धारयन्ति तथा केसरश्लेपेन शरीरं सुशोभयित्वा वृत्तोरोजकामिनीनां गाढालिङ्गनेन विविधप्रकारया सुरतक्रीडया च श्रान्ताः ताम्बूलमुखाः आनन्देन गृहे शेरते ।

नार्याः अङ्गप्रत्यङ्गस्य सौन्दर्यचित्रणं शृंगारशतके कृतमस्ति । वैराग्यशतकस्य गीतयः सर्वत्र व्यङ्ग्ययुक्ताः मार्मिकाश्च सन्ति । वैराग्यविषये यस्या असाधारण-प्रतिभायाः प्रदर्शनं तेन कृतम्, तस्या अन्यत्र कविषु दर्शनं परमत्वं भवति । श्रेयः प्राप्तिमेव परमपुरुषार्थमन्यत । आलस्य-निवारणाय प्रतिबोधः कृतोऽस्ति । कविः वक्ति—

यावत्स्वस्थमिदं कलेवरगृहं यावच्च दूरे जरा,
यावच्चेन्द्रिय-शक्तिरप्रतिहता यावत्क्षयो नायुपः ।
आत्मश्रेयसि तावदेव वपुषा कार्यः प्रयत्नो महान् ,
प्रोद्दीप्ते भवने च कूपखननप्रत्युद्यमः कीदृशः । वै० पृ० ६२

यावदेतच्छरीरभवनं दृढमस्ति, यावद् बाद्धक्यं दूरेऽस्ति, यावदिन्द्रिय-शक्तिरप्रतिहता विद्यते तथावस्था व्यतीता नास्ति, तावदेव बुद्धिमता पुरुषेणात्मोन्नति-कृते महान् प्रयत्नो विधेयः, अन्यथा जरायामागतायां यत्नः गृहेऽनलोद्दीप्ते कूप-खननसदृशो व्यर्थो विद्यते ।

भर्तृहरेः पद्येषु कल्पनायाः, पदलालित्यस्य, रसानुरूपशब्दयोजनायाश्च सुन्दरो विन्यासो विद्यते । सरलतायाः मानवप्रकृतेश्च सूक्ष्मनिरीक्षणं प्राप्यते । कविना शृङ्गारशतके नारीणां सौन्दर्यचित्रैः सह प्रेम्णो विभिन्नावस्थानामृतुपरिवर्तनस्य च मार्मिकं चित्रमुपन्यस्तम् । डा० कीथमहोदयो भर्तृहरेः कवितायाः समीक्षां कुर्वन् लिखितवान्—“भर्तृहरेः कविता संस्कृतिमुत्कृष्टतरूपेण प्रदर्शयति । महाकाव्येषु जीवनगत्योरभावोऽस्ति । तेषां पात्राणि बद्धानि सन्ति, तेषां वर्णनानि च विवरणदृष्ट्या प्रशंसनीयानि सन्त्यपि अतिजटिलतोन्मुखानि भवन्ति, येन तेषां प्रभावो नश्यति । भर्तृहरेः काव्ये प्रायः प्रत्येकपद्यमात्मनि पूर्णमस्ति । तथा स एकभावं

संस्कृतगीतिकाव्यानुचिन्तनम् : ५

शृङ्गारविषयकं नीतिविषयकं वैराग्यविषयकं वा सुवचिपूर्णपरिष्कारेण पूर्णतया च सह प्रकटीकरोति । संस्कृतभाषायां सङ्कोचस्य या विलक्षणशक्तिरस्ति, सात्र स्वोक्तृष्टतरूपे दृश्यते । मस्तिष्कोपरि पतन्त्रभावः एकस्य पूर्णस्यावयविनो भवति, यस्मिन्नवयवाः आन्तरिकावश्यकताकारणात् परस्परं संयुक्ताः भवन्ति ।

शतकत्रये गेयतया सह भावसान्द्रतापि विद्यते । कविः स्वाभाविकवर्णनशैल्यां नीतेः वैराग्यस्य शृङ्गारस्य चोदगारान् प्रकटितवान् । रूपचित्राणां भावचित्राणाञ्चाङ्कने कविरपूर्वा सहायतां प्राप्तवान् । प्रेम्णः, शोकस्य, भक्तेः, वैराग्यादेश्च भावानां प्रकाशनं स्वाभाविकमभवत् । सामान्यकवितापेक्षया भर्तृहरेः पद्यान्यधिकप्रभावोत्पादकानि सन्ति । अस्मात् स्फुरितसहजानुभूत्यात्मकरचनानां कारणात् शतकत्रयस्य गीतिकाव्यकोटौ परिगणना नासंगतास्ति । शतकत्रयस्य सहजाभिव्यक्तिः तद्यापायै लालित्यं कोमलताञ्च प्रदत्ते । भाषायाः समाहारशक्तिरेवं प्रतीयमानार्थसौन्दर्यं शतकत्रये स्वतएव स्फुटितमस्ति । भावानामुच्छ्वासैः सह भाषायामपि प्रवाहः सहजः समाविष्टो वर्तते ।

भर्तृहरिः भावनानाम्, रागात्मकवृत्तीनाम्—प्रेम्णः, विप्रलम्भस्य, व्यथायाः, ममतायाः त्यागस्य, कर्षणायाः, संयोगस्य, वियोगस्य, एवं विविधप्रकाराणां सांसारिकानुभवानामभिव्यञ्जनां कृतवान् । प्रकृति-चित्रणमपि विद्यमानमस्ति । प्रकृतेरिमानि सुन्दरानुपमचित्राणि उल्लसितहृदयं द्विगुणितं कुर्वन्ति तथा विषण्ण-हृदये विषादरेखां घनीभूतां विदधति । सफलगीतकारकृते यादृश्याः शक्तिमत्याः भावाभिव्यक्तेरावश्यकतास्ति, सा शतकत्रये विद्यमानास्ति ।

विजयाङ्का तथा तदीयं गीतिकाव्यम्

कर्णाटकराजचन्द्रादित्यस्य राज्ञाः विजयाङ्कायाः गीतिकाव्यमत्यन्तं सरसं मनोज्ञञ्चास्ति । अस्याः कवयित्र्याः समयः ६६० ख्रीष्टाब्दोवर्तते ।

राजशेखरोज्याः वैदर्भ्याः रीत्याः प्रशंसां कुर्वन् लिखितवान्—

सरस्वती कार्णाटी विजयाङ्का जयत्यसौ,

या विदर्भगिरां वासः, कालिदासादनन्तस्म् ।—शाङ्ग० १८४

विजयाङ्कायाः पद्यानि मुकुलभट्टः (ख्रीष्टाब्दः ९२५) धनिकस्तथा मम्मटः स्तालङ्कारग्रन्थेषूद्धृतवान् । मम्मटः शब्दव्यापार-विचार-प्रसङ्गेभ्यः निम्नाङ्कितं पद्यमुद्धृतवान्—

धन्यासि या कथयसि प्रियसङ्गमेऽपि,

विस्रब्धचाटुकशतकानि रतान्तरेषु ।

५४ : संस्कृतगीतिकाव्यानुचिन्तनम्

नीवीं प्रति प्रणिहिते तु करे प्रियेण

सख्यः शपामि यदि किञ्चिदपि स्मरामि ।—कवीन्द्रवचन० २९८

एका सखी सखीमन्यां प्रति कथयति यत् हे सखि त्वं धन्यासि, यतः सुरतकाले पत्या सह वार्तां करोषि । अहंतु शपथपूर्वकं वदामि यत् प्रियहस्ते नीव्या उपरि जाते किमपि न स्मरामि ।

दृष्टिं हे प्रतिवेशिनि क्षणमिहाप्यस्मद्गृहे दास्यसि,
प्रायेणास्य शिशोः पिता न विरसाः कौपीरपः पास्यति ।

एकाकिन्यपि यामि सत्वरमितः स्रोतस्तमालाकुलं—

नीरन्ध्रास्तनुमालिखन्तु जरठच्छेदा नलग्नन्थयः । कवीन्द्रवचन-समुच्चयः ५००

हे प्रतिवेशिनि, क्षणं मम गृहेऽपि दृष्टिर्देया । यतः प्रायोऽस्य पिता नीरसं कूपस्य जलं न पिबति । अतोऽहमेकाकिन्यतः तमालवृक्षावृतस्रोतसः जलमानेतुं गच्छामि, यद्यपि तत्रोत्पन्नानां नलग्नन्थीनां क्षताश्रया भवेयम् ।

पद्येऽस्मिन् प्रतिवेशिन्या गृहरक्षाच्छलेन प्रेमिणे संकेतस्थलस्य सूचना दत्ता ।
अत्र 'भाविकत्व' नामकोऽर्थगुणो विद्यते ।

विज्जकया सहृदयभावुकस्य परमसुन्दरं चित्रणं कृतम्—

कवेरभिप्रायमशब्दगोचरं स्फुरन्तमाद्रेषुपदेषु केवलम्,

वदद्भिरङ्गैः कृतरोमविक्रियैर्जनस्य तूष्णींभवतोऽयमञ्जलिः ।

गूढव्यञ्जनावतो ध्वनिकाव्यस्याभिप्रायमवगत्य यः सहृदयः शब्दैः काव्यानन्द-
प्राप्तेः सूचनामदत्त्वा तूष्णीं स्थितः हृदयानन्दलहरिं व्यनक्ति, एतादृशं सहृदय-
शिरोमणिं कवयित्री प्रणमति ।

अन्यासु गीतकर्त्रीषु नारीषु शीला भट्टारिका, मोरिका, सुभद्रा, राजकन्या,
फल्गुहस्तिनी, मारुसा, तथा लक्ष्मीरुल्लेख्याः सन्ति । शीलाभट्टारिकायाः—“यः
कौमारहरः स एव हि वरः ता एव चैत्रक्षपाः” गीतिः मम्मटेन स्वकाव्यप्रकाशे समु-
द्धृता । अन्यासां कवयित्रीणां गीतयः सूक्तिमुक्तावल्यां सुभाषितरत्नावल्यां सुभाषित-
रत्नभाण्डागारे चोपलभ्यन्ते ।

शृंगारतिलकस्य गीतिकाव्यत्वम्

शृंगारतिलके ५३ पद्यानि सन्ति । अस्मिन् सौन्दर्यस्य प्रेम्णश्च आकर्षणवर्णित-
मस्ति । कवेनमाज्ञातमस्ति । कविः प्रौढोक्तिसिद्धानामुपमानानां सुन्दरं प्रयोगं
कृतवान् । नायिका-सौन्दर्यं वर्णयन् कविः कथयति—

१. काव्यप्रकाशः ४१६१

संस्कृतगीतिकाव्यानुचितनम् : ५५

इन्दीवरेण नयनं मुखमम्बुजैः,
कुन्देन दन्तमधरं नवपल्लवेन ।
अङ्गानि चम्पकदलैः स विधाय वेधाः,
कान्ते कथं घटितवानुपलेन चेतः ।

अत्र नायिकायाः नयने नीलकमलेन, मुखमरुणकमलेन, दन्ताः कुन्दकलिकाभिः,
अधरपल्लवाङ्गानि च चम्पकदलैः सदृशानि वर्णितानि । शृङ्गारतिलकस्य सर्वाणि-
पद्मानि गीतयः सन्ति । एषु गीतिकाव्यस्य लक्षणानि विद्यमानानि सन्ति ।

अमरुकशतकस्य गीतिकाव्यत्वम्

कवेरमरुकस्य नाद्य यावत् कालो निर्णीतः नवा तस्य प्रामाणिकं जीवनवृत्त-
मेवोपलब्धमस्ति । केवलमनुमानेन अमरुकस्य समयः निर्णीयते । डा० कीथस्य
मतमस्ति यत् वामनेन (ख्री० ८००) अमरुकस्य पद्यान्युद्धृतान्यतोऽस्य समयः
(७५० ख्रीष्टाब्दात् पूर्ववर्ती) अस्ति । कीथेन लिखितम्—“शिल्पविधानस्य
परिष्कृतेः तथा परिपक्वतायाः दृष्ट्या एतदधिकं सम्भाव्यते यत् कविरेतत्काव्यं
न ६५० ख्रीष्टाब्दात्पूर्वं, प्रत्युत् पश्चात्^१ प्रणीतवान् । अस्माकमनुमानमस्ति यत्
अमरुको भर्तृहरेः समसामयिकोऽस्ति । एतत्समकालीनः—हर्षः, वाणः, मयूरादयश्च
मन्यन्ते । अयं संस्कृतसाहित्यस्य विकासकालीनमुक्तकानां प्रतिनिधिरस्ति ।

अमरुकस्य प्रत्येकपद्यं गीतिरस्ति । स्वातन्त्र्येऽपि तस्मिन् पूर्णमेकं चित्रमस्ति ।
तस्मै प्रसङ्गादिकृते नापेक्षान्यस्य कस्यापि विद्यते । गीतिकाव्यकर्त्रे स्वतः पूर्णतायाः
सञ्चाराय तस्मिन् भावपक्षस्य पूर्णतायाः, कलापक्षस्य सौष्ठवस्य, तथा भाषायाः
समासशक्तेरत्यधिकावश्यकतास्ति । गीतिकाव्यकृते यस्याः वैयक्तिकताया आव-
श्यकता वर्तते, तस्याः पूर्णमस्तित्वं न प्राप्यते ।

शृङ्गारस्य विविधस्थितीनां वर्णनेऽमरुकः परं दक्षोऽस्ति । सम्भोग-विप्रलम्भयो-
रुद्दीपनालम्बनविभावानुभावसात्त्विकभावसञ्चारिभावानां व्यञ्जनायां स पूर्णसफलो
विद्यते । अमरुकशतकस्य प्रत्येकपद्यं शृङ्गारस्य विविधव्यञ्जकानामुपस्थापनं विधाय
रसचर्वणायां पूर्णसमर्थोऽस्ति । नवोढया मुग्धया सह हासपरिहासञ्चकुर्वतः प्रियस्य,
खण्डितायाः प्रौढायाः व्यङ्ग्यं सहमानस्य धृष्टनायकस्य, विदेशं गच्छन्तंप्रियमवरोद्धुं
विलपन्त्याः प्रवत्स्यत्यतिकायाः, नूपुरकाञ्चीभिः सघनान्धकारे सूचयन्तीनां
कामिनीनां चित्रणममरुकस्य स्वकीया विशेषता विद्यते । शतकेऽस्मिन्नेकत्र परस्पर-
नुरक्तदम्पत्योः प्रेमालापस्य, मानापनयनस्य च पारिवारिकानि चित्राणि वर्तन्ते,

१. संस्कृतसाहित्य का इतिहास, हिन्दीसंस्करण, पृ० २२३ ।

५६ : संस्कृतगीतिकाव्यानुचिन्तनम्

अन्यत्र गुप्तप्रणयस्यापि चित्राणि सन्ति । अमरकस्य लक्ष्यं सहृदयभावुकानां शृङ्गाररसचर्वणास्ति, न कलापक्षस्य घटाटोपे संश्लेषः । अमरकोरसवादी कविरस्ति तथा परवर्तिनां शृङ्गारिकाणां मुक्तककवीनां सदृशं कलापक्षाय नाधिकं बलं यच्छति । मम्मटेन स्वकाव्यप्रकाशे ध्वनिकाव्यस्योदाहरणं यच्छता निम्नलिखितं पद्यं प्रस्तुतम्—

निःशेषच्युतचन्दनं स्तनतटं निर्मृष्टरागोऽधरो,

नेत्रे दूरमनञ्जने पुलकिता तन्वी तवेयं तनुः ।

मिथ्यावादिनि ! दूति बान्धवजनस्याज्ञातपीडागमे,

वापीं स्नातुमितो गतासि न पुनस्तस्याधमस्यान्तिकम् । अमरक० १०५

तव वक्षःस्थलात् चन्दनं च्युतम्, अधरारुणिमापि निर्मृष्टोऽस्ति, नेत्रयोः कज्जला-
भावो विद्यते; तव शरीरञ्च पुलकितमस्ति । हे दूति ! त्वं मिथ्या कथं वदसि । किं
त्वं सखीपीडामपि न ध्यायसि । अतस्तु वाप्यां स्नानार्थगता, तस्याधमस्य नायकस्य
समीपे न गता । व्यङ्ग्यमस्ति यत् त्वं तेन सह समागमं कृत्वा गतासि ।

प्रियप्रतीक्षायां रतायाः वियोगिन्याः एतत् विपादपूर्णमौत्सुक्यं कियत् मर्म-
स्पर्श्यस्ति ?

आदृष्टिप्रसरात् प्रियस्य पदवीमुद्दीक्ष्य निर्विण्णया

पिच्छिलेपु पथिष्वहः परिणतौ ध्वान्ते समुत्सर्पति ।

दत्त्वैकं स शुचा गृहं प्रतिपदं पान्थस्त्रियास्मिन् क्षणे,

मा भूदागत इत्यमन्दवलितग्रीवं पुनर्वीक्षितम् । अमरक० ७६

यावत्दृष्टिर्गन्तुं शक्नोति, प्रियमार्गं दृष्टम् । सूर्यास्तः समुपस्थितः, अन्धकारो
व्याप्तः, पथिकानां गमनागमनेऽवरुद्धे । अतएव दुःखिन्या वियोगिन्या गृहाभिमुखं
चरणौकृतौ तथा तदानीमेव शीघ्रतापूर्वकं ग्रीवां परावर्त्य पुनर्मार्गोन्मुखं वीक्षितं यत्
स्यान्नाम प्रवासी प्रियतमः आगतो भवेत् ।

मानौत्सुक्ययोरेकत्र सञ्चारो दर्शनीयो विद्यते—

एकस्मिञ्छयने विपक्षरमणीनामग्रहे मुग्धया,

सद्यः कोपपराङ्मुखं रूपितया चादूनि कुर्वन्नपि ।

आवेगादवधीरितः प्रियतमस्तूष्णीं स्थितस्तत्क्षणा—

न्माभून्मलान् इवेत्यमन्दवलितग्रीवं पुनर्वीक्षितः । अ० २२

एकत्र शयने कृते प्रियतममुखात् अन्यस्याः नार्याः नाम श्रुत्वा खिन्नया प्रियतमया
विनयं कुर्वतः प्रियस्योपेक्षा कृता । परं पुनः शीघ्रमेव ग्रीवां परावर्त्य दृष्टवती यत्
सःसुप्तो न भवेत् ।

संस्कृतगीतिकाव्यानुचिन्तनम् : ५७

कविः प्रेम्णः यस्याः सूक्ष्मान्तवृत्तिश्चित्रणं कृतम्, तन्नितान्तं हृदयावर्जक-
मस्ति । एतेन कवेः मनोवैज्ञानिकदृष्टिरपि ज्ञायते । एषैव प्रेम्णः सहजा गतिरस्ति ।
अवक्रायां सरलोक्त्यां कविना भावानां समुद्र एव तरङ्गायितः कृतः । न कविना
कस्याप्यलंकारस्य ग्रहणे प्रयासः कृतः नवा कस्यापि कलात्मकचमत्कारस्योत्पादने ।
स्वयमेव रसधारा प्रवहति—

एकस्मिच्छयने पराङ्मुखतया वीतोत्तरं ताम्बतो—

रन्योन्यस्य हृदिस्थितेऽप्यनुनये संरक्षतो गौरवम् ।

दम्पत्योः शनकैरपाङ्ग वलनान् मिथीभवच्चक्षुषोः,

भग्नोमानकलिः सहासरभसं व्यासक्तकण्ठग्रहः । अ० २३

एकस्मिन् शयने नायकनायिकयोः समानयोः परस्परं परावृत्य शयनमभूत् ।
अन्योन्यं वार्तालापमपि वाकुर्वन् । यद्यपि स्थित्यानयोभयोरपि व्यथासीत्, तथापि
ताभ्यां स्वगौरवरक्षायै मौनं स्वीकृतम् । एतन्मध्यएव शनैः शनैः द्वयोरक्षिमेहनं
जातम् । किं पुनः नयनयोर्मिलने जाते प्रणयकलहः पलायितः । सहसोभौ अहस-
ताम् तथा परस्परं मिलितौ ।

मैकडोलनोऽमरुकस्थालोचनां कुर्वन् लिखितवान्—“प्रेमिणां तेषां सर्वासां
चित्तवृत्तीनां—नैराश्यस्य, उल्लासस्य, रोषस्य, तल्लीनतादेश्च चित्रणेऽमरुकः निपु-
णोऽस्ति । मान-प्रसादयोः विभिन्नावस्थानां चित्रणे स विशेषरूपेण चतुरोऽस्ति ।
उल्लेखनीयमस्ति यत् भावस्य पृष्ठभूमेश्च दृष्ट्यात्यन्तसीमितक्षेत्रेऽपि कविः स्ववि-
ष्मयकारिणीनामुद्भावनानां कामचातुर्याश्च कृते, पाठकानां ध्यानाकर्षणेऽत्यन्तसफलो
जातः ।”^१

शैलीदृष्ट्याऽमरुकशतकं प्रसादपूर्णकलायाः श्रेष्ठं निदर्शनमस्ति । अस्मिन् वैद-
म्याः शैल्याः निर्वाहः कृतोविद्यते । वस्तुतोऽमरुकशैली-परिष्कारविषये वस्तुद्वयम-
वधेयमस्ति—(१) सङ्गीतसौन्दर्यं (२) भाषाप्रौढता च । सङ्गीतसौन्दर्यसृष्टिकृते
तेनच्छन्दसः भव्यतायै बलं दत्तम् । तस्य रचनायां हतवृत्ततादोषोऽप्येवमपि
न लप्स्यते । शब्दानां चयनं छन्दसा गणविधानञ्चान्तः सङ्गीत-सुरक्षायां समर्थं
स्तस्तथा प्रवाहे तरङ्गमपि समुत्पादयतः । ध्वनेर्नादस्येदृशः समन्वयः केषु चनैव
कविषु प्राप्यते । अमरुकस्य तुलनां वयं रीतिकालिन-हिन्दी-कविना विहारिणा सह
कर्तुं शक्नुमः ।

१. हिस्ट्री आफ संस्कृत लिटरेचर, पृ० ३४२ ।

५८ : संस्कृतगीतिकाव्यानुचिन्तनम्

मल्लटशतकं तथा तस्य गीतिकाव्यत्वम्

मल्लटशतकं मुक्तकगीतीनां संग्रहोऽस्ति । आचार्य आनन्दवर्धनेन मल्लटपद्यान्युद्धृतानि । अतोऽस्य समयः ८५० ख्रीष्टाब्दात् पूर्ववर्ती सम्भाव्यते । अस्माकमनुमानमस्ति यत् मल्लटस्य समयः अष्टमी शताब्दी विद्यते ।

शतकेऽस्मिन् सुन्दरस्वभावोक्तिः, विमलोपमा, उपदेशयुक्तार्थान्तरन्यासः तथान्येऽलङ्कारादयोलभ्यन्ते ।

अन्योक्तिपरकमेकमुदाहरणं समुपस्थाप्यते—

कल्लोलवेल्लितदृषत् पुरुषप्रहारं रत्नान्यमूनि मकराकर मा वमंस्था,
किं कौस्तुभेन भवतो विहितो न नाम याञ्चाप्रसारितकरः पुरुषोत्तमोऽपि ।

समुद्रमुपालम्भयन् कविः कथयति—हे मकराकर ! त्वमुन्तुङ्गतरङ्गावलोकितसञ्चा-
लितपाषाणानां भयङ्करप्रहारेणैतेषां रत्नानां तिरस्कारं मा कुरु, पश्य कौस्तुभरत्नेन
तव यशः कीदृशं प्रसिद्धं कृतम्, यदर्थं स्वयं पुरुषोत्तमः भगवान् कृष्णः प्रसारिता-
ञ्जलिः याञ्चां कृतवान् ।

एतस्य शतकस्य पद्यान्यपि भावपूर्णानि सन्ति । अस्मिन् शब्दचयनं सुन्दररूपेण
सम्पन्नमस्ति । अतोऽस्य मुक्तकस्य पद्येष्वपि सङ्गीतात्मकता विद्यमानास्ति ।

विल्हणकृता पञ्चाशिका, तस्याः गीतिकाव्यत्वञ्च

विक्रमाङ्कदेव चरितस्य रचयिता महाकविविल्हणः पञ्चासत्पद्यानामेकं गीति-
काव्यं रचितवान् । कविः विल्हणः विक्रमाङ्कदेवचरितस्यान्तिमसर्गे स्वपूर्णपरिचयं
प्रयच्छन् लिखितवान् तदस्य पितुः नाम ज्येष्ठकलशः पितामहस्य नाम राजकलशः
तथा प्रपितामहस्य नाम मुक्तिकलशः आसन् । अयं काश्मीरी ब्राह्मण आसीत् ।
जीविकान्वेषणेऽयं मथुरायां कान्यकुब्जे, प्रयागे, काश्यां भ्रमन् दक्षिणभारतस्य
कल्याण-नगरस्य महाराजविक्रमादित्यस्य (षष्ठस्य) निकटे गतः । अस्य चालुक्य-
वंशीयस्य राज्ञः राजत्वकालः (१०७६ ख्रीष्टाब्दात् ११२७ ख्रीष्टाब्दं) यावत्
अस्ति । अतः कवेः समयः द्वादशी शताब्दी विद्यते । कीथेनास्य काव्यस्य प्रणेता
विल्हण एवाङ्गीकृतः । परं केचन विद्वांसः 'चौर' नामकमन्यंकमपि कविं मन्यन्ते ।
परं ममापि दृष्ट्यास्य निर्माता महाकविः विल्हण एवासीत् ।

डा० कीथः चौरपञ्चाशिकायाः गीतिकाव्यत्वं विवेचयन् लिखितवान्—“वसन्त-
तिलकच्छन्दसः पद्येषु सुखमयप्रेम्णोऽपूर्वदृश्यानां सूक्ष्मं तथाकर्पकविस्तारेण सह चित्रणं

विहितमस्ति । एषु पद्येष्वेकमेतादृशं सौन्दर्यमस्ति, यद्विक्रमाङ्कदेवचरिते नास्ति । यद्यपि शैल्याः सरलतया पञ्चाशिका तेन सह मिलति । तस्याः शैल्याः महान् लाभोऽयमस्ति यत् सा काव्यस्यान्तरिकस्वरेण तत्पाठस्य कल्पितावसरेण सह सम्बद्धास्ति ।”^१

निःसन्देहमस्याः रचनायाः प्रसङ्गविधानं परं स्वाभाविकं मार्मिकञ्चास्ति, येन कवेरनुभूत्याः सत्यता प्रमाणीक्रियते । मानिनी नायिका मानस्य तथा प्रणय-प्रसादस्य निर्वाहमेकत्रैतावत्या कुशलतया स्वाभाविकतया च करोति, यन्नायकहृदये तया सहैव तद्व्यापारोऽपि निवसति—

अद्यापि तन्मनसि सम्परिवर्त्तते मे,
रात्रौ मयि क्षुतवति क्षितिपाल पुन्या ।
जीवेति मङ्गलवचः परिहृत्य कोपात्,
कर्णे कृतं कनकपत्रमनालपत्न्या । चौ० प० ११

एकान्ते दर्पणं पश्यन्ती विस्रब्धा नायिका यदि अकस्मात् स्वप्रतिविम्बेन सह नायक-प्रतिविम्बमपि पश्यति, तथा तस्याः या विचित्रा स्थितिः भवति, तस्याः वर्णनं कविना कृतम्—

अद्यापि तां रहसि दर्पणमीक्षमाणां संक्रान्तमत्प्रतिनिभं मयि पृष्ठलीने,
पश्यामि वेपथुमतीं च ससंभ्रमान्च लज्जाकुलां समदनां च सविभ्रमाञ्च ।

चौरपञ्चाशिकायाः सर्वाः गीतयः पृथक्-पृथक् रसोदीप्तौ समर्थाः सन्ति । सम्पूर्णकाव्यबन्धः हृदयं वशीकरोति । अतएवैतत् सम्बन्धगीतिकाव्यश्रेण्यां स्थान-माप्स्यति । शृङ्गाररसानेकोत्कृष्टरूपाण्यनेकगीतिषूपलभ्यन्ते । यथा—

अद्यापि तां यदि पुनः श्रवणायताक्षीं पश्यामि दीर्घविरहज्वरिताङ्गयष्टिम्,
अङ्गैरहं समुपगृह्य ततोऽतिगाढं नोन्मीलयामि नयने न च तां त्यजामि ।

चौ० प० ६

श्रवणायताक्षीं प्रियतमां यद्यहं प्राप्नुयाम्, तदा दीर्घविरहज्वरतप्तां तां कृशाङ्गीं वक्षसा धारयेयम् । तदङ्गानि स्वाङ्गेषु गोपायेयम् । तन्मनोहारिणीं छविं नयनयोर्विधाय नयने निमील्य तां पुनः कदापि न त्यजेयम् ।

एवं प्रकारेण चौरपञ्चाशिकायाः भावतीव्रतेदृशी शक्तिमती वर्त्तते, यत् सा प्राचीन-मर्यादापथमतिक्राम्यति । कविमानसं मथनन्तोभावाः तत्सहजोद्गारेष्ववतीर्णाः सन्ति ।

१. संस्कृत साहित्य का इतिहास हिन्दी संस्करण पृ० २२८ ।

६० : संस्कृतगीतिकाव्यानुचिन्तनम्

गीतिकाव्ये यस्याः भावसम्पत्तेरावश्यकता भवति, सा स्वकीयसमस्तमहिम्ना सह काव्येऽस्मिन् प्रतिष्ठिताऽस्ति । अतएवोत्तरवार्तिकविभिरेतस्य पर्याप्तमनुकरणं कृतम् ।

आर्यासप्तशत्याः गीतिकाव्यत्वम्

काव्यविषये आचार्यगोवर्द्धनस्य मान्यतास्ति यत् काव्ये रसवत्ता तज्जीवनस्य प्राणभूतास्ति । यथा सम्भोगकालीनरसावेशे रमण्याः वस्त्रं शरीरच्युतं भवति, शरीरालङ्कारा अपि त्रुटित्वा पृथक् जायन्ते । तथापि साधिकहृदयहारिणी भवति, तथैव यदि कवितायां कविहृदयमवतरति, तदा वैदर्भ्यादिरीतीनामलङ्काराणाञ्चाभावेऽपि कविता मनोरमा प्रतीयते । भावलोके विस्मृतः कविः आत्मविस्मृति-दशायां तिष्ठति । गोवर्द्धनः लिखितवान्—

मसृणपदरीतिगतयः सज्जनहृदयाभिसारिकाः सुरसाः,

मदनाह्वयोपनिषदो त्रिशदा गोवर्धनस्यार्याः । आर्याः स० ५१

यथा श्रेष्ठाः सहृदयरमण्यः स्वचरणौ मन्द-मन्द गत्या रक्षन्त्यः सहृदयजनैः-सह मिलनायैकमात्रकामदेववशवर्त्तिन्यो भूत्वोज्ज्वलवेशधृत्वा यान्ति, तथैव कोमलकान्तपदावल्या सज्जिताः वैदर्भ्यारीत्या युक्ताः शृङ्गाररसमयः, कामोद्दीपिकाः, तथा प्रसादगुणशालिन्यः गोवर्धनकवेरार्याः सज्जनानांहृदये प्रविशन्ति ।

एषा रचना वस्तुतः संस्कृतसाहित्यस्यामूल्यं रत्नमस्ति । ज्योत्स्नापूर्णायां रजन्यां यमुनायाः चित्रणं कुर्वन् कविः कथयति—

ज्योत्स्नार्गभितसैकतमध्यगतः स्फुरति यामुनः पूरः,

दुग्धनिधौ नागाधिपतल्पतले सुप्त इव कृष्णः । आर्याः २४५ ।

ज्योत्स्नया दीव्यतः बालुकाराशेः मध्ये यमुनाप्रवाहस्तथा शोभमानो विद्यते, यथा क्षीरसागरे शेषशय्यायां शयानः कृष्णो भवेत् । अत्र ध्वनिद्वारेण प्रियया सह सांकेतिकरूपेण बालुकातटं शय्यां निर्माय रमणकामनां प्रकटयति ।

आर्यासप्तशत्याः गीतयः शृङ्गारपरान्योक्तिभिः परिपूर्णाः सन्ति । देवदम्पतीनां शृङ्गारकेलयोऽस्मिन् काव्ये नग्नवर्णिताः सन्ति । ग्राम्यत्वाश्लीलत्वाचारविरुद्धतादिदोषाणामुपेक्षां कुर्वन् परकीयाप्रेमवर्णने अष्टरुचेः प्रदर्शनं कृतमस्ति एतस्याः प्रभावः संस्कृतकविभिः सह गीतिकालीनहिन्दीकविष्वपि लक्ष्यते । भावनानामनीचित्येन शैल्याः कृत्रिमतया चास्यां गीतिकाव्यस्य ह्रासः प्राप्यते । गाथासप्तशत्याः अनुकरणकारणात् गीतिकाव्यकृते यस्याः मार्मिकतायाः भावप्रवणतायाश्चावश्यकतासीत्, तयोः समावेशः अस्यां रचनायां संभवो नास्ति ।

संस्कृतगीतिकाव्यानुचिन्तनम् : ६१

गीतगोविन्दस्य गीतिकाव्यत्वम्

गीतिकाव्यक्षेत्रे युगप्रवर्तकजयदेवस्य मूर्धन्यं स्थानमस्ति । तालवद्धगीतानां-सर्जनेन तथा कोमलकान्तपदावल्याः आश्रयणेनायं विश्रुतो विहितः । जयदेवः बंग-देशीयस्य राज्ञोलक्ष्मणसेनस्य राजबल्लभः कविरासीत् । जयदेवस्य पितुः नाम भोज-देव आसीत् । अस्य समयः प्रायः ११०० ख्रीष्टाब्दो विद्यते ।

पाश्चात्यविदुषा पिशलेन लेवी महोदयेन च गीतगोविन्दस्य स्थानं गीतिकाव्य-नाटकयोर्मध्ये स्वीकृतम् । पिशल इदं संगीतरूपकमपि मनुते । गीतगोविन्दस्य प्रत्येक-गीतिः प्रबन्धो मन्यते । रचनायामस्यां साहित्य-संगीतयोरपूर्वः समन्वयो मन्यते । एतदेव कारणमस्ति यत् जयदेवस्येयं कृतिरेकत्र कवीनां साहित्यिकानाञ्च ग्रीवाहारो भवत्, अन्यत्र सङ्गीतज्ञानां वीणोपरि मुखरिता जाता । जयदेवेन स्वकवितायां यासां शृंगारिकनायक-नायिकानां चयनकृतम्, ताः मानवीया सत्योऽपि भाविमावुर्यसम्प्रदायस्य भक्तेभ्योज्लौकिकरसव्यञ्जिकाः जाताः ।

गीतगोविन्दस्य शैली मुक्तकशैल्यास्तथा गेयगीतेः मिश्रणमस्ति । एवं तु जय-देवः एतत्काव्यं महाकाव्यनिर्माणाय द्वादशसर्गेषु रचितवान् । जयदेवः एतादृशः प्रथमकविरस्ति, यस्संस्कृतकाव्यं सङ्गीत आवद्धुं चेष्टां कृतवान् ।

गीतगोविन्दे एकत्र संस्कृतस्य वार्णिकवृत्तानामन्यत्र सङ्गीतस्य मात्रिकपदानां विचित्रः समन्वयो वर्तते ।

गीतगोविन्दस्य पद्यानि गेयानि सन्ति तथा निश्चितासु राग-रागिणीषु बद्धानि वर्तन्ते । संगीतमयच्छन्दसा, अन्त्यतुकस्य ध्रुवकस्य च प्रयोगोऽस्यां कृतौ जातोऽस्ति । एवं प्रकारेण संगीतस्यापूर्वसमावेशकारणात् अस्याः कृतेः काव्यसौष्टवं दीप्तमस्ति ।

जयदेवस्यैका विशेषता गौडी-वैदर्भी-रीत्योः समन्वयमस्ति । आचार्यैः गौडीरीतिः शृङ्गारादिकोमलभावानामभिव्यक्तये नोपयुक्ता स्वीकृता तथा समास-प्रचुरता दृष्टेयं हेया मता । जयदेवः ओजःपूर्णां शब्दावलं स्वीकृत्य समासानां स्वच्छन्दं प्रयोगं कृतवान् । क्वचिद् गीतस्यैकैकपंक्तौ एकस्यैव समस्तपदस्य प्रयोगः कृतो विद्यते—

ललितलवंगलतापरिशीलनकोमलमलयसमीरे ।

मधुकरनिकरकरम्बितकोकिलकूजितकुङ्कुटीरे ॥ ३।१

क्वचित् सम्पूर्णगीते क्रियापदमेकमेव प्राप्यते । जयदेवस्य पदशय्येदृशी ललिता स्पष्टा च वर्तते यत् प्रसादगुणः भाषायाः प्रवाहस्य सङ्गतिं क्वापि न जहाति । 'ध्रुवपदे' समास-प्रयोगो नाभवत् । अनुप्रासस्य समस्वरतायाः ध्यानं सर्वत्र संरक्षित-

६२ : संस्कृतगीतिकाव्यानुचित्तनम्

मस्ति । भावनानुरूपानां कोमलशब्दावलीनामेतादृशः प्रयोगोऽभवत्, येनान्तः संगी-
तस्यापूर्वमाधुर्यं विद्यमानं विद्यते । यद्यपि गीतगोविन्दस्य कलात्मकरूपं मस्तिष्क-
स्य सूक्ष्मव्यापाराणां निदर्शनमस्ति, तथापि स्पष्टतायाः, सरसतायाः, सरलतायाश्च
कारणात् तत्र कृत्रिमतायाः क्वापि नाभासो विद्यते ।

भावपक्षदृष्ट्या जयदेवः भक्तेः शृंगारस्य च कविरस्ति । जयदेवेन संयोग-
शृंगारस्यात्यन्तकुशलतापूर्वकं चित्रणं कृतमस्ति । एतत्काव्ये विरहस्यानेकदशानां
शृंगारान्तर्भूतानामनेकसञ्चारिणां तथा कामशास्त्रीयरतिकेलीनां कचग्रह-चुम्बनयोः,
नखच्छदस्य, रदच्छदस्य, वस्त्रपरिवर्तनादेश्च, चित्रणेन सह मानहारस्य द्विती-
सम्प्रयोगस्य च निरूपणमस्ति । अभिलापस्य, चिन्तायाः, स्मरणस्य, मरणस्य,
व्याधेः, आवेगस्य, असूयायाः, दैन्यस्य सजीवचित्रणमस्ति । एतावदेव नहि, अपितु
सञ्चारिभिः सह गुलकस्य, वेपथोः, स्वेदादेः स्वारिविकभावानां मिश्रणं शृङ्गाररस-
स्याद्भुतं पानकं प्रस्तौति ।

वसन्तस्य व्यापक-प्रभावस्य चित्रणं कुर्वन्कविः कथयति—

मदन-महीपतिकनकदण्डरुचिकेसरकुसुमविकाशे,
मिलितशिलीमुखपाटलपटलकृतस्मरतूणविलासे ।

×

×

×

वसन्ते वासन्तीकुसुमसुकुमारैरवयवै—

भ्रमन्तीं कान्तारे बहुविहित-कृष्णानुसरणाम् ।

अमन्दं कन्दर्पज्वर-जनित-चिन्ताकुलतया,

चलद्वाधां राधां सरसमिदमूचे सहचरी ॥ गीत ॥३२

वसन्तेन जडचेतनयोः सर्वत्रानुराग उत्पादितः । जयदेवनायिका राधा प्रच्छन्ना
भूत्वा स्वप्रियेण कृष्णेन सह लोकशास्त्रयोरक्षणोः द्वारे 'रहःकेलिं' करोति । कदा-
चित् सा मुग्धा सती प्रियसम्मुखगमनाज्जिह्वेति तथा कदाचिन्मध्याभूता 'रति-
केली' सम्मिलिता दृश्यते । कदाचित् सा कृष्णाय भर्त्सनांश्चावयति । कदाचित्तस्या
स्वाधीनभर्तृका-स्वरूपं दृश्यते, कदाचित् खण्डितायाः कलहान्तरितायाश्च यथा—

रचय कुचयोः पत्रं चित्रं कुरुष्व कपोलयोः,

घटय जघने काञ्चीं मुग्धस्रजा कवरीभरम् ।

कलय वलयश्रेणीं पाणौ पदे मणिनूपुरा—

विति निगदितः प्रीतः पीताम्बरोऽपि तथा करोत् । गीत-१२।९

संस्कृतगीतिकाव्यानुचिन्तनम् : ६३

अथ तां मन्मथखिन्नां रतिरसभिन्नां विवाद-सम्पन्नाम्,
 अनुचिन्तितहरिचरितां कलहान्तरितामुवाच रहः सखी । गी० ९।७
 मानवत्याः राधायाः मानहार-प्रसङ्गे सख्या निवेदितं निम्नांकितं गीतं यथा
 सरसं मधुरमस्ति तथैव भावात्मकमपि । यथा—

हरिरभिसरति वहति मधुपवने,
 किमपरमधिकसुखं सरिव भवने ।
 माधवे मा कुरु मानिनि मानमये ॥ ध्रुव० ॥
 तालफलादपि गुरुमतिसरसम् ।
 किं विफलीकुरुषे कुचकलशम् ॥ माधवे ॥
 कति न कथितमिदमनुपदमचिरम् ।
 मा परिहर हरिमतिशयरुचिरम् ॥ माधवे ॥
 किमिति विषीदसि रोदिषि विकला ।
 विहसति युवतिसभा तव सकला ॥ माधवे ॥
 मृदुनलिनीदल-शीतलशयने ।
 हरिमवलोक्य सफलय नयने ॥ माधवे ॥

एवं प्रकारेण गीतगोविन्दस्य पदेषु रागतालादीनां पूर्णः संकेतः प्राप्यते । भाव-
 नानां गहनता, पदानां गेयता, शैली-मसृणता च काव्यमेतत् रम्यातिरम्यमकुर्वन् ।
 प्रमुखगीतिरचनातिरिक्तानि नरहरेः शृङ्गार-शतकम्, धनञ्जयस्य शृङ्गार-
 शतकम्, रुद्रकवेः भावविलासः, सूर्यकवेः रामकृष्णविलोमकाव्यम् । पण्डितराज-
 जगन्नाथस्य सुधालहरी, अमृतलहरी, लक्ष्मीलहरी, करुणालहरी, गङ्गालहरी च
 प्रसिद्धानि गीति-काव्यानि सन्ति । एतेषु प्रबन्धगीतिकाव्यस्य लक्षणानि विशे-
 षतः घटितानि भवन्ति । सुधालहरीं सूर्यस्तुतिः त्रिशतपद्येषु वर्तते । अमृतलहरीं
 यमुनागद्याः स्तुतिः, १० पद्येषु, लक्ष्मीलहरीं देव्याः लक्ष्म्याः स्तुतिः, ४१ पद्येषु,
 करुणालहरीं विष्णुस्तुतिः ६० पद्येषु कृताः विद्यन्ते । भक्तविह्वलता प्रतीक्षा च
 करुणालहरीं प्राप्यते यथा—

सुरासुरस्वान्तचकोर - चुम्बिता,
 समस्तसन्तापपथापनोदिनी
 महानिशीथे मम मानसे कदा
 स्फुरिष्यति त्वन्मुखचन्द्रचन्द्रिका । करुणा ६

सप्तदश-स्त्रीष्टाब्दे रूपगोस्वामिना हंसद्वत नामकं प्रबन्धकाव्यमेकं व्यरचि ।
 अस्मिन् राधायाः विरहतापस्य मार्मिकी व्यञ्जनास्ति । रूपगोस्वामिन उद्धवसंदेशः

६४ : संस्कृतगीतिकाव्यानुचिन्तनम्

१३१ मन्दाक्रान्ता-छन्दःसु लिखितं संदेशकाव्यमस्ति । अस्मिन् द्वारिकामारम्य व्रज-
पर्यन्तं मार्गस्य तथा व्रजस्य विशिष्टस्थानानां परं काव्यात्मकं वर्णनमस्ति । एका
गोपवाला स्वभार्यामिकविरहव्यथायाः व्यञ्जनां कुर्वन्ती कथयति यत् मां वृन्दावनस्य
वृक्षलतानां रासविलासस्य च स्मृतयः व्यथयन्ति—

आशापाशैः सखि नवनवैः कुर्वती प्राणवन्धं—

जात्या भीरुः कति पुनरहं वासराणि क्षपिष्ये ।

एते वृन्दावन-विटपिनः स्मारयन्तो विलासान्

उत्फुल्लाय मम किल बलान् मर्म निर्मूलयन्ति । उ० सं० ८३

रूपगोस्वामिनः हरिभक्तिरसामृतसिन्धुः, वैकाध्वरेः लक्ष्मीसहस्रम्, श्रीकृष्ण-
देवसार्वभौमस्य पदाङ्कद्वयम्, शिवभक्तस्य भिक्षाटनकाव्यम्, तथा नन्दकिशोर-
चन्द्रगोस्वामिनः शुकद्वयम् सुन्दराणि प्रवन्धगीतिकाव्यानि सन्ति ।



तृतीयोऽध्यायः

अन्यविधासु समाहिताः गीतयः

प्रमुखगीतिकाव्यानामध्ययनञ्च

स्वतन्त्रगीतिकाव्यातिरिक्तेषु संस्कृतनाटकेष्वलङ्कारग्रन्थेष्वपि सुन्दरसंस्कृतगी-
तोनां समावेशोऽस्ति । अलङ्कारशास्त्रभिरुदाहरणरूपेण रसभावसमन्विताः गीतयः
उद्धृतास्तथा सरसभावपूर्णाया अस्याः विधायाः रक्षा विहिता । भरतमुनिः
स्वनाट्यशास्त्रे गीतेरर्थं “स्वरविन्यासं स्वरप्रयोगं वा” न विधाय पद्यानां वर्णसंघट-
नामुक्तवान् । एतत्प्रतिपादिताश्चतस्रो^१ गीतयो विभिन्नगेयच्छन्दःस्वक्षरविन्यासेन
सम्बद्धाः सन्ति । कथितं यत् गीतपदेष्वक्षरसङ्घटनया ‘सम्भाविता’ गीतिरेवं
लघ्वक्षरसङ्घटनया ‘पृथुला’ गीतिर्भवतः । मागध्या अर्धमागध्याः गीतीनां
सम्बन्धः गीतशब्दानामावृत्तेः पुनरावृत्तेश्च प्रक्रियया सह विद्यते । एताः गीतयः
‘ध्रुव’-सम्बन्धविरहिता अपि भवन्ति स्म । सङ्गीतकारैः गायकैर्वा केवलं गान्धर्वे
व्यवह्रियन्ते स्म । ध्रुवे छन्दो निश्चितं भवति । गीतयश्छन्दःसम्बन्धिन्यामनियता-
वस्थायामपि लघुगुरुक्रमभेदमात्रेण कार्यं कुर्वन्ति ।

भरतेन गतिवृत्तिनाम्ना तिस्रो वृत्तयः कथिताः—(१) चित्रा, (२) वृत्तिः,
(३) दक्षिणा च । अतोप्रे वृत्तय इमास्तिस्रो वाद्यगीतयोः सापेक्षप्रधानतया गौण-
तया च सम्बद्धाः अभवन्^२ । भरतेनासु तिसृष्वपि वृत्तिषु ताल-लय^३-गीतियति^४—

१. प्रथमा मागधी ज्ञेया द्वितीया चार्धमागधी,
सम्भाविता तृतीया च चतुर्थी पृथुला स्मृता ।
भिन्नवृत्तिप्रगीता या सा गीतिर्मगधी मता,
अर्थकालनिवृत्ता च विज्ञेया त्वर्धमागधी ।
सम्भाविता च विज्ञेया गुर्वक्षरसमन्विता,
लघ्वक्षरकृता नित्या पृथुला सम्प्रकीर्तिता । —नाट्यशास्त्र, २९।७७-७९

२. तिस्रो गतिवृत्तयः प्राधान्येन ग्राह्याः ।

चित्रा वृत्तिर्दक्षिणा चेति । तासां प्राधान्यम्—

३. लय तीन प्रकारकी है—विलम्बित, मध्य, द्रुत ।

—नाट्यशास्त्र, २९ अध्या, पृ० ३३८, १०० पद्यके आगेका गद्यांश,

४. नाट्यशास्त्र २९, पृ० ३३८.

६६ : संस्कृतगीतिकाव्यानुचिन्तनम्

मार्गतत्त्वानाञ्च समावेशः कृतः । चित्रायां संक्षिप्तवाद्यस्य, एककलतालस्य, द्रुत-
लयस्य समयतेः मध्यस्य तथाऽज्ञातग्रहस्य प्रधानता भवति । वृत्तौ द्विकलतालस्य,
मध्यलयस्य, स्वातोऽगतायाः यतेस्तथा तालस्य निखिलमार्गाणि प्रधानता जायते ।
दक्षिणायाञ्च चतुष्कलतालस्य, विलम्बितलयस्य गोपुच्छायाः यतेस्तथाऽज्ञातग्रहस्य
प्रधानता मन्यते निष्कर्ष एषोऽस्ति यच्चित्रायां वाद्यस्य प्रधानता, वृत्तौ गीतवाद्ययोः
प्राधान्यं तथा दक्षिणायां गीतस्य प्रधानता, जायन्ते । एवम्प्रकारेण भरतमुनिना
नाटकेषु गीतिनिबन्धनस्य नियमनं विहितम् । फलतः संस्कृतस्य सर्वे नाटककारैः
स्वनाटकेषु भावप्रवणगीतयो निबद्धाः ।

नाटकेषु संस्कृतगीतयः

नाट्यशास्त्रस्यानिवार्यव्यवस्थाकारणात् संस्कृत-नाटकेषु भाषादृष्ट्या द्विप्र-
काराः गीतयः प्राप्यन्ते—(१) संस्कृतगीतयस्तथा (२) प्राकृतगीतयः । लास्यस्य
दशप्रकारेषु 'गेयपदस्य' प्रमुखं स्थानमस्ति । रञ्जनावैचित्र्याय लास्याङ्गानां योज-
नावश्यक्यो वर्तते । अभिनवगुप्तेन 'गेयपदस्य'—व्याख्यां कुर्वता लिखितम्—

ध्रुवागानपञ्चकमन्तरालापस्वररहितं यत्र प्रयोगयोग्यं भवति स काव्यप्रयोगो
गेयपदमित्युक्तं भवति । —अभिनवभारती, नाट्य० १६।१२१

नाटकेषु गीतीनां योजना कथाप्रसङ्गानुकूला क्रियते, परमनेकगीतयः स्वतन्त्र-
रूपेणापि प्रयुज्यन्ते । रसाभिव्यक्तिकृते एतादृश्यो गीतयः प्रसङ्गनिरपेक्षाः भवन्ति ।
कुशलनाटककारः स्वनाटकेषु गीतीनामवतारणामवश्यं करोति, अन्यथा तस्य
स्थापत्यं त्रुटिपूर्णं मन्यते । अतएव संस्कृतगीतिकाव्यस्यानुशीलनदृष्ट्या नाटकेषु
समाविष्टगीतीनामव्ययनमत्यावश्यकमस्ति । अत्र परम्परानुसारं नाटकानां गीतीनां
विश्लेषणं विधास्यते ।

नाटककारभासस्य गीतयः

महाकविभासस्य त्रयोदशनाटकान्युपलब्धानि सन्ति । एतेषु संस्कृत-प्राकृतयो-
रुभयोरपि गीतीनां प्रचुरप्रचारः प्राप्यते । स्वप्नवासवदत्ते कथितमस्ति यत् महाराज-
उदयनः स्वप्राणप्रियायाः वासवदत्तायाः वियोगेन संतप्तो भूत्वा स्वमित्रं वसन्तकं
प्रति कथयति—“मित्र ! उज्जयिनीं प्रयाते यदैव मम दृष्टिरवन्तिराजपुत्र्या उपरि
पतिता तदैव कामदेवेन स्वपञ्चानामपि बाणानां प्रयोग एकदैव ममोपरि कृतः ।
अद्यापि तत्प्रहारेण मम हृदयं पीडितमस्ति, कथ्यताम्, यदा कामदेवः पूर्णमेव मयि
पञ्चापि बाणान् निक्षिप्य तूणीरं रिक्तं कृतवान्, तदा सः इमं षष्ठबाणं मयि कथं
प्रक्षिप्तवान्—

संस्कृतगीतिकाव्यानुचिन्तनम् : ६७

कामेनोज्जयिनीं गते मयि तदा कामप्यवस्थां गते,
दृष्ट्वा स्वैरमवन्तिराजतनयां पञ्चेषवः पातिताः ।
तैरद्यापि सशल्यमेव हृदयं भूयश्च विद्धा वयम्,
पञ्चेषुर्मदनो यदा कथमयं पष्ठः शरः पातितः ।”

—स्वप्नवासवदत्तम् ४।१

रामः वृक्षान् जलेन सिक्तवान्, येन वृक्षमूलेषु फेनिलं जलं चक्राकारमभवत् । सम्प्रति तस्य फेनिलसलिलस्याविलत्वात् पक्षिणः स्वतृषाशमनाय तत्रागत्यापि तृषिता एव तिष्ठन्ति । जलपूरिते बिले आर्द्राः कीटा स्थलमभिगच्छन्ति । सलिले शुष्के वृक्षमभितः रेखाः सञ्जाताः सन्ति । कविः प्रतिमानाटकेऽस्य भावस्य प्रदर्शनं निम्नलिखितगीत्या कृतवान्—

भ्रमति सलिलं वृक्षावर्त्ते सफेनमवस्थितं,
तृषितपतिता नैते क्लिष्टं पिबन्ति जलं खगाः ।
स्थलमभिपतन्त्यार्द्राः कीटा बिले जलपूरिते,
नवबलयिनो वृक्षा मूले जलक्षयरेख्या ॥ —प्रतिमा ०५।२

प्रकृतिचित्रणप्रसङ्गेऽनेकमुन्दरगीतयो लिखिताः सन्ति । कविः प्रकृतैरुत्तरूपं वर्णयन् लिखितवान्—

अत्युष्णज्वरितेव भास्करकरैरापीतसारा मही,
यक्षमार्ता इव पादपाः प्रमुषितच्छाया दवाग्न्याश्रयात् ।
विक्रोशन्त्यवशादिवोच्छ्रितग्रहा व्यत्तानना पर्वताः
लोकोऽयं रविपाकनष्टहृदयः संयाति मूर्च्छीमिव । —अविमारक ०

ग्रीष्मकालीनसूर्यस्य प्रखररश्मयः पृथ्व्याः समग्रं रसं शोषितवन्तः । यथा सा ज्वरसन्तप्ताऽभवत् । दवाग्निर्वृक्षपत्राणि दग्धवान्, तेषां दशा यक्षग्रस्तातुरसदृशी जाता । पर्वताः स्वकन्दरामुखानि विदीर्य तापेन क्रन्दन्ति । अखिलविवः सूर्यस्य प्रचण्डतापेन चेतनामपहाय मूर्च्छितो भवन्निव जायते ।

भासकवेरिमाः गीतयः प्रबन्धगीतिषु गण्यन्ते । एतासु वैयक्तिकहर्षशोकयोर-
भिव्यञ्जनायाः आधाररूपेण सत्यप्याख्याने गीतितत्त्वस्य प्राचुर्यमस्ति । सङ्गीता-
त्मकता, आत्माभिव्यञ्जना, रसानुभूतिस्तथा सौन्दर्यकल्पना गीतिकाव्यस्य प्रमुख-
तत्त्वानि तासु गीतिषूपलभ्यन्ते ।

महाकविकालिदासस्य नाटकेषु गीतयः

महाकविकालिदासस्याभिज्ञानशाकुन्तल-मालविकाग्निमित्र-विक्रमोर्वशीयानि च
त्रीणि नाटकानि सन्ति । अभिज्ञानशाकुन्तले प्रकृत्या सह मानवस्यैकात्मकता चित्रि-

६८ : संस्कृतगीतिकाव्यानुचिन्तनम्

तास्ति सहृदयपितुर्हृदयस्यागाधकरुणायाः सजीवचित्रणं निम्नलिखितगीतो जातमस्ति—

पातुं न प्रथमं व्यवस्यति जलं युष्मास्वपीतेषु या,
नादत्ते प्रियमण्डनापि भवतां स्नेहेन या पल्लवम् ।
आदौ वः कुसुमप्रसूतिसमये यस्याः भवत्युत्सवः,
सेयं याति शकुन्तला पतिगृहं सर्वैरनुज्ञायताम् ॥—अभि०शा० ४१९

या शकुन्तलाश्रमवृक्षाणां जलसेचनं विना जलं न पिबतिस्म तथा वृक्षान् प्रति प्रेमकारणात् स्वशृङ्गारार्थं पल्लवमपि न गृह्णातिस्म तथा प्रथमपुष्पफलसमये उत्सवं करोतिस्म, सैवाद्य पतिगृहं गच्छन्त्यस्ति, अतः सर्वैर्मिलित्वा सस्नेहं गन्तुमादिश्यताम् ।

रमणीयं वस्तु वीक्ष्य हृदये उत्पद्यमानायाः भावनाया चित्रणं कुर्वन् कविः कथयति—

रम्याणि वीक्ष्य मधुरांश्च निशम्य शब्दान्,
पर्युत्सुको भवति यत्सुखितोऽपि जन्तुः ।
तच्चेतसा स्मरति नूनमबोधपूर्वं
भावस्थिराणि जननान्तरसौहृदानि ॥ —शा० ५१२

रमणीयवस्तूनि निरीक्ष्य तथा मधुरशब्दान् श्रुत्वा सुखी पुरुषोऽपि यत्कस्यापि वस्तुनोऽज्ञातस्याभावमनुभवति तन्निश्चितमेव पूर्वजन्मनः प्रेम्णः स्थिरभावानज्ञातरूपेण स्मरति । तात्पर्यमेतदस्ति यत् प्रेम्णः सम्बन्धः जन्मजन्मान्तरेष्वपि न व्रुट्यति तथा क्षण्डितरूपेण मानवमनसि स्थिरो भवति ।

आकाशमार्गेण धरित्र्याः वर्णनं प्रस्तुवन् कविः कथयति—

शैलानामवरोहतीव शिखरादुन्मज्जतां मेदिनी
पर्णस्वान्तरलीनतां विजहति स्कन्धोदयात् पादपाः ।
सन्तानैस्तनुभावनष्टसलिला व्यक्तिं भजन्त्यापगाः,
केनाप्युत्क्षिपतेव पश्य भुवनं मत्पाश्वर्मानीयते ॥ —शा० ७१८

दुष्यन्तस्य रथः स्वर्गादागमनकाले हेमकूटपर्वते नभसो नीचैः महता वेगेनावतरति । राजा मार्तलं अधस्तनदृश्यं दर्शयन् कथयति—एवं प्रतीयते यथोपरि उत्तिष्ठतः शैलशिखरात् मेदिनी नीचैरवतरति । नेदानीं वृक्षाणां केवलं पत्राण्येव, प्रत्युत शाखा अपि दृश्यन्ते, कृशधाराः दृश्यमानाः नद्यः सम्प्रत्यायताः स्पष्टाश्च दृश्यन्ते । एवं प्रतीयते यथा कश्चन पृथ्वीं कन्दुकवत् वेगेनोत्क्षिप्य ममान्तिकं प्रेषयति ।

संस्कृतगीतिकाव्यानुचिन्तनम् : ६९

अनया चित्रात्मिकया गीत्या स्पष्टमस्ति यत् महाकविः विमानयात्राया अनुभव-
पूर्णं वर्णनं विहितवान् । वात्सल्यभावस्याङ्कने कविरपूर्वसफलतामधिगतवान्—

आलक्ष्यदन्तमुकुलाननिमित्तहासै-

रव्यक्तवर्णरमणीयवचःप्रवृत्तीन्,

अङ्काश्रयप्रणयिनस्तनयान् वहन्तो

धन्यास्तदंगरजसा मलिनीभवन्ति ॥ —शा० ७।१७

अकारणं हसित्वा श्वेतरददर्शकान्, धूलधूसरितान् अस्पृष्टवाचस्त्रिशून् अङ्के
गृहीत्वा ये मलिनवसनाः ज्ञायन्ते ते सुखिनो धन्याः सन्ति ।

कवेशिचित्रविधायिनी शैली कीदृशी मनोरमास्ति ? वीक्ष्याक्षिणी तृप्यतः ।
यथा—

वामं सन्धिस्तिमितवलयं न्यस्य हस्तं नितम्बे,

कृत्वा श्यामाविटपसदृशं स्रस्तयुक्तं द्वितीयम् ।

पादाङ्गुलालुलितकुसुमे कुट्टिमे पातिताक्षं

नृत्यादस्याः स्थितमतितरां कान्तमृज्वायतार्धम् ॥ —माल० २।६

हस्तिसन्धौ मौनकङ्कणवन्तं वामकरं नितम्बे न्यस्य, दक्षिणकरं श्यामलता-
शाखासदृशं नीचैः कुर्वन्ती, चरणाङ्गुष्ठेण पृथ्व्यां पतितं यत्पुष्पमियमितस्ततः कुस्ते,
तस्योपर्येव दृष्टिं ददानाया अस्याः ऋजुतनुशरीरमीदृशं कमनीयं जातमस्ति, यादृशं
नृत्यकालेऽपि नासीत् ।

अनतिलम्बदुकूलनिवासिनी बहुभिराभरणैः प्रतिभाति मे ।

उडुगणैरुदयोन्मुखचन्द्रिका हृतहिमैरिव चैत्रविभावरी । —माल० ५।७

अनतिलम्बं वसनं मुखे ददाना बहुभिराभूषणैरलङ्कृता च सा सुन्दरी शीतरहिते
निर्मले नभसि नक्षत्रराजितमधुमासरजनीसमाना मनोहारिणी प्रतीयते, यस्यां
ज्योत्स्ना शीघ्रमेव विकसनशीला भवेत् ।

उक्तगीतिषु भावानां पूर्णविरोहावरोही प्राप्येते । भावपूर्णा मूर्तिः पाठकानां
समक्षमुपस्थिता जायते । यथा मानवजीवनस्य वास्तविकमहत्ता शारीरिकविशा-
लतायाः तथा रचनायाः अपेक्षया तस्य चेतनायां तञ्जीवनशक्तौ चाधिकं निर्भर-
मस्ति तथैव गीतिकाव्यस्योत्कर्षोऽलङ्कारादिबाह्यसौन्दर्यप्रसाधनापेक्षया कल्पनाया
उर्वरतायां भाववेगस्य संजीवनशक्तौ चाधिक आधृतो विद्यते । कल्पनाया उन्मु-
क्ततायाः भाववेगस्य च तीव्रतायाः गीतिकाव्यस्य प्रधानतत्त्वकारणत्वात् कालि-
दासीयनाटकानां गीतयः कण्ठहारायन्ते । स केवलां नवीनसौन्दर्यचेतनां बोधयित्वा

७० : संस्कृतगीतिकाव्यानुचिन्तनम्

समाजरुचेः परिष्कारमेव न कृतवान्, प्रत्युत तस्यामेकस्याः नवीनसर्जनप्रेरणायाः सञ्चारं कृतवान् । हृदयस्य गम्भीरभाववेशस्याभिव्यक्तिकारणात् मालविकाग्नि-
मित्रस्य गीतयः प्रभावोत्पादिकाः सन्ति ।

विक्रमोर्वशीयस्याधिकांशपद्यानि गीतयः सन्ति । अत्रोदाहरणार्थमेका द्वे वा गीती समुद्घ्रियेते । यथा—

उष्णालुः शिशिरे निपीदति तरोर्मूलालवाले शिखी,
निभिद्योपरि कर्णिकारमुकुलान्यालीयते पट्पदः ।
तप्तं वारि विहाय तीरनलिनीं कारण्डवः सेवते,
क्रीडावेदमनि चैप पञ्जरशुकः क्लान्तो जलं याचते ॥

—विक्रमो० २।२२

शिशिरर्तोः मध्याह्ने व्याकुलो मयूरः वृक्षमूले निपीदति । कर्णिकारकालिकां निभिद्य भ्रमराः निलीयन्ते । जलकुक्कुटः वाप्याः उष्णं जलं विहाय तटकमलिन्या श्लथायामुपविशति तथा केलिभवने पञ्जरशुकः तृषान्तः सन् सलिलं याचते ।

उल्लिखितपद्ये राजभवनसंलग्नविलासो पवनस्य सीमितप्रकृतौ महाकवेः दृष्टिः कियत्या सूक्ष्मतया पतितस्ति, तथा केन कौशलेन स तां प्रकृतिं गीतिवद्धां चकार, एतत्स्पष्टमस्ति ।

मनोवैज्ञानिकचित्रणेऽपि कविकुलगुरुः पटुरस्ति । मानव्याः प्रकृतेः सूक्ष्मता-पूर्वकं विश्लेषणं स कृतवान् । यथा—

नद्या इव प्रवाहो विषमशिलासङ्कटस्थलितवेगः

विघ्नितसमागममुखो मनसिशयः शतगुणी भवति । —विक्रमो० ३।८

यथा नद्याः वेगः विषम-शिलावरुद्धोऽधिको वेगवान् भवति, तथैव संभोगसुखे विघ्निते कामदेवः शतगुणो बलवान् भवति ।

वैयक्तिकगम्भीरभावानां प्रकाशने कविरन्तर्मुखो जातः । स आन्तरिकशक्तीनां विस्तारस्य पूर्णप्रयासं विहितवान् । पुरुरवसः मानसिकस्थितेः निम्नलिखितरूपेण प्रकाशनमुपलभ्यते ।

१. प्रेमपात्रस्योपस्थितावानन्दानुभूतिः (संयोगावस्था)

२. प्रेमपात्रस्यानुपस्थितौ दुःखानुभूतिः (वियोगावस्था)

३. प्रेमपात्रे सुखिनि सुखानुभूतिः ।

४. प्रेमपात्रे दुःखिनि दुःखानुभूतिः ।

गीतिकाव्ये संयोगजन्यानन्दानुभूतेरभिव्यक्त्या सह विरहजन्यायाः विवश-

संस्कृतगीतिकाव्यानुचिन्तनम् : ७१

तायाः, विषादस्य, आकुलतायाश्च मार्मिकोद्गारा अपि श्रूयन्ते । विरहाग्नौ तप्त्वा प्रेमनिष्कलुषं तथा ज्योतिर्मयरूपं गृह्णाति । विरहे ऐन्द्रियवासनायाः तिरोभावो भवति तथा विशुद्धस्य मानसिकस्याध्यात्मिकस्य वा प्रेम्णः उदयो भवति । कवेः रागात्मिका वृत्तिरूर्ध्वमुखी जाता—

पूरुरवाः उर्वशीमभितोऽन्विष्यन्नेकां लतां दृष्ट्वा तामुर्वशीं मत्वा कथयति—

तन्वीं मेघजलार्द्रपल्लवतया धौताधरे वाश्रुभिः,
शून्येवाभरणैः स्वकालविरहाद्विश्रान्तपुष्पोद्भवा ।
चिन्तामौनमिवास्थिता मधुलिहां शब्दैर्विना लक्ष्यते,
चण्डोमामवधूय पादपतितं जातानुतापेव सा ॥ —विक्रमो० ४१६८

एवं प्रतीयते यत् मम कोपाविष्टा प्रिया पादयोः पतितेऽपि मम यदपमानं कृतवती, तस्मादेव कारणात् सा पश्चात्तापाभिभूताऽभवत् । अयं वर्षाजलार्द्रः पल्लव एवाश्रुधौतः तदधरोऽस्ति, ऋतुकाले व्यतीतेऽस्मिन् यत्पुष्पाणि न दृश्यन्ते, तदेवाभूषणैः शून्यता वर्तते, भ्रमरगुञ्जनं नात्र श्रूयते, सैव मम प्रियायाः चिन्तामयी भूकता विद्यते ।

इयं वाणी कियतः प्रेमाद्रकण्ठात् निःसृतास्ति । दम्पत्योः पारस्परिकं प्रेम कियतोऽचलस्य विश्वासस्योपरि आधृतमस्ति तथा कियद् गम्भीरमस्ति, एतदनुभूतिगम्य विद्यते । एतेषु नाटकेषु आगताः संस्कृतार्याः प्राकृतगाथानां भावोत्कर्षे मनागपि न्यूनाः न सन्ति । भावानामेतावान् रमणीयः कोमलश्च विलासोऽत्यन्तदुर्लभोऽस्ति ।

विक्रमोर्वशीयस्य प्राकृतगीतयोऽत्यन्तमनोहराः सन्ति । सहजन्यायाः नाम्न्याः अप्सरसो गीतयः भाव-कलादृष्ट्या मनोहराः सन्ति । यथा—

चिन्ता दुम्मिअ माणसिआ सह अरिदंसण लालसिआ,
विसिअकमलमणोहरए विहरइ हंसी सरवरए । —विक्रमो० ४१४

चिन्ता व्याकुलचित्ता हंसी स्वसख्या सह मिलनोत्कण्ठया सहिता विकसित-कमलैः सुशोभिते सरसि विहरति ।

सहअरिदुक्खालिद्धअं सरवरअम्मि सिणिद्धअं ।

अविरलवाहजलोल्लअं तम्मइ हंसी जुअलअं । विक्रमो० ४१९

सरोवरे हंसिके स्वप्रियसखीदुःखाहतेऽङ्गोः प्रेमाश्रुधारामविरलं प्रवाहयतः ।

राज्ञः पूरुरवसः वियोगगीतयोऽपि परमर्मभेदिन्य सन्ति । रुष्टोर्वशी राज्ञा मान-

७२ : संस्कृतगीतिकाव्यानुचिन्तनम्

दानेऽपि न प्रसीदति तथा गन्धमादनपर्वतस्य तस्मिन् वने गच्छति, यस्मिन् वने
गमनशीला नारी कार्तिकेयानुसारं लता जायते । अतः सापि लता जाता तथा
राजा तामुन्मत्तः सन्नन्विष्यति । मृगं समक्षमागच्छन्तं पृच्छति—

सुरसुन्दरि जहणभरालस पीणुत्तुंगघणत्थणी,
थिरजोव्वण तणुसरीरि हँस-गई ।
गअणुखलकाणों मिअलोअणि भमंती,

दिष्टी पई तह विरह समुदंतरे उत्तराहि मई । —विक्रमो० ४१५९

स्थूलोन्नतपरस्परासक्तस्तनीं कृशाङ्गीं स्थायियौवनवतीं गुरुनितम्बभारेण साल-
सहसंगमनां मृगनयनीं तां देवाङ्गनां यदि त्वमाकाशसमानोज्ज्वलेऽस्मिन् वने भ्रमन्तीं
दृष्टवान्, तदास्माद्विरहसागरात् उत्तारय ।

पुरूरवा मयूरं कोकिलं हंसं चक्रवाकं भ्रमरं गजं पर्वतं नदीप्रभृतिश्च स्वप्रिया-
स्थितिसंकेतं पृच्छन् भ्रमति । एवंप्रकारेण कविकालिदासगीतिषु तीव्रतानुभूते-
विद्यमानास्ति, येन तामु गीतिकाव्यत्वस्य सन्निवेशोऽस्ति अन्तर्निहितायाः सङ्गीता-
त्मकताया तथा तीव्रानुभूतिपूर्णस्वानुभूतिमूलकतायाश्च कारणात् गीतयः श्रेष्ठगीति-
काव्यकोटी स्थानं प्राप्तुं शक्नुवन्ति । नाटकानामिमाः गीतयः सन्दर्भनिरपेक्षा न सन्ति
तथास्वाख्यानस्याग्रहोऽपि विद्यते, तथाप्यासु भावानुभूतिसघनताकारणात् गीति-
मत्ता विद्यमानास्ति ।

मुद्राराक्षस्य गीतयः

षष्ठ्याः शताब्द्या उत्तरार्द्धे कविविशाखदत्तेन मुद्राराक्षसनामकनाटकस्य
रचना कृता । अस्य मुख्यविषयः राजनीतिरस्ति तथास्मिन् रक्तहीनबौद्धिकयुद्-
धस्य प्रदर्शनं कृतं विद्यते । विना शस्त्रयुद्धमेकस्य महतो राजनैतिकविजयस्य
प्रतिष्ठा कृता विद्यते । नाटकमिदं नाटककारस्य बुद्धिवैभवस्य चूडान्तनिर्दर्शनमस्ति ।
एतस्य नाटकस्य गीतयोज्ज्वलारैराविलाः न सन्ति । उदाहरणार्थं कतिपयगीतयः
प्रस्तूयन्ते—

आस्वादितद्विरदशोणितशोणशोभां

सन्ध्यारुणामिव कलां शशलाञ्छनस्य ।

जृम्भाविदारितमुखस्य मुखान् स्फुरन्तीं

को हर्तुमिच्छति हरेः परिभूय दंष्ट्राम् ।

—मुद्रा० ११८

चाणक्यः चन्द्रगुप्तस्याहितचिन्तकान् कालमुखगमनात् विरन्तुं सतर्कान् कुर्वन्
कथयति—‘चन्द्रमसः संध्याकालीनारुणकलासदृशीं जृम्भाकाले सिंहमुखस्य विवृतां
दंष्ट्रां हर्तुं कः समीहने, या मत्तगजेन्द्रस्य रक्तवर्णा शोभां विभर्ति ।’

संस्कृतगीतिकाव्यानुचिन्तनम् : ७३

कविरप्रस्तुतविधानद्वारेण प्रस्तुतस्यैतादृश्या सुन्दरतया निदर्शनं कृतवान्, यत्त-
स्मिन्नधिकं सौन्दर्यमागतम् ।

एकमन्यदुदाहरणम्—

विपर्यस्तं सौधं कुलमिव महारम्भरचनं

सरः शुष्कं साधोर्हृदयमिव नाशेन सुहृदम् ।

फलैर्हीना वृक्षा विगुणनृपयोगादिव नया

स्तृणैश्छन्ना भूमिर्मतिरिव कुनीतैरविदुषः ॥—मुद्रा० ६।११

राजभवनं तथैव विपर्यस्तमभूत्, यथा बहुकुटुम्बः परिवारविच्छन्न-भिन्नो जायते ।
सरः शुष्कं जातं यथा सज्जनानां हृदयं मित्राणां नाशेनानन्दशून्यं भूत्वा विदीर्णं
जायते । वृक्षास्तद्वदेव फलहीनाः दृश्यन्ते यथा गुणहीनाः राजानः नीतिरहिताः
जायन्ते । तथा मेदिनी तथैव तृणच्छन्नास्ति, यथा मूर्खाणां मतिः कूनीतिभिराच्छादिता
जायते ।

मृच्छकटिकस्य गीतयः

मृच्छकटिकनाटके संस्कृतगीतीनामपेक्षया प्राकृतस्य गीतयोऽधिकसुन्दर्यः सन्ति ।
इहैकद्विसंस्कृतगीति-प्रस्तुतीकरणानन्तरं प्राकृतगीतीनां विश्लेषणं विधायते । यथा—

उदयति हि शशाङ्कः कामिनीगण्डपाण्डु-

ग्रहगणपरिवारो राजमार्गप्रदीपः ।

तिमिरनिकरमध्ये रश्मयो यस्य गौराः ।

स्रुतजल इव पङ्के क्षीरधाराः पतन्ति । —मृच्छ० ६।५६

कामिन्याः कपोलप्रान्तसदृशः पाण्डुवर्णश्चन्द्रमाः उदेति । तदराजमार्गं तारक-
समूहः प्रदीपवत् दीव्यति । चन्द्रमस उज्ज्वलरश्मयः अन्धकारराशौ पतन्तः ईदृशाः
प्रतीयन्ते, यथा जलहीनपङ्के दुग्धधाराः पतन्तः भवेयुः ।

उपर्युक्तगीतौ प्रकृतेः कीदृशं रमणीयरूपमुपस्थितं विद्यते । उत्प्रेक्षासौन्दर्यं
कविप्रतिभायाः महत्त्वं सूचयति । चन्द्रास्तचित्रणमपि परममनोज्ञमस्ति ।

असौ हि दत्त्वा तिमिरावकाशमस्तं व्रजत्युन्नतकोटिरिन्दुः ।

जलावगाढस्य वनद्विपस्य तीक्ष्णं विषाणाग्रमिवावशिष्टम् । —मृच्छ० ३।६

अयं चन्द्रमाः अन्धकारप्रसाराय पूर्णं स्थानं दत्त्वा निमज्जति । तस्याल्पोऽंशः
दृश्यमानः जलेऽवगाहमानः वन्यगजस्य तस्य रदस्य सदृशो भाति, योज्ज्यो जलोपरि
निःसृतः दृश्यते ।

कविः सुन्दरेणाप्रस्तुतेनास्तं व्रजतश्चन्द्रमसः रूपं रमणीयतया सहोपस्थापितवान् ।
प्रस्तुतप्राकृतिकदृश्याय महाकविरप्रस्तुतमपि प्रकृतिकेन्द्रादेव गृहीतवान् ।

७४ : संस्कृतगीतिकाव्यानुचित्तनम्

शकारस्य हास्यरससम्बन्धिन्यो गीतयः परममामिकाः सन्ति । तमोनिशि स उज्जयिन्याः नगर्याः प्रख्यातवेश्यां वसन्तसेनामेकाकिनीं व्रजन्तीं वीक्ष्य तामनुसरन् कथयति—

मम मञ्जणमणंगमम्मथं बड्डअन्ती
णिशि अ शञ्जके मे णिद्वं आक्खवन्ती ।
पशलसि भञ्जभीदा पक्खलन्ती खलन्ती,
मम वञ्जमणुजादा लावणवञ्जेशेव कुन्ती ।

मम मदनस्य अनङ्गस्य मन्मथस्य च वर्द्धिकायां रजन्यां शय्यायाः मम निद्राभङ्गकारिणी सा पतन्ती पलायते, परन्तु सेदानीं मम वञ्जे तथैवागता यथा रावणवञ्जे कुन्ती समागतासीत् ।

अणञ्जणंतवहुभूशणशद्वमिशं
किं दोवदी विअ पलायशि लामभीदा ।
एशे हिलामि शहशक्ति जघा हणूमे
विश्रावशुश्रवहिणि विअतं शुभद्वम् । —मृ० १।२५

रामाद् भीतायाः द्रौपद्याः सदृशी भूषणानां शंकारं कुर्वन्ती कथं पलायसे ? अहमिदानीं त्वां सहसा तथैव हरिष्यामि यथा हनूमान् विश्वावसुस्त्रसारं सुभद्रां हृतवान् ।

भाषावैचित्र्येण सह शकारस्य मूर्खतापूर्णाः वार्ताः हास्यं जनयन्ति । पाठकाः शकारोक्तिभिः परमानन्दं लभन्ते ।

प्रकृतिपरकगीतिषु वर्षहिमन्तवसन्तानां चित्रणं रमणीयमस्ति । यथा—

एसो असोगवुच्छो णवणिगमकुसुमपल्लवो भादि,
सुभडो व्व समरमज्जे यणलोहितपंकचच्चिओ ।

अयमशोकतरुः नवपुष्पपल्लवैरीदृशः शोभितो जायते, यथा युद्धक्षेत्रे रक्तकर्द-
मालिङ्गितो वीरो भवेत् ।

जघा जघा वस्यदि अब्भखंडे तथा तथा तिम्मदि पुट्टिचम्मे,

जघा जघा लग्गदि शीदवादे तथा तथा वेवदि मे हलक्के । —मृ० ५।१०

यथा यथा मेघाः वर्षन्तः सन्ति, तथा तथा पृष्ठचर्मद्रिं जायते, अथ च यथा यथा शीतलो वायुः स्पृशति, तथा तथा मम हृदयं वेपते ।

चारुदत्तः प्राणदण्डं प्राप्नोति । द्वौ चाण्डालौ तं वध्यस्थलं नयतः । तौ आर्य-
गुणैः पूर्णपरिचितौ स्तः । तौ समुपस्थितजनान् प्रति कथयतः—

संस्कृतगीतिकाव्यानुचित्तनम् : ७५

किं पेक्खघ छिज्जंतं शप्पुलिशं कालपल्लु धालाहिं ।

शुअण शउणाधिवाशं शज्जणपुलिशदुदुमं एदम् ॥ —मृ० १०।४

सुजनविहगाश्रयं सज्जनपुरुषतरुं कालपरशुधारेण भिद्यमानं कथं पश्यथ ?

मृच्छकटिकस्य गीतिष्वनुभूतेस्तीव्रता सूक्ष्मता तथा वैयक्तिकता विद्यन्ते । सत्यप्याख्याने अनुरागजन्याः वेदनाः लभ्यन्ते । गीतिकाव्यस्य प्राणतत्त्वं भावमार्मिकता भवति । अस्य तत्त्वस्य चास्तित्वं सर्वासु गीतिषु विद्यते । भावातिरेकस्य सद्भावेन रागात्मिकामनुभूतिं तथा कल्पनया कविः विषयं वस्तु वा भावात्मकं विहितवन्ती । उक्ताः सर्वाः गीतयः प्रबन्धगीतयः सन्ति । प्रबन्धात्मकरूपेऽपि वैयक्तिकभावनानां समावेशः विहितोऽस्ति ।

गीतिकाव्यस्य सम्बन्धः रागात्मिकयानुभूत्या सह विद्यते । अस्याः अनुभूत्या अभिव्यञ्जनायां श्रेष्ठगीतिकाव्यस्य जन्म जायते । अत्र बुद्धिः गौणा जायते तथा भावनाः प्रधानाः भवन्ति तथा कवेरन्तर्बृतिः वस्तुना विषयेण वा सह स्वानुरूपतां स्थापयति ।

हर्षवर्द्धनस्य नाटकानां गीतयः

हर्षस्य त्रीणि रूपकाणि सन्ति—१. प्रियदर्शिका, २. रत्नावली, ३. नागानन्दश्च । रत्नावल्याः प्रियदर्शिकायाश्च सम्बन्धः प्रणयेन सहास्ति । परं नागानन्दे प्रणय एव सर्वस्वं नास्ति । तस्मिन् त्यागमयजीवनस्य प्रतिष्ठा विहिता विद्यते । रत्नावल्याः भावपूर्णाः गीतयोऽध्ययनीयाः सन्ति यथा—

उद्दामोत्कलिकां विपाण्डुररुचं प्रारब्धजुम्भां क्षणा—

दायासं श्वसनोद्गमैरविरलैरातन्वतीमात्मनः ।

अद्योद्यानलतामिमां समदनां नारीमिवान्यां ध्रुवम्,

पश्यन् कोपविपाटलद्युतिमुखं देव्याः करिष्याम्यहम् ॥ —रत्नावली २।३

राजा स्वमित्रं विदूषकं प्रति परिहसन् कथयति—“अद्याहं स्वच्छन्दतापूर्वकं कलिकाभिः पूर्णा (परस्त्रीपक्षे, उद्दामकामनापूर्णाम्) पीतां (प्रेम्णा पाण्डुवर्णाम्) विकासवतीं (प्रेमोन्मादेन जुम्भां कुर्वन्तीम्) तथा मदनवृक्षालिङ्गितां (कामावेगपूर्णाम्) अस्य विलासोपवनस्य लतां परनारीसदृशीं वीक्ष्य देव्याः वासवदत्तायाः मुखमवश्यमेव क्रोधारुणं करिष्यामि !

अत्रोपमया सह श्लेषस्य ग्रहणं कुशलतापूर्वकं कृतमस्ति । भाविन्याः घटनायाः पूर्वमेव सूचनाप्रदानेनैतत् गीतिनाटके समासोक्तिमूलकस्य पताकास्थानकस्य रूपे प्रयुक्तमस्ति ।

७६ : संस्कृत गीतिकाव्यानुचिन्तनम्

राजा सागरिकामालिङ्गनप्रार्थनां करोति । राज्ञ उदयनस्यैतत्कथनं परमभाव-
पूर्णं मार्मिकञ्चास्ति ।

शीतांशुर्मुखमुत्पले तव दृशौ पद्मानुकारौ करो,
रम्भागर्भनिभं तवोरुयुगलं वाहू मृणालोपमौ ।
इत्याह्लादकराखिलाङ्गि रभसान्निःशङ्कमालिङ्ग्य मा-
मङ्गानि त्वमनङ्गतापविधुराण्येहोहि निर्वापय ॥—रत्नावली-३।११

हे प्रिये ! ममाङ्गानि ज्वलन्त्यनङ्गतापैः । त्वमागच्छ तथा दृढतापूर्वकं मामा-
लिङ्ग्य मम तापं निवारय । यतस्तव मुखं चन्द्रोऽस्ति (यस्मिन् अमृतमधरामृत-
मस्ति) तवाक्षिणी कमलतुल्ये तथा करौ पद्मसदृशौ (शीतलवानन्ददायकौ च)
स्तः । तव जङ्घे कदलीस्तम्भमध्यवर्ति-भागसदृशे कोमले स्तः तथा वाहू कमल-
नालसदृशौ स्तः । एवंप्रकारेण हे सुन्दरि ! तव सर्वाण्यङ्गानि आह्लादकराणि
सन्ति ।

शृङ्गारेण सह भयानकरसस्याभिव्यञ्जनायामपि कविर्निपुणो विद्यते । ओजस्वि-
पदेषु भयस्य मूर्तिमद् रूपमङ्कितमस्ति । महाराज्ञी वासवदत्ता यस्मिन् भवने साग-
रिकां वन्दिनीं विधाय रक्षितवती, तस्मिन् भवनेऽस्मात् वह्निदाहो जायते । तद्दृश्यं
निभाल्य महाराज्ञ्याः हृदयं करुणया पूर्णं जायते—

हर्म्याणां हेमशृङ्गश्रियमिव शिखरैरर्चिषामादधानः,
सान्द्रोद्यानद्रुमाग्रलपनपिशुनितात्यन्ततीव्राभितापः ।
कुर्वन् क्रीडामहीध्रं सजलजलधरस्यामलं दृष्टिपातै-
रेषप्लोषातयोषिज्जन इह सहसैवोत्थितोन्तःपुरेऽग्निः ॥—रत्ना० ४।१४

अन्तःपुरे सहसग्निः प्रज्वलितः । यस्योर्ध्वगामिन्यः शिखाः राजभवनस्य स्वर्ण-
शिखरशोभां विभ्रति । रमणीयविलासोपवनस्य वृक्षाणां ज्वलन्तः शृङ्गाः अस्य
तीक्ष्णाभितापं प्रकटयन्ति । क्रीडाशैलोपरि पतन् धूमराशिरेवं प्रतीयते यथा जल-
पूर्णाः श्याममेघा आगताः भवेयुः । तीव्रदाहेनान्तःपुरस्य नार्यः उच्चैरार्त्तक्रन्दनं
सन्ति कुर्वन्त्यः ।

कविरग्निदाहस्य भयानकं हृदयद्रावकञ्च वर्णनं कृतवान् । इयं चित्रविधायिनी
गीतिः कवेरुच्चप्रखरप्रतिभायाः परिचायिकास्ति । रमणीयप्रकृतिचित्रणैः कति-
पयासु गीतिषु कविः सहृदयतायाः परिचयं दत्तवान् । यथा—

उदयतटान्तरितप्राची सूचयति दिङ्निशानाथम्,
परिपाण्डुना मुखेन प्रियमिव हृदयस्थितं रमणी । —रत्ना० १।२४

संस्कृतगीतिकाव्यानुचिन्तनम् : ७७

इयं प्राची दिशा स्वपीतेन मुखेनोदयाचलतटप्रान्तप्रच्छन्नं चन्द्रमसं तथैव सूचयति, यथा रमण्याः पीतं मुखं तदधृदयस्थितं प्रियं सूचयति ।

नागानन्दनाटके कविना तपोवन-मलयपर्वततुंगप्रभृतिचित्रणे सुन्दरगीतीनां योजना विहिता । नाटकेऽस्मिन् मानवस्य कोमलोग्रचित्तवृत्त्योः सफलचित्रणं कृतमस्ति । जीमूतवाहनेन शंखचूडस्य जीवनरक्षायै स्वशरीरं गरुडाय समर्पितम् । गरुडः प्रतिदिनं नागमेकं भक्षयति स्म । किन्तु यस्मिन् दिनेऽसी जीमूतवाहनं प्राप्तवान्, तद्दिने परमर्हिसकगरुडस्यापि चित्ते परमोद्वेगोऽजनि । गरुडश्चित्तिताऽभवत् तथा तेन जीमूतवाहनस्य लोकोत्तरगुणानां वर्णनं कृतम् । संदर्भेऽस्मिन्नागताः समस्ताः गीतयोज्यन्त-सरसाः सन्ति ।

भयानकमुग्रप्रकृतिश्चावलम्ब्य नागानन्दे याः गीतय उपलभ्यन्ते, ताः भवभूति-गीतीनां समकक्षतामर्हन्ति । ध्वन्यात्मिकायां समस्तपदावल्यां समुद्रस्योच्चं सङ्कुल-निर्घोषं वर्णितवान् । भावानुगामिनी पदयोजना कवेरुच्चप्रतिभायाः प्रमाणमस्ति । गरुडप्रतीक्षायामुपविष्टः राजाजीमूतवाहनः प्रकृतेः भयोत्पादकपरिवर्त्तनैव गरुडस्या-गमनमनुभवति । तदानीन्तनं वातावरणं भयोत्पादकदृश्यैः पूर्णं सम्पद्यते ।

नागानन्दस्य गीतियोजना भावपूर्णास्ति । अस्मिन् हृदयस्य गम्भीरभाववेशः प्राप्यते । आत्मनिष्ठायाः समावेशः प्रबन्ध-सन्दर्भेषु जातो विद्यते । वैयक्तिकतया सहाबाधकल्पना, असीमभावुकता विशुद्धभावात्मकता च विद्यमानाः सन्ति । सत्यप्यख्यानाधारे नागानन्दनाटकस्य संस्कृतप्राकृतयोरुभयोरपि भाषयोः गीतयः वैयक्तिकाः विद्यन्ते । सत्यपि विषयनिष्ठत्वे कविः गीतीनामात्मनिष्ठतानिर्माणे प्रयत्नितवान् । गेयतायाः रसपेशलतायाः समवायोऽपि प्राप्यते ।

वेणीसंहारस्य गीतयः

वेणीसंहारनाटकं वीररसप्रधानमस्ति । अस्य संस्कृतगीतिष्वोजोऽत्यन्तं परिपूर्णमस्ति । भीमस्य दर्पपूर्णसूक्तिषु प्राप्याः गीतयः सार्वजनीनाः सत्योऽपि वैयक्तिकाः सन्ति । द्रौपद्याः केशकर्षणवस्त्रापहरणयोरपमानज्वाला दग्धो भीमः सन्धिवातात् श्रुत्वा ओजस्विषु शब्देषु प्रतिज्ञां करोति । भीमसेनस्य क्षुब्धोग्रमूर्त्तः गीतिषु प्रस्तुतीकरणं कवेः महत्याः क्षमतायाः यथार्थं प्रत्यक्षञ्च प्रमाणमस्ति । अश्वत्थामोग्रभयङ्कररूपमपि गीतिषु चित्रितमस्ति । भीमसेनाय जलाञ्जलिदानकाले युधिष्ठिरस्य करुणविलापे गीतेः सर्वाणि तत्त्वानि निहितानि सन्ति । यथा—

मया पीतं पीतं तदनु भवताम्बास्तनयुगं
मदुच्छिष्टैर्वृत्ति जनयसि रसैर्वत्सलतया ।

३४८ :: संस्कृतगीतिकाव्यानुचिन्तनम्

वितानेष्वप्येवं तव मम च सोमे विधिरभू-

न्निवापाम्भः पूर्वं पिवसि कथमेवं त्वमधुना ॥—वेणीसंहार ६।२१

हे वत्स भीमसेन । मया पीतयोः मातुःस्तनयोः पश्चात् त्वया पानं कृतम् । मदुच्छिष्टं दुग्धं त्वं प्रेमपूर्वकमपिवः, यज्ञसमये सोमलतायाः रसपानकालेऽपि त्वमेवमेवाकरोः । तत्कथय कथमिदानीं पितृदेवतर्पणजलमद्य मत्पूर्वमेव पिवसि ?

उक्तगीतौ करुणभावस्यानुपमाभिव्यक्तिः विद्यते । शब्देष्वपारवेदनायाः सागरः तरङ्गयते । तं वीक्ष्य सहृदयजन एव तस्मिन्नवगाहनं कर्तुं शक्नुवन्ति । गीतदृष्ट्या भट्टनारायण एकः सफलो रससिद्धश्च कविरस्ति ।

भवभूतिनाटकेषु गीतिकाव्यतत्त्वम्—

भवभूतेस्त्रीणि रूपकाणि सन्ति—(१) महावीरचरितम् (२) उत्तररामचरितम् (३) मालतीमाधवश्च । मालतीमाधवे माधवद्वारेण मालत्याः शरीरवर्णनसन्दर्भे तथा मालत्याः प्राप्त्यर्थं स्वाभिलाषव्यक्तीकरणप्रसङ्गे सुन्दरगीतयोऽङ्किताः सन्ति । माधवप्रेम मालतीं प्रति पुरातनसंस्कारवशमेतादृशं प्रगाढं जातं यत् स प्रत्येकं वस्तु मालतीरूपमेवापश्यत् । पेम्णोऽस्मिन् चरमोत्कर्षे हृदयस्य यथार्थभिव्यञ्जना जाता । वियोगी माधवो वक्ति—

लोनेव प्रतिबिम्बितेव लिखितेवोत्कीर्णरूपेव च

प्रत्युत्तेव च वज्रलेपघटितेवान्तनिखातेव च ।

सा नश्चेतसि कीलितेव विशिखैश्चेतोभुवः पञ्चभिः,

चिन्तासन्ततितन्तुजालनिविडस्यूतेव लम्ना प्रिया ॥—मालती० ५।१०

मम प्रिया मम मनसि लीनेवाऽभवत्, चित्रितेवाऽभवत्, तन्मूर्तिर्मनस्युत्कीर्णो-
व वर्तते । चित्रमन्तःपटलेऽङ्कितमस्ति । वज्रलेपेन घटितेव, अन्तनिखातेव प्रतीयते । मम चेतनायां कामदेवस्य पञ्चभिर्वाणैः कीलितेवास्ति । सा गणितचिन्तासुत्रजाले दृढीकृता इव वर्तते ।

प्रेमिणश्चिन्ताकुलहृदस्य संश्लिष्टचित्रं प्रस्तुतमस्ति । एतद्धि गीतिकाव्यस्योत्कृष्टं निदर्शनमस्ति । एतत् प्रेमान्बुधौ लयनस्य पूर्णसामर्थ्यमस्ति ।

कवेरुत्तररामचरितं करुणरसस्य सर्वोत्कृष्टं निदर्शनमस्ति । अस्मिन् दाम्पत्यप्रेम्णः आदर्शः चित्रितो विद्यते । कविरुक्तवान् यत् आदर्शदाम्पत्ये सुखदुःखयोरुभयोः दशयोः न कीदृशमपि परिवर्तनं भवति । एतत् सर्वास्ववस्थासु हृदयाय विश्रान्तिं ददाति वृद्धावस्थायामपि नास्यानन्दः क्षीणो भवति । विवाहकालादारभ्यान्तं यावत् यस्मिन् रन्तरं परिपक्वं भवत् स्नेहतत्त्वोपरि स्थितं भवति । ईदृशमुदात्तं मङ्गलमयं प्रेम कश्चन भाग्यशाल्येव प्राप्नोति ।^१ एवं विमृष्टभावं गीतिवद्वं विधाय दाम्पत्यजीवनस्य

१. उत्तररामचरितम् १।२७ ।

संस्कृतगीतिकाव्यानुचिन्तनम् : ७९

रूपं समुपस्थापितमस्ति । उत्तरामचरितस्य मालिनी-शिखरिणी-वद्धाः गीतयः परम-मनोज्ञाः सन्ति । तामु अर्थसौन्दर्यादधिकं नादसौन्दर्यं प्राप्यते । उदाहरणार्थं गीतिद्वयं समुपस्थाप्यते—

इयं गेहे लक्ष्मीरियमृतवत्तिर्नयनयोः,
असावस्याः स्पर्शो वपुषि बहुलश्चन्दनरसः ।

अयं कण्ठे बाहुः शिशिरमसृणो मौक्तिकसरः,

किमस्या न प्रेयो यदि परमसह्यस्तु विरहः ॥ —उत्तर० १।३८

इयं सीता गृहे साक्षाल्लक्ष्मीरस्ति, अक्षणोः कृतेऽमृतशलाकास्ति । अस्याः स्पर्शः शरीरकृते चन्दनसवत् आनन्दप्रदोऽस्ति । कण्ठेऽस्या इमौ बाहु शिशिरसदृशौ शीतलौ तथा मुक्तामालासमानौ सुन्दरौ स्तः । किमधिकम् ? किमस्याः नाह्लादकम् ? केवल-मस्याः विरह एवासह्योऽस्ति

व्यतिषजति पदा..... कोऽपि हेतुः

न खलु बहिरुपाधीन् प्रीतयः संश्रयन्ते ।

विकसति हि पतङ्गस्योदये पुण्डरीकं

द्रवति च हिमरश्मावुद्रते चन्द्रकान्तः ॥ —उत्तर० ६।१२

प्रेम बाह्यकारणानामाश्रितं न भवति, किमप्यलक्षितकारणमेव पदार्थान् परस्परं मेलयति । कमलं सूर्योदय एव विकसति तथा चन्द्रकान्तमणिः चन्द्रदर्शनेनैव द्रवति । क्व चन्द्रः ? क्व च चन्द्रकान्तमणिः ? एतयोः किमपि बाह्यकारणं सम्बद्ध-तायाः न दृश्यते । अत एतत् मान्यं भवति यत् प्रेम कस्यचिददृश्यस्यैव कारणस्यो-पर्यवलम्बितं भवति, न बाह्यकारणोपरि ।

अन्यनाटकेषु गीतिकाव्यत्वम्

मुरारिकवेरनर्घराघवे पर्याप्तं गीतिकाव्यस्योदाहरणमस्ति । एवमेव राजशेख-रस्य कर्पूरमञ्जर्यामिनेकरमणीयगीतयः प्राप्यन्ते । प्रकृति-नारी-चित्रणे कविना मनोहराः गीतयो लिखिताः । दोलादोलनावसरे गीतिरूपस्थितास्ति—

रणंतमणिणेउरं झणझणंतहारच्छडं,

कलक्कणिदं किंकिणोमुहरमेहलाडंबरं ।

विलोलवलआवलीजणितमंजुसिंजारवं,

ण कस्स मणमोहणं ससिमुहीअहिदोलणं ॥ —कर्पूर० २।३२

अस्याः गीत्याः पदशय्येदृशी मधुरास्ति, यच्छब्दा एव कथितदृश्याणि साक्षा-त्कुर्वन्तः सन्ति । एतन्नादसौन्दर्यं गीतिकाव्योत्कर्षं विशेषसहायकमस्ति । कर्पूरमञ्जरी गीतिनाट्यसंज्ञामप्यर्हति ।

८० : संस्कृतगीतिकाव्यानुचिन्तनम्

बालरामायणे, बालभारते, विद्वशालभञ्जिकायाञ्च समागताः गीतयः स्वसौन्दर्य-विशेषताकारणात् वक्रोक्तिजीविते, अलङ्कारसर्वस्वे काव्यानुशासने तथा साहित्य-दर्पणादिलक्षणग्रन्थेषु उद्धृताः सन्ति । वसन्तवर्णने (विद्व० १।१३) वियोगवर्णने (विद्व० २।२१) प्रयुक्ताः गीतयः सर्वाङ्गसुन्दर्यः सन्ति । बालरामायणस्य (१।३९, १।६३, १,४२) गीतिष्वपि भावनोत्कर्षो लभ्यते ।

विल्हणस्य कर्णसुन्दर्या नाटिकायां १४७ संस्कृतगीतयः सन्ति । एतस्य शृङ्गार-गीतयोज्यन्तरमणीयाः रसपेशलाश्च सन्ति ।

जयदेवस्य प्रसन्नराघवे कियत्यः सुन्दरगीतयः समाविष्टाः सन्ति । एतासु गीतिषु मनोवेदनायाः सरसामिव्यञ्जना विद्यते । वामनभट्टस्य पार्वतीपरिणये, धीरनागस्य कुन्दमालायाम्, वत्सरजस्य रुक्मिणीपरिणये तथा त्रिपुरदाहेऽपि संस्कृतप्राकृतगीतय आगताः सन्ति । हस्तिमल्लस्याञ्जनापवनञ्जये, मैथिलीकल्याणे, विक्रान्तकौरवे, सुभद्रानाटिकायाञ्च सरसगीतयः समाहिताः सन्ति । रामचन्द्रस्य सत्यहरिश्चन्द्रे, नलविलापे, मल्लिकामकरन्दे, प्रबुद्धरौहिणेये चोपलब्धासु गीतिषु भावप्रवणतया सह मार्मिकतापि प्राप्यते । जयसिंहसूरेः हम्मीरमर्दनेऽपि गीतयः सन्ति ।

नाटकसाहित्यातिरिक्ते महाकाव्येषु लक्षणग्रन्थेषु चानेकसरससंस्कृतगीतय उपलभ्यन्ते । काव्यालङ्कार-काव्यप्रकाश-ध्वन्यालोक-वक्रोक्तिजीवित-काव्यानुशासन-दशरूपक-प्रभृतिग्रन्थेषूद्धृतगीतयः काव्यमूल्यदृष्ट्या यावन्महत्त्वपूर्णाः सन्ति, गीति तत्त्वदृष्ट्या ततोऽधिकमहत्त्वपूर्णा विद्यन्ते । अतएव सत्यपि स्वतन्त्ररूपेण गीतिकाव्य-विकासे काव्य-नाटक-कथाख्यायिकादिषु गीतयो निबद्धाः सन्ति ।

स्तोत्रगीतिकाव्यम्

रसेतरगीतिषु स्तोत्रसाहित्यस्य स्थानमायाति । स्तुतिकर्ता भावविह्वलो भूत्वोपास्यस्य गुणविवेचने सङ्गीतात्मिकां तल्लीनतां प्रदर्शयति । अतः स्तोत्रेषु भावनानां धारणानां विचाराणाञ्च वर्णनं प्राप्यते । महाभारते, वाल्मीकिरामायणे, पुराणेषु च रसगीतयो रसेतरगीतयश्च प्रचुरपरिमाणे उपलब्धाः सन्ति ।

स्वतन्त्ररूपेण प्रत्येकसम्प्रदायस्य मतेन स्वहृदयोद्गारं कोमलललितपदावल्यां व्यक्तं कुर्वता स्वहृदयस्य दीनतायाः, कोमलतायाः शक्तिहीनतायास्तथाराम्यस्योदारतायास्तच्छीक्तसामर्थ्यस्य च परिचयो दत्तः । एतेषु स्तोत्रेषु निम्नलिखितानि गीतितथ्यानि विहितानि सन्ति—

१. आत्माभिव्यक्तिः ।

२. भावसान्द्रता ।

संस्कृतगीतिकाव्यानुचिन्तनम् : ८१

३. भावान्वितिः ।

४. सहजान्तःप्रेरणा ।

५. सरला स्वाभाविकी चाभिव्यक्तिः ।

६. समर्पणप्रवृत्तिः ।

७. गेयता ।

आत्मानुभूतिर्यदा स्वाभाविकगतिमयस्वरलह्यां स्वहर्षविषादयोरभिव्यञ्जनाय प्रस्तुता भवति तथाराध्यात् साहाय्यमपेक्षते, तदा स्तुतिगीतीनां प्रादुर्भावो जायते । विषय-विषयिणोरुभयोः प्रेरणाया अस्तित्वमेतच्छ्रेण्याः रचनायां तिष्ठति । अतएव स्तोत्रकाव्ये भावानां सघनतमव्यापारो गेयतया लयात्मकतया च सहभिव्यक्तो भवति ।

कविः स्तोता वा स्वरागात्मिकयानुभूत्या कल्पनया चाराध्यमपि भावात्मकं विदधाति । यथा सांसारिकवस्तूनि स्वयं साध्यानि न सन्ति, प्रत्युत साधनानि सन्ति, तथैव स्तुतिकाव्येऽपि वस्तुविषयो वानुभूतेः साधनमात्रं स्तः । यदा भावः विगलितो भूत्वाराध्यगुणान् स्पृशति, तदानुभूतिः सान्द्रा जायते । एतदेव कारणमस्ति यदनुभूत्यनुसारमेकमेवाराध्यं प्रति विभिन्नस्तोतृणां मानसिकप्रतिक्रियाः विभिन्नप्रकाराः भवन्ति । आराध्यस्यानन्तगुणाः स्तोतृन् भावविह्वलान् कुर्वन्ति ।

स्तुतेः स्तोत्रस्य वा विषयस्यात्यल्पत्वात् अत्राभिव्यक्तानुभूतिरेकेनैव मूलभावेनानुप्राणिता भवति तथा तत्केन्द्रविन्दुरपि एष एव मूलभावो भवति, यस्य विश्लेषणं विस्तारं वा स्तोता स्तुतिकलेवरे करोति । आरम्भेऽसौ कमपि स्वविशेषभावमुपस्थापयति, तदनन्तरं रागविस्तारेण, स्वरेण, तानेन, आलापेन तथान्यसाधनैः तं व्यापकोत्कर्षपर्यन्तं प्रापयति । आराध्यस्यानेकरूपेषु सत्स्वपि तन्मूलकेन्द्रं कोऽप्येको भावो भवति । यदा सुखदुःखानुभूतिः तीव्रतमा जायते तदा स्तोता स्वभावाभिव्यञ्जनाय वाच्यो भवति, तदा स्तुतिकाव्यं निःसरति । एवं प्रकारेण एकयैव भावानुभूत्या ओतप्रोतत्वात् स्वतः पूर्णता गेयता च समाविष्टे भवतः । अतएव भावान्वितिः काव्ये स्वकीयं प्रमुखवैशिष्ट्यं रक्षति ।

काव्यस्य प्रत्येकविधायाः जन्मान्तःप्रेरणायाः समुपजायते । तत्र वस्तुनो विषयस्य वाधारस्तु नाममात्रस्य कृते तिष्ठति । कवितामात्रेऽन्तःप्रेरणा निहिता भवति, परं स्तुतिकाव्येऽस्या अस्तित्वं सर्वाधिकं विद्यमानं भवति । मानवमनसः सांसारिकैर्धर्मैः, भौतिकसुखेषु, ऐन्द्रियिकभोगेषु चाकर्षणं तेभ्यो विकर्षणं वा स्तोतृणां लक्ष्यमस्ति । यः स्तोताराध्यात् किमपि प्राप्तुमिच्छति, स स्वसहजान्तःप्रेरणया प्रेरितो भूत्वाराध्यगुणेषु लीनो भवति । इयमेव लीनता तल्लीनता वा सहजान्तःप्रेरणायाः प्रतिफलमस्ति ।

८२ : संस्कृतगीतिकाव्यानुचिन्तनम्

चित्तस्य चञ्चलता तथानुभूतेः प्रगाढ़ता यद्यपि क्षणपर्यवसायिन्यी भवेताम्, परं सहजान्तःप्रेरणायाः उच्छ्वसितरूपं गीतिकाव्येऽवश्यं प्राप्यते ।

समर्पणप्रवृत्तिः स्तुतिकाव्येषु पूर्णरूपेण प्राप्यते । उपास्यस्य लीला महत्तापि च उपास्यसदृशे सुखदे जाते । लोककल्याणस्य वैयक्तिकसुखसमृद्धेश्च माध्यमेनादृश्य-शक्तिं प्रति समर्पणभावनोत्पादिता । परमात्मनः सत्तायाः यानि विविधरूपाणि प्रादुर्भूतानि, तेषामसीमसौन्दर्यं-वैभवशक्त्योः कल्पना च स्तोतॄन् आत्मसमर्पण-कृते प्रभावयतः । उपास्यस्याङ्गप्रत्यङ्गानां सौन्दर्यस्य, व्यापारस्य, दृष्ट्यादेश्च मनोरमं वर्णनं विहितमस्ति । स्तोता स्वसमस्तचिन्ताभारं तददृश्यशक्तौ समर्प्य निश्चिन्तो जायते । स शान्तेः, सन्तोषस्य, आशायाश्चावलम्बेन जीवनस्यास्पृहणीय-क्षणान्पि स्पृहणीयान् विदधाति ।

गेयता कस्यापि गीतिकाव्यस्य धर्मोऽस्ति । स्तोता भावविह्वलो भूत्वा यमुच्छ्वासं व्यनक्ति, तस्मिन् सङ्गीतात्मकतावश्यं तिष्ठति । नादसौन्दर्यं भावसङ्गीतञ्च स्तुति-प्रवाहे स्वयमेव समाहिते भवतः । यदा हृदयस्य भावावस्था सहजसंवेदनशील-तायाः रूपमवधार्योपास्योन्मुखमनुधावति, तदा स्तुतिकाव्ये गीतमावुष्यं सहजमेवा-याति । अन्तर्वेगस्य तीव्रतां छन्दसः वातावरणं गेयतां प्रदत्ते । एतत् सार्वजनीनं तथ्यमस्ति यत् स्तुतिकाव्यं छन्दोहीनं न भवति । छन्दसः सरलता स्वयमेव गेयरूपे परिवर्तिता भवति । डा० एस्० एन्० गुप्त महोदयस्याभिमतमस्ति यत् संस्कृत-कवितायाः गेयता परिचितकर्णयोरेतादृशं सम्मोहनं किरति, यत् समुचितपद्धत्या कृतः पाठ एव प्रभावानन्दयोः सर्जनं करोति ।^१

स्तोत्रकाव्यस्य स्वतन्त्ररूपेण प्रारम्भः पुष्पदन्तस्य शिवमहिम्नस्तोत्राद् भवति । एतत् 'शिखरिणी' छन्दसि रचितमस्ति । कविमयूरभट्टः 'स्रग्धरावृत्तेषु सूर्यशतकं प्रणीतवान् । एतस्मिन् सूर्यस्य प्रकाशातपादीनां सुन्दरं चित्रणं कृतमस्ति । अनुप्रास-दृष्ट्या सूर्यरथस्य चित्रणं सुन्दरमभूत् । महाकविवाणभट्टनाम्नैकं चण्डीशतकमप्युप-लब्धमस्ति, यस्मिन् भगवत्याः दुर्गायाः स्तुतिः स्रग्धरावृत्तेषु विहिता विद्यते । शङ्कराचार्यरचितानि प्रायः विंशतिस्तोत्राणि प्राप्यन्ते । आनन्दलहरी, मोहमुद्गरः, आत्म बोधः, अपराधभञ्जनम्, यतिपञ्चकम्, प्रसिद्धान्येव सन्ति । एषु सर्वेषु स्तोत्रेषु पद-माधुरी, रसात्मकता, अर्थगाम्भीर्यम्, सहजतागुणश्च विद्यन्ते । कुलशेखरस्य कुन्दमाला स्तोत्रम्, यमुनाचार्यस्यालवन्दारस्तोत्रम्, लीलाशुकस्य कृष्णकर्णामृतस्तोत्रमपि गेयानि सन्ति । एषु सर्वेषु स्तोत्रेषु गीतिकाव्यस्य लक्षणानि समन्वितानि सन्ति ।

१. एस्० एन्० दासगुप्त—संस्कृत साहित्य का इतिहास, भूमिका ।

संस्कृतगीतिकाव्यानुचिन्तनम् : ८३

शाक्तस्तोत्र-वैष्णवस्तोत्रे अपि नाल्पमहत्त्वपूर्णं स्तः । एतेषु मृदुपदशय्यया सह मार्मिकता प्राप्यते ।

जैनस्तोत्रेषु आचार्यसमन्तभद्रस्य वृहत्स्वयंभू-स्तोत्रमाप्तमीमांसा, जिनशतकम्, स्तुतिविद्या च प्रसिद्धानि सन्ति । पूज्यपाददेवनन्दिनः सिद्धप्रियस्तोत्रम्, मानतुङ्गस्य भक्तामरस्तोत्रम्, कुमुदचन्द्रस्य कल्याणमन्दिरम्, धनञ्जयकवेः विषापहारस्तोत्रम्, वादिराजस्यैकभावस्तोत्रम्, वप्पभट्टेः सरस्वतीस्तोत्रम्, भूपालकवेः जिनचतुर्विंशतिकास्तोत्रम्, हेमचन्द्रस्य वीतरागस्तोत्रम् आशाधरस्य सिद्धगुणस्तोत्रम् तथा जयानन्दस्य जयस्तोत्रं गीतिकाव्यदृष्ट्या महत्त्वपूर्णानि सन्ति । एतेषु सर्वेषु स्तोत्रेषु गीतिकाव्यस्य गुणाः प्राप्यन्ते ।

कलात्मकगीतिकाव्यानुचिन्तनम्

गीतिकाव्यस्य विकास-प्रसङ्गे प्रायः प्रमुखगीतिकाव्येषु प्रकाशो दत्तः । परमत्र-कला-भाव-दृष्ट्या येषां गीतिकाव्यानां विशेषमूल्यमस्ति, तेषामनुशीलनमावश्यकमस्ति । सन्दर्भेऽस्मिन् प्रथमं मेघदूतस्य गीतिकाव्यत्व-विश्लेषणं क्रियते । दूतकाव्ये-ऽस्मिन् प्रकृतिमाधुर्याः, रमणीसौन्दर्यस्य, शृङ्गारविलासस्य तथा त्रिभिन्नप्रकाराणां संवेदनानां हृदयावर्जकं चित्रणं कृतमस्ति । अभिशप्तस्य, निर्वासितस्य तथा वियोगिनो यक्षस्य वेदनायाः यथार्थवर्णनं काव्येऽस्मिन् विद्यमानमस्ति ।

मेघदूत-विश्लेषणम्—आलोचनात्मक-विषय-परिचयः

एतत् संस्कृतगीतिकाव्यस्य परमोज्ज्वलं रत्नमस्ति । कविनैकस्य विरहिणो यक्षस्य मनोव्यथायाः मार्मिकं चित्रणं कृतम् । तस्य द्वौ भागौ स्तः (१) पूर्वमेघः (२) उत्तरमेघश्च । अलकापुर्या अधीश्वरेण कुबेरेण स्वसेवको यक्षः कर्तव्यपालने त्रुटिकारणादेकवर्षस्य कृते निर्वासितः । वेदनाविह्वलो यक्षः सर्वत्तून् क्रमशः व्यतीतवान् । यदा वर्षागमनं जातं तथा रामगिरिशृङ्गे आगत्यागत्य मेघा आश्लिष्टा अभवन्, तदा यक्षस्य धैर्यच्युतिः प्रारब्धा । स व्याकुलोऽभवत् । स स्वप्रियतमानिकटे सन्देशं प्रेषयितुं विकलोऽभवत् । कामार्ततया चेतनाचेतनयोः स्वभावतो मूढो यक्षः धूमज्योतिःसलिलमस्तां सन्निपातरूपेण मेघेनालकास्थितायाः प्रियायाः समीपे प्रेम-सन्देशं प्रेषयितुं नवीनकुटजपुष्पैरर्घ्यं प्रदाय तस्य स्वागतं व्याजहार तथा सन्देशं नेतुं प्रार्थितवान् । तदनन्तरं रामगिरितोऽलकापुरीपर्यन्तं गन्तुं तन्मार्गं प्रदर्श्य स्व-प्रियामवनस्यापि सङ्केतमुक्तवान् ।

८४ : संस्कृतगीतिकाव्यानुचिन्तनम्

मेघस्य यात्रारम्भो रामगिरिः जायते । मार्गे विरहविधुराः पथिकवनिताः दृष्टि-
बाधकानुमुक्तालकान् निवार्य परमोत्कण्ठया नेत्रे प्रसार्य पश्यन्ति । मेघो मार्गे पर्वते-
षु विश्रान्तो निर्झराणां जलं पिवन्नग्रे वर्धते । यक्ष-पथप्रदर्शनानुसारमुत्तरस्यां गत्वा
वेतोवनान्युत्तीर्याकाशे व्रजति । सहसा दूरात् रविरस्मयः मेघोपरि पतन्ति । फलतः
तत्कान्तिः ससरङ्गेन्द्रधनुःसदृशी जायते ।

ततो मेघो 'माल' नामकोच्चभूक्षेत्रान्तिःसरति । क्षेत्रेऽस्मिन् मुग्धाः, अनुराग-
वत्याः, उन्मत्तयोवनाः गोपवालाः लुब्धनयनाभ्यां तं पश्यन्ति । चतुरो मेघः माल-
क्षेत्रस्य सद्यःकृष्टां भुवं जलवर्षणव्याजेन जिघ्रन् पश्चिमां दिशं गत्वा पुनस्तत्रां दिशं
गच्छति । ततो गत्वा दक्षिणाम्रकूटपर्वतस्य दावानलं स्वासारैः शान्तं कुर्वन्
तच्छृङ्गे क्षणं विश्राम्यति । पक्वाभ्रैरावृतपाश्वर्देशस्य पीतत्वात् तथाच्छन्नमेघे-
नोत्तुङ्गप्रदेशस्य कृष्णत्वात् आम्रकूटपर्वतः पृथ्व्याः (नायिकायाः) स्तनवत् प्रतीयते ।
आम्रकूटस्य वनवालापरिमुक्तलताकुञ्जे कञ्चित्कालमुषित्वाग्रे गच्छन् मेघः विन्ध्याद्रेः
आसन्नवर्तिनः 'चरणद्वे' प्रस्तरोपलमभ्यां नतोन्नतभूमौ वहन्तीं नायकचरणयोः
पतन्तीं नायिकासदृशीं रेवानदीं पश्यति । वायुनोड्डयनभीत्या मेघः रेवायाः स्वच्छ-
सलिलं स्वच्छन्दं पीत्वा गुरुः भवन्नग्रे वर्धते । मार्गे मृगयूथः हरितश्यामकेसरयुक्तानां
कदम्बपुष्पाणां स्तवकं तथा सुगन्धितधरायाः मादकसौरभं प्राप्यात्यन्तंप्रसन्नो भवति ।

किञ्चिद्दूरं गतो वेत्रवत्याः तीरवर्तिनो मालवादेशस्य पूर्वांशे स्थितं 'दशाणं'
प्राप्नोति । वेत्रवत्याः जलं पिवन् स तस्या एव विदिशायाः समीपे 'नीचैः' पर्वतो-
परि विश्राम्यति । उत्तरदिशः एकान्तपथिको मेघः किञ्चित् वक्रो भूत्वा निर्विन्ध्यायाः
पूर्वमनतिद्वरे स्थितां, वत्सराजोदयनस्य विशालानगरीमुज्जयिनीं प्राप्नोति । अत्र स
स्वविद्युतो दीप्त्या मदमत्ताः युवतीश्चकिताः विधाय तासां चञ्चलकटाक्षाणामान-
न्दमनुभवन् शिप्रानदीसम्मुखं व्रजति । शिप्रायाः शीतल-मन्द-सुगन्धितवायोः
सेवनं कृत्वा श्रीसम्पन्नायाः उज्जयिन्या अलकेषु व्यापृतामगरूपसुगन्धिं गृह्णन्
चण्डीश्वरमहादेवस्य महाकालनामकं पवित्रस्थानं प्राप्नोति । रात्रौ महाकालेश्वर-
मन्दिरे सम्पद्यमानस्य नृत्यस्थानन्दमनुभवन् 'गम्भीरा' तटे समुपस्थितो भवति ।
ततश्चलित्वा द्रुतगामी मेघदूतः दक्षिणपश्चिमकोणे स्थितं देवगिरिपर्वतं प्राप्नोति ।

तदनन्तरं मेघः गोमेघयज्ञकर्तुः राज्ञो रन्तिदेवस्य कीर्तिरूपां विन्ध्याचलस्य
वायुकोणात् निःसृतां चर्मपर्वतीं नदीं प्राप्नोति । तत्र तां नदीमुत्तीर्य स राज्ञो
रन्तिदेवस्य राजधानिकां दशपुरं प्राप्तो भवति । पश्चात् सरस्वत्याः शुद्धं सलिलं
पिवन्, कुरुक्षेत्रात्, कनखलनिकटे गङ्गासमीपं गच्छति तथा निर्मलस्फटिकसदृशं
स्वच्छं गङ्गाजलं पिवति । हिमालयपर्वते देवदारवनेषु चमर्याः यूथेनाष्टापदमृग-

समूहेन च संघर्षं कुर्वन् स मेघदूतः शिलाङ्कितस्य महादेवचरणचिह्नस्य परिक्रमणं कुर्वन् हिमालयस्य दर्शनीयवस्तूनि पश्यन् ततोऽग्रे वर्धते ।

ततो मेघदूतो मानससरोवरस्य यात्रिभिः हंसैः सह क्रौञ्चरन्ध्रमुत्तररन्ध्रताराभिमुखो भवति । ततो निःसृत्य मेघः सुरसुन्दरीणां मुकुरसदृशसमुज्ज्वलस्य नभोव्यापिनः कुमुदश्वेत-शृङ्गैस्तुङ्गस्य शिवादृहाससदृशस्य स्थितस्य कैलासपर्वतस्यातिथिर्जायते । तदनन्तरं कामचारी मेघदूतः कैलासाङ्के समुपविष्टां त्रस्तश्वेताञ्चलनायिकासदृशीं गगनचुम्बिभवनवतीमलकापुरीं प्राप्नोति । एवं प्रकारेण सम्पूर्णमेघदूते दक्षिणोत्तरभारतस्य भूगोलस्य सुन्दरं चित्रणमस्ति ।

उत्तरमेघे कथितमस्ति यत् स मेघदूतोऽलकाभवनेषु संगीतं शृण्वन् प्रणयकेल्याः दृश्यानि निःशङ्कमवलोकयति । मणिदीपोज्ज्वले रङ्गभवने कामुकनायकः हृदय-हारिण्याः नायिकायाः कटिसूत्रबन्धनं मोचयति । तदा सा तान् मणिदीपान् कुङ्कुमचूर्णपातैर्निर्वर्तुमिच्छति । प्रसन्नवदनो मेघोऽलकापुर्याः रमणीयदृश्यानि पश्यन्निन्द्रनीलमणिनिर्मितशिखरप्रयुक्तक्रीडापर्वतोपरि व्रजति । तत्रासौ यक्षगृहाम्यन्तरे वियो-गिनी यक्षिणी दृष्टिगोचरा भवति । यद्यपि मध्याया नायिकायाः युवत्याः यक्षिण्याः काञ्चनकायः क्षीणः कृशश्चासीत्, तथापि तस्याः अधरोष्ठः पक्वविम्बफलसदृशः सुलोहितः, सूक्ष्माग्रा परस्परं सम्मिलिता च दन्तपङ्क्तिः आसीत् । एतां सा नितम्ब-भारेण मन्थरगतिशालिन्यासीत् । सत्यामपि निराभरणायां तस्याः शरीरं परमसुन्दर-भाकर्षकञ्चासीत् । मेघदूतः गम्भीरस्वरेण तां कथयितुमारभते—

“हे अविधवे ! अहं तव स्वामिनो मेघस्य प्रियमित्रमस्मि । दूतरूपेण संवादं गृहीत्वाहं तव समीपे उपस्थितोऽस्मि । स्वप्रियतमानां वेणीमोचननिमित्तमुत्कण्ठितान् कामार्तान् प्रवासिनोऽहमेव गम्भीर-मधुरशब्दैः शीघ्रातिशोभ्रं गृहाभिमुखं प्रेरयामि ।

मेघदूतः सन्देशश्चावगमारभते । संदेशेऽस्मिन् यक्षिण्याः रूपसौन्दर्येण सह यक्ष-दशाया अपि वर्णनमस्ति । उत्तरमेघः विप्रलम्भशृङ्गारस्य सजीवरूपमस्ति । कविः विराट्प्राकृतिकपदार्थान् मानवरूपान् कल्पयित्वा मानवीयभावानां पूर्णसमावेशं कृतवान् । एतत् रमणीयसुकुमारकल्पनायाः भव्यभाण्डारमस्ति । भाषाशैली परममनो-हारिण्यस्ति । शब्दानां चयने कविः विशेषकीशलं प्रदर्शितवान् । माधुर्यव्यञ्जिका स्निग्धा मधुरा च पदावली द्रष्टव्यास्ति—

मन्दं मन्दं नुदति पवनश्चानुकूलो यथा त्वां
वामश्चायं नदति मधुरं चातकस्ते सगन्धः ।

८६ : संस्कृतगीतिकाव्यानुचिन्तनम्

गर्भाधानक्षणपरिचयान्नूनमावद्धमालाः

सेविष्यन्ते नयनमुभगं खे भवन्तं बलाकाः । पूर्वमेघः ९

काव्यमूल्यम्

मेघदूते महाकविः कालिदासः बाह्यप्रकृतेरन्तःप्रकृतेश्च परममार्मिकं चित्रणं चकार । बाह्यप्रकृतिचित्रणे कवेरन्तरात्मा प्रत्येकदृश्येन सहारमत । दृश्यानामीदृशं व्यवस्थितं संश्लिष्टञ्च चित्रणं कृतमस्ति, यत् अस्माकं नेत्रयोः समक्षं तेषां चित्रमुपस्थितं जायते । समस्तपूर्वमेघः बाह्यप्रकृतेः मनोहररूपयोजनात्मकं चित्रणमस्ति । वर्षर्तौः यादृशं स्निग्धं हृदयग्राहि च वर्णनं मेघदूते विहितमस्ति, तादृशमन्यत्र दुर्लभमस्ति । प्रथमवृष्टिकारणात् नवीनकृच्छ्रेत्रेभ्यः सुगन्ध आगच्छन्तस्ति, क्वचित् विकसितकेतकीपरागेनोपवनपरिसरः धवलो भवन्तस्ति । क्वचित् मत्तमयूराः नृत्यन्तः सन्ति । क्वचित् गजेन्द्राः करैः ध्वनन्तः मन्दसमीरं पिबन्ति । निश्चयतो मेघदूतस्य प्रकृतिवर्णने एतादृशानि दृश्यानि सन्ति, येषु चित्राण्यङ्कितानि संपत्स्यन्ते ।

कालिदासाय प्रकृतिः केवलं सचेतनैव नास्ति, प्रत्युत मानवीयसंवेदनशीलतया, क्रियाव्यापारैः शीलसौन्दर्येण च सम्पन्ना विद्यते । कविकृते ऋतवः सजीवाः प्राणिभ्यः प्रेम्णा, मित्रतया, सहानुभूत्या च समन्विताः सन्ति । मेघदूते प्रकृतेः प्रत्येकतृणे सर्वत्रान्तरिकस्य बाह्यस्य च सौन्दर्यस्य निरूपणं विद्यते ।

उत्तरमेघे विरहिण्याः शारीरिक-मानसिकक्षीणतायाः, व्यथायाश्च चित्रं प्रस्तुतमस्ति । अन्ते चातिसंक्षेपेण यक्षस्य मर्मस्पर्शिणः सन्देशस्य तीव्रा गम्भीरा चामि-व्यक्तिः कृता विद्यते । अत्रैव काव्यस्य चरमोत्कर्षो विद्यते । एवं प्रतीयते यत् एष सन्देश एव कवेः साध्योऽस्ति तथा क्रमशः भावसघनतोन्मुखमग्रेसरं भवत् प्रारम्भिकं समस्तमायोजनं तस्य भावपूर्णपृष्ठभूमिनिर्माण-निमित्तं साधनमस्ति ।

मानवीयसौन्दर्यनिरूपणमपि मेघदूते जातमस्ति । कविः 'रमणीयताम्' सौन्दर्यस्य मूलभूतं धर्मं स्वीकृतवान् । कालिदासः नारीसौन्दर्येऽनुपातस्य सन्तुलनस्य च ध्यानं रक्षितवान् । तस्य सर्वेषां नारीपात्राणां शारीरिकं संघटनं सन्तुलितं सामञ्जस्यपूर्णञ्च विद्यते । सौन्दर्यनिरूपणे कविरद्भुतां सफलतां प्राप्तवान् । तस्य दृष्टिः प्रकृतौ, मानवे, दिव्यलोके च सर्वत्रैकामेव सौन्दर्यधारां व्याप्तां पश्यति । निरीक्षणसूक्ष्मतायाः, दृष्टेः व्यापकतायाः, प्रतिभाया अद्भुतग्राहकताया एवमुर्वर-सर्जनशीलतायाः कारणात् मेघदूते कलाया अद्वितीयं सौन्दर्यं प्राप्यते ।

रसानुभूतिदृष्ट्यापि मेघदूते द्राक्षापाको विद्यमानोऽस्ति । यतः रसानुभूतेः मृदुल-मञ्जुला मधुर-मादकभावाकुला शाब्दिकी लिपिमयी अभिव्यञ्जनैव कलामयं काव्यं

संस्कृतगीतिकाव्यानुचिन्तनम् : ८७

विद्यते । रसः एको योजनाजनित आनन्दोऽस्ति । सुकुमारभावानां चमत्कारपूर्ण-
शब्दचित्राणां साम्यरूपता काव्यरसस्य साकारा प्रतिमास्ति । मेघदूते विप्रलम्भ-
शृङ्गारस्य सजीवरूपं प्राप्यते । प्रवासिनो यक्षस्य वियोगजन्यस्य क्षीणपीतशरीर-
स्यैकं कर्णचित्रं द्रष्टव्यमस्ति—

तस्मिन् द्रौ कतिचिदबलाविप्रयुक्तः स कामी

नीत्वा मासान् कनकवलयभ्रंशरिक्तप्रकोष्ठः ॥ पूर्वमेघः—२

विरहज्वरसंतप्तस्य विरहिणः शरीरस्य द्रावकच्छायायाः अङ्कनं निम्नाङ्कितमस्ति—

सन्तप्तानां त्वमसि शरणं तत्पयोद प्रियायाः । पूर्वमेघः—७

निःसन्देहं मेघदूते कियन्ति स्थलानीदृशानि सन्ति, येषां श्रवणेन स्मरणमात्रेण
चास्माकं हृदयं विगलितं जायते । मानसे चञ्चलता जायते । व्यथितानुभूतेः, भ्रम-
न्त्याः भावनायाः, तथोच्छलन्त्याः प्राणधारायाः सौन्दर्योन्मुखं यथासाध्यं संकेतो
विहितो विद्यते । रसभावदृष्ट्या मेघदूतस्य कतिपयानि पद्यान्युत्तमानि सन्ति ।
अत्रोदाहरणार्थं प्रस्तूयते—

अङ्गेनाङ्गं प्रतनुतनुना गाढतप्तेन तप्तं,

साल्लेणाश्रुं द्रुतमविरतोत्कण्ठयोत्कण्ठितेन ।

उष्णोच्छ्वासं समधिकतरोच्छ्वासिना दूरवर्ती,

संकल्पैस्तैर्विशति विधिना वैरिणा रुद्धमार्गः । उत्तरमेघः, ३९

दूरंगतः त्वदीयोऽयं सहचरः स्वशरीरं तव शरीरेण मेलयित्वैकं कर्तुमिच्छति,
किन्तु वैरी विधाता तत्परावर्त्तनमार्गमवरोद्धवान् । अतएव सः तैः तैः सङ्कल्पैरेव
तवान्तः प्रविशति । सः क्षीणोऽस्ति, त्वमपि क्षीणोऽसि । स विरहज्वालाया तप्तोऽस्ति ।
त्वमपि विरहेण ज्वलन्त्यसि । सोऽश्रुपूर्णोऽस्ति, त्वमप्यश्रुभिः गलन्त्यसि । स वेदनया
युक्तोऽस्ति । त्वमपि निरन्तरं वेदनां सहमानासि । स लम्बोच्छ्वासं गृह्णन्ति ।
त्वमपि तीव्रोच्छ्वासं त्यजन्त्यसि ।

पद्येऽस्मिन् पदमाधुर्या सह सानुनासिकाः स्वरविशेषाः कर्णप्रियाः प्रतीयन्ते ।
पदावृत्तिसौन्दर्यमपि मनो मोहयति । भावगूढता तथा नादमाधुर्यमस्माकं मनो
मन्त्रमुग्धं कुरुतः । भावतीव्रता स्वविलक्षणसौन्दर्यं प्रकटयति । यक्षस्य दाम्पत्यसुखाय
विधातेर्ष्यति । यक्षः स्वच्छन्दः कमप्यबाधयन् सुखेन सुधापानं कुर्वन्नासीत् । परं
दैवायैतदसह्यं जातम् । तथा शापग्रस्तो भूत्वा स स्वप्रियतमायाः पृथक् बभूव ।
यक्षहृदयं सिक्थतुल्यमस्ति । स विरहाग्निना प्रतिपलं गलन्ति । परवशता,
नैराश्यम्, तथा विवशता प्रकटाः भवन्ति । दूरवर्ती प्रियतमः स्वप्रेमिकया सह

८८, : संस्कृतगीतिकाव्यानुचिन्तनम्

मिलेत् तु कथम् ? शारीरिकमिलनन्तु कठिनमस्ति, अतः मानसिकमिलनं सम्भवं भवति । सम्मिलने एकरूपता, तद्विरूपता चापेक्ष्येते । यथा वीणायाः शृङ्गतः एकः तारः समानधर्मत्वात् द्वितीयं तारं तथैव शृङ्गतं करोति । तथैव प्रिय-प्रेयस्योः मिलनवेलायामेका रागिणी क्वणति । पृथक्तापगच्छति तथोभयोरैक्यं जायते । तौ शरीरेण द्वौ भवतः, परंतयोः विरहानल एको भवति । यक्षः यक्षिणी च विरहज्वालाया सदृशौ क्षीणौ स्तः । द्वयोः नेत्रयोरश्रुप्रवाहो निःसृतोऽस्ति । उभावपि दीर्घोच्छ्वासं गृह्णीतः । आश्रययोः द्वयोरपि एकः स्थायिभावः समानमनुभवमुत्पादयति । देह-द्वैतं भावयोगेन प्रेम्णोऽद्वैते रूपान्तरितमभवत् । यथा—

श्यामास्वङ्गं चकितहरिणीप्रेक्षणे दृष्टिपातं
वक्त्रच्छायां शशिनि शिखिनां बर्हभारेपु-केशान् ।
उत्पश्यामि प्रतनुषु नदीवीचिषु भ्रूविलासान्
हन्तैकस्मिन् क्वचिदपि न ते चण्डि सादृश्यमस्ति ॥ उत्तरमेघः ४१

हे प्रिये ! प्रियङ्गुलतायां तव शरीरं चकितमृगीणां नेत्रयोः कटाक्षं चन्द्रमसि मुखकान्तिं मयूरपङ्खेषु केशं तथा नद्याः उद्दामलहरीषु चञ्चलभ्रुवौ पश्यामि । परं हे मानवति ! क्वापि त्वादृशीं छविमेकत्र न प्राप्नोमि ।

पद्येऽस्मिन् “क्वचिदपि न ते चण्डि सादृश्यमस्ति” पदे यक्षहृदयस्य हाहा-कारस्य कल्पनायां विह्वलवेदनायाः मनोरमं चित्रणमस्ति । भवभूतिः यत्र वेदना-विवृतौ मुखरतयातिशयतया वा कार्यं साधितवान्, तत्र तदावेगः विकीर्णो जातः । यतः कृष्णायाः तरलता स्वप्रगाढत्वे शोभामाप्नोति । काव्ये वेदनायाः वर्षाकालीना नदी न प्रवहेत्, अपितु मन्दमन्दवेगेन रसविगलिता भवेत्, तदा सुन्दरमस्ति । जीवने कश्चनैव क्षणएतादृशआयाति, यदा वेदना बन्धं त्रोटयित्वा प्रवहति । अन्य-समयेषु तु वेदनया भावाः विगलिता एव भवन्ति । हृदयमाद्रं भवति । पद्ये प्रयुक्ते ‘हन्त’ शब्दे, यक्षस्य परवशता, विह्वलता, वैक्लव्यञ्च दृश्यते । सम्पूर्णप्रकृतेः सम-वेतं सौन्दर्यमपि तस्य प्रेयस्याः समकक्षं न स्थितम् । प्रेमी भावावेशे स्वप्रियवस्तु साधारणे जातेऽसाधारणं कृत्वा पश्यति । कल्पनया स तस्मा अतिरञ्जितं रूपं यच्छति । सौन्दर्यतर्केण न, अपितु कल्पनयानुभूयते । तत् मानसरसेन रज्यते ।

यथार्थजीवनस्य न्यूनताः व्यक्तिः कल्पनारङ्गैः पूरयति । कालिदासः मेघदूते विरहव्यञ्जनां कुशलतापूर्वकं कृतवान् । वियोगशृङ्गारेण सह संयोगचित्राणामङ्कन-मपि सफलतापूर्वकं कृतमस्ति । एषु चित्रेषु यौवनमदिरायाः सहजावेगः परिलक्ष्यते । यथा—

संस्कृतगीतिकाव्यानुचिन्तनम् : ८९

नीवीवन्धोच्छ्वसितशिथिलं यत्र विम्बाधराणां
क्षौमं रागादनिभृतकरेष्वाक्षिपत्सु प्रियेषु ।
अचिस्तुङ्गानभिमुखमपि प्राप्तरत्नप्रदीपान्,
ह्रीमूढानां भवति विफलप्रेरणा चूर्णमुष्टिः । उत्तरमेघः—५

तत्रालकायां कामी प्रियतमः स्वचञ्चलकरैः रक्ताधराणां स्त्रीणां शिथिलेषु
नीवीवन्धनेषु सस्तानि दुकूलानि यदा कर्षति, तदा ह्रीमूढास्ताः किरणान् विकिरतो
रत्नदीपान् सम्मुखस्थानपि कुङ्कुममुष्टिकया निर्वापयितुं सफला न भवन्ति ।

पद्येऽस्मिन् नीवीवन्धनस्य साधारणवर्णने रमणीयता नागमिष्यत्, परमत्र कवे-
रनुभूतिः व्यक्ता । अतो रमण्याः शृङ्गारचेष्टा मूर्तरूपेण चित्रिताऽभवत् । शिथिला
केवलं नीवी विद्यते, न छविः, विम्बाधरायाः प्रेयस्याः नीवीवन्धनं सस्तं जायते ।
प्रियतमकरश्चञ्चलो भवति । दुकूलं कृष्यते, रत्नप्रदीपः दीव्यति । प्रेयस्यनावरण-
शङ्कया लज्जावशा पीड्यते । सा कुङ्कुमचूर्णैः रत्नदीपानां निर्वाणे प्रयासं विदधाति ।
परं सर्वं व्यर्थं भवति । एवं प्रकारेण शृङ्गाररसस्य सरसं चित्रणमायातमस्ति ।

मेघदूतेऽलङ्काराणां यथास्थानमुपयुक्तप्रयोगः नैसर्गिकीं चास्तां सञ्चारयति ।
उपमानामुत्प्रेक्षाणाञ्च परममनोहरः प्रयोगो भूतोऽस्ति । कालिदासीयोपमानां सम्बन्धे
तु किमपि कथनीयमेव नास्ति । प्राकृतिकदृश्यानां मानवीयसौन्दर्येण सुरचिपूर्णं
सामञ्जस्यं स्थापितं विद्यते । अत्र कतिपयान्युदाहरणानि प्रस्तूयन्ते—

पुनरुक्तवदाभासस्य चित्रं दृश्यताम्—

उत्पश्यामि त्वयि तटगते स्निग्धभिन्नाञ्जनाभे,

सद्यः कृतद्विरददशनच्छेदगौरस्य तस्य ॥ पूर्वमेघः ५३

रददशनस्य पर्यायतया आपातत एकस्यैव दन्तार्थस्य पुनरुक्तवदाभासतया पुन-
रुक्तवदाभासालङ्कारस्य चमत्कारो विद्यते ।

लाटानुप्रासः—

संक्षिप्येत क्षण इव कथं दीर्घयामा त्रियामा

सर्वावस्थास्वहरति कथं मन्दमन्दातपं स्यात् । उत्तरमेघः ४५

‘दीर्घयामा त्रियामा’ वाक्यांशे ‘याम’पदे सम्बन्धतात्पर्यभेदेन लाटानुप्रासोऽस्ति ।

यमकः—

पृच्छन्ती वा मधुरवचनां सारिकां पञ्जरस्थं

कच्चिद्भर्तुः स्मरसि रसिके त्वं हि तस्य प्रियेति ॥ उत्तरमेघः २२

१० : संस्कृतगीतिकाव्यानुचिन्तनम्

‘स्मरसि रसिके’ वाक्यांशे ‘रसि-रसि’ द्वयोः भिन्नार्थकसमानपदयोः प्रयोगः
‘यमकं’ सुस्पष्टं समुद्भासितं करोति ।

शब्दालङ्कारैः मेघदूतच्छन्दसां शाब्दिकी शोभा सरसा भव्या च विहिता ।

आर्थ्युपमा—

छन्नोपान्तः परिणतफलद्योतिभिः काननान्ध्रै-

स्त्वय्यारूढे शिखरमचलः स्निग्धवेणीसवर्णे । पू० मे० १८

‘स्निग्धवेणी सवर्णे’ वाक्यांशेऽर्थोपमार्थचमत्कारमुत्पाद्य भावाननुभवगम्यान् चकार ।

समासोक्तिः—

वेणीभूतप्रतनुसलिला सावतीतस्य सिन्धुः,

पाण्डुच्छायातटरुहतरभ्रंशिभिर्जीर्णपर्णैः ।

सीभाग्यं ते सुभग विरहावस्थया व्यञ्जयन्ती,

कार्श्यं मेने त्यजति विधिना स त्वयैवोपपाद्यः । पूर्वमेघः २९

रूपकम्—

यस्यां यक्षाः सितमविमयान्येत्य हर्म्यस्थलानि,

ज्योतिश्छायाकुसुमरचितान्युत्तमस्त्रीसहायाः । उत्तरमेघः, ३

‘ज्योतिश्छायाकुसुम’ वाक्यांशे रूपकयोजना वर्तते ।

तुल्ययोगितायाः पर्यायोक्तस्य च रमणीयता—

हस्ते लीलाकमलमलके बालकुन्दानुविद्धम्,

नीता लोघ्रप्रसवरजसा पाण्डुतामानने श्रीः ।

चूडापाशे नवकुरवकं चारु कर्णे शिरीषम्,

सीमान्ते च त्वदुपगमजं यत्र नीपं बधूनाम् । उत्तरमेघः २

प्रस्तुतपद्ये ‘अस्ति’ क्रियापदस्याध्याहारो विद्यते अनयैकया क्रियया सह लीला-
कमलादेः कर्तृतायाः सम्बन्धोऽस्ति । अतस्तुल्ययोगितास्ति । सहैव कार्यभूतषट्पुष्पाणां
वर्णनेन कारणीभूतानुक्तषड्ऋतूनां स्थितिः प्रतीयते । अतएव पर्यायोक्तालङ्कारोऽस्ति ।

स्मरणोदात्तालङ्कारयोः संयुक्तरूपम्—

तस्यास्तीरे रचितशिखरः पेशलैरिन्द्रनीलैः,

क्रीडाशैलः कनककदलीवेष्टनप्रेक्षणीयः ।

मद्गोहिन्याः प्रिय इति सखे चेतसः कातरेण,

प्रेक्ष्योपान्तस्फुरिततडितं त्वां तमेव स्मरामि । उ० मे० १४

क्रीडाशैलस्मरणेन स्मरणालङ्कारस्तथा लोकातिशयसम्पत्तेः वर्णनेनोदस्तालङ्कार-
रोज्यस्ति ।

संस्कृतगीतिकाव्यानुचित्तनम् : ९१

अतिशयोक्तिः—

तां जानीथाः परिमितिकथां जीवितं मे द्वितीयम्,
दूरीभूते मयि सहचरे चक्रवाकीमिवैकाम् । पूर्वमेघः—२०

जायाजीवनयोः सत्यपि भेदे उभयोरभेदव्यवस्थारोपितास्ति । अतएवास्यामति-
शयोक्त्यां विरहपीडितयक्षस्य भावना मार्मिकी जाता ।

काव्यलिङ्गार्थान्तरन्यासस्य संयोगः—

त्वामालिख्य प्रणयकुपितां धातुरागैः शिलायाम्,
आत्मानं ते चरणपतितं यावदिच्छामि कर्तुम् ।

अस्मैस्तावन्मुहुरपचितैर्दृष्टिरालुप्यते मे,

क्रूरस्तिस्मिन्नपि न सहते सङ्गमं नौ कृतान्तः । उत्तरमेघः ४२

अत्र दृष्टिलोपरूपकार्यस्यासहनीयतारूपकारणेन समर्थनत्वात् 'अर्थान्तरन्यासः'
तथाऽसहनीयतां प्रति क्रूरपदार्थस्य हेतुता 'काव्यलिङ्गालङ्कारः' स्तः ।

एवं प्रकारेण मेघदूते रसालङ्कारगुणानां सुन्दरः समावेशः कृतो विद्यते । मेघ-
दूतस्य शैली कालिदासस्य स्वाभाविकतायाः प्रासादिकतायाश्चोत्कृष्टमुदाहरणमस्ति ।
गीतिकाव्येऽस्मिन् रमणीयता, स्वरसौष्ठवं माधुर्यविलासः तथा सङ्गीतलहरी दर्श-
नीयाः सन्ति ।

गीतिकाव्यत्वम्

मेघदूतं खण्डकाव्यं नास्ति, प्रत्युत गीतिकाव्यमस्ति । गणनाऽस्य प्रबन्धगीति-
काव्ये कृताऽस्ति । अस्मिन् विरहाश्रूणां पावनी गङ्गा प्रवाहिता विद्यते । अश्रुभिः
जीवने मधुरतानीता । अश्रुषु शक्तिरेतादृश्यस्ति, यत् तेभ्यो ममतायाः, वात्सल्यस्य,
निश्चलप्रेम्णश्च प्रेम्णो मन्दाकिनी-प्रवाहे पूर्णा सहायता प्राप्यते । अश्रुबाहुल्य-
कारणात् गीतितत्त्वानां पूर्णः समावेशोऽस्ति । यद्यपि यावत् गेयस्वरं स्मरति,
तावत् पुनस्तारा आर्द्राः भवन्ति । यथा—

तन्त्रीमाद्रीं नयनसलिलैः सारयित्वा कथञ्चित्,

भूयो भूयः स्वयमपि कृतां मूर्च्छनां विस्मरन्ती । उ० मेघ० २३

वस्तुतो लोकप्रचलितमुक्तसङ्गीतस्य काव्यात्मकरूपस्य विकास एव गीति-
काव्याधारो विद्यते, यस्मिन् हर्ष-विषादयोरश्रुरोदनस्याभिव्यक्तोरावेशो वर्तते । मेघ-
दूते सङ्गीततत्त्वस्थाने गीतितत्त्वं प्राप्यते । एतत्तत्त्वद्वारेणैव रागात्मकावेश-
भावसौन्दर्ययोरुद्घाटनं जातम् । गीतिकाव्ये सहजसरसतायास्तल्लीनता तिष्ठति ।

१२ : संस्कृतगीतिकाव्यानुचित्तनम्

सङ्गीतानुबन्धे समागमनेन मेघदूते मार्मिकतायाः निश्छल-स्नेह-पिच्छलतायाश्च प्रवाहः समाहितोऽस्ति । मेघदूतपद्येषु सरसार्द्रान्तरात्मनः प्रेमपीडा, भावोन्मादः, मिलनातुरता, आत्मसमर्पणम्, आत्मविस्मृतिः विद्यमानाः सन्ति । प्रियतमागमन-विश्वासेनाश्वस्ताः पथिकवनिताः वायौ तरतो मेघखण्डान् पश्यन्त्यः सन्ति । सन्दर्भोऽस्मिन् गीतिकाव्यस्य मार्मिकता स्पष्टास्ति—

त्वामारूढं पवनपदवीमुद्गृहीतालकान्ताः,

प्रेक्षिष्यन्ते पथिकवनिताः प्रत्ययादाश्वसन्त्यः । पूर्वमेघः—८

पीडायाः सहानुभूतेरेतादृशा एव क्षणाः गीतप्राणाः सन्ति । अस्मिन् संयोग-वियोगयोः मार्मिकतापूर्णं स्वाभाविकं चित्रणमस्ति । मेघदूते विरहावस्थायाः स्वाभाविकं चित्राङ्कनं जातमस्ति ।

वैयक्तिकहर्षशोकयोरभिव्यञ्जनायां सत्यपि कथांशे गीतितत्त्वं प्राप्यते । सङ्गीता-त्मकतायाः सौन्दर्यकल्पनायाः, प्रेमवर्णनस्यार्थमाधुर्यविशेषं गीतिकाव्यस्य प्रधानतत्त्वानां समवायः मेघदूते प्राप्यते । अत्रोक्ततथ्यपुष्टिहेतवे कतिपयान्युदाहरणानि प्रस्तूयन्ते—

मामाकाशप्रणिहितभुजं निर्दयाश्लेषहेतोः,

लब्धायास्ते कथमपि मया स्वप्नसन्दर्शनेषु ।

पश्यन्तीनां न खलु बहुशो न स्थली देवतानाम्,

मुक्तास्थूलास्तरुकिंसलयेष्वश्रुलेशाः पतन्ति । उत्तर मे०—३

×

×

×

उत्सङ्गे वा मलिनवसने सौम्य निक्षिप्य वीणां

मद्गोत्राङ्कं विरचितपदं गेयमुद्गातुकामा ।

तन्त्रीमाद्रीं नयनसलिलैः सारयित्वा कथञ्चित्,

भूयो भूयः स्वयमपि कृतां मूर्च्छनां विस्मरन्ती । उत्तर मे०—२३

×

×

×

वीचिक्षोभस्तनितविहगश्रेणिकाञ्चीगुणायाः,

संसर्पन्त्याः स्खलितसुभगं दर्शितावर्त्तनाभेः ।

निर्विन्ध्यायाः पथि भवरसाम्यन्तरः सन्निपत्य,

स्त्रीणामाद्यं प्रणयवचनं विभ्रमो हि प्रियेषु । पूर्व. मे०—२८

उल्लिखितपद्येषु विषादस्म गम्भीराभिव्यञ्जना 'मन्दाक्रान्ता'संयोगेन गेयतां प्राप्तवती विद्यते । वेदनावीणायाः मूकताराणां मधुरझङ्कारः आत्मानुभूतेरभिव्यक्तौ मिलित्वा तीव्रतमो जातः । अन्तिमपद्यस्य प्रकृतिचित्रणं भावनाः मञ्जुलाः रसात्मिकाश्च सम्पादयति ।

संस्कृतगीतिकाव्यानुचिन्तनम् : ९३

वियोगी यक्षः स्वप्ने स्वप्रियतमायाः निर्दयालिङ्गनाय शून्ये स्वकरौ विस्तारयति तथा वेदनाभिभूतो भवति । तस्यैतां विरहदशां वीक्ष्य वनदेवताः रुदन्ति । मिलन-विरहयोः, हर्षशोकयोः, आनन्द-विषादयोरेतत्समन्वयात्मकं चित्रं महत्या भावुकतया सरससङ्गीतात्मकतया, तद्गोयतया च समुपस्थापितमस्ति ।

मेघदूतस्य प्रत्येकपद्ये काव्यत्वसङ्गीतयोरेकस्तरो विद्यते । सर्वत्र सङ्गीतात्मक-ताधारेण दर्शनम्, आत्मनिष्ठता, आत्मानुभूतिः, आत्माभिव्यञ्जना भावानुकूलता च विद्यमानाः सन्ति । वियोगशृङ्गारपुष्टिकृते मन्दाक्रान्ताच्छन्दोग्रहणं कवेः सङ्गीता-त्मकतायाः सूचकमस्ति । अतएव कविकालिदासः सङ्गीततत्त्वैः सुपरिचितोऽस्ति ।

सजीवभाषया वैयक्तिकान्तर्भावानां शक्तिमदभिव्यञ्जना सङ्गीतात्मकतायाः आग्रहेण सह सम्पन्ना विद्यते । गीतिकाव्ये सङ्गीतस्य बाह्यारोपो न भवति । तस्यान्तर्निहितः प्रभावंस्तिष्ठति । अतएव मेघदूतपद्येषु संक्षेपतः मनसि पठनकालेऽपि सङ्गीतात्मकताया आवेशस्तिष्ठति । अस्यान्तर्निहितसङ्गीतस्य समन्वितानुभूतिः मेघदूतेऽस्ति । सङ्गीततत्त्वस्यान्तःस्थित्या लयात्मिकानुभूतिः, समाहितप्रभावः, तथा भावनाप्रकारस्याद्भुतोपयुक्तता समागता विद्यते । अतएव कालिदासस्य मेघदूतं गीतिकाव्यस्याधिकसमीपेऽस्ति ।

मेघदूते आत्माभिव्यञ्जनदृष्ट्या कलाकारः आत्मनः वासनायाः, आशाभिलाषयोर्भिव्यक्त्या सह वैयक्तिकास्तित्वं प्रच्छन्नं रक्षितुं यतते । आत्मनः प्रच्छन्नता-यामात्माभिव्यञ्जनमधिकाधिकं सफलं जायते । मेघदूते गीतिकाव्यस्याधारनिष्ठता प्राप्यते । कविः वैयक्तिकभावस्य चेतनायाश्च विश्वजनीनकल्पनायै भावात्मकमादर्शरूपञ्च प्रदत्तवान् । वैदिककालादेव गीतेषु वैयक्तिकभावनाया विकासलक्षणानि प्राप्यन्ते । काव्येऽस्मिन् सगुणशृङ्गारस्योन्नयनं मानवीयसौन्दर्येण सह कृतमस्ति । मानवीयवृत्तेः प्रतीकरूपेण यक्षस्य यक्षिण्याश्च चित्रणं कृतं विद्यते । वियोगसन्दर्भेऽन्तर्वृत्तीनां प्रकाशनं तीव्रतया, गम्भीरतया, मार्मिकतया, विदग्धतया च सह जातमस्ति ।

कलाकारमनसि पतनशीलकल्पनागतप्रभावस्य सौन्दर्ययुक्तं कलापूर्णञ्च चित्रणं मेघदूते विद्यते । वियोगाशयोश्चैका मधुरा गीतिर्द्रष्टव्यास्ति—

तां चावश्यं दिवसगणनातत्परामेकपत्नी-

मव्यापन्नामविहृतगतिर्द्रक्ष्यसि भ्रातृजायाम् ।

आशाबन्धः कुसुमसदृशं प्रायशो ह्यङ्गनानां

सद्यःपाति प्रणयिहृदयं विप्रयोगे रुणद्धि । पूर्व० मे० १०

विरहदिनगणनायां मंलग्ना स्वप्रियस्य प्रतीक्षां कुर्वती पुष्पवत् कोमलायाः

१४ : संस्कृतगीतिकाव्यानुचिन्तनम्

यक्षिण्याः प्रणयाप्लुतं हृदयमाशया बद्धमस्ति । अतएव तत् अकस्मात् श्रुटित्वा विकीर्णं न जायते ।

निःसन्देहमुपर्युक्तपद्ये चित्र-सङ्गीतयोः समन्वितरूपत्वाद् गीतिकाव्यात्मकता प्राप्यास्ति । मेघदूतस्याधारः शब्दः, अर्थः चेतना तथा रसात्मकता विद्यन्ते । शब्दा एकत्र, यत्र पाठकानर्थभावभूमौ नयन्ति, तत्रान्यत्र नादेन श्रव्यमूर्तिविधानं कुर्वन्ति । मेघदूतशब्दानां महत्त्वं तद्द्वारेण प्रस्तुते मानसिकचित्रे ज्ञापितवस्तुनः सामञ्जस्ये चास्ति ।

गीतिकाव्ये पदे पदे स्वकीयं नादसौन्दर्यं भवति, यत्सङ्गीतबन्धनान्मुक्तं सहजञ्च विद्यते । परं यदा शब्दोज्ज्वल्यशब्दमेले समायाति, तदासौ समन्वितरूपेण सङ्गीतस्य रूपं गृह्णाति । महाकविकालिदासः शब्दानां पारस्परिकसङ्घटनेन मेलनं च चामत्कारिकं काव्यविधानं कृतवान् यस्मिन् सङ्गीततत्त्वस्यान्तःस्थित्या लयात्मिकानुभूतेः, समाहितप्रभावस्य भावना प्रसारस्य चाद्भुतोपयुक्ता समागता विद्यते ।

मेघदूतस्य सङ्गीतात्मकता भावानुवर्तिनी विद्यते । शब्दशक्तेः परिचितः कविः गीतानां छान्दसतया सहैव शब्दसंस्कारध्वनितरागात्मिकाभिव्यक्तिरुत्तेजःप्रयत्नशीलो विद्यते ।

गीतिकाव्ये कविव्यक्तित्वस्य नीरक्षीरसंयोगस्तिष्ठति । प्रत्यक्षजगति, चेतनकार्येषु च कविव्यक्तित्वस्य मूलोत्सः तदीयं मनोद्वन्द्वमस्ति । यच्चेतनाचेतनयोः निरन्तरं गतिशीलं तिष्ठति । मेघदूते कविरेतस्य द्वन्द्वस्य विश्लेषणं न कृत्वा तस्य सन्तुलितं चित्रमुपस्थापितवान् । अतएव मेघदूतस्य गीतयः अन्तर्ज्वलिन परिपक्वप्राणानां स्वरगुञ्जनं सन्ति । यतो गीतिकाव्यस्योद्भव एवान्तर्ज्वालाद् भवति । काव्येऽस्मिन् गीतेष्वाकुलप्राणानां बन्ध-व्याकुलता स्पष्टास्ति ।

स्मृतेः मन्थनं गीतिकारणमस्ति । गीतिकारः कालिदास आषाढस्य नवान् मेघान् पश्यति । कविहृदये पीडोत्पद्यते तत्स्मृतिः गीतिरूपेण विकसिता जायते । यथा—

तस्य स्थित्वा कथमपि पुरः कौतुकाधानहेतोः,
अन्तर्वाष्पश्चिरमनुचरो राजराजस्य दृष्यौ ।
मेघालोके भवति सुखिनोऽप्यन्यथावृत्तिं चेतः,
कण्ठाश्लेषप्रणयिनि जने किम्पुनर्द्वरसंस्थे । पूर्व० ३

गीतेरन्याङ्गस्य प्रकृतिचित्रणस्य सद्भावोऽपि मेघदूते विद्यते ।

संस्कृतगीतिकाव्यानुचिन्तनम् : ९५

पार्श्वार्थ्युदयस्य गीतिकाव्यत्वम्

ऋग्वेदगीतिकाव्यान्तरप्राप्तेषु गीतिकाव्येषु प्राचीनतमं काव्यं कालिदासस्य मेघदूतमस्ति । एतत्स्रोतसां विवेचनं कुर्वद्भिर्विद्वद्भिः ऋग्वेदीयः 'सरमापणि-संवादः' प्राचीनस्रोतोरूपेण स्वीकृतोऽस्ति । वाल्मीकिरामायणे सीतावेषणप्रसङ्गे हनुमतो दूतरूपेण गगनमपि काव्यस्य प्रेरणास्रोतःसु स्थानमलङ्करोति । जैनकविभिरेकं नवीनमुद्देश्यं गृहीत्वा मेघदूतानुकारीणि गीतिकाव्यानि रचितानि । शृङ्गारवातावरणे चलन्त्याः काव्यपरम्परायाः स्वप्रतिभया शान्तरसे प्रेरणमल्पीयो महत्त्वपूर्णं कार्यं नास्ति । त्यागे विश्वस्तैः जैनलेखकैः श्रामणसंस्कृतेरुच्चतत्त्वानां विश्लेषणं पार्श्वनाथ-नेमिनाथसदृशानां महापुरुषाणां जीवनचरितेष्वकारि । कियद्भिः कविभिः मेघदूत-श्लोकानामन्तिमपदानि गृहीत्वा समस्यापूर्तिस्वरूपाणि गीतिकाव्यानि प्रणीतानि । एवं गीतिकाव्यानां जैनकविकृतानां प्रारम्भः पार्श्वार्थ्युदयादेव जायते । जैनगीतिकाव्येषु साहित्यिकसौन्दर्येण साकं दार्शनिकसिद्धान्तोऽप्युपलभ्यते । विषयानुसारं मनश्शीलयो-र्दौत्ये नियुक्तिः सर्वथा नवीनः प्रयोगोऽस्ति । काव्यभाषायां संयम-सदाचार-परमार्थ-तत्त्वानां निरूपणं सहृदयजनास्वाद्यं सज्जातं विद्यते ।

मेघदूतपदान्याश्रित्य प्रणीतेषु समस्यापूर्त्यत्मिककाव्येषु पार्श्वार्थ्युदयकाव्यं सर्वप्रथमं विद्यते । काव्येऽस्मिन् चत्वारः सर्गाः सन्ति । सर्गेषु श्लोकानां संख्याधो-निर्दिष्टास्ति—

प्रथमसर्ग—११८

द्वितीयसर्ग—११८

तृतीयसर्ग—५७

चतुर्थसर्ग—७१

काव्यभाषायां प्रौढिरस्ति । मेघदूतवदस्मिन्नपि मन्दाक्रान्ताच्छब्दो व्यवहृत-मस्ति । काव्यशैल्याः जटिलतया कथावस्तु सहसा प्रकाशं नायाति पाठक-समक्षम् । समस्यापूर्तिप्रणाल्यां काव्यगुम्फनेन मूलपङ्क्तीनां भावेषु यत्र-तत्र विपर्यस्तता लक्ष्यते । अस्य प्रणेता जिनसेनो द्वितीयोऽस्ति ।

कवेरेतस्य जीवनवृत्तसम्बन्धे प्रामाणिकमितिवृत्तं नोपलभ्यते । काव्यान्तःप्रमाणे-नैतत्स्पष्टं जायते, यदयं वीरसेनाचार्यशिष्य आसीत् । विनयसेनोऽस्य गुरुभ्रातासीत् । तदादेश एवैतत्काव्य-प्रणयने कारणमभूत् । काव्यस्य प्रत्येकसर्गे जिनसेनोऽमोघवर्षस्य गुरुः कथितो वर्तते । अमोघवर्षः राष्ट्रकूटदेशस्य राजासीत् । कर्नाटकमहाराष्ट्रदेश-योरपि तदीयशासनमासीत् । अयं शक संवत् ७३६ काले राज्यासीनोऽभवत् । अस्य राजधानिका मान्यखेटे मलखेटे वाऽसीत् । जिनसेनोपदेशेनायं जैनधर्मे दीक्षितोऽभ-

९६ : संस्कृतगीतिकाव्यानुचिन्तनम्

वत् । प्रश्नोत्तरमालया ज्ञायते यदमोघवर्षः स्वपुत्राय राज्यं दत्त्वा स्वयं वनं जगाम । पार्श्वाम्बुदयस्थोल्लेखो हरिवंशपुराणेऽपि वर्तते । पार्श्वाम्बुदयस्य रचनाकालोऽष्टमी शती वर्तते । वीरसेनारब्धां जयधवलां टीकां (शक संवत् ७०५) काले फाल्गुन-शुक्ल दशम्याः पूर्वाह्णे समाप्तवान् । अतो जिनसेनरचनाकालनिर्णये पार्श्वाम्बुदया-नन्तरं जयधवलाटीकायास्तदनन्तरं पुराणस्य च क्रमः निश्चीयते । डा० ज्योति-प्रसादोल्लेखानुसारं वीरसेनस्वामिनः पट्टशिष्यः सेनशंकरो आचार्य-जिनसेनस्वामी अमोघवर्षस्य राजगुरुः धर्मगुरुश्चासीत् । अयं विभिन्नभाषाविज्ञो विविधविषयाणां पटुः दिग्गजो विद्वान् आसीत् । बाल्यादेव तेन सह अमोघवर्षस्य सम्बन्धोऽभवत् । जिनसेनाचार्यस्य स्थितिकालः शकसंवत् ६८०-७६५ यावत् सम्भाव्यते । स्वर्गीय-पण्डितनाथूरामप्रेमिणा स्वविस्तृतनिबन्धे जिनसेनगुरु-परम्परायां समयादौ च विचारितम् । प्रस्तुतकाव्यस्य टीकायां पार्श्वाम्बुदयस्य महती प्रशंसा विद्यते ।

कथावस्तु

पोदनपुरस्थारविन्दनरेशेन बहिष्कृतः कमठः सिन्धुनदीतटे तपश्चरति । अग्रज-निष्कासनेन दुःख्यनुजो मरुभूतिः कमठसमीपं गच्छति । मरुभूतिं पश्यतः कमठस्य हृदये कोपाग्निः प्रज्वलति । स नमस्कुर्वतः मरुभूतेरुपरि पापाणशिलां पात-यति, येन स म्रियते । पश्चादनेकजन्मसु कमठस्य जीवात्मा मरुभूतिजीवाय कष्टं प्रयच्छति । अन्ततो गत्वा मरुभूतिजीवो वाराणस्यां महाराजविश्वसेनस्य महाराज्याः ब्राह्मीदेव्याः पुत्रत्वं गृह्णाति । अभिनिष्क्रमणान्तरमेकस्मिन् दिने पार्श्वनाथस्य (मरुभूतिजीवस्य) उपरि शम्बरस्य (कमठस्य) जीवस्य दृष्टिः पतति । तस्य पूर्वकालीनो वैरभाव उद्दीप्तो जायते । स स्वमायाप्रभावेण घोरवृष्टिमुपस्थापयति । स सिंहवद्गर्जति । तच्च धिक्करोति । एतावतापि यदा पार्श्वनाथः साधनाविचलितो न भवति तदा कमठः तं युद्धायाह्वयते तथा युद्धे स्वहस्तमृतं तं स्वर्गलोकस्थिता-मलकापुरीं गन्तुमुपदिशति । शम्बरस्य (कमठस्य) विभिन्नप्रकाराणि दुर्वचनानि श्रुत्वापि पार्श्वनाथः (मरुभूतिः) मौनमास्ते । शम्बरोऽस्मिन्नवसरे पार्श्वनाथं विभिन्नकथाः श्रावयति पुनर्युद्धाय चाह्वयते । युद्धे पार्श्वनाथस्य मृत्युं सम्भाव्य स्वयं मेघरूपधारणकारणात् शम्बराय पार्श्वनाथायापि मेघरूपं दत्वोत्तरदिक्स्थिता-लकापुरीगमनाय परामर्शं ददाति ।

काव्येऽस्मिन् शम्बरः (कमठः) यक्षरूपे कल्पितोऽस्ति । तस्य प्रेयसी भ्रातृपत्नी वसुन्धरा यक्षपत्नीरूपे कल्पिता विद्यते । राजारविन्दः कुबेररूपेण वर्णितो विद्यते, येन कमठः नगरनिर्वासनेन दण्डित आसीत् । मेघरूपेण (मरुभूतिः) पार्श्वनाथः चित्रितोऽस्ति । कमठानुसारं जीवनान्ते पार्श्वनाथो मेघरूपेण स्वर्गं गमिष्यति ।

संस्कृतगीतिकाव्यानुचिन्तनम् : ९७

प्रसंगतो रामगिरेरलकापुरीं यावत् मार्गो वर्णितो विद्यते । सर्वप्रथमं रामगिरेरुत्तर-
स्यां प्रस्थिते आम्रकूटगिरेः, तत्पश्चात् पुनरुत्तरस्यां प्रयाते नर्मदायाः, विन्ध्यवनस्य,
दशाणदेशस्य तस्याः राजधानिकायाः विदिशायाश्च वर्णनं कृतमस्ति । विदिशायां
वेत्रवत्याः जलग्रहणानन्तरं कस्यामप्यट्टालिकायां दिनं यापयित्वा रात्री नीचैः
नामके पर्वते विश्रम्य तदनन्तरं निर्विन्ध्याया सिन्धोश्च साम्मुख्यं कुर्वते
मेघायोज्ययिनीगमनाय परामर्शं ददाति । उज्जयिन्यां जिनमन्दिरे जिनस्तुत्यन-
न्तरं महाकालनामकवने स्थितानां जिनालयानां दर्शनानन्तरं नगरीशोभाप्रेक्षणाय
परामर्शं ददाति ।

उज्जयिन्यनन्तरं गम्भीरायाः देवगिरिपर्वतस्य चर्मण्वत्याः नद्याः दशपुरनगरस्य,
सीतासरितः ब्रह्मावर्तदेशस्य, कुरुक्षेत्रकनखलयोः, हिमालयक्रीडारन्ध्रयोरलकापुर्यश्च
सामीप्यं प्राप्तुमनुरोधः कृतोऽस्ति । कविरलकापुर्याः विविधभावभङ्गिमाभिः सह
शृङ्गारवर्णनं शम्बरमुखेन कारितवान् । एवं प्रकारेण मेघे (पार्श्वनाथे, मरुभूती]
अलकापुरीं प्राप्त्ये तस्य पूर्वजन्मपत्न्या वसुन्धरया सह तस्य मिलनस्य वर्णनं विहित-
मस्ति । सन्दर्भेऽस्मिन् वसुन्धरायाः विरहावस्थायाः वर्णनं मेघदूतयक्षप्रेयसीसदृश-
मेव सरसं भावुकतापूर्णञ्च विद्यते ।

शम्बरेणोक्तवर्णने कृते पार्श्वनाथः (मरुभूतिः) शान्त एव तिष्ठति । एतस्मिन्
शम्बरः पुनः युद्धाय तं प्रोत्साहयति । युद्धे मृते सति स्वर्गं गत्वा देवाङ्गनया सह
निवासस्य प्रलोभनं ददाति । यदा पार्श्वनाथः कथमपि युद्धाय तत्परो न भवति,
तदा स स्वमायाशक्त्या स्त्रीसमूहसृष्टिं कुर्वन् गानप्रारम्भं करोति, तथा
नारीप्रणयचेष्टाभिः प्रियवचनैश्च तं विमृगं कर्तुमिच्छति । एतावत्यां शठतायां
कृतायामपि पार्श्वनाथः ध्यानविचलितो न भवति तदा स पाषाणवर्षाभिस्तदन्तं
चिकीर्षति । एवं घोरमुपसर्गं वीक्ष्य धरणेन्द्रः पद्मावती च तत्रागच्छतस्तदुपसर्ग-
ञ्चापनयतः । त्रस्तः शम्बरः गायति । नागराजः धरणेन्द्रस्तमभयं दत्त्वा पलायनाद्विरा-
मयति । इन्द्रादिदेवाः केवलज्ञानपूजायै आगच्छन्ति । शम्बरोऽपि (कमठोऽपि)
स्व-कुक्कुट्यभ्यः पञ्चात्तापं तथा तीर्थकरगुणगानञ्च करोति । स क्षमां याचमानः
धर्मं गृह्णाति । देवाः आकाशतः पुष्पाणि वर्षन्ति, दुन्दुभिस्वनश्च जायते ।

मूल्याङ्कनम्

पार्श्वाम्युदयकाव्यं गीतिकाव्यमस्ति । जिनसेनेन समग्रमेघदूतं समस्यापूर्तत्वा-
वेष्टयितुं काव्यं प्रणीतम् । एतस्य प्रत्येकश्लोकः मेघदूतक्रमेण श्लोकचतुर्थशेनार्ध-
शेन वा वेष्टितो वर्तते । समस्यापूर्तेरावेष्टनं प्रकारत्रयेण सम्पन्नमस्ति—१ पादवेष्टनम्,

१८ : संस्कृतगीतिकाव्यानुचित्तनम्

२ अर्धपादवेष्टनम्, ३ अन्तरितावेष्टनम् । प्रथमपादावेष्टने मेघदूतश्लोकस्य कतम एकचरणो गृहीतोऽस्ति । द्वितीयावेष्टने द्वितीयचरणः तृतीयावेष्टने तृतीयचरणश्च ।

पादावेष्टितः श्लोकः

श्रीमन्मूर्त्या मरकतमयस्तम्भलक्ष्मीं वहन्त्या,
योगैकाग्रचस्तिमिततरया तस्थिवांसं निदध्या ।
पाश्वर् दैत्यो नभसि विहरन् वद्धवैरेण दग्धः
कश्चित्कान्ताविरहगुण्णा स्वाधिकारात् प्रमत्तः । १

अर्धावेष्टितः श्लोकः

वक्रोऽप्यध्वा जगति समतो यत्र लाभोऽस्त्यपूर्वो,
भातुं शक्यं ननु वनपथात् कासिकाग्राजुनान्तात् ।
वक्रः पन्थाः यदपि भवतः प्रस्थितस्योत्तराशां,
सौधोत्सङ्गप्रणयविमुखो मा स्म भूरुज्जयिन्याः । १ । १०३

एकान्तरितः श्लोकः

उत्संगे वा मलिनवसने सौम्य निक्षिप्य वीणाम्,
गाढोत्कण्ठं करुणविरुतं विप्रलापायमानम् ।
मद्गोत्राङ्कं विरचितपदं गेयमुद्गातुकामां,
त्वामुद्दिश्य प्रचलदलकं मूर्च्छनां भावयन्ती । ३।३८

द्वयान्तरितः श्लोकः

तन्त्रीमाद्रीं नयनसलिलैः सारयित्वा कथंचित्,
स्वाङ्गल्यग्रैः कुसुममृदुभिर्वल्लरीमस्पृशन्ती ।
ध्यायं ध्यायं त्वदुपगमनं शून्यचिन्तानुकण्ठी,
भूयोभूयः स्वयमपि कृतां मूर्च्छनां विस्मरन्ती । ३।३९

कविजिनसेन मेघदूतोद्घृतांशानां प्रचलितानर्थान् स्वस्वतन्त्रकथानके प्रसज्य महद्विलक्षणतायाः परिचयो दत्तः । कविः विभिन्नप्राकृतिकदृश्यानां भावपूर्ण-रम्यस्थानानाञ्च चित्रणेऽपूर्वसहृदयतायाः परिचयं दत्तवान् । आम्रकूटपर्वतशिखरे संप्राप्ते मेघे पर्वतशोभां वर्णयता कविनोदलेखि—

कृष्णाहिः किं बलयिततनुः मध्यमस्याधिषेते,
किं वा नीलोत्पलविरचितं शेखरं भूभूतः स्यात् ।
इत्याशङ्कां जनयति पुरा मुग्धविद्याधरीणाम्,
त्वय्यारूढे शिखरमचलः स्निग्धवेणीसवर्णे—१।७०

विद्याधरीणां मनसि पर्वतशिखरे स्थितान् श्यामवर्णमेघान् वीक्ष्य कृष्णसर्पाणां

संस्कृतगीतिकाव्यानुचिन्तनम् : ९९

नीलकमलानाञ्च भ्रमो जायते ।

कविः दृश्यचित्रणे पटुरस्ति । एतद्वर्णनाधारे सुन्दररेखाचित्रं रचितमस्ति । रेवां वर्णयता कविना, रेवां पृथिव्याश्छिन्नां मालां प्रकल्प्य, तत्तटे वन्यहस्तिनां दन्तक्रीडास्तथा पक्षिणां मधुविरावान् वर्णयता, नदीतटश्चित्रमिवाङ्कितः ।

गत्वोदीचीं भ्रुव इव पृथुं हारयष्टि विभक्तां
वन्येभानां रदनहृतिभिर्भिन्नपर्यन्तवप्राम् ।
वीनां वृन्दैर्मधुरविस्तैरात्ततीरोपसेवां
रेवां प्रेक्ष्यस्युपलविषमे विन्ध्यपादे विशीर्णम् । १।७५

कविः सन्ध्याकाले महाकालवने जिनमन्दिरं प्राप्तो तत्प्राप्तेः चित्रणं कुर्वन् कथयति—“हे मेघ ! महाकालवने यदि सन्ध्यायां त्वं जिनमन्दिरं प्राप्नुयास्तदा सान्ध्यपूजानन्तरं स्वेदविन्दुवन्दिताः मन्दं-मन्दं चलन्तीः स्वचरणनिश्रैपैः सह मेखला-शब्दं कुर्वतीः कोमलकण्ठीः गणिकाः लीलाविकीर्णैः जलकणैः सिक्ताः कुर्याः ।

सायाह्ने चेत्तदुपगतवान् धाम तत्कालपूजा-
संगीतान्ते श्रमजलकणैराचिताङ्गोः सुकण्ठीः ।
मन्दं यान्तीश्चतुरगणिकाः शीकरैः सन्नयेस्त्वम्,
पादन्यासकवणितरसनास्तत्र लीलावधूतैः ।

एतदनन्तरं कविः चित्रयन् वक्ति—“हे मेघ ! यदि त्वं जिनमन्दिरे दिने गमिष्यसि, तदा त्वं तत्र मणियुक्तानि शब्दायमानानि नूपुराणि दधानाः सुललित-पदन्यासैः गायन्तीः भ्रूविलासयुक्ताः रत्नजटितदण्डचामरैः श्रान्तहस्ताः वर्षाग्र-विन्दुभिः सिक्ताः चंचला उपरि पश्यन्तीः गणिकाः द्रक्ष्यसि ।”

तास्तत्राहर्माणिमयरणन्नूपुराः पण्ययोषाः,
प्रोद्गायन्तीः सुललितपदन्यासमुद्भ्रूविलासाः ।
पश्योत्पश्या नवलजकणद्वित्रसिक्ता विलोला,
रत्नच्छायाखचितवलिभिः चामरैः क्लान्तहस्ताः ।

मेघदूतस्य यक्षः प्रेमरुष्टां स्वप्रियां गैरिकवर्णे पाषाण उल्लिख्य तच्चरणयोः आत्मानमर्पयितुमिच्छन्नश्रुपातैः मलने चित्रेऽपि संयोगं न प्राप्नोति । जिनसेनः स्वप्न-संगमाभावस्य चित्रं समुपस्थापयति । कविना विरहिण्याः दीनतायाः कृतं चित्रणं भावसौन्दर्यञ्च श्लाघनीयमस्ति—

तीन्नावस्थे तपति मदने पुष्पवाणैर्मदङ्ग-
तल्पेनाल्पं दहति च मुहुः पुण्यभेदैः प्रकल्पते ।

१०० : संस्कृतगीतिकाव्यानुचिन्तनम्

तीव्रापायत्वदुपगमनं स्वप्नमात्रेऽपि नायं

क्रूरस्तस्मिन्नपि न सहते संगमं नो कृतान्तः । —४।३५

शम्बरः (कमठः) पार्श्वनाथं क्रुद्धं विदधातुं पूर्णं प्रयासं करोति । सोऽपशब्दान् व्यवहरति तथापि पार्श्वनाथः ध्यानेऽचलस्तिष्ठति । कविः जिनसेनः द्वितीयतृतीय-पङ्क्तयोः समस्यापूर्तिं कुर्वन् कथयति—

भो भो भिक्षो मयि सहस्रपि क्व प्रयास्यस्यवश्यं

त्वामुद्धेति प्रणिपतनकैः सारयिष्ये तदग्रम् ।

न प्राणान् स्वान् घटयितुमलं तावको निर्भयो वा,

मुक्ताजालं चिरपरिचितं त्याजितो दैवगत्या ।—४।२

भो भिक्षो ! मयि क्रुद्धे त्वं क्व गमिष्यसि ? अहं त्वां स्वासिलक्ष्यमवश्यं सम्पादयिष्यामि । चिरात् दैववशादभ्यस्तमौक्तिकभूषणानां त्यागनिर्णयोऽपि तव प्राणान् न रक्षिष्यति ।

किं ते वैरिद्विरदनघटां कुम्भसम्भेदनेषु,

प्राप्तस्थेमा समरविजयी धीरलक्ष्म्याः करोज्यम् ।

नास्मत्खङ्गः श्रुतिपथमगात् रक्तपानोत्सवानाम्,

सम्भोगान्ते मम समुचितो हस्तसंवाहनानाम् ।

भो भिक्षो । वैरिहस्ति कुम्भस्थल-विदारणाम्यस्तो रणविजयी युद्धकार्योपरान्तं (संभोगान्ते) मम हस्तसंवाहनयोग्यः धीरलक्ष्म्याः बाहुस्वरूपः अयं मम खङ्गः किं त्वया न श्रुतः ।

एवं प्रकारेण कविना नवीनभावयोजना कृता । अनावश्यकवर्णनाधिक्यभारैः कथानके शैथिल्यमायातमस्ति । मार्गवर्णनं वसुन्धरायाः विरहावस्थावर्णनञ्चात्र मेघदूतसमानमेवास्ति । परन्तु संदेशकथनं मेघदूतवन्नास्ति । शम्बरः (कमठः) पार्श्वनाथस्य (मरुभूतेः) धैर्येण, सौजन्येन, सहिष्णुतया च प्रभावितो वैरभावं परित्यज्य तच्छरणमुपैति तथा स्वापराधेभ्यः पश्चात्तापपूर्वकं क्षमाप्रार्थनां करोति ।

प्रस्तुतकाव्ये जैनधर्मस्य क्वापि कोऽपि सिद्धान्तः प्रतिपादितो नास्ति । कैलाश-पर्वते महाकालवने च जिनमन्दिराणां महत्प्रतिमानाञ्च निर्देशोऽवश्यमेव कृतोऽस्ति । "रम्यस्थानं त्यजति न मनो दुर्विधानं प्रतीहि", "पापापाये प्रथममुदितं कारणं भक्तिरेव"

नात्र संदेहो यद्गीतिकाव्यदृष्ट्या काव्यमेतद्वितीमस्ति । कविना कालिदासस्य मूलभावाः सुन्दरीत्या प्रसारिताः सन्ति । क्वचित् कालिदासभावानां प्रसंगान्तरे कलापूर्णसूक्ष्मतया सन्निवेशप्रयासः सुन्दरः प्रतीयते । प्रकृतिचित्रणे कविना भावुक-

संस्कृतगीतिकाव्यानुचिन्तनम् : १०१

5175 6

तायाः कल्पनाशक्तेश्च पूर्णपरिचयो दत्तः । यद्यपि काव्येऽस्मिन् न कालिदासलालित्य-
मायातं तथाप्येतत्काव्यं संस्कृतकाव्येषु स्ववैशिष्ट्यमावहति ।

पार्श्वभ्युदस्य गीतितत्त्वम्

अस्तु, गीतिकाव्यस्य निम्नाङ्कितानि तत्त्वान्यस्माभिः दृश्यन्ते—

१. रागात्मकता ।
२. वैयक्तिकता ।
३. प्रबन्धसद्भावेऽप्यात्मनिष्ठता ।
४. गेयता ।
५. कल्पनावैचित्र्यम् ।
६. सौन्दर्यात्मकता ।
७. भावसघनता ।
८. मार्मिकता ।
९. हृदयद्रावकता ।
१०. प्रकृतिचित्रणम् ।
११. स्वाभाविकरूपेण मनोरागाणामभिव्यक्तिः ।
१२. स्वपरता ।
१३. सहजतरलता ।
१४. अनुभूतेः प्रतिबद्धता ।
१५. लयात्मकता ।

कविजिनसेनेन पार्श्वभ्युदये एकां नवीनां सौन्दर्यचेतनां बोधयित्वा समाजरुचेः
परिष्कार एव न विहितः, प्रत्युत एकस्याः नवीनायाः सर्जनप्रेरणायाः सञ्चारो
व्यधायि । एका नवीना जीवनदृष्टिः प्रदत्ता । वस्तुतः कविः यथार्थमात्रेण संतुष्टो
नास्ति । अतस्तेन जीवनप्रगत्यै सम्भावनानां नवीनं क्षेत्रमुद्घाटितम् । यथा मानव-
जीवनस्य वास्तविकमहत्ता शारीरिकविशालतायाः तत्त्वसंघटनायाश्चापेक्षया तस्य
चेतनायाः जीवनशक्तेश्चोपरि अधिका निर्भरा विद्यते, तथैव गीतिकाव्यस्योत्कर्षोऽ-
लङ्कारादिवाह्यसौन्दर्यप्रसाधनापेक्षया कल्पनोर्वरतायाः भावावेगस्य सञ्जीवनशक्ते-
श्चोपरि अधिकनिर्भरो विद्यते । गीतिकाव्यस्य श्रेष्ठतायै वस्तुविन्यास-नैतिकता-
कलागतसन्तुलनापेक्षया कल्पनाया अनुभूतेश्च प्रवणतायाः आवश्यकता वर्तते ।
मानवीयभावानां तत्संवेगानां तदात्मानुभूतेश्च सघनयोजना पार्श्वभ्युदये वर्तते ।

शृङ्गाररसस्य गीतीनां शान्तरसे परिवर्तनं विधाय कविजिनसेनेन प्रभावोत्पा-

१०२ : संस्कृतगीतिकाव्यानुचिन्तनम्

दकतोत्पादिता, सहैव मानवीयभावानामनेकरूपताः समन्वितरूपेण प्रकाश्य एकस्याः नवीनायाः विधायाः सर्जना विहिता । प्रबन्धसमावेशे कृतेऽपि जिनसेनेनाधिकाधिक-रूपेण स्त्रीयरूपस्याभिव्यक्तिविहिता । कवेर्वैयक्तिकभावधारया गहनानुभूत्या च गीतिकाव्येऽस्मिन् भावात्मिका स्थितिस्तुपादिता । कविना हृदयस्य तद्गम्भीरभाव-वेशस्याभिव्यक्तिः कृता, यस्मिन् वैयक्तिकता समूहगता प्रतीयते । तदवक्रोद्देश्यञ्च जातीयजीवनस्य रञ्जनमस्ति । अतएव पार्श्वाम्बुदयकाव्यं मेघदूतवत् गीतिकाव्यस्यो-ज्ज्वलो मणिः मन्यते ।

यदि निष्पक्षालोचना क्रियेत तदा वक्तुं शक्यते यत् जिनसेनस्य कल्पनाशक्तिः कस्मिंश्चिदर्थे कालिदासादग्रेऽस्ति । यथा (पृष्ठ ५४ पद्य २।९७, २।९८) पद्यद्वय-मुदाहरणार्थं विद्यते ।

एताभ्यां पद्याभ्यां स्पष्टमस्ति यत् सहजशुद्धभावः, स्वच्छन्दा कल्पना, भावावेशः, स्वानुभूतिमूलकता, प्रेम्णो व्यापकप्रभावश्चाङ्कितः सन्ति । उपदेशादर्शपूर्णचित्रण-स्थाने विविधजीवनव्यापारा उद्घाटिताः सन्ति ।

कृतेऽपि शान्तरसनिर्वाहे वैयक्तिकतायाः आत्मनिष्ठतायाश्च निर्वाहः यथास्थानं सम्पन्नो वर्तते । मन्दाक्रान्ताच्छन्दसा मेघदूतवदेव संगीतात्मकता सृष्टा । गीति-काव्येऽस्मिन् कविः विभिन्नप्राकृतिकदृश्यानां कथानकस्य भावपूर्णरम्यस्थलानाञ्च चित्रणाय पर्याप्तमवसरमधिगतवान् । आम्रकूटपर्वतशिखरे मेघे गते पर्वतशोभावर्णने कविः स्वसहृदयतायाः कल्पनाशक्तेश्च पूर्णपरिचयं दत्तवान् ।^१

पर्वतशिखरोपरि स्थितं श्यामवर्णं मेघमवलोक्य विद्याधरीणां कृष्णसर्पभ्रमोऽथवा नीलकमलमालाभ्रमः स्वाभाविको वर्तते ।

रेवायाश्चित्रणे कविस्तां पृथ्व्याश्छिन्नां महतीं मालां परिकल्प्य तटे वन्य-गजानां दन्तक्रीडायाः पक्षिणां मधुरकलरवस्य च वर्णनं विधाय नदीतटस्य चित्रा-ङ्कनं कृतवान् ।

अलकापुर्याः वर्णनप्रसङ्गे तत्रत्येन्द्रनीलमणियुक्तलघुपर्वतस्य, सुन्दरबालानां निवासस्थानस्य, चित्रसज्जितप्रासादानाम्, सततवर्त्तमानवर्षतोः, नराणां नारीणाञ्च विविधशृङ्गारचेष्टानां वर्णनमस्ति । निःसन्देहमत्र कविः प्रेम मानवीयस्वाभाविक-प्रक्रियायाः दिव्यजीवनस्य च स्वाभाविकप्रक्रियायाः रूपेण गृहीतवान् । स प्रकृतौ, मानवेषु दिव्यप्राणिषु च एकमेव मूलं स्पन्दनं श्रुतवान् । फलतः प्रकृतौ स्वच्छन्द-

प्रेम्णः, दाम्पत्यप्रेम्णः, वात्सल्यस्य, श्रद्धायाः, भक्तेः मित्रतायाश्च रूपेण प्रेम्णो विविधानि अङ्गानि चित्रितानि ।

नराणां नारीणाञ्च प्रेमनिरूपणे (२।११४ पद्ये) कवेः जिनसेनस्य सामञ्जस्य-वादिनी दृष्टिः प्राप्यते । तस्याः वासनायाः कामुकतायाश्च मादकचित्रेभ्य आरभ्य आत्मसमर्पणेन एकनिष्ठतया पूर्णप्रेमपर्यन्तं चित्रणमस्ति । सदैव तयोः जन्म-जन्मान्तरात्मीयतायाः संस्कारैः सुवासितस्यामरालौकिकप्रेम्णः चित्राण्यपि दृश्यन्ते ।

जन्मान्तरसंस्काराः पुनर्जन्मकारणात् सन्ति । अस्मिन् जन्मनि विहिताः प्रेम-विरोधौ वात्सल्यञ्चानेकजन्मजन्मान्तरेषु चलन्ति ।

कविः प्रेमिणां प्रेमिकाणाञ्च रागपूर्णाभिः हृदयस्थितिभिः पूर्णपरिचितोऽस्ति । पर तद्विश्वासः संस्कारान् प्रति पूर्णो विद्यते । कमठमरुभूत्योः कुसंस्कारः कतिपय-जन्मपर्यन्तं चलति । यतः वैरविरोधशमनं पूर्णज्ञान-केवलज्ञानप्राप्त्यनन्तरमेव जायते । एवं प्रकारेण कविना समाजगतभावनाः आत्मीयरूपाणि प्रदाय पार्श्वाम्युदयस्य समुन्वगीतिकाव्यरूपेण निर्माणाय पूर्णः प्रयासो विहितः ।

अमरुकशतकम्

संस्कृतगीतिकाव्ये 'अमरुकशतकम्' सहृदयानां हृदयहारोऽस्ति । एतत् सुभाषि-तानां सुन्दरमागारमस्ति । अस्य प्रत्येकगीतौ रसप्रवणता प्राप्यते । रस-भावयो-रर्थस्य च यावान् सन्निवेशः एकस्मिन् पूर्णे प्रबन्धे शक्यो भवति, तावानमरुकस्य प्रत्येकपद्ये प्राप्यते । एतत् शृङ्गारस्य ललितलीलाभङ्गीनां भावमयं स्वरूपमस्ति । अस्मिन् कामिनां कामिनीनाञ्च विभिन्नमनोवृत्तयश्चित्रिताः सन्ति ।

शतकस्यास्य रचयिता 'अमरुः' अथवा 'अमरुकः' कश्चन नृपो बभूव । अस्य जन्मस्थानविषये, जन्मसमयविषये च काचिदपि निश्चिता ज्ञातव्यता नास्ति । एका किंवदन्ती प्रचलिता विद्यते यत् मण्डनमिश्रस्य पत्न्या शारदया कृतानां काम-शास्त्रविषयकप्रश्नानामुत्तरदानाय स्वयं शङ्कराचार्योऽमरुकनाम्नो नृपस्य मृतशरीरे प्रविश्यामरुकशतकं प्रणीतवान् ।

अमरुकशतकस्याध्ययनेनेयं किंवदन्ती कपोलकल्पिता प्रतीयते । यतोऽस्य ग्रन्थस्य रचना कस्यापि प्रश्नस्योत्तररूपेण नाभवत् । एतत् पूर्वमेवोल्लिखित-मस्ति यत् अमरुकशतकस्य पद्यानि आनन्दवर्द्धनेन (७५० ख्रीष्टाब्दी) तथा

१. पार्श्वाम्युदय, १।७५ ।

१०४ : संस्कृतगीतिकाव्यानुचिन्तनम्

वामनेन (८८० ख्रीष्टाब्दी) उद्धृतानि । अतएवामरकसमयः ७५० ख्रीष्टाब्दात् पूर्वकालीनोऽवश्यं विद्यते । रचनासरण्या प्रतीयते यत् कालिदासात् पश्चादेवा मरकशतकस्य रचनाभूत् ।

वर्ण्यविषयः

अमरकशतके विप्रलम्भशृङ्गारस्य वर्णनमस्ति । विप्रलम्भेऽपि मानविप्रलम्भस्य । मानस्यानेकरूपाणि दृश्यन्ते । मुग्धायाः मानं मध्यायाः मानं प्रौढायाः मानं नायकेन नायिकामानहारचेष्टा, नायकस्य निराशस्य निवृत्तिः, नायिकायाः पश्चात्तापः, सख्या उपालम्भः इत्यादीनि मानविषयकवर्णनामानि कृतानि सन्ति । क्वचित् नायिका दूर्ती प्रेषयति, क्वचित् सखी नायिकां मानविद्यां शिक्षते । नायिका वैदग्ध्यपूर्णमुत्तरं ददाति । सखी नायिकायै मानशिक्षां ददती कथयति—अरे मुग्धे, किं त्वया वाल्येऽस्मिन्नेव शेषसमयापनं निर्णीतम् ।

दृढतापूर्वकं मानं धारयन्ती तिष्ठ, स्वसरलतायाः परिमार्जनं कुरु । अस्थोपरि नायिका व्याकुला जायते । तथा वैदग्ध्येन सह सखीं प्रतिवक्ति—शनैः शनैः कथय, कदाचिदेवं न भवेत् यत् मम हृदयस्थो मम प्रियतमः तव वार्त्ता न शृणुयात् ?

सखीवार्त्तां स्वीकृत्य नायिका प्रयत्नपूर्वकं मानं कुस्ते, परं सा विकला भवति । सा मानवशा स्वभृकुटीं वक्रां कृतवती, परं दुष्टी तदीयोत्कण्ठा दृश्यते । सा चित्तं कठोरं कलयति, परं शरीरमत्यधिकं रोमाञ्चितं जायते । सा कथयति—मया स्ववाणी नियमिता, परं दग्धमुखे स्मितागमो जायत एव । यदा प्रियतमायां परोक्षस्थितायामेषा दशा विद्यते, तदा सम्मुखमुपस्थितायां तस्यां का स्थितिर्भविष्यति । नायको नायिका च मिथः मानं कुस्तः । उभावेकस्यामेव शय्यायां मिथः पार्श्वपरिवर्त्तितं विधाय स्थितौ । मिथः भाषणं त्यक्तवन्तौ तथा रोपप्रदर्शनमभिनयतः । सत्यमेतदस्ति यत् तौ स्वयं परस्परमनुनयं कर्तुं प्रस्तुतौ स्तः । परं गौरवरक्षाकाङ्क्षा तौ तथाकरणात् निवारयति । अस्मिन्नेव समये तयोर्बभोरपाङ्गे परिभ्रमत एवं तयोरक्षिणी मिलतः । एवं प्रकारेण तयोर्मनिकलहभङ्गो जायते तथोभावपि हासेनोत्तेजनया वेगेन च सह मिथः ग्रीवायां विलिप्यतः । एषाऽभवत् प्रणयमानस्य वार्त्ता ।

ईर्ष्यामानस्यापि चित्रणं कविना विस्तारपूर्वकं कृतम् । नायिका प्रियमस्यापराधकारणात् क्षीणा जायमानास्ति । आशङ्कया, भयेन, कोपेन च तस्याः शरीरे कम्पनमुत्पन्नं जायते । प्रियतमः प्रेमपूर्वकं पृच्छति—‘तव शरीरे कुशतेयती कथमुत्पन्ना ? एतत्कम्पनं कथमुत्पद्यते ?’ एवं प्रकारेण पृच्छति प्रियतमे नायिकाया सरल-

संस्कृतगीतिकाव्यानुचिन्तनम् : १०५

तयोत्तरितं यदेतत्स्वाभाविकमस्ति । एवमुक्त्वा मुखं परावर्त्य स्वपक्षमसु लग्नान्यश्रूणि गम्भीरेणोच्छ्वासेन सह पातितवती । नायिकामानहारकालस्योत्तरप्रत्युत्तरेऽपि कियत्सुन्दरे स्तः । नायकः—“वाले”, नायिका—“नाथ”, नायकः—“हे मानिनि ! त्यज रोषम्” नायिका—“रोषं कृत्वा मया किं कृतम् ?” नायकः—“त्वया रोषं-कृत्वा मय हृदये खेदः समुत्पादितः ।”

नायिका—“तव हृदये खेदः कथं समुत्पन्नः ? त्वया कोऽपराधः कृतः ?”

नायकः—“पुनस्त्वं गद्गदस्वरेण कथं रोदिषि ?” “अहं कस्मै रोदिमि ?” नायकः—“पश्य, मम सम्मुखे रोदिषि ?” नायिका—“अहं तवाग्रे कथं रोदिष्यामि ? अहं तव कास्मि ?” नायकः—“त्वं मम प्रियतमासि ?” नायिका—“प्रियतमैव तु नास्मि, अतएव तु रोदिमि ।” मानस्य पराकाष्ठापि द्रष्टव्या—नायिका मानं कृतवती । सखी मानहारं कृत्वा श्रान्ता । सान्ते कथयति—“तव प्राणप्रियतमो नीचैः शिरःकृत्वा स्वनखेन भूमिं कर्षति । सख्य आहारं पानीयञ्च त्यक्तवत्यः । निरन्तरं रुदतीनां तासां नयने सशोथे जाते । पञ्जरस्थैः शुक्रैः हसनपठनादिकं त्यक्तम् । तवेयं दशा विद्यते, अरे कठोरहृदये ! सम्प्रत्यपि मानं त्यज ।

प्रवासकारणात् नायिकावस्थायाः चित्रणं कुर्वन् कविः लिखितवान् । नायिका कथयति—प्रियतमस्य प्रस्थानसमाचारे प्राप्ते मम वलयौ निःसृत्य मणिवन्धं त्यक्तवन्तौ । मम प्रियमित्रमश्वपि निरन्तरं गच्छति । धैर्यमपि स्थातुं न समीहते । चित्तं प्रथममेव गन्तुं प्रवृत्तम् । प्रियतमेन गन्तुं निश्चये कृते, सर्वेऽपि सहैव गन्तुं प्रवृत्तम् । हे जीवन ! त्वयापि गन्तव्यमस्त्येव, पुनः तव यदि वलयाश्रुप्रभृति जीवनसङ्गिनः सन्ति, एतेषां सङ्गं कथं त्यजसि ? त्वमपि एभिः सहैव कथं न गच्छसि ?

संयोगशृङ्गारस्योदाहरणानि न्यूनाभ्येवागतानि सन्ति । कक्ष एकलोऽस्ति, नायकः निद्राव्याजमुपेत्य शयानोऽस्ति । नायिका वासगृहं शून्यं नायकञ्च सुप्तं पश्यति । शनैरुत्थिता भवति तथैतन्निर्णेतुं यत् किं नायकः वस्तुतः शेते, अधिककालं यावत् तन्मुखं पश्यति । यदा विश्वसिति यन्नायकः वस्तुतः शेते, तदा स्वच्छन्दतापूर्वकं तन्मुखं चुम्बति तथा यदा पश्यति यत् तच्चुम्बनैः नायकमुखं विकसति, कपोलौ रोमाञ्चितौ जायेते तदा लज्जया स्वशिरो नमयति, प्रियतम उत्तिष्ठति तथा हसन् तस्याः बालायाः मुखं चिरकालं यावत् चुम्बन् तिष्ठति ।

एकस्मिन्नन्यस्मिन् चित्रेऽङ्कितमस्ति यत् “दम्पती रात्रिपर्यन्तं वार्त्तां कुर्वन्ताव-तिष्ठताम् । तत्रैव गृहस्य शुक्रः सारिका च पञ्जरस्थे आस्ताम् । ताभ्यां दम्पत्योः वार्त्ता श्रुता तथा स्मृतिमानीता । प्रातःकाले नायकस्य, नायिकायाः समस्तगुरु-

१०६ : संस्कृतगीतिकाव्यानुचिन्तनम्

जनपरिवारसदस्यस्य चोपस्थितौ शुकः रात्रिवात्तायाः आवृत्यारम्भं करोति । नायिका चतुरतापूर्वकं स्वाभूषणेभ्यः पद्मरागस्यैकखण्डं शुकचञ्ची रक्षति । शुकस्तं दाढिम-
खण्डं मत्वा कृतित्तुं प्रारभते । एवं शुकमुखं पिहितं जायते ।

अमरकस्य वर्ण्यविषयो रससम्पृक्तोऽस्ति । तस्य प्रत्येकपद्यं ध्वनेरुत्कृष्टमुदाह-
रणं विद्यते । शृङ्गाररसपूर्णाः गीतयः प्रत्येकसहृदयमाकर्षन्ति । शतकेऽस्मिन् दाम्पत्य-
जीवनस्य प्रणयव्यापारस्य सरसचित्रणमस्ति । शृङ्गारस्य विविधाः स्थितयोऽपि
वर्णिताः सन्ति । अमरकस्य भावाः स्वतः वाण्यां परिणताः भूत्वा बहिरागताः सन्ति ।
मानस्यैतावद्विस्तृतं गम्भीरञ्च चित्रणं नान्यत्रोपलब्धमस्ति ।

काव्यमूल्याङ्कनम्

काव्यमूल्यदृष्ट्या अमरकशतकमनुपममस्ति । रसगुणालङ्काररीत्यादीनां समु-
चितसमावेशेन सह जीवनमूल्यस्य प्रतिष्ठा विहिता विद्यते । व्यञ्जनावृत्त्याः आश्रयः
प्रायः सर्वत्र गृहीतोऽस्ति । अत्रोदाहरणस्वरूपं व्यञ्जनावृत्तिसम्बन्धि पद्यमेकं समुप-
स्थाप्यते—

निःशेषच्युतचन्दनं स्तनतटं निर्मृष्टरागोऽधरो
नेत्रे दूरमनस्त्रने पुलकिता तन्वी तवेयं तनुः ।

मिथ्यावादिनि दूति ! बान्धवजनस्याज्ञातपीडागमे,

वापीं स्नातुमितो गतासि न पुनस्तस्याधमस्यान्तिकम् ॥ अमर० १०५

पद्येऽस्मिन् 'अधम' पदेन "अत्र तदन्तिकमेव रन्तुं गताऽस्मीति प्राधान्येनाधमपदेन
व्यज्यते ।" व्यङ्ग्यार्थः प्रतीयते यद् दूती नायक-समीपे रन्तुं गतासीत् । संयोग-
शृङ्गारस्यापि चित्रणं कविना कृतम् । यथा—

गाढालिङ्गनवायनीकृतकुचप्रोद्भिन्नरोमोद्मा,

सान्द्रस्नेहरसातिरेकविगलच्छ्रीमन्नितम्बाम्बरा ।

मा मा मानद माति मामलमिति क्षामाक्षरोल्लापिनी,

सुप्ता किं नु मृता नु किं मनसि किं लीना विलीना नु किम् ? । अमर० ४०

कश्चन नायकः रत्यानन्दे मग्नायाः नायिकाया अवस्थां वर्णयति । अस्याः नायि-
कायाः गाढालिङ्गनेनास्याः स्तनौ दमिता, गाढालिङ्गनसुखेनास्याः रोमाञ्चोद्बोधनं
जातम्, अत्यधिकस्नेहरसेनास्या अधोवस्त्रं नितम्बात् वारं-वारं स्रस्तं जायते, आलि-
ङ्गनजनितपीडामसहमानेयं छिन्नभिन्नशब्देषु—"हे प्रिय, न, न, मामधिकं नेति

१. काव्यप्रकाश—१/२ की आगेकी पंक्ति ।

संस्कृतगीतिकाव्यानुचिन्तनम् :: १०७

कथयन्ती निश्चेष्टा जाता । किं सा सुप्ता, ग्रदीयं निद्रामग्नाऽभविष्यत्, तदा श्वासाश्च-
लन्तोऽभविष्यन्, परमस्याः श्वासा अपि न चलन्तः सन्ति, तत्किमियं मृता, किमियं
मम मनसि प्रच्छन्ना ? तस्मिन्मिलिता वा ?

रतिः वर्णिता । पद्येऽस्मिन् नायिकायाः रोमाञ्चस्य तथा प्रलयनामकसात्त्विक-
भावस्य, छिन्नभिन्नशब्दानां कथनस्य, नितम्बवस्त्रचरसनस्योद्दीपनविभावस्य तथा
नायकस्य वितर्कनामकसञ्चारिभावस्य व्यञ्जना विहिता विद्यते । “मा मा मानद
माति मामलमिति” अंशे रतिसुखं प्राप्तायाः नायिकायाः अपूर्णवचनेषु
औचित्यपालनं कृतं विद्यते । प्रथमरतिकालस्य एतावत्सुन्दरं वाणीमयं चित्रणं
अन्यत्र दुर्लभमस्ति । आचार्यरुय्यकइमं प्रयोऽलङ्कारमुवाच ।^१

मुग्धायाः नायिकायाः स्वाभाविकचित्रणं कुर्वता कथितम्—

पटालने पत्नी नमयति मुखं जातविनया,
हठाश्लेषं वाञ्छत्यवहरति गात्राणि निभृतम् ।
न शक्नोम्याख्यातुं स्मितमुखसखीदत्तवचना,
ह्रिया ताम्यत्यन्तः प्रथमपरिहासे नववधूः । अमरु० ४१

पतिगृहमागतायाः मुग्धायाः नायिकायाः लज्जाशीलतायाश्चित्रणेऽमरुको दक्षो-
ऽस्ति । पतिस्तस्याः अञ्चलोपान्तं धृत्वा गमनादरुणद्वि तथा पत्युरिमां चेष्टां न
वाञ्छन्त्यपि सा लज्जया मुखं नमयति । यदा पतिः वलपूर्वकमालिङ्गनं समीहते
तदा सा स्वाङ्गानि पृथक् करोति । हसन्तीः सखीः वीक्ष्य सा ताम्यो मनसा तूत्तरं
दातुं समीहते, परं मुखेन न किमपि कथयति । प्रथमागता नववधूः लज्जया हास-
परिहासोक्तं वक्तुं समर्था न भवति ।

पद्येऽस्मिन् मनोमुखाद्यनुभावैः नायिकागत ‘व्रीडा’ नामकसञ्चारिभावस्य पुष्टिः
कृता विद्यते । तथेमे मिलित्वा संयोगशृङ्गारस्य व्यञ्जनां कुर्वन्ति ।

एका प्रवत्स्यत्पतिका यदा प्रियविदेशगमनं निश्चितं वेत्ति तदा सा कथयति
यन्मयापि मरणस्य निश्चयः कृतः । प्रियवियोगे तस्यां मरणमवश्यंभाव्यस्ति । नायि-
काया अस्मिन् निश्चये नायको बोधयन् कथयति—

याताः किं न मिलन्ति सुन्दरि ! पुनश्चिन्ता त्वया मत्कृते
नो कार्या नितरां कृशासि कथयत्येवं सवाष्पे मयि ।

१. अलङ्कारसर्वस्व-काव्यमाला संस्करण पृ० २३७ ।

१०८ : संस्कृतगीतिकाव्यानुचिन्तनम्

लज्जामन्यतरारकेण निपतत्पीताश्रुणा चक्षुषा,

दृष्ट्वा मां हसितेन भाविमरणोत्साहस्तया सूचितः । अमर० १०

प्रिये विदेशं गताः किं निवृत्य पुनर्न मिलन्ति ? विदेशं गत्वा जनाः निवृत्य पुन-
रागच्छन्ति । अत एव मद्विषये त्वया चिन्ता न विधेया, तथा च त्वं परमदुर्बलासि,
चिन्तया कष्टं भविष्यति । अतः त्वया स्वशरीरे ध्यानं देयम् ।

एवमाश्वास्य नायकः विदेशाय यदा चलितः तदा नायिकाया अक्षणोरश्रूण्या-
यातानि परं तथावरोधितानि । नायकेन सान्त्वनायां दत्तायां नायिकया लज्जानिश्रल
तारकनेत्राभ्यां तं वीक्ष्य हसितवती । नायिकाया हसनं प्रियविदेशगमनायानुमति-
सूचकं नास्ति, अपितु भाविमरणाय प्रसन्नतापूर्वकं तत्परतायाः सूचना विद्यते ।

एवंप्रकारेणामरुकशतके संयोगवियोगशृङ्गारयोरनेकान्युदाहरणानि लभ्यन्ते ।
धृष्टनायकस्य धृष्टता कां पराकाष्ठां प्राप्नोति, एतत्निम्नाङ्कितपद्ये द्रष्टव्यम्—

दृष्ट्वैकासनसंस्थिते प्रियतमे पश्चादुपेत्यादरा-

देकस्याः नयने पिधाय विहितक्रीडानुबन्धच्छलः ।

ईषद्वक्रितकन्धरः सपुलकः प्रेमोल्लसन्मानसा-

मन्तर्हासिलसत्कपोलफलकां धूर्तोऽपरां चुम्बति । अमर० १९

ज्येष्ठा कनिष्ठा चैकासन एवोपविष्टे स्तः । अतः आदरपूर्वकं शनैः शनैः
पृष्ठतः प्राप्नोति तथा तत्र गत्वा क्रीडाच्छलेन ज्येष्ठायाः नायिकायाः नेत्रे हस्ताभ्यां
पिधाय धूर्तो नायकः स्वग्रीवां मनाक् वक्रां विधाय रोमाञ्चिते भूत्वा कनिष्ठां
नायिकां चुम्बति, यस्याः मनः प्रेमोल्लसितं जातम्, यस्याश्च कपोलफलके हासेन
सुशोभिते स्तः ।

अलङ्कारयोजनादृष्ट्यास्मिन् शतके रसवत् (२) अनुमानम् (४, ५, १७),
विषमः (६), सहोक्तिः (७, ३५), परिवृत्तिः (८) उत्तरम् (१७), जातिः
(१२), भ्रान्तिमान् (१८), मीलितम् (१८), विशेषः (१९), सूक्ष्मम्
(२१), रूपकम् (२५), पिहितम् (२६), आक्षेपः (२८) उपमा (३३),
असंगतिः (३४), अवसरः (३८) लेशः (४७) व्याजोक्तिः (५०), परिकरः
(५६), प्रश्नोत्तरम् (५७) परभवः (६१), अहेतुः (६०), असत्समुच्चयः
(६७), विरोधः (६८), अपह्नुतिः (८१), कर्तृदीपकम् (८५), नाट्या-
लङ्कारः (८९) समाधिः (१०५), युक्तिः (१०६) एवं वाक्योत्तरम् (११३)
अलङ्काराः परिलक्षिताः भवन्ति ।

इह नाट्यालङ्कारस्योदाहरणं प्रस्तूय तद्भावसौन्दर्योपरि प्रकाशः दास्यते—

संस्कृतगीतिकाव्यानुचिन्तम् : १०९

मुग्धे मुग्धतयैव नेतुमखिलः कालः किमारभ्यते,
मानं धत्स्व धृतिं वधान ऋजुतां दूरे कुरु प्रेयसि ।
सख्यैवं प्रतिबोधिता प्रतिवचस्तामाह भीतानना
नीचैः शंस हृदि स्थितो हि ननु मे प्राणेश्वरः श्रोष्यति । अमरु० ७०

भो सरले ! त्वया सम्पूर्णसमयः सरलतायामेव यापितः । मानं धारय । कदा-
चित् पतिं प्रति कृत्रिमः कोपोऽपि विधेयः । धीरतां धर । सरलतामपनय । सख्याः
वचनं श्रुत्वा तस्याः सुन्दर्याः मुखमण्डले भयरेखा अङ्किताः, तथा तथा कथितम्—
शनैः शनैरेतादृशं वचः कथय, यतो मम प्राणवल्लभो नित्यं मम हृदये निवसति, स
इमाः वार्त्ताः श्रोष्यति ।

उत्तमनायिकायाः एतादृशं मनोज्ञं चित्रणं क्व प्राप्स्यते ? एतादृशैः चित्रैरनेक-
कवय आन्दोलिताः । अमरुकः शृङ्गारनिरूपणमत्यन्तसूक्ष्मतापूर्वकं कृतवान् ।

अमरुकशतके पद्यानां संख्या नवत्यारभ्य पञ्चदशोत्तरशतात्मिका प्राप्यते ।
विभिन्नसंस्करणानामवलोकनेन ज्ञायते यत् एकपञ्चाशत्पद्यानि समानानि सन्ति ।
शेषपद्यानि विभिन्नरूपेषु मिलन्ति । कविना तत्कालीनविलासिदाम्पत्यजीवनस्य
सुन्दरं चित्रणं कृतम् । अमरुकस्य भाषात्यन्तप्रसादपूर्णा प्रवाहयुक्ता प्राञ्जला
च विद्यते ।

गीतिकाव्यत्वम्

अर्जुनवर्मदेवेन स्वस्याः रसिकसञ्जीवन्याः टीकायाः प्रारम्भेऽमरुककवित्व-
स्योपमाडमरुणा दत्ता । एतेन स्पष्टमस्ति यत् अमरुकस्य सर्वाणि पद्यानि गेयानि
सन्ति तथा तेषु गीतिकाव्यत्वं पूर्णतया प्राप्यते । यथा—

अमरुककवित्वडमरुकनादेन विनिह्यता न सञ्चरति,

शृङ्गारभणितिरन्या धन्यानां श्रवणयुगलेषु ।

वसन्ततिलका-शिखरिणी-शार्दूलविक्रीडितसदृशविशालच्छन्दसां प्रयोगेऽपि शुद्ध-
वैदर्भीरीति-कारणात् नादसौन्दर्यं विद्यमानमस्ति । शृङ्गारस्य ललितलीलायाः
वर्णनं माधुर्यपूर्णमस्ति । प्रसन्नमधुरपदावल्याः कारणात् प्रत्येकवर्णः अग्रवर्त्तिवर्णैः
सह मिलित्वाऽपूर्वा नादानुकृतिमुत्पादयति, येन प्रत्येकवाक्यं गीतिकाव्यत्वं
प्राप्नोति । मानवस्य रागात्मकास्तित्वे निहितत्वात् प्रेमवृत्तिः सार्वयुगीना सार्वभौमा
चास्ति । इयं जीवनस्य सञ्जीवनी शक्तिरस्ति तथास्यामेका स्थायिनी प्रेरिका
भावसत्तास्ते । संयोगवियोगयोः विविधरूपाणां चित्रणे भावात्मकता निहिता
विद्यते । रसराजः शृङ्गार एवामरुककवितायाः मूलरसो विद्यते ।

११० : संस्कृतगीतिकाव्यानुचिन्तनम्

अमरकगीतयः स्वच्छन्दाः स्वतन्त्राः वा सन्ति । तासु वैज्ञानिकतायाः पूर्णसमावेशोऽस्ति । अवाधकल्पनायाः, असीमभावकतायाः, विशुद्धभावात्मकतायाः, कर्मकोलाहलमुक्तचिन्ताधारायाः समवायः प्राप्तोऽस्ति । कविरमरकः वैयक्तिकभावधारायै अनुभूतिकृते च तदनुरूपां लयात्मिकामनुभूतिं दातुं चेष्टितवान् । प्रयासेऽस्मिन्सौ पूर्णः सफलो विद्यते ।

क्षणानां महत्ताभिव्यक्तास्ति तथा ते क्षणाः स्वस्थितिकाले समग्रजीवनभूताः प्रतीयन्ते । अत्रेदं स्मरणीयमस्ति यत् अभिव्यक्तेः सार्थकतास्मिन्नस्ति यत् तेषां समग्रक्षणानां समग्रता कृतेऽखण्डितं प्रभावान्वितदृग्गोभिनिवेशं दातुं प्रयतेत । अमरके एको विचारः, एकानुभूतिः, एका संक्षिप्ता स्थितिः भावाविष्टरूपेण भिव्यक्ताः सन्ति । हेमन्तकालीनपवनस्य चित्रणं कियत् भावात्मकमात्मनिष्ठञ्चास्ति द्रष्टव्यमेतत्—

एते ते कुङ्कुमाक्तस्तनकलशमरास्फालनादुच्छलन्तः,

पीत्वा सीत्कारिवक्त्रं शिशुहरिणदृशां हैमना वान्ति वाताः । अमर० ५४

भ्रमरानन्ददायिकुन्दकुसुममरन्दमुपरि नीत्वा परितः प्रक्षिपन्तः शिशुहरिणदृशां सुन्दरीणां कुङ्कुमलेपयुक्तोच्चस्तनाहताः उच्छलन्तः तथा तासां सीत्कारिमुखमदिरां निपीय हेमन्तकालीनाः पवनाः चलन्तः सन्ति ।

प्रकृतेरस्मिन् संश्लिष्टचित्रे सान्द्रभावनायाः समावेशो विद्यते तथा रसचर्वणा स्वमूलरूपे स्थितास्ति । नायिका विदेशागतपतेः बाह्यसाधनैः स्वागतं विस्मृत्य स्वयं द्वारे गत्वा स्वाङ्गोपाङ्गैरेव स्वागतार्थं मङ्गलद्रव्याणां रचनां करोति । तया वन्दनमालायाः रूपेण स्वनीलकमलनेत्र एव मार्गे विकीर्णं । सा प्रियागमनहर्षे कुन्दजात्यादिकुसुमान्यविकीर्यं स्त्रहस्यपुष्पाण्येव परितः विकीर्य मार्गं ससुरभिं कृतवती । प्रियायार्य्यदानार्थं तया घटः जलपात्रं वा न गृहीतम्, अपितु शुभ्रसीकरसहिताभ्यां स्वस्तनाभ्यामेव प्रियायार्य्यं दत्तम् । एवं प्रकारेण प्रियागमनसमयेऽनया नायिकया बाह्यसाधनानां प्रयोगमकृत्वा स्वान्तर्भावैरेव मङ्गलस्वागतं विहितम् । यथा—

दीर्घा वन्दनमालिका विरचिता दृष्ट्यैव नेन्दीवरैः

पुष्पाणां प्रकरस्मितेन रचितो नो कुन्दजात्यादिभिः ।

दत्तः स्वेदमुचा पयोधरयुगेनार्य्यो न कुम्भाम्भसा,

स्वैरेवावयवैः प्रियस्य विशतस्तन्व्याः कृतं मङ्गलम् । अमर० ४५

सत्यप्यालम्बनविभाववर्णने स्वेदसात्त्विकभावस्यापि चित्रणं विहितमस्ति । रसचर्वणया सह गेयता विद्यते । अस्मिन् गीतलक्षणानि—सरागता, सुस्वरता, मधुरता, अलङ्कारता च घटिता भवन्ति ।

संस्कृतगीतिकाव्यानुचिन्तनम् : १११

संक्षेपेणा मरुके गीतिकाव्यस्य निम्नलिखितगुणतत्त्वान्युपलभ्यन्ते—

१. वैयक्तिकता ।
२. संक्षिप्तता ।
३. भावसान्द्रता ।
४. तरलता ।
५. आत्मनिष्ठता ।
६. अनुभूतिः ।
७. आवेगपूर्णता ।
८. शब्दानां ध्वनिषु निहिता तालबद्धता ।
९. कल्पनात्मकता ।
१०. प्रेम्णो व्यापकता ।
११. आन्तरिकी सुन्दरता ।
१२. रागात्मकता ।
१३. गेयता ।
१४. संवेदनानां सघनता ।

काव्यमूल्यम्

काव्यमूल्यदृष्ट्या 'गीतगोविन्दम्' एकोऽनुपमोऽद्भुतश्च ग्रन्थो वर्तते । तस्योद्दाम-
शृङ्गारप्रवाहान्तस्तले रहस्यमय्याः माधुर्यभावनायाः निगूढधारा प्रवाहिता विद्यते ।
समग्रसंस्कृत-साहित्ये नैतत्कोट्याः मधुरान्या रचना विद्यते । संस्कृतभारत्याः सौन्दर्य-
माधुर्ययोः पराकाष्ठाया अवलोकनमपेक्षितञ्चेत् गीतगोविन्दस्यानुशीलनमावश्यक-
मस्ति । तस्य शब्दचित्रेषु सौन्दर्यमुपर्युपरिपरिवहति । गीतानां पदलालित्यमलौकिक-
माधुर्यसञ्चारं कुरुते । शब्दार्थयोः सामञ्जस्यमेतादृशं मनोमुग्धकारि वर्ततेयत्
संस्कृतादपरिचितोऽपि जनोऽस्य रसास्वादनं करोति । ईदृशीकोमलकान्तपदावली
संसारसाहित्ये दुर्लभास्ति ।

गीतगोविन्दे ऋङ्गारिकीं धार्मिकीञ्च काव्यधारां सम्मेल्य विचित्रपानकं प्रस्तुत-
मस्ति । अस्यां नवीनकाव्यधारायां काव्यशास्त्रीयनायिकाभेदस्यापि सम्मिश्रणं
विहितं यस्य स्रोतोऽन्तः सलिलासदृशमन्तः प्रवाहितं दृश्यते । जयदेवेन सर्वप्रथमं
तेषां सर्वेषां तत्त्वानां भक्तिक्षेत्रे एकत्र सन्निवेशो विहितः यानि विशेषतया गौडी-
यवैष्णवानां परम्परायां पृथक्नायिकाभेदसृष्टेः कारणानि सञ्जातानि ताः सायान्यतयो-
त्तरकालीनभक्तिसाहित्यं प्रभावयन्त्यन्ते क्रमशः क्षीणशक्तीनिभूत्वा रीतिकालीन-
कवीनां राधाकृष्णविषयकोक्तिषु विलीनानि भूतानि । जयदेवः विविधप्रसङ्गानां परि-
स्थितीनाञ्च कल्पनां विधायसः राधां विभिन्नप्रकारणां नायिकनां भूमिकायां प्रस्तुतवान् ।

११२ : संस्कृतगीतिकाव्यानुचिन्तनम्

शृङ्गाररसस्यायमनुपमः कोशो विद्यते । अस्मिन् उत्कण्ठितायाः, प्रोषितपति-
कायाः, वासकसज्जायाः, विप्रलब्धायाः, खण्डितायाः, अभिसारिकायाः, एवं स्वा-
धीनपतिकायाः रूपेण राधां समुपस्थापितवान् ।

उत्कण्ठितायाः रूपेण राधां वर्णयन् लिखितवान्—

सखि हे केशीमथनमुदारम् !

रमय या सह मदनमनोरथभावितया सविकारम् ! गीतगोविन्दम्-५.
खण्डितारूपेण राधा—

रजनिजनितगुरुजागररागकषायितमलसनिवेशम्,

वहति नयनमनुरागमिव स्फुटमुदितरसाभिनिवेशम् ।

हरि हरि याहि माधव ! याहि केशव ! मा वद कैतववादम् ।

तामनुसर सरसीरुहलोचन या तव हरति विषादम् । गीतगो० १७ ।

शृङ्गारस्य संयोगविप्रलम्भयोरुभयोः पक्षयोः विविधावान्तर्दशानां व्यापा-
राणाञ्च चित्रणं गीतगोविन्दे प्राप्यते । गीतगोविन्दस्य प्रारम्भ एव वसन्तर्तोः जातः ।
एकत्र वासन्तीकुसुमसुकुमारावयवा राधा कन्दर्पज्वरजनितचिन्ताकुला विद्यतेऽन्यत्र
ललितलवङ्गलतास्पर्शकमन्दमलयपवनयुक्ते तथा मधुरनिकरयुक्ते कोकिलकूजित-
कुटीरे कृष्णस्य व्रजयुवतिभिः सह विहारश्चलन्ति । शृङ्गारस्योद्दीपनकृते
अमृतुः परमसरसोऽस्ति ।

विहरति हरिरिह सरसवसन्ते

नृत्यति युवतिजनेन समं सखि विरहिजनस्य दुरन्ते ।

माधव्या मल्लिकायाश्च परिमलेन ललितो वसन्तः मुनीनामपि मनांसि प्रभाव-
यति । अयं तरुणजनानामकारणबन्धुरस्ति । काव्यदृष्ट्यैव सन्दर्भो विशेष-
महत्त्वपूर्णोऽस्ति—

मञ्जुतरकुञ्जतलकेलिसदने,

विलस रतिरभसहसितवदने ।

गीतगोविन्दम्

जयदेवोऽलिखत्—“मधुरकोमलकान्तपदावलीं शृणु तदा जयदेवसरस्वतीम्”
अर्थात् जयदेवस्य कविता मधुरा, कोमलकान्तपदावल्या युक्ता वर्तते । गीतगोविन्दं
रसिकस्य भक्तसमाजस्य कण्ठहारोऽस्ति । एतत् कलेवरदृष्ट्या, विस्तारदृष्ट्या च

संस्कृतगीतिकाव्यानुचिन्तनम् : ११३

परं महत्काव्यं नास्ति, परं गुणदृष्ट्यैतावन्मूल्यवत् काव्यमस्ति यदस्य यावान् प्रभावः वैष्णवसाहित्योपर्यस्ति, तावानन्यस्य कस्यापि काव्यस्य न वर्तते ।

विषय-वस्तु

अस्मिन् द्वादशसर्गाः पञ्चविंशतिप्रवन्धाश्च सन्ति । सर्वप्रथमं मङ्गलाचरणस्य, प्रस्तावनायाः तथा कविपरिचयस्य चत्वारि पद्यानि दत्तानि वर्तन्ते । अनन्तर-मेकयाष्टपद्या तथैकेन पद्येन भगवतः दशावताराणां वर्णनमस्ति । अत एकयाष्टपद्या भगवतः स्तुतिः कृता विद्यते । एतावानंशः प्राक्कथनं भवितुमर्हति । एतत्पश्चात् वास्तविकग्रन्थस्य प्रारम्भो भवति । विरहोत्कण्ठितायाः राधायाः समक्षमुद्यान-भ्रमणावसरे गोप्येका वसन्तवर्णनं करोति तथा दूरतो भगवतः कृष्णस्य रासलीलां दर्शयति, यस्यामनेकगोपिकाः स्वप्नेमचेष्टाभिः सह भगवता कृष्णेन सह विहरन्ति । दृष्ट्वेदं राधेर्ष्यति तथा रुष्टा सती सा व्रजति । एतज्ज्ञात्वा कृष्णोऽपि वियोगव्यथा-पीडितो भूत्वा अन्यगोपिकानां संगं परित्यज्य यमुनातटे कुञ्जे राधाविषये चिन्तां कुर्वन्नास्ते । तदनन्तरं दूतीप्रयोगो विधीयते, या राधां प्रति कृष्णस्य विरहव्यथां निवेदयति ।

राधापि दूतीप्रयोगं विदधाति, या कृष्णसमक्षं राधायाः विरहव्यथां निवेदयति । अत्र वयं प्रोषितपतिकायाः साधु चित्रणं प्राप्नुमः । सखी राधायाः वियोगव्यथया पीडिता भूत्वा कृष्णं राधासमक्षमानेतुं चेष्टते । इदानीमेव चन्द्रोदयो जायते । कवि-रस्मिन् प्रसङ्गे वासकसज्जायाः, विप्रलब्धायाः, कलहान्तरितायाश्च सम्यक् चित्रणं कृतवान् । कृष्णागमने विलम्बं वीक्ष्य राधा व्याकुला जायते । तस्याः हृदयं मदनव्यथया छिन्नं जायते ।

राधा मानिन्यस्ति । कृष्ण आगत्य तस्याः मानहारं कर्तुं चेष्टते । राधा-कलहान्तरितास्ति । सख्यस्तां बोधयन्ति । कृष्णः राधायाः मानहारं कृत्वा गच्छति । रात्रिप्रारम्भो जायते । सखी राधामभिसाराय प्रेरयति । पश्चात् राधायाः प्रसाधना-रम्भो भवति । राधाभिलाषाणां वर्णनमागतमस्ति । सखीकृष्णोत्कण्ठाः वर्णयित्वा राधामभिसारशीघ्रतायै प्रेरयति । अभिसारो भवति ।

एतत्पश्चात् स्वाधीनपतिकायाः वर्णनमायातमस्ति । रतिश्रान्तापि राधा कृष्णं प्रति स्वप्रसाधनायाम्यर्थनां करोति । एतत्पश्चात् संयोगशृङ्गारवर्णनं प्रारम्भ्यते । वियोगान्ते संयोगस्वादोऽधिकः वर्द्धते ।

काव्यप्रशंसानन्तरं गीतगोविन्दं समाप्तं जायते । काव्येऽस्मिन् वियोग-संयोगोरुभयोरपि प्रकारयोः शृङ्गारस्याद्भुतं वर्णनमस्ति । काव्येऽस्मिन् परम्परामुक्तरचनाप्रणाल्या अनुसरणं नास्ति । श्लोकगद्यगीतानां त्रयाणां मिश्रितप्रयोगेण

११४ : संस्कृतगीतिकाव्यानुचिन्तनम्

काव्येऽनुपमरचनामाधुर्यस्य समावेशो विद्यते । श्लोकोऽथवा पाठ्यपद्यं प्रायो वर्ण-
नात्मकप्रसंगं यावदेव सीमितमस्ति, यस्योपयोगः कस्याप्यवस्थाविशेषस्य चित्रणे
दृश्यवर्णनेऽथवा कथासूत्रनिर्वाहे कृतोऽस्ति । येषु पात्राणां मनोदशा सूचितास्ति ।
तथा गीतेषु भावानुभूतेरभिव्यञ्जना कृता विद्यते । अस्मिन् वर्णनं गीतं संवादः सर्वे
परस्परं ग्रथिताः सन्ति । गीतगोविन्दस्य वसन्तवर्णनं संयोगशृङ्गारस्य क्रीडानां
चित्रणस्य पृष्ठभूमिरस्ति । एवं तु गीतगोविन्दस्य समस्तप्रकृतिवर्णनमुद्दीपनरूपेण
चित्रितमभूत् । परं शृङ्गारस्योद्दीपनदृष्ट्या वसन्तवर्णनं विशिष्टमस्ति । विरहस्या-
नेकदशानां शृङ्गारान्तर्गतानेकसञ्चारिणाम्, कामशास्त्रीयशैल्यां प्रतिपादितरति-
केलीनाम्, कचग्रहस्य, चुम्बनस्य, नखच्छदस्य, रदच्छदादेश्च सरसचित्रणं प्राप्यते ।
अभिलाषा - चिन्ता-स्मरण - मरण - व्याधि-वितर्काविगासूयादैन्यादिसञ्चारिभिः सह
पुलकवेपथुस्वेदादिसात्त्विकभावानां मिश्रणं शृङ्गाररसस्य पानकं प्रस्तौति ।

अलङ्कारयोजनादिशायां गीतगोविन्दकारोऽनुप्रासप्रयोगे विलक्षणतां प्रदर्शित-
वान् । ललितच्छन्दसां कोमलकान्तपदावल्याश्चैतादृशः कान्तसंयोगः स्थापितोऽस्ति,
यद्गीतानां पाठमात्रेण सहृदयानां हृदये तदनुरूपरसस्य प्रादुर्भावो जायते । पदमाधुर्य-
मनुप्रासस्य सुभगसौन्दर्यकारणात् साहित्यिकसौन्दर्यस्य सर्जनमस्ति । भावप्रवणकवि-
त्वस्य प्रणयभावानाञ्च सुकुमारव्यञ्जनया काव्यमूल्यानां कतिधा वृद्धिः कृता । यथा—

मुखरमधीरं त्यज मञ्जीरं रिपुमिव केलिषु लोलम् ।

चल सखि कुञ्जं सतिमिरपुञ्जं शिथिलय शीलनिचोलम् ॥ पञ्चमसर्गः, ४

अप्रस्तुतयोजनाकृतेऽपि जयदेवः क्वचिद्दूरं न धावति । प्रस्तुतवातावरणादेवा-
प्रस्तुतं गृहीत्वा भावतीव्रतामुत्पादयति । कविप्रौढोक्त्या सहापह्नुतिचमत्कारः
दर्शनीयोऽस्ति—

हृदि विसलताहारो नायं भुजङ्गमनायकः,

कुवलयदलश्रेणी नायं कण्ठे न सा गरलद्युतिः ।

मलयजरजो नेदं भस्म प्रियारहिते मयि,

प्रहर न हर भ्रान्त्यानङ्ग क्रुधा किमु धावसि ? सर्ग, ३।२

कृष्णदेवः कथयति यदरे कामदेव ! त्वं मां शङ्करं ज्ञात्वा प्रतिशोधभावनया
क्रोधपूर्वकं कथं धावसि ? मम हृदये शान्तिकामनया रक्षितं मृणालं सर्पं मावगच्छ,
मम ग्रीवायां नीलकमलपङ्क्तिं त्रिपचिह्नं मावगच्छ । इदानीमहं विरह्यास्मि । विरह-
सन्तापशान्त्यर्थं लग्नं चन्दनं शङ्करविभूर्तिं मावगच्छ ।

उल्लिखितपद्ये सत्यानुभूतेरभावोऽस्ति । कृष्णः शिवाभावस्य यत् स्पष्टीकरणं
कृतवान्, तत् कविप्रौढोक्तिस्त्वस्त्येव, तत्कल्पनाधार एव मिथ्या वर्तते ।

संस्कृतगीतिकाव्यानुचिन्तनम् : ११५

गीतगोविन्दस्य काव्यमूल्यं पदलालित्यस्य गीतशैल्याश्च नवरूपप्रतिष्ठादृष्ट्याधिकमस्ति । ललितच्छन्दसः कोमलकान्तपदावल्याश्चेदृशः कान्तसंयोगः स्थापितोऽस्ति, यद्गीतानां पाठमात्रेणैव सहृदयहृदयेषु तदनुरूपरसस्याविर्भाव उदेति । अस्मिन्नेकत्र संस्कृतस्य वार्णिकच्छन्दांसि प्रयुक्तानि, अन्यत्र च, संगीतस्य मात्रिकपदानि । एतयोः समवायेनापूर्वः काव्यामृतसञ्चारो विहितः ।

सर्गबद्धतां प्रदाय जयदेवेनैदं महाकाव्यलक्षणैः समन्वितं कर्तुं चेष्टितम्, परमस्मिन् महाकाव्यलक्षणानि घटितानि न भवन्ति । परं सर्वप्रथमं संस्कृतभाषायाः काव्ये सङ्गीतबद्धतायाश्चेष्टा गीतगोविन्द एव प्राप्यते । अभिव्यञ्जनायाः सफलतादृष्ट्या गीतगोविन्दं विशेषप्रसिद्धं विद्यते ।

गीतितत्त्वम्

नात्र सन्देहो यत् संस्कृते गीतिकाव्यस्य वास्तविकरूपं जयदेवस्य गीतगोविन्दे दृश्यते । गीतगोविन्दस्य कोमलकान्तपदावल्या युक्तानि गीतानि स्वसौन्दर्ये गेयतायाश्चानुपमानि सन्ति । तादृशी मधुरतान्यत्रासम्भवास्ति । राधाकृष्णयोः केलिक्रीडाः, तद्वास-विलासी, राग-रागिणीषु बद्धाः भूत्वा मुखरिताः जाताः । जयदेवो गीतिकाव्यश्रेत्रे एकां नवां क्रान्तिं कृतवान् । गीतगोविन्दस्य रचना आत्माभिव्यक्तिदृष्ट्या कृता विद्यते । अस्मिन् विचाराणामेकरूपतास्ति । आराध्यायात्मनिवेदनस्योल्लासे गेयतायाति । गीतगोविन्दे राधाकृष्णस्य केलिक्रीडासु भावनायाः घनीभूतत्वात् संक्षिप्तताप्यागता वर्तते । अतएव सफलगीतिकाव्यस्य चत्वारोऽपि धर्माः—आत्माभिव्यक्तिः, विचाराणामेकरूपता, गेयता संक्षिप्तता च प्राप्यन्ते ।

गीतगोविन्दस्य प्रत्येकाक्षरे संगीतमस्ति तथा सा शक्तिविद्यते, या स्व‘शिव’ ‘सुन्दर’-श्रेरणया हृत्तन्त्रीं निनादयितुं समर्थास्ति । भावप्रवणता-भावतरलताकारणात् प्रत्येकगीते गेयता विद्यते ।

राधायाः सखी कृष्णं प्रति राधाया अनुरक्तेः विरहजन्यपीडायाश्च वर्णनं करोति । कमनीयगीतैः सा राधां कृष्णं चोभावपि मिलितुं प्रेरयति । तथापि कृष्णः राधासमीपं नागच्छति—“कथितसमयेऽपि हरिरहह न ययौ वनम्”^१ चन्द्रोदये जाते राधा प्रणयव्यथयाधीरा भूत्वा स्वोद्दीप्तानुरागस्याभिव्यञ्जनां परममधुरगीतेषु करोति । निःसन्देहं गीतगोविन्दस्य गीतानां पदलालित्यमलौकिकमाधुर्यस्य सञ्चारं करोति । छन्दसां नादसौन्दर्यं त्वद्वितीयमस्ति—

हरिरमिसरति वहति मधुपवने ।

किमपरमधिकमुखं सखि भुवने ॥ १ ॥

११६ : संस्कृतगीतिकाव्यानुचिन्तनम्

माववे मा कुरु मानमये ॥ ध्रुवपदम् ॥
 तालफलादपि गुरुमतिसरसम् ।
 किं विफलीकुरूपे कुचकलशम् ॥ २ ॥
 कति न कथितमिदमनुपदमचिरम् ।
 मा परिहर हरिमतिशयरुचिरम् ॥ ३ ॥
 किमिति विषीदसि रोदिषि विकला ।
 विहसति युवतिसभा तव सकला ॥ ४ ॥
 सजल-नलिनदल-शीतल-शयने ।
 हरिमवलोकय सफल्य नयने ॥ ५ ॥
 जनयसि मनसि किमिति गुरुखेदम् ।
 शृणु मम वचनमनीहितभेदम् ॥ ६ ॥
 हरिरूपयातु वदतु बहु मधुरम् ।
 किमिति करोषि हृदयमतिविधुरम् ॥ ७ ॥
 श्रीजयदेवभणितमतिललितम्,
 सुखयतु रसिकजनं हरिचरितम् ॥ ८ ॥

एवं प्रकारेण गीतगोविन्दस्य प्रत्येकाष्टकं संगीतरागैः तालैश्च गीयते । एत-
 ङ्गीतं गुर्जरी रागे यतिताले गीतमस्ति ।

गीतगोविन्दस्य प्रथमसर्गस्य प्रथमाष्टकं मालवारागस्यैकताले निबद्धमस्ति ।
 अस्मिन्नेव सर्गे द्वितीयाष्टकं गुर्जरीरागे यतिताले, तृतीयाष्टकं वसन्तरागे रूपकताले,
 चतुर्थाष्टकञ्च रामगिरिरागे यतिताले निबद्धानि सन्ति । द्वितीयसर्गस्य प्रथमाष्टकं
 गुर्जरीरागे यतिताले तथा द्वितीयाष्टकं मालवरागे, एकतालीताले निबद्धे स्तः । तृती-
 यसर्गस्याष्टकं गुर्जरीरागे यतिताले लिखितमस्ति । चतुर्थसर्गस्य प्रथमाष्टकं कानडरागे,
 एकतालीताले तथा तृतीयाष्टकं देखाख्यरागे, एकतालीताले निबद्धे स्तः । पञ्चमस-
 र्गस्य पञ्चमाष्टकं देशवराडीरागे, पडिमताले तथा द्वितीयगीतं गुर्जरीरागे, एकताली-
 ताले निबद्धे स्तः । षष्ठसर्गस्य गीतं 'गुणकारी'-रागे रूपकताले लिखितमस्ति । सप्त-
 मसर्गस्य प्रथमगीतं मालवरागे परिमठताले द्वितीयगीतं वसन्तरागे, एकतालीताले,
 तृतीयगीतं गुर्जरीरागे, एकतालीताले, चतुर्थगीतं देशारवरागे गौडी वामठरागे
 लिखितानि सन्ति । अष्टमसर्गस्य गीतं भैरवरागे यतिताले निबद्धमस्ति । नवमसर्गे
 गुर्जरी रागः, दशमसर्गे देशीभावडरागः, एकादशसर्गे वसन्तरागः, वैराडीरागश्चैवं
 द्वादशसर्गे विभासरगः प्रयुक्ताः सन्ति ।

एतेषां रागतालानां व्यवहारेण गीतगोविन्दे सङ्गीतात्मकतायाः पूर्णं सर्जनं
 कृतम् । एतद्वारागगणिनामाधारे काव्यस्यैतस्य गीतानि गीयन्ते ।

संस्कृतगीतिकाव्यानुचिन्तनम् : ११७

गीतगोविन्दे मनोमुग्धकारिण्याः शक्त्याः समावेशेन गेयता वर्तमानास्ति ।
अस्मिन् स्वानुभूतिपरकाण्यङ्गेकचित्राण्यङ्कितानि सन्ति । गेयतायाः सङ्गीतात्मकता-
याश्चातिरिक्ता गीतिकाव्यस्यानेकगुणाः अस्मिन् समाविष्टाः सन्ति—

१. शृङ्गारभावनायाः अनुभूतिपूर्णाभिव्यक्तिः ।

२. रागविशेषयुक्तात्मनिष्ठता ।

३. वैयक्तिक्यनुभूतिः ।

४. संवेदनशीलता ।

५. भावातिरेकता ।

६. पदलालित्यं चित्रात्मकता च ।

७. समाहितप्रभावः ।

८. संक्षिप्तता ।

९. मार्मिकता ।

१०. अन्तवृत्तेः प्रधानता ।

११. मधुरता

रामगीतगोविन्दम्

रामगीतगोविन्दस्य रचयिता कविर्जयदेवोऽस्ति । कित्वायं जयदेवः गीतगोवि-
न्दस्य रचयितुः जयदेवाङ्गिभो वर्तते । ऐतिहासिकानां मतमस्ति युद्धयावत् त्रयाणां
जयदेवानां सूचना विद्यते । प्रथमो जयदेव उत्कलीयो विद्यते, येन गीतगोविन्दं प्रणीतम्,
द्वितीयो जयदेवः चन्द्रालोकस्य प्रसन्नराघवस्य च रचयिता दाक्षिणात्यब्राह्मणोऽस्ति ।
अस्य मातुः नाम सुमित्रा तथा पितुः नाम महादेवः आस्ताम् । अयं विदर्भस्य
कुण्डिपुरवास्तव्य आसीत् । द्वितीय जयदेवः नाटककारः, अलङ्कारशास्त्रप्रणेता
तथा दार्शनिक आसीत् । अस्य महाकविजयदेवस्योपाधिः 'पीयूषवर्षः' अस्ति ।

चन्द्रालोके कथितमस्ति—

चन्द्रालोकमयं स्वयं वितनुते पीयूषवर्षः कृती ।

एकोज्यः तार्किकप्रवरपक्षधरः वङ्गीयविद्वानभवत्, अस्य समयः षोडशी
शताब्दी विद्यते । प्रस्तुतरामगीतगोविन्दस्य रचयिता जयदेवः मिथिलानिवासी
आसीत् । स स्वयं स्वरचनाविषये लिखितवान्—

श्रीमद्विदेहनृपदेशविशेषवासो निःशेषभूमिपतिमण्डलमाननीयः,

एतच्चकार वरगानरसप्रधानं काव्यं कविप्रकरमौलिबभूवणं सत् ॥

२४१४, पृ० ८९

×

×

×

११८ : संस्कृतगीतिकाव्यानुचिन्तनम्

श्रीमद्रामायणक्षीरसागरान्मन्दरोपमः,

जयदेवो रामगीतगोविन्दं रत्नमाकरोत् ।

२४१५ पृ० ९० वेंकटेश्वर प्रेस, बंबई

उपर्युक्ताभ्यां पदाभ्यां स्पष्टमस्ति यत् रामगीतगोविन्दस्य रचनां मिथिला-
निवासी जयदेवकविः रसप्रधानां रामकथां गृहीत्वा कृतवान् ।

यद्यपि कविः स्वसमयसम्बन्धे न क्वापि कमपि निर्देशं कृतवान्, तथापि ग्रन्थस्य
भाषाशैल्याः पूर्वापरसम्बन्धस्य चाध्ययनेनानुमीयते यदस्य रचना वि० सं० १४००
निकटे जाताऽभविष्यत् ।

रामगीतगोविन्दस्य संक्षिप्तं कथावस्तु—

गीतिकाव्येऽस्मिन् रामकथाङ्किता विद्यते । कविः कथावस्तु पट्सर्गेषु, चतुर्विंशति-
प्रबन्धेषु च विभाजितवान् । आरम्भे मङ्गलाचरणानन्तरं कविः कथितवान् यत्
यदि रामचरणयोः प्रेम भवेत् अथ काव्यकलाज्ञानाय कौतुकं स्यात् तदा जयदेव-
कविनिर्मितं गीतगोविन्दमिदं पठेत्—

यदि रामपदाम्बुजे रतिर्यदि वा काव्यकलासु कौतुकम् ।

पठनीयमिदं तदौजसा रुचिरं श्रीजयदेवनिर्मितम् । ४

प्रथमगीते मीन-कूर्म-वराह-नरहरि-वामन-परशुराम-राम-कृष्ण-बुद्ध-कल्क्यवता-
राणां स्तुतिः वर्तते । द्वितीयगीते आराध्यस्य रामस्य स्तुतिर्वर्तते । स्तवनेऽस्मिन्
रामस्य प्रमुखकार्याणां निर्देशो विद्यते । तृतीयगीते रामावतारस्य कथनं कुर्वता रामस्य
रम्यवालरूपस्य चित्रणं निहितम् । कविः कथयति—

इन्द्रनीलाभतनुमतनुशतकोटिरुचिमिन्दुमुखचन्द्रमुखारम् ।

कौस्तुभामुक्तकन्धरमरुणफणिपदमम्बुरुहनयनमलितारम् ॥ रामगीत० ३।२

×

×

×

कम्बुनिभकण्ठमतिनीलचिकुरावलीविजितजलवाहसङ्घातम् ।

गूढतरजत्रुमाजानुभुजदण्डधरमुरसि भृगुचरणजलजातम् ॥ रामगीत० ३।३

×

×

×

कनकमयपट्टमण्डितललाटस्थलं कुन्दकुङ्कुमाभरदभासम्,

रुचिरमखसूत्रभृतमिन्दिरासङ्कुलं पीतकौशेयशुभवासम् । रामगीत० ३।५

एवं प्रकारेण तृतीयगीते रामस्य रम्यरूपं चित्रितमस्ति तथास्मिन्नेवगीतेऽप्ये-
वतारभेदेन रामलक्ष्मणभरतशत्रुञ्जानामपि वर्णनं विद्यते । चतुर्थगीते रामोऽयोध्यायाः

संस्कृतगीतिकाव्यानुचिन्तनम् : ११९

प्रतोलीषु विचरति तथा ते नानाप्रकारेण नागरिकाणां मनांसि मोहयन्ति । रामस्य रम्यरूपं वीक्ष्य नागरिकाः प्रसन्नाः भवन्ति तथा स्वभाग्यं प्रशंसन्ति । गीतेऽस्मिन् कविः रामस्य वेशभूषां तथा तद्रूपलावण्यं प्रशंसितवान् । कविः कथयति—

नागलतारसरागवराधरपल्लवमयहृदि हासम् ।

कीरमुखाकृतिधीरसुगन्धसमीरणनासावासम् ॥ रामगीत० ४१४

महाराजो दशरथश्चतुरोज्वाप्य सुतान् परं प्रसीदति । विश्वामित्रः एकस्मिन् दिनेऽप्योघ्यामागच्छति ।

पञ्चमगीते कथितमस्ति यत् विश्वामित्रः रामस्य कोमलं करं स्पृष्ट्वा कथयति यत् जीवनं सफलयितुं रामेण सर्वतोभावेनात्मा समर्पयितव्यः । गीतेऽस्मिन्नपि कविना रामस्य मनोहरवेशभूपायाः चित्रणं कृतम् । रामो विश्वामित्रस्य यज्ञरक्षायै तेन सह चलति । मार्गे रामः जनकष्टदायिनीं ताटिकां हन्ति । रामो यदा विश्वामित्रा-श्रमं प्राप्नोति तदा सर्वे मुनयः तद्रूपसौन्दर्यं निभाल्य मुग्धाः भवन्ति ।

षष्ठगीतेन द्वितीयसर्गारम्भो जायते । अस्मिन् गीते सर्वर्षयः रामं स्तुवन्ति । वाराहपरशुरामादिरूपेषु रामं स्तुवन्ति । यज्ञकालेऽनेके राक्षसा आगत्य विघ्नमुत्पादयन्ति । परं रामः ताः समस्तविघ्नबाधाः विनाश्य राक्षसान् हन्ति । समाप्ते यज्ञे रामः विश्वामित्रेण सह जनकस्य धनुर्यज्ञस्य दर्शनार्थं मिथिलां द्रष्टुं गच्छति । मार्गेऽसावहल्योद्धारं करोति ततः गङ्गामुत्तीर्य मिथिलां प्राप्नोति ।

सप्तमगीते रामः लक्ष्मणं प्रति मिथिलाया महाराजजनकस्य समृद्धि-चित्रणं करोति । जनकः रामलक्ष्मणविषये विश्वामित्रं पृच्छति । विश्वामित्रश्च तत्परिचयं प्रस्तौति । रामः शिवपिनाकमवलोकयति तथा सरलया धनुर्भङ्गं करोति । धनुर्भङ्गेन सर्वत्र रामस्य जयघोषः श्रूयते ।

अष्टमगीते धनुर्भङ्गं ज्ञात्वा परशुराम आगच्छति । गीतस्य प्रारम्भे कविः परशुरामस्य वेशभूषां वर्णितवान् । परशुरामः क्रुध्यति तथा रामस्य शक्तिपरीक्षां विधाय प्रसीदति ।

नवमगीते रामावतारं ज्ञात्वा परशुरामः रामं स्तौति । गीतिरियं परममधुरा ललिता च विद्यते । कविना लिखितम्—

जय रामचन्द्र कमला - विहार ।

जय कोशलेषा करुणावतार ॥

—ध्रुवपदम् ।

×

×

×

रघुवंशकमलकान-दिनेश ।

कन्दर्पकोटिकमनीयवेश ॥ २ ॥

×

×

×

कालाग्निसदृशकोपातिरेक,

गन्धर्वगीतपूरितविवेक ॥ ३ ॥ नवमगीत

परशुरामः रामस्य गुणान् गीत्वा स्वाश्रमं निवर्त्तते ।

दशमगीतेन तृतीयसर्गः प्रारभ्यते । अस्मिन् दशमगीते जनकपुरोधाः सतानन्दः रामस्य रूपगुणान् प्रशंसति तथा तद्वेषभूषां वर्णयति । एतत्पश्चात्, जनकः कुलपति वशिष्ठं प्रार्थयते यत् हे कुलगुरो ! भवान् मम हितेच्छुकोऽस्ति । सम्प्रति मया किं विधेयम् ? आज्ञापयतु । वशिष्ठः जनकं रामचरणारविन्दयोः पूजार्थमादिशति ।

एकादशगीते जनकः रामचरणयोः महत्त्वं प्रतिपादयन् स्तौति । स रामस्य पादौ प्रक्षालयति । विधिः विवाहस्य सम्पाद्यते । जनकः युतके गाः, महिषीः तुरंगान्, गजान्, शिविकाः, नानावस्त्राभूषणानि, दास-दासीश्च ददाति । विवाहे सम्पन्ने राम अयोध्यामायाति ।

द्वादशगीते रामस्य सरयूतीरविहारस्य वर्णनमस्ति । प्रसङ्गेऽस्मिन् जलस्य, तटस्य, जलविहरणशीलहंसचक्रवाकादिपक्षिणामपि चित्रणमस्ति । कविजयदेवेन सरय्वाः वर्णनं सरसं साङ्गोपाङ्गं च विहितम् । रामः प्रत्यहं विचारगोष्ठ्या, शीलेन, यज्ञेन, चित्रेण, वाद्येन, कलया, अश्वारोहणादिभिः महाराजदशरथस्य मनोरञ्जनं करोति स्म । एकदिने महाराजदशरथेन दर्पणे कर्णमूले श्वेतकेशाः विलोकिताः, येन तन्मनसि व्याकुलताऽजायत तथा तेन कुलगुरुवशिष्ठेन सह रामस्य राज्याभिषेक-परामर्शो विहितः ।

त्रयोदशगीते कैकेय्याः वरयाञ्चायाः निरूपणमस्ति । कैकेयी नृपं दशरथं रामस्य वनगमनं भरतस्य च राज्याभिषेकं याचते । दशरथो वरं ददाति । रामः लक्ष्मणेन सीतया च सह वनं प्रयाति ।

चतुर्दशगीते लक्ष्मणो रामं प्रति प्रयागमहत्त्वं वर्णयति—

पश्य, पश्य रघुवीर प्रयागम्,

मज्जदखिलमुनिगणमतिरागम् ।

सीतया सह सन्ततमेतत् । ध्रुवपदम् ।

पञ्चदशगीतेन चतुर्थसर्गारम्भो भवति । गीतेऽस्मिन् रामः सीतां चित्रकूट-

संस्कृतगीतिकाव्यानुचिन्तनम् : १२१

शोभां दर्शयति । चित्रकूटस्य पशुपक्षिणां मणिमणिक्क्यानाम्, प्राकृतिकरम्यप्रदेशा-
नाञ्च चित्रणं करोति । कविरस्मिन् सन्दर्भे निर्भरसलिलशीकराणां कोकविरावादेश्च
सजीवं निरूपणं विहितवान् । रामचन्द्रः दण्डकवनं प्राप्नोति ।

षोडशगीते दण्डकवनचारुता चर्चितास्ति । दण्डकवने सर्वे मुनयः निर्भयाः भूत्वा
निवसन्ति । अत्रत्याः पशुपक्षिणोऽपि प्रेमपूर्वकं निवसन्ति । ऋष्यमूकपर्वते रामस्य
हनुमता सुग्रीवेण च सह मित्रता जायते ।

सप्तदशगीते सुग्रीवः स्वमनसि रामनाममहत्त्वं स्मरति तथा तस्योदारतायाः
स्नेहस्य शीलस्य च चिन्तनं विधाय मनसि आह्लादितो भवति । सीताहरणकारणात्
रामः चिन्तितो विद्यते तथा सुग्रीवः सीतान्वेषणार्थं वानरसेनामादिशति ।

अष्टादशसर्गे हनुमान् लङ्कां गत्वा तत्रत्यभीषणतामवलोकयति तथा निःशङ्को
भूत्वा लङ्कायां सीतायां अन्वेषणं करोति । हनुमान् सीतामशोकवाटिकायां प्राप्य
रामस्य मुद्रिकां समर्पयति तथा सीतायै धैर्यं दत्वा तस्याश्चूडामणिं गृहीत्वा पुनः
निवर्तते ।

एकोनविंशगीते हनुमान् रामस्य सम्मुखे सीतायाः दशायाः वर्णनं करोति ।
अतः पञ्चमसर्गः प्रारभ्यते । गीतेऽस्मिन् सीतायाः दयनीयदशायाश्चित्रणमस्ति ।

विंशगीते लक्ष्मणः रामाय समुद्रोत्तरणाय सेतुनिर्माणपरामर्शं ददाति । वानर-
सेना सेतुं निर्माति । नलनीलाम्बां निर्माणकार्यविधिः सञ्चाल्यते । सेतुनिर्माणा-
नन्तरं रामसेना समुद्रमुत्तीर्य लङ्कां प्राप्नोति तथा परिवेष्टयति । राक्षससेना-
वानरसेनयोर्मध्ये महद्युद्धं भवति ।

एकविंशगीते रामरावणयुद्धवर्णनं वर्त्तते । रामः कुम्भकर्णरावणवधं करोति ।

द्वाविंशे देवाः रामं स्तुवन्ति तथा नभसः प्रसूनं वर्षन्ति ।

त्रयोविंशगीतेन षष्ठसर्गारम्भो भवति । गीतेऽस्मिन् राम अयोध्यामायाति
तथा तत्र नागरिकाः रामस्य दर्शनं कृत्वाऽत्यन्तं प्रसीदन्ति तथा तं स्तुवन्ति ।

चतुर्विंशगीते बैतालिकाः प्रातःकाले रामं शयनात् प्रबोधयितुं गुणान् गायन्ति ।
ते मधुरालापेन गायन्ति—

उदयति भानुरयं विधुना सममेति समस्ततमिन्नम् ।

दधति नभोऽरुणतामरुणेन बभूव सरोजसमिश्रम् ॥ रामगीत० २४।२

×

×

×

१२२ : संस्कृतगीतिकाव्यानुचिन्तनम्

विकसति पद्मवनं सकलं विहगावल्लितातिनिनादम्,
हंसविरावविबोधितचक्रनिचयगतसर्वविपादम् । २४।३

रामस्तवनमाहात्म्येन सह गीतिकाव्यं समाप्यते ।

काव्यमूल्यं गीतितत्त्वञ्च

एतत् तालवद्धं गीतिकाव्यमस्ति । प्रथमजयदेवस्य गीतगोविन्दानुकरणोपरि तृतीयजयदेवेनेदं रामगीतगोविन्दं व्यरचि । गीतगोविन्दस्य वर्ण्यविषयः कृष्णेन सम्बद्ध आसीत् तथा कृष्णेन सम्बद्धस्य वृन्दावनस्य, यमुनायाः, करीलकुञ्जादेः साङ्गोपाङ्गचित्रणं कृतमस्ति । एवमेवास्मिन् गीतिकाव्ये रामेण सम्बद्धायाः अयोध्यायाः, सरय्वाः, चित्रकूटस्य, दण्डकारण्यादीनां स्थानानां मधुरचित्रणमस्ति । निश्चयत एतत् गीतगोविन्दस्यानुकरणमस्ति तथा कतिपयललितपदानि गीतगोविन्दात् गृहीतानि सन्ति ।

अलङ्कारयोजनादृष्ट्या गीतिकाव्येऽस्मिन् रूपकोपमोपमोत्प्रेक्षाद्यर्थालङ्कारा अनुप्रासयमकादिशब्दालङ्काराश्च समाविष्टाः सन्ति । ललितमधुरपदयोः योजनां विधायैतद्गीतिकाव्यरमणीयतासम्पादने कविना चेष्टितम् । मानवः कवितायां ललितपदैः स्वसहजकलात्मकप्रवृत्तेः परिचयं ददाति । यदास्माकं भावनोद्दीप्ता जायते, तदास्माकं वाण्यपि स्वयमेवोद्दीप्ता जायते । मनसः ओजसः माध्यममावेगोऽस्ति, वाण्या ओजस सहजमाध्यममस्ति 'अतिशयोक्तिः' । यतः आत्मदर्शनप्रदर्शनयोरतिशयतत्त्वमनिवार्यतो भवति । अतिशयोक्तेरर्थोऽस्ति — असाधारण्युक्तिः ।

उपमालङ्कारः समस्तसादृश्यमूलकालङ्काराणां मूलं मन्यते । सादृश्याभावेऽस्यालङ्कारस्य स्थितिः न सम्भाव्यते । एवं तु कवितात्मा भावः विचारः कल्पना च विद्यते । एतैरेव कवितायां स्थायित्वमायाति । सादृश्यं कविता-कामिनीं सुन्दरीमधिकां निर्माय स्थायित्ववृद्धिं करोति । ललितपदशय्या अलंकृतायामपि चमत्कारमुत्पादयति । अत्र प्रस्तुतगीतिकाव्यात् कानिचनोदाहरणानि प्रस्तूयन्ते । उपमायाः योजना निम्नलिखितपद्येषु विद्यते —

रामवदनमतिमञ्जु विलोकय ।

शारदकोटिशशिनमिव निर्मलमक्षिचकोरं रोपय ॥ ४।१, पृ० १६

पद्येऽस्मिन् 'शारदकोटिशशिनमिव' वाक्यांशे उपमास्ति । रामस्य मुखं शतशरत्कालीनविधूनां निर्मलतासदृशं स्वच्छं मनोज्ञं तथाकर्षकं विद्यते । अस्य मुखस्यावलोकनाय अक्षिचकोरो नियोजनीयः । अक्षिचकोरे रूपकस्यापि सम्भावना विद्यते ।

संस्कृतगीतिकाव्यानुचिन्तनम् : १२३

यतोऽक्षिणि चकोरारोपः कृतोऽस्ति । प्रकारान्तरेण समस्तपद्यस्य सहैव ग्रहणेऽतिशयोक्तिरपि सम्भाव्यते ।

रामस्य रूपचित्रणे उपमायाः अन्यमपि द्रष्टव्यमुदाहरणम्—

क्षीरपयोनिधिवीचिविनिन्दकविशदमनोहरहासम्,

कुन्दकुसुमकमनीयलसद्दशनावलिकिरणविकाशम् ॥ ४।३। पृ० १६

क्षीरसमुद्रस्य तरङ्गसदृशे मनोहरहास्ये सुन्दरकुन्दकुसुमसदृशायां दशनावल्यामप्युपमास्ति । उपमायाः (राम० २।४, पृ० १०) (२।१ पृ० १०) (५।२०, पृ० २४) प्रयोगे उपलब्धोऽस्ति । रूपकस्य सुन्दरमुदाहरणं निम्नप्रकारमस्ति—

रघुवंशकमलकाननदिनेश ।

कन्दर्पकोटिकमनीयवेश ॥ राम० ९, २, पृ० ३९

अत्र 'रघुवंशकमलकाननदिनेशे' रूपकमस्ति । रामः रघुवंशरूपकमलकाननविकासाय सूर्योऽस्ति । रामभावनादृष्ट्या गीतिकाव्येऽस्मिन् वीर-शृङ्गार-भयानकरसानां सुन्दरपरिपाकोऽस्ति । एकविंशगीते रामरावणयुद्धप्रसङ्गे वीररसस्य सुन्दरं चित्रणमायातमस्ति । वीरसम्बन्धि-विभावानुभावसञ्चारिभावानां पूर्णा सामग्री विद्यते । रामः रावणं भर्त्सयन् कथयति—

तिष्ठ विमूढमते समरे दशकण्ठमिति प्रवदन्तम्,

प्रस्फुरिताघरपल्लवयुगप्रविभासिमनोहरदन्तम् ॥ २१।७, पृ० ६९

×

×

×

रामस्य वीरवेषं चित्रयन् लिखितवान्—

करकोदण्डशरप्रभया लसमानसमस्तशरीरम्,

शक्रसमर्पितवर्मभूतं समराब्धिविलङ्घनधीरम् ॥ २१।३, पृ० ६८

शृङ्गाररसस्य चित्रणसन्दर्भे संयोगवियोगावुभावपि पक्षौ लभ्येते । संयोग-शृङ्गाररूपेण सरयूतटे रामविहारस्य चित्रणं कृतमस्ति । यथा—

विहरति हरिर्हि सरयूकूले,

पद्मरागचामीकरमकरतवद्धविविधतरुमूले ॥ १२।१, पृ० ५१

×

×

×

सादरमज्जदमितयुवतीकुचकुङ्कुमपिङ्गलनीरे ।

शमदमादिसाधनविवेकवशमुनिजनसंकुलतीरे ॥ १२।२। पृ० ५१

अशोकवने स्थितायाः विरहाग्निपीडितायाः सीतायाः दयनीयावस्थायाः चित्रणं

१२४ : संस्कृतगीतिकाव्यानुचिन्तनम्

हनुमता कृतम् । यद्यप्यस्मिन् प्रसङ्गे विभावादेरुत्पत्तिर्न जातास्ति, तथा वियोगावस्थां
मूर्तिमती बभूव । यथा—

विरहतया विदधाति न हासम् ।

जनयति वह्नितविपमनिश्वासम् ॥ १९।६। पृ० ७३

×

×

×

कृशशरीरगतिरतिशयदीना ।

भूमिशयासनसलिलविहीना ॥ १९।२। पृ० ७२

एवमेव प्रसाद-माधुर्य्यौजसां समावेशोऽपि काव्येऽस्मिन् निहितोऽस्ति । युद्धवर्णन-
प्रसङ्गे समुद्रसेतुबन्धनप्रसङ्गे चीजोगुणोऽस्ति । प्रसादमाधुर्य्ययोस्तु स्थितिः सर्वत्र
विद्यते ।

सङ्गीततत्त्वदृष्ट्यापि गीतिकाव्यमेतत् समृद्धमस्ति । अस्मिन् वसन्तरागः
(राम गी० २), मालवरागः (गीत १५), गुर्जरीरागः (गीत ३, १२, २०),
रामकरी (गीत ६, १०), आशावरीरागः (गीत ४, ७, ८, १५, १६),
देशवराडीरागः (गीत ११), देशरागः (गीत १९), तथा भैरवीरागः प्रयुक्ताः
सन्ति । रूपकतालः (गीत १, ३, ६, ५, ७, ८, ९, १२, १५, १६, १८) प्रतिमण्ड-
तालः (गीत ५) अष्टतालतालः (गीत ११) यतितालः (गीत १३)
प्रयुक्ताः सन्ति । वसन्तरागे उभयोः मध्यमयोः ललिताङ्गेन गृह्यते । उत्तराङ्ग-
प्रधानत्वात् अस्मिन् तारपङ्जे विशेषं बलं दीयते । अस्य परजरागस्य च स्वराः
सदृशाः सन्ति । अतः मे घ रें सां और रें नि घ प मे ग मे ग प्रयोगेणायं रागः
शीघ्रमेव स्पष्टो जायते । मालवरागस्य गणना प्रातःसान्ध्यकाले च गीयमान-
रागेषु विधीयते । सांध्यकालीनरागेषु विशेषरूपेणास्य स्थानं विद्यते । अस्य विचित्रता
'रे ग ध' स्वरेषु निर्भरास्ति । उत्तरभारते 'आशावरी'-रागे कोमलर्पभं संयोज्य
गानप्रचारोऽस्ति । तं च कोमलर्पभस्याशावरीं कथयन्ति । परं दाक्षिणात्या इमं तीव्रर्ष-
भेण गायन्ति । रागस्यास्य वैचित्र्यं ग, प, ध स्वरेषु निर्भरमस्ति । अवरोहेऽयं रागः
विशेषरूपेण विकसति ।

रामकरीरागस्य साधारणरूपं भैरवरागसदृशमस्ति । अस्य रागस्य प्रथमप्रकारे
'म नि' स्वरावरोहे वर्जितौ स्तः । द्वितीयप्रकारे आरोहावरोहयोः सप्तापि स्वराः
प्रयुज्यन्ते । परमयं प्रकारः भैरवरागेण सह मिलति । पार्थक्यमेतावदेवास्ति यत्
अस्य मध्य-तार-स्थानयोः विस्तारो भवति । अस्य तृतीयप्रकारे उभौ मकारौ
तथौभौ 'नि' स्वरौ प्रयुज्येते । एवं तीव्र'म'स्य कोमल 'ने' च प्रयोगः विचित्रप्रकारेण

संस्कृतगीतिकाव्यानुचिन्तनम् : १२५

भवति । म प घ नि घ प, म, ग, रे सा एवं त्रयः स्वराः रामकरीरागस्यास्मिन् प्रकारे मिलन्ति ।

भैरवः परं प्राचीनः गम्भीररागो वर्तते । रागेऽस्मिन् रे-ध स्वरावत्यन्तमहत्त्वपूर्णं विद्यते । भैरवस्यारोहे ऋषभस्याल्पत्वं तिष्ठति तथा मध्यमात् ऋषभोपरि वक्र-तया गमने माधुर्यमस्य वर्द्धते ।

देशरागस्य स्वरूपं सौरठारागेण मिलति । रागेऽस्मिन् गान्धारस्वरः स्पष्टरूपेण गृह्यते । अस्यारोहे 'ग-ध' स्वरौ वर्जितौ स्तः । आरोहे—सा रे म प नि सां तथावरोहे सां नि घ म प ग रे ग सा स्वराणां व्यवहारो भवति ।

गुर्जररागे आरोहे सा रे ग म घ नि सां तथावरोहे सां नि घ प म ग सा स्वराः प्रयुज्यन्ते । अयं प्रातःकालीनो रागोऽस्ति । एवं रामगीतगोविन्दं गीतितत्त्वैः पूर्णमस्ति ।

गीतिगिरीशम्

यद्यपि गीतिगिरीशं प्रकाशितं विद्यते परं तस्यानुपलब्धेः तस्योपरि प्रकाशः सम्भवो नास्ति । अस्योपलब्धैः कैश्च पद्यैरस्य मौलिकता सिद्धयति ।

गीतवीतरागः

गीतवीतरागस्य रचना गीतगोविन्दाधारे श्रीमदभिनवपण्डिताचार्यचारुकीर्त्ति-महोदयेन कृता । अयं दक्षिणभारतस्थितश्रवणवेलगोलानामकजैनमठस्य भट्टारक आसीत् । इदं स्थानं 'मैसूर'राज्येऽवस्थितमस्ति । श्रवणवेलगोलायाः समस्तभट्टारकाणां नाम चारुकीर्त्तिः प्राप्यते । अस्य मठस्य भट्टारके जातमात्र एव नाम परिवर्तितमभवत् तथा 'चारुकीर्त्ति' नामकरणमभूत् । एतत् तत्सिंहासनस्य भट्टारकाणामुपाधिनाम वर्तते । संस्कृत प्राकृत भाषयोः मूर्धन्यविद्वान् डा० ए० एन० उपाध्ये महोदयः शिवाजी विश्वविद्यालयस्य पत्रे (जरनले) कियतीनां पाण्डुलिपीनामाधारे गीतवीतरागस्य रचयितरि तद्विषयवस्तुनि च परमः प्रकाशो दत्तः । निबन्धेऽस्मिन् डा० उपाध्ये महोदयेन काव्यस्यास्य कन्नड-टीकाया अपि निर्देशः कृतः । अस्य ग्रन्थस्य प्रशस्तेराधारे रचयितुः पण्डिताचार्यस्य जन्म सिंहपुरेऽभवत् । यदायं श्रवणवेलगोलायां भट्टारकपदमधिगतवान्, तदास्योपाधिः चारुकीर्त्तिरभूत् । असौ ग्रन्थस्यास्य प्रणयनं श्रवणवेलगोलायां परमपूज्यगोम्मटस्वामिनः चरणसमीपे कृतवान् । काव्यान्ते प्रशस्तिरङ्कित्वास्ति, या निम्नप्रकारा विद्यते—

गाङ्गेयवंशाम्बधिपूर्णचन्द्रः यो देवराजोऽजनि राजपुत्रः,
तस्यानुरोधेन च गीतवीतरागप्रबन्धं मुनिपञ्चचकार । १ ।

१२६ : संस्कृतगीतिकाव्यानुचिन्तनम्

द्राविडदेशविशिष्टे सिंहपुरे लब्धशस्तजन्मासौ,
 वेलुगोलपण्डितवर्यश्चक्रे श्रीवृषभनाथवरचरितम् । २ ।
 स्वस्ति श्रीवेलुगोले दोर्वलिजिननिकटे कुन्दकुन्दान्वयेनो-
 भूत् स्तुत्यः पुस्तकाङ्कश्रुतगुणभरणः ख्यातदेशीगणार्थः,
 विस्तीर्णांशेपरीतिप्रगुणरसभूतं गीतयुग्वीतरागम्
 शस्ताधीशप्रवन्धं बुधनुतमतनोत् पण्डिताचार्यवर्यः ।

इति श्रीमद्रायराजगुरुभूमण्डलाचार्यवर्यमहाबादवादीश्वरायवादिपितामहसकल
 विद्वज्जनचक्रवर्तिवल्लाड् रायजीवरक्षापालकृत्याद्यनेकविरुदावलीविराजितश्रीमद्वेलु-
 गुलसिद्धसिंहासनाधोश्वरश्रीमदभिनवचारुकीर्त्तिपण्डिताचार्यवर्यप्रणीतगीतवीतरागा -
 भिधानाष्टपदी समाप्ता ।

—श्री जैनसिद्धान्तभवन, आराको पाण्डुलिपि ।

काव्यरचयित्रा स्वसमयस्य परिचयो न दत्तः । बोम्भरसस्य टीका (१८४२-
 ४४) मध्ये लिखितास्ति । तथा प्राप्तपाण्डुलिपिभ्य एका पाण्डुलिपिः (१७५८)
 ख्रीष्टाब्दस्योपलब्धास्ति । अतएवास्य काव्यस्य रचना १७५८ ख्रीष्टाब्दात् पूर्वम-
 भूत् । पार्श्वार्भ्युदयस्य टीका चतुर्दशख्रीष्टाब्देरभूत् । अत एव गीतवीतरागस्य कर्त्तुः
 समयः १४००-१७५८ ख्रीष्टाब्दस्य मध्येऽस्ति ।

वर्ण्यविषयः

गीतवीतरागः गीतवीतरागप्रवन्धोऽपि कथितः । अस्मिन् कविना स्वाराध्यस्य-
 र्षभदेवस्य दशजन्मनामाख्यानं गीतेषु निबद्धवान् । सूक्ष्मकथावस्तु चतुर्विंशतिप्रबन्धेषु
 विभक्तमस्ति । प्रथमप्रबन्धे महाबलस्य धर्मप्रशंसा, द्वितीये महाबलस्य वैराग्योत्पा-
 दनम्, तृतीये ललिताङ्गस्य वनविहारः, चतुर्थे श्रीमत्याः जातिस्मरणम्, पञ्चमे
 वज्रजंघस्य पटुकार्थविवरणम्, षष्ठे वज्रजङ्घस्य श्रीमत्याश्च सौन्दर्यवर्णनम्, सप्तमे
 श्रीमत्या विरहवर्णनम्, अष्टमे भोगभूमिवर्णनम्, नवमे आर्यस्य गुरुगुणस्मरणम्, दशमे
 श्रीधरस्य स्वर्गवैद्यवर्णनम्, एकादशे सुविधिपुत्रसम्बोधनम्, द्वादशे अच्युतेन्द्रस्य दिव्य-
 शरीरवर्णनम्, त्रयोदशे वज्रनाभेः सौन्दर्यवर्णनम्, चतुर्दशे सर्वार्थसिद्धिबिमानस्य,
 पञ्चदशे महादेव्याः, षोडशे मरुदेव्याः स्वप्नानां, सप्तदशे प्रभातस्य, अष्टादशे जिन-
 जन्माभिषेकस्य, एकोनविंशतितमे परमौदारिकदेहस्य, विंशतितमे ऋषभदेववैराग्य-
 स्य, एकविंशतितमे भगवत ऋषभदेवस्य तपसः, द्वाविंशतिमे समवशरणवेद्याः,
 त्रयोविंशतितमे समवशरणभूमेः, चतुर्विंशतितमे अष्टप्रतिहार्याणां वर्णनानि विद्यन्ते ।

गीतिकाव्येऽस्मिन् दशावतारवत् राज्ञो जयवर्मणः, महाबल विद्याधरस्य, ललि-

संस्कृतगीतिकाव्यानुचिन्तनम् : १२७

ताङ्गदेवस्य, वज्रजङ्घस्य, आर्यस्य, श्रीधरस्य, भुविधेः, वज्रनाभेः, सर्वार्थसिद्धेः, ऋषभदेवस्य च गीतात्मकनिरूपणं कृतं विद्यते ।

अलकापुर्यां महाबलनामको राजा स्वयंबुद्ध-महामति-सम्भिन्नमति-शतमति नामकमन्त्रिभिः सह राज्यमकरोत् । राजा मन्त्रिषु शासनभारं परित्यज्य भोगोप-भोगसेवनासक्तो बभूव । एषु मन्त्रिषु स्वयंबुद्धः, एकान्तवाद-शून्यवादस्य समर्थकः । उक्तसिद्धान्तस्य निःसारतामुपदिष्टवान् । एकस्मिन् दिने राजा महाबलः निशान्ते स्वप्नं दृष्टवान् यद् दीपकस्य प्रकाशः क्षीणः जायमानोऽस्ति । स्वायुषोऽन्तं विज्ञाय राजा महाबलः सल्लेखनां धृतवान् तथा मृत्वैशानस्वर्गं ललिताङ्गनामकः महर्द्धि-देवो बभूव ।

ललिताङ्गः स्वदेव्या स्वयंप्रभया सह सांसारिकभोगे मग्नो जातः । यदायुषः षड्मासाः शेषा अभवन्, तदा तस्य ग्रीवायाः मन्दारमाला मलिनाभवत् यतो ललिताङ्गः मानसिकवेदना अनुभूतवान् । स धैर्यं धृत्वा चैत्यवृक्षावः समाधिद्वारेण स्वर्गायुः पूर्णं कृतवान् तथा ततश्च्युतो भूत्वा पूर्वविदेहस्य पुष्कलावती देशस्योत्पलखेट-नगरस्य राज्ञो वज्रवाहोः राज्ञ्याः वसुन्धरायाः गर्भाद् वज्रजङ्घनामको नृपपुत्रो-ऽभूत्, तथा स्वयम्प्रभा 'पुण्डरीकिणी' नगर्याः राज्ञः वज्रदन्तस्य गृहे 'श्रीमती' नाम्नी पुत्री बभूव । यशोधरगुरोः कैवल्यमहोत्सवकृते देवानाकाशमार्गेण गच्छतो निरीक्ष्य श्रीमती पूर्वभवं स्मृतवती तथा सा स्वप्रियं ललिताङ्गं प्राप्तुं विकला कृतसंकल्पा च जाता । पण्डितया धात्र्या तस्याः साहाय्यं कृतम् । सा श्रीमतीनिर्मितैः प्रतीकैः युक्तं चित्रपटं गृहीत्वोत्पलखेटनगरस्य महाद्वतजिनालयं प्राप्तवती । अत्र चित्रपटं प्रसारितवती तथा दर्शकाः तं वीक्ष्य चकिताः जाताः । परं तस्या यथार्थरहस्यात्सर्वेज्जमिज्ञा अतिष्ठन् ।

ललिताङ्गजीवः वज्रजङ्घः महापूतजिनालये समागच्छति तथा तं चित्रपटं वीक्ष्यैव पूर्वजन्म स्मरति । फलतोऽसौ स्वप्रियायाः स्वयंप्रभायाः जीवं प्राप्तुं व्यग्रो भवति । पण्डितायै धात्र्यै सोऽपि चित्रपटमुपहरति, यस्मिन् स्वयंप्रभायाः जीवन-रहस्यमङ्कितं करोति । वज्रजङ्घः पुण्डरीकिण्यां नगर्यां समागच्छति तथा श्रीमत्या सह तस्य विवाहः सम्पन्नो भवति । एकस्मिन् दिने शरत्काले वज्रजङ्घस्तथा श्रीमती शयनागारे शयनं कुर्वतावास्ताम् तथा सुगन्धितद्रव्यस्य धूमो व्याप्त आसीत् । गवाक्षे पिहिते श्वासावरोधेन तयोः निधनं जातम् तथा तौ पात्रदानप्रभावात् उत्तरकुुरौ "आर्य आर्या च" बभूवतुः । प्रीतिकरमुनिराजस्य सम्पर्कात् आर्यो मृत्वैशानस्वर्गं श्रीधरनामो देवो बभूव । आर्यापि तस्मिन् स्वर्गे देवी बभूव ।

स्वर्गच्युतः श्रीधरदेवजीवः पूर्वविदेहस्य 'सुसीमा'नगर्यां सुदृष्टिराजगृहे

१२८ : संस्कृतगीतिकाव्यानुचिन्तनम्

सुविधनामकः पुत्रो जातः । सुविधः पुत्रस्यानुरागकारणात् दिगम्बरीं दीक्षामधृत्वा गृह एव श्रावकव्रतान् पालयन् अच्युतेन्द्रो जातस्तथा ततश्च्युतो भूत्वा वचनाभि-
श्चक्रवर्ती बभूव । एतत्पश्चात् अत्र पौडशकारणभावनानां चिन्तनं कृत्वा तीर्थकरः
प्रकृतिबन्धो बभूव । अत्र प्रायोपगमनसंन्यासं धृत्वा सर्वार्थसिद्धिदिमाने समुत्पन्नो
जातः ।

सर्वार्थसिद्धेः च्युतोभूत्वा साकेतनगर्याः महाराजनमिरायस्य मरुदेव्याश्च गृहे
पुत्ररूपेण जन्म लेभे । ऋषभदेवस्य सुमेरुपर्वतोपरि मधवता जन्माभिषेकोत्सवः
सम्पादितः । बहुकालं यावत् राज्यं सुख-सम्पत्तिश्चोपभुज्य तत्पश्चात् एकां मार्मिकीं
घटनामनुभूतवान् । नीलाञ्जना नाम्नी नर्तकी नृत्यन्ती सहसा विलीना जाता । ऋषभदेव
इमामघटितघटनां पश्यन्नेव विरक्तोऽभवत् । स्वर्गात् लौकिकान्तिकदेवैरागत्य तस्य
वैराग्यस्य पुष्टिः कृता । स साकेत-पट्टे भरताभिषेकं विधायान्यपुत्रान् यथायोग्यं
राज्यं दत्वा दीक्षितो जातः । ऋषभदेवः घोरं तपश्चरणं कृत्वा केवलज्ञानं प्राप्तवान्
तथा समवशरणसभायां जनतायै सुखशान्त्युपदेशं दत्तवान् । अन्तेऽसौ निर्वाणपदं
प्राप्तवान् ।

काव्यमूल्यम्

कस्या अपि कृतेः काव्यशास्त्रीयमूल्यनिर्धारणाय तस्यां प्रतिपादितजीवन-
स्य स्थायिमूल्येषु, तथ्येषु, सिद्धान्तेषु च विचारः परमावश्यको भवति । गीतवीत-
रागस्यामृतवाण्यां काव्यकलाया उचितसमवायः प्राप्यते । अस्मिन् प्रेम्णो ज्ञानस्य-
सौन्दर्यस्य, भक्तेश्च समन्वयात्मकं रूपं विद्यते । अस्मिन् प्रबन्धकाव्योचितं
स्वाभाविकं सौन्दर्यं गीतिकाव्योचितं माधुर्यं स्तोत्रकाव्योचिता तन्मयता च प्राप्यन्ते ।
रसानुभूत्यां गीतगोविन्दसदृश्यां सत्यां शृङ्गारशान्तरसधारा प्राप्यास्ति । कविः
स्वकल्पना-वैभवेन नित्यं नवीनां सृष्टिं करोति तथा जीवनस्य वास्तविकमावगत्यै
प्रयतते । मानवस्यान्तः प्रदेशो चेतनायाएको गूढः प्रवल्कचावेगोऽस्ति । अनुभूतिस्त-
स्यावेगस्य सत्या सजीवा साकारा च प्रतिभास्ति । एतस्यै अनुभूत्यै व्यक्ति-धर्म-
समाज-देशकालानाञ्च बन्धनं नापेक्षितमस्ति । कविः स्वविचाराणां हृदयगतभावना-
नाञ्चाभिव्यक्तिं काव्यशास्त्रस्य माध्यमेनैव करोति । प्रेम, विवाहः, हर्ष-विनोदौ,
रस-माधुर्यप्रभृतिजीवनमूल्यानि काव्यपरिवेशे अभिव्यज्यन्ते ।

ज्ञानेन्द्रियाणां माध्यमेन यासां भावनानां संवेदनानाञ्च प्रभावो मनस उपरि
पतति, तासां संस्काराः अङ्किताः भवन्ति । कविरन्यः सहृदयो वा संस्कारानिमान्
स्वप्रेषणीयक्रियया पाठकानां चित्तेषु प्रेषयति । एषा प्रेषणकुशलतैव काव्यशास्त्रीयं
मूल्यमस्ति । अन्यशब्देषु कथयितुं शक्यते यत् कविकल्पना शब्दानामवलम्बेन विम्ब-

संस्कृतगीतिकाव्यानुचिन्तनम् : १२९

निर्माणं करोति, येषां दर्शनं चर्मवक्षुर्भनं जायते । मूर्तिविधायिनी कल्पना सुन्दरा-
 तिसुन्दराणां बिम्बानां प्रतिमानाश्च निर्माणं विदधाति । यतः सौन्दर्यानुभूतिजन्य-
 स्यानन्दस्य प्राप्तिर्जायते । कोऽपि कलाकारः स्वकृत्या जनमानसे यावदधिकं भावोद्रे-
 कमुत्पादयितुं समर्थोभवति, सा कृतिः काव्य-तत्त्वदृष्ट्या तावती मूल्यवती ज्ञायते ।
 वस्तुतः कस्यापि ग्रन्थस्य काव्य-शास्त्रीयं मूल्यं जीवनयोग्यामानन्दानुभूतिं तथा जीव-
 नसंस्कृतेरुदात्तप्रेरणांप्राप्यानन्दसरोवरे चित्तं समाहितं कर्तुं प्राप्तायां क्षमतायामेव
 निर्भरं भवति ।

प्रस्तुतकाव्ये गीतवीतरागे जीवनमूल्यानां विवेचनप्रसङ्गे रसचर्वणापि पर-
 मोत्तमरूपेण घटितास्ति । श्रीमती स्वपूर्वजन्मनः पतिं ललिताङ्गं स्मरति । सा स्वसं-
 कल्पितपतिवियोगे व्यथिता जायते । कविः पण्डिताचार्योऽस्मिन्नवसरे यद्गीतं प्रस्तु-
 तवान्, तत् केवलं श्रीमत्या एव हृदयाभिव्यक्तिं न करोति, प्रत्युत चेतनात्मकसम-
 स्तप्राणिनां हृदयस्याभिव्यञ्जनां करोति—

चन्दनलितसुवर्णशरीरसुवीतवसनवरधीरम्,
 मन्दरशिखरनिभामलमणियुतसन्नुतमुकुटमुदारम् ।
 कथमिह लप्स्ये दिविजवरं मानिनिमन्मथकेलपरम् ॥ध्रुवपदम्॥
 इन्दुरविद्वयनिभमणिकुण्डलमण्डितगण्डयुगेशम्,
 चन्दिरदलसमनिटिलविराजितसुन्दरतिलकमुकेशम् ॥कथमिह॥
 शारदशशधरवदखिलह्लादनकारकवदनसुकान्तम्,
 भूरिमनोहरनर्मकथनरसस्यन्दिलपनवरशान्तम् ॥कथमिह॥
 केलिरण्मणिगणघृणिरञ्चितहारकदम्बकमानम्,
 वालदिवाकरकाशविभूषणशोभितवत्सधरेनम् ॥कथमिह॥
 विविधमणिरचितभूषण भूषित कोमलतरभुजदण्डम्,
 सुविशदसदमलसरसगुणनिकरनिधिनिक्षेपकरण्डम् ॥कथमिह॥
 स्फुरदन्त्यकाञ्चनविरचितरसनाविलसितमध्यशरीरम् ।
 वरवज्रसारशिरीषसुकोमलवामजङ्घोरुयुगेरम् ॥कथमिह॥
 मृदुलसरलतलचलनविलोलितविमलकमलसमपादम् ।
 सदमलचेलसदञ्चलचञ्चलमञ्जुलकेलिविनोदम् ॥कथमिह॥
 योजनपरिमितदिक्सुरभीकृतदेहभृदभिनवकायम् ।
 व्याजरहितनवरसभरितामरभोगपयोनिधिसोमम् ॥कथमिह॥
 इन्दुधर्मकरायते प्रियतमे वायुश्च हीरायते,
 लेपोऽपि ज्वलनायते कुसुमसन्मालाहि जालायते ।

१३० : संस्कृतगीतिकाव्यानुचिन्तनम्

आवासो गहनायते स्मरवशाद्देहोऽपि कारायते

हा कष्टं पतिविप्रयोगसमयः संवर्त्तवेलायते ॥ ४ ॥

—गीतवीतरागः, चतुर्थप्रबन्धः, प्रथमाष्टकम्

उपर्युक्तगीते श्रीमती ललिताङ्गस्यवेषभूषामाहारविहारौ, क्रियाकलापम्, अङ्गप्रत्यङ्गानि, तथान्यजीवन-मूल्यानि चिन्तयन्ती स्वमनोव्यथाः व्यनक्ति । अस्यै चन्द्रः धर्मवत्, शीतवायुः वज्रावर्त्तसदृशः, चन्दनलेपोऽग्निज्वालसमः, पुष्पमाला सर्पसमूहवत् भवनमातङ्गपूर्णदरीवत् शरीरं कारागारतुल्यञ्च प्रतीयन्ते ।

स्पष्टमस्ति यदुपर्युक्तगीते विप्रलम्भशृङ्गारस्य सम्यक् परिपाको जातः । पदश-
य्यायाः, पदविन्यासस्य तथा सङ्गीतस्य प्रभावेण विप्रलम्भगतिः परिवर्द्धिता । अनु-
भावानां वर्णनमपि वर्त्तते । सन्दर्भोऽस्मिन्नुविभिन्नसञ्चारिणां व्यञ्जनापि प्राप्यते ।

सप्तमप्रबन्धे श्रीमत्याः विरहस्य सरसचित्रणं प्राप्यते । अस्मिन् विप्रलम्भस्य
करुणरसस्य चापूर्वं सम्मिश्रणमस्ति ।

संयोगशृङ्गारस्य चित्रणप्रसङ्गे मरुदेव्याः अङ्गप्रत्यङ्गानामभूषणानाञ्च सरसं
सजीवञ्च वर्णनमस्ति । सञ्चारिभावा अप्येकत्र जाताः संयोगशृङ्गारं गतिशीलं
कुर्वन्ति । अत्रोदाहरणार्थं काश्चन पंक्तय उद्दिश्यन्ते—

अलिकुलकुन्तलभरनिटिलेन विलसितशशिदलसमकुटिलेन,
सा बनिता सुविराजिता सुभगा बनितासुविराजिता । गीत० दशमप्रबन्धः ८

×

×

×

केयूरकालादिविभूषिताङ्गा पीयूषसारस्तववस्त्रसङ्गा,
पतिव्रताशुद्धगुणौघसङ्घा विभासिता कान्तिपयस्तरङ्गा ॥

दशमप्रबन्धः, श्लोकः ६

शान्तरसप्रसङ्गः ऋषभदेवस्य दीक्षावसरे समुपस्थितोऽस्ति । नीलाञ्जनानाम्नी
नर्त्तकी नृत्यति । ऋषभदेवः तन्वृत्यदर्शने तल्लीनो वर्त्तते । अस्मिन् समये सहसा
तस्याः देवनर्तक्याः आयुः समाप्तं जायते । तथा तत्स्थानेऽन्या देवनर्त्तकी नृत्यारम्भं
करोति । ऋषभदेवः एतत्कारुणिकदृश्यं दृष्ट्वा विह्वलो जायते । स सांसारिक-
पदार्थान् क्षणिकानवगच्छति । सोऽनित्यतासम्बन्धे विचारमग्नो भवति । तन्मनः
भोगोपभोगेभ्यो विरक्तो भवति । स द्वादशभावनानां चिन्तने मग्नो जायते । ऋष-
भदेवस्यास्याः निर्वेदस्थित्याः कविपण्डिताचार्यः साकारं चित्रणं कृतवान् । यथा—

संस्कृतगीतिकाव्यानुचिन्तनम् : १३१

नीलाञ्जनात्यल्पनिजेप्सितासु विद्युल्लतावद्विलसार सद्यः ।

दृष्टावधिज्ञानविलोचनोऽसौ निनिन्द संसारशरीरभोगान् ।

विशतितमः प्रबन्धः, श्लोकः—४

×

×

×

तनयपरिजननिचयबन्धमूले इह कष्टधनदुरितधोरजाले ।

×

×

×

चर्मकुलभरितपृथुपूतिसदने इह कष्टधर्महतधूर्तमदने ।

गी० एकविंशतितमः प्रबन्धः

अलङ्कारैः भावोदरेके सफलता प्राप्यते तथा भावानां व्यञ्जना चित्ररूपेण संपद्यते, यात्यन्तप्रभावपूर्णा तथाकर्षका भवति । कविकल्पनायाः तूलिका यथार्थाधारे आकर्षकभावनायाश्चित्रमंकितं करोति तथा सुन्दरतमसत्याभासं मूर्तरूपेण दातुं चेष्टते । निरीक्षणद्वारेणालङ्कारप्रयोगे सफलता प्राप्यते तथा भावानामालंकारिकचित्रणमपि सरलं जायते । निश्चयतोऽलङ्काराः तदानीमेवाकर्षकाः प्रभावोत्पादकाः सौन्दर्यसाधकाश्च भवन्ति, यदा तेषां प्रयोग उन्नतसरण्यां सहजरूपेण क्रियते । अलङ्कारप्रयोगः यदा भावान् स्पष्टान् रमणीयान् च विधाय रसात्मकतायां वृद्धिं कुर्यात्, तदावश्यमेवाभिनन्दनीयोऽस्ति । यतो यदालङ्कारः कवितां कमनीयां कृत्वा तस्याः स्थायित्वस्य वृद्धिं करोति तथा कविताया आत्मानं—भावं विचारं कल्पनाञ्च चमत्करोति, तदैव तस्य यथार्थोपयोगिता विद्यते । अन्यथा स आडम्बर-भूत एव भवति ।

गीतवीतरागे कल्पनाचमत्कारेण सह उपमायाः, उत्प्रेक्षायाः, रूपकस्य, अतिशयोक्तेः, अर्थान्तरन्यासस्य, अनुमान-काव्यलिंगयोश्च समावेशः प्राप्यते । उपमोत्प्रेक्षयोस्तु प्रयोगः एतावान् अधिको जातोऽस्ति यत् सर्वत्र भावावेशस्थितिरुत्पद्यते । पण्डिताचार्यः यया कोमलकान्तपदावल्या काव्यं रचितवान्, तया प्रस्तुतभावाः उद्बुद्धाः सन्ति । रससिद्धकविना पण्डिताचार्येण अस्यां लघुकायायां कृतौ विम्बग्रहणस्य पूर्णः प्रयत्नो विहितः । अत्रोपमाया उदाहरणं प्रस्तूय कवेः विम्बग्रहणक्षमतायां प्रकाशो दीयते—

अलिकुलकुन्तलभरनिटिलेन, विलसितशशिदलसमकुटिलेन—प्रबन्धः, १५.

×

×

×

सुललितवाणी क्रीडाचलनिभमिलितसुषमनिटिलेरम् ।

अलियुतकमलजलदनिभताराकलितनयनयुगधारम् ॥

१३२ : संस्कृतगीतिकाव्यानुचिन्तनम्

चण्डकिरणविधिमण्डलवियदिव कुण्डलश्रवणयुगभासम् ।

पीडितशशिसरसिजसमशुभगुणमण्डितवदनविलासम् ॥

गीत० एकोनविंशतितमः प्रबन्धः ।

केशानां सौन्दर्य-विम्बं प्रस्तुवता वार्त्ताद्वयं कथितमस्ति (१) केशाः भ्रमर-समूहवत् कृष्णाः सन्ति (२) तथा केशाः खण्डितचन्द्रवत् कुटिलाः सन्ति । केशानां दृश्यरूपस्य प्रस्तोतायं चाक्षुषो विम्बोऽस्ति । रूपस्य भावसौन्दर्यस्य च तरङ्गविम्ब आद्रोभवन्ति । केशानां कुटिलतायां क्षीयमाणकुटिलचन्द्रस्य चाक्षुषप्रत्यक्षं साकारं जायते । एवमेव सधनकृष्णकेशेषु भ्रमरकुलस्य चाक्षुष-प्रत्यक्षमस्ति । अन्यथा प्रस्तुताः केशा एव सन्ति । एतेषां सौन्दर्यबोधोऽलिकुलेन वक्रचन्द्रेण च प्रदर्शितोऽस्ति ।

द्वितीयोदाहरणे ललितवाण्याः, नयनद्वयस्य, श्रवणयुगलस्य, वदनस्य च चित्राङ्कनं कृतमस्ति । उपमया चाक्षुषविम्बानामेव विधानं कृतमस्ति । भ्रमर-युक्तकमलवत्तथा मेघयुततारासदृशं नेत्रद्वयं सुशोभितमासीत् । भ्रमरयुक्तकमलतुल्यनेत्रद्वयकथनेन त्रीणि तथ्यान्युपस्थितानि भवन्ति—

१. नेत्रे कृष्णवर्णं स्तः ।

२. नेत्रे कमलवत् दीर्घायते विद्येते ।

३. भ्रमरयुक्तकमलवदाह्लादके सुन्दरे च वर्तेते ।

‘जलदनिभा तारा’—कथनेनापि कथितसौन्दर्यबोधो भवति । भावनायाः विचारणायाश्च विविधतत्त्वानि स्वविविधताः परित्यज्य विम्बपूर्णतायां परिणतानि जायन्ते । उक्तावुभावपि विम्बो कल्पनानयनाभ्यामस्मभ्यं नवोत्सवं दत्तः ।

कर्णयोः शोभिते कुण्डले नभःस्थितचन्द्रमण्डलसमाहितरविकिरणतुल्ये प्रतीयेते । कविपण्डिताचार्यः तथ्येनानेन प्रभावित आसीत् यत् चन्द्रमसि स्वतः-प्रकाशो नास्ति । अस्मिन् प्रकाशः रविरश्मिभ्य एवायाति । अतएव कर्णकुण्डलयोः मूर्तरूपोपस्थापनायोक्तः चाक्षुषविम्बो व्यवहृतोऽभवत् । मनुष्यः स्वप्राणभावना मन्यपदार्थेष्वारोप्यात्मानं तेषु प्रवेशयति । सहितेषु स्वचेतनां स्वभावं व्यवहारश्च समर्पति । काव्यमूलकविम्बेषु सौन्दर्यानुभूतेः सहजभावना प्राप्यते ।

मुखार्थं प्रस्तुतद्वयमङ्कितमस्ति—(१) पूर्णचन्द्रः (२) सरसिजम् ।

यद्यपि उपमानद्वयमपि परम्परामुक्तत्वात् नवीनं मौलिकञ्च नास्ति । परं कवि-प्रयोग-शैलीदृशी प्रभाविकास्ति यत् तयोः रूपमाद्युयं साक्षात् जायते तथा मौलिकता-प्रतीतिः सम्पद्यते । साधारणतः प्रत्येककाव्यविम्बं कियदंशेषु रूपात्मकं भवति ।

संस्कृतगीतिकाव्यानुचितनम् : १३३

विम्बेवर्धगर्भत्वप्राप्तिरावश्यकी भवति । एषु सर्जनात्मकता निहितास्ति ।
यावदन्तः प्रविश्यते, तावदानन्दोऽधिको जायते । एवं पण्डिताचार्यस्य प्रायः
समस्तकाव्ये रूपकोपमालङ्कारयोः विम्बयोजना प्राप्यास्ति । रूपकोदाहरणं
ब्रह्मव्यमस्ति—

कमलमुखीकरधूतचमरीरुहनिकरम्,
विमलचरित्र सुपुत्रकविसरः भूमिपतौ ॥ प्रथमः प्रबन्धः ।

× × ×

परिजन-पुरजन-सेवनं निजपावनं
निरुपमसुखतरुलापम् ॥ द्वितीयः प्रबन्धः ।

× × ×

रतिपति-भूपति-चामर-नतिनिभ विदलितकुसुमरसाले,
अतिसुरभीकृत दिग्वनितामुखमलयजपङ्क्तिविशाले ॥ तृतीयः प्रबन्धः ।

उपर्युक्तोदाहरणेषु कमलमुख्याः, सुखतरोः, दिग्वनितायाश्च रूपकाणि सन्ति ।
कविनात्र चाक्षुषाणां घ्राणमूलकानाञ्च विम्बानां योजना कृता । उक्तत्रिपूदाहरणेषु
गतिमयता रूपायितास्ति । अतएवेमे आवयविकाः विम्बा अपि भवितुमर्हन्ति ।
एषु शरीरस्नायूनामुत्तेजनापूर्वकं मंथनमभूत् । मुक्तैरप्यलङ्कारैरशौचित्यस्य
व्यवहारत्वात् सरसतोत्पादिता । कमलमुख्या चमरीरुहकम्पनं क्रियाशीलतां
प्रदर्शयति । महाबलविद्याधरसेवायै कमलमुख्योऽङ्गना उपस्थिताः सन्ति । ताः
स्वहावभावान् प्रदर्शयन्त्यश्चमरं वहन्ति ।

मङ्गलाचरणपद्ये कविः 'सद्ध्यानरत्नाकरे' तथा 'संसारविषाण्वौ' रूपकयोजनां
विधाय संसारस्वरूपमुपस्थापितवान् । पद्यस्य समस्तविशेषणानि संसारोच्छेद-
कर्षभनाथपक्षे घटयित्वानुभूतिपरकविम्बस्य संघटना समुपस्थापिता । यथा—

विद्याव्याप्तसमस्तवस्तुविसरो विश्वैर्गुणैर्भासुरो,
दिव्यश्राव्यवचः प्रतुष्ट नृसुरः सद्ध्यानरत्नाकरः ।
यः संसारविषाण्विपारसुतरो निर्वाणिसौख्यादरः,
स श्रीमान् वृषभेश्वरो जिनवरो भक्त्यादरात्पातु नः ।

प्रथमः प्रबन्धः, श्लोक—१

ललितपदस्यार्थसौन्दर्यस्य च दृष्ट्योक्तपद्यं प्रभावकमाकर्षकञ्चास्ति कवेरुच्छन्दसि
भाषायाञ्चापूर्वमाधिपत्यमस्ति ।

१३४ : संस्कृतगीतिकाव्यानुचिन्तनम्

पण्डिताचार्यस्यास्मिन् गीतिकाव्ये पात्राणां मानसिकप्रक्रियायां कल्पनानु-
भूत्योरपूर्वं सामञ्जस्यं घटितमस्ति । अस्मिन् दृश्यजगतः रूपसौन्दर्यमन्तर्ज-
गतश्च प्रेममाधुर्यं भावात्मिकयैकतया सहाभिव्यक्ते स्तः बाह्यान्तर्जगतोरीदृशी
रागात्मिकान्वितिः प्रत्येकपाठकं वशीकरोति ।

शैली-दृष्ट्या समस्यन्तत्वात् गौडीशैली वर्तते, कोमलकान्तपदावल्याः प्रयोग-
त्वात् गौडीसदृशी विकटता नास्ति । अतएवात्र वैदर्भीरीतिजन्यप्रसादगुणस्य
माधुर्यस्य लालित्यस्य च सद्भावसहितस्य शृंगारस्य शान्तरसस्य चोदात्तमनोहर
परिपाकः विद्यमानोऽस्ति । अस्मिन् भवभूतेरोजस्तथानादसौन्दर्यजयदेवस्य ललित
पदावली च प्रचुरतया समाहिताः सन्ति ।

प्रबन्धात्मकता गीतगोविन्द-सदृश्येवास्ति । कविः तालवद्धगीतानां सर्जनं कोम-
लकान्तपदावल्या आश्रये कृतवान् । तस्य ध्यानं प्रबन्धसंगठनायां तथा नास्ति, यथा
गीतिपरम्परायाः पुष्टावस्ति । वस्तुतः गीतवीतरागस्य काव्यसौन्दर्यं संस्कृतस्य
ललितपदावल्यामाश्रितमस्ति, यत् कर्णयोः रसं वर्पति ।

काव्येऽस्मिन् शृङ्गारस्य मादकमदिरास्थाने शान्तरसस्यामृतमस्ति, यस्य पानं
कृत्वा कोऽप्यमरत्वं प्राप्तुं शक्नोति । यथा क्षेमेन्द्रः दशावतारचरितं प्रणीय सह-
जालङ्कृतपदविन्यासशैलीमङ्गीकृतवान्, तथैवाराध्यर्षभदेवस्य दशभवान् वर्ण-
यित्वा पण्डिताचार्योऽपि । सत्यपि जयदेवप्रभावे काव्येऽस्मिन् क्षेमेन्द्रसदृशी कल्पना,
दृश्यं पदमाधुर्यञ्च सन्ति ।

एतत्सत्यमस्ति यत् गीतवीतरागे संगीतं पदलालित्यश्चापूर्वं स्तः । परन्तु,
संसार-सागरतरणाय तीर्थङ्करर्षभदेवगुणानां स्मरणं मननं चिन्तनञ्च उपादेयानि
सन्ति । आराध्ये आराधके चोभयोरपि योग्यतादृष्ट्या समाना शक्तिरस्ति । पार्थक्यन्तु
शक्तेरभिव्यक्तावस्ति । अतएव काव्यमूल्यदृष्ट्या काव्यमेतत् समृद्धमस्ति ।

गीति-तत्त्वम्

गीतवीतरागे गीतगोविन्दसदृशमेव गीतितत्त्वं प्राप्यते । अस्मिन् गुर्जरीरागे,^१
देशीरागे,^२ वसन्तरागे^३ रामक्रियायाम्,^४ माणवगौडीरागे^५, कन्नडरागे,^६ आसा-

१. गीतवीतराग, द्वितीय प्रबन्ध और एकादश प्रबन्ध ।

२. वही प्रथम प्रबन्ध ।

३. वही तृतीय प्रबन्ध और एकोनविंशतितम प्रबन्ध ।

४. वही, चतुर्थ प्रबन्ध ।

५. वही षष्ठ प्रबन्ध ।

६. वही अष्टम प्रबन्ध ।

संस्कृतगीतिकाव्यानुचिन्तनम् : १३५

वरीरागे,^१ देशवरालिरागेः,^२ गुण्डक्रियारागे,^३ पञ्चमरागे^४ तथा सौराष्ट्ररागे^५ गीतानि निबद्धानि सन्ति । तालेषु—अष्टतालः,^६ यतितालः,^७ तालत्रिउडः,^८ प्रतिभनृतालः,^९ एकतालः,^{१०} यतियतितालश्च^{११} प्रमुखाः सन्ति । एवं प्रकारेणास्मिन् गीतिकाव्ये रागतालयोजनां विधाय कविपण्डिताचार्यः इमं प्रबन्धं पूर्णं गेयं रचितवान् ।

प्रकृति-विकृति-भेदाभ्यां षड्जाद्येकोनविंशति-स्वरैः वर्णेश्चालङ्कृतो यो ध्वनि-विशेषो मानवानां चित्तानुरञ्जनं करोति, स एव रागोऽस्ति । रागाणामुत्पत्तिः स्वर-संयोगेन भवति । स्वरसमूहानां यथाविधिगानस्य नाम वर्णोऽस्ति । वर्णाश्चत्वारः सन्ति (१) स्थायी, (२) आरोही, (३) अवरोही (४) सञ्चारी ।

षड्जादिस्वरेषु यःकोऽपि स्वरः भूयोभूयो विलम्बेन रागादावुच्चरितो भवति, सोऽथवा यस्मिन् स्वरे रागः कियत्कालं यावत् तिष्ठति, स स्थायी कथ्यते । स्वराणां क्रमेणोर्ध्वगतिरर्थात् षड्ज-ऋषभ-गान्धार-मध्यम-पञ्चम-धैवत-निषाद-स्वराणां क्रमो-न्वारणमारोही कथ्यते । स्वराणां क्रमशोऽधोगतिः—अर्थात् निषाद-धैवत-पञ्चम-मध्यम-गान्धार-ऋषभ षड्ज क्रमेणोच्चैर्नौचैरवरोहः—‘अवरोही’ कथ्यते । स्थाय्या-रोह्यवरोहिणां त्रयाणां सम्मिश्रणेन स्वर-सञ्चारः सञ्चारी कथ्यते ।

रागाणां चत्वारि कथ्यन्तेऽङ्गानि—(१) रागाङ्गम् (२) भाषाङ्गम्, (३) क्रियाङ्गम् (४) उपाङ्गम् । रागस्यच्छायामात्रानुकरणं रागाङ्गम्, भाषायाश्छायामात्राश्रयो भाषाङ्गम्, रागादिगाने उत्साहः क्रियाङ्गं रागाङ्गञ्च, रागाङ्गस्य, क्रियाङ्गस्य, भाषाङ्गस्य च सामान्यमात्रमनुकरणमुपाङ्गं कथ्यन्ते ।

उपर्युक्तसङ्गीतस्य सामान्यविवेचनेनैतत्स्पष्टमस्ति यत् गीतवीतरागे येषां

१. वही नवमप्रबन्ध ।
२. वही दशम प्रबन्ध ।
३. वही द्वादश प्रबन्ध ।
४. वही त्रयोदश प्रबन्ध ।
५. वही षष्ठ प्रबन्ध ।
६. वही तृतीय प्रबन्ध ।
७. वही चतुर्थ प्रबन्ध ।
८. वही षष्ठ प्रबन्ध ।
९. वही दशम प्रबन्ध ।
१०. वही दशम प्रबन्ध ।
१७. वही द्वादश प्रबन्ध ।

रागाणां प्रयोगो विहितः, ते सर्वे मङ्गलमयाः सन्ति तथा तेषां गानेन भावावल्याः विस्तारः सरलतया भवति । गुर्जरी-रागं कतिपये विद्वांसः भैरवरागान्तर्गतमेव मन्वते । गुर्जरीरागे सम्पूर्णाः जातयः सन्ति, तथास्य स्वरः ऋषभोऽस्ति । मूर्च्छनास्य पूर्वी वर्तते । अस्मिन् कश्चनाभासः 'वंगाली'-संज्ञस्य वर्तते । अस्य रूपं निम्नप्रकारमस्ति—

“रि ग म प ध नि स रि”

गुर्जरीरागः श्रोतॄणां विशेषप्रियोऽस्ति । रागेऽस्मिन् प्रेम्णः मन्मथस्य च भावः प्रकटः क्रियते । द्वितीय-सप्तमैकादश-प्रबन्धानां गीतयो रागेऽस्मिन् निबद्धाः सन्ति । सप्तमप्रबन्धे श्रीमत्याः विरहवर्णनमपि गुर्जरीराग एव सम्पन्नमस्ति । रतेः करुणया-श्चाभिव्यञ्जनाकृते रागोज्यमधिक उपयुक्तो वर्तते । यथा—

श्रितरमणीस्तनमण्डलं नवकुण्डलम्,
विततललितनवमालम् ।

—गीत, द्वितीयप्रबन्धः ।

देशीरागः प्रसिद्धरागोऽस्ति । सङ्गीतरत्नाकरे देशिरागे रागाङ्ग-भाषाङ्ग-क्रिय ङ्गोपाङ्गानां चतुर्णामपि समावेशः स्वीकृतोऽस्ति । रागपद्धतिः भारतीयसङ्गीतस्य स्वकीया विशेषता विद्यते । देशिरागाणां संख्या सारङ्गदेवानुसारं २६४ वर्तते । गीतवीतरागे यस्य देशिरागस्य निबन्धनमस्ति, तस्मिन् ऋषभवर्जितपाड-वजातीयायाः देशाख्यायाः ग्रहांशन्यासस्वरो गान्धारोऽस्ति । अस्मिन् हरिणाश्यायाः मूर्च्छनायाः प्रयोगो भवति—

ग म प ध नि स ग ।

अथवा

ग म प ध नि स रि ग ।

गीतवीतरागस्य प्रथमप्रबन्धे रागस्यास्य प्रयोगो जायते । रागेणानेन गीतेषु मृदुलकठोरकार्याणां स्वरानुबन्धनं कृतमस्ति । यथा—

भरितपयोधितटप्रमितावनिभागः सरसचरित्रकलत्रसुभोगः,

भूमिपतौ कर्मफलेन जय धरणीशपते खेचरभूप जय धरणीशपते ।

—प्रथमः प्रबन्धः

वसन्तरागः प्रसिद्धोऽस्ति । रागेऽस्मिन् शृङ्गार-विलास-वैभवानन्दानां चित्रणं कृतमस्ति । नारदसंहितायां प्रमुखपङ्क्तिरागेषु वसन्तरागस्थानमस्ति । वसन्तरागो मङ्गलरूपो मन्यते । तृतीयपर्वणि ललिताङ्गवनविहारस्य मनोरमचित्रणं प्राप्यते ।

संस्कृतगीतिकाव्यानुचिन्तनम् : १३७

रामक्रिया मन्दमध्यमरूपयोः गीयते । गीतवीतरागप्रणेतास्य रागस्य प्रयोगं चतुर्थप्रबन्धे कृतवान् । अस्य रागस्य रूपं निम्नप्रकारमस्ति—

रि स ध स म रि प ध प म रि प म रि स

अनेन रागेण श्रोतृषु चेतनोत्पाद्यते । कस्यापि दृश्यविशेषस्यैतादृशं चित्रणञ्च क्रियते, यत्पात्रान्तः प्रदेशेऽनुरागमुत्पादयति ।

कन्नडरागस्य प्रयोगोऽपि शृंगाररसे भवति, अपवादरूपेण शान्तरसोऽपि गीयते । अस्य ग्रहांशन्यास-स्वरः निपादोऽस्ति । स्वरूपं निम्नप्रकारमस्ति—

नि स स रि ग म प ध

कन्नडरागस्य व्यवहारः भोगभूमेः वर्णने कृतो विद्यते । गीतवीतरागे अस्य-रागस्य संयुक्तभेदा अपि मिलन्ति । आशावरी-रागे करुणरसो निवध्यते । इयमृपभ-गान्धारहीना मौडवजातीयास्ति । अस्य ग्रहांशन्यासस्वरौ धैवतोऽस्ति । यथा—

ध नि स म प ध

अथवा

म ध नि स रि ग म

गीतवीतरागआशावर्याः व्यवहारः नवमप्रबन्धे कृतोऽस्ति । अस्यामार्येण गुरुगुणा-नां स्मरणं क्रियते । आशावरी-रागे हृदयममतायाः, हृदयव्यथायाश्च सुन्दरं चित्रणं कृतमस्ति ।

देशवरालिरागे देशकार्यायाः वैराद्याः रागिन्याश्च मिश्रणं प्राप्यते । अस्मिन् उत्तरमन्द्रमूर्च्छनानां प्रयोग आवश्यकोऽस्ति । अस्य न्यासस्वरः षड्जोऽस्ति । स्वरूपं निम्नप्रकारमस्ति—

स रि ग म प ध नि स

रागेऽस्मिन् वैभव-विभूति-समृद्धि-चित्रणैः सह वीररसस्यापि चित्रणं क्रियते । गीतवीतरागे वैभवचित्रणायस्य व्यवहारो भवति ।

पञ्चमरागः पञ्चमहीनः षाडवजातीयः शृंगाररसपूर्णश्चास्ति । अस्य ग्रहांशन्यास-स्वरः षड्जोऽस्ति । रागेऽस्मिन् उत्तरमन्द्रायाः मूर्च्छनायाः प्रयोगो भवति । मतान्त-रेणायं संपूर्णः जातीयो मन्यते । स्वरूपव्यवस्था निम्नाङ्कितास्ति—

स रि ग म प ध नि स

अथवा

स रि ग म प ध नि स

१३८ : संस्कृतगीतिकाव्यानुचित्तनम्

एवं प्रकारेण गीतवीतरागस्य गीतानि रागेषु निबद्धानि सन्ति । रागैः सह ताल-
स्यापि प्रयोगो विहितोऽस्ति । सङ्गीते समयः तालो विद्यते । गीतस्य शोभा तालेन
भवति । तालं विना गानं वादनं नर्तनं वा व्यर्थमस्ति । कासाञ्जन विशेषमात्राणाम-
वकाशे नियमितोभयोः करयोः संयोगेनाथवा तालवाद्यद्वारेण समय-मापनं
तालः कथ्यते । सङ्गीतकलायां स्वररागलक्षणातिरिक्तं ताललयमात्राज्ञानमावश्यक-
मस्ति । गीतवीतरागेष्टतालस्यैकतालस्य यतितालादेश्च प्रयोगः प्राप्यते । कवि-
पण्डिताचार्यः ताल-व्यवहारेण काव्येऽस्मिन् गेयतामुत्पादितवान् । अभिनवताल-
मञ्जर्या कथितमस्ति—

कालः क्रियापरिच्छिन्नस्तालशब्देन भण्यते ।

ततः प्रतिष्ठितं सर्वं ताले काले प्रतिष्ठितम् । अभिनवतालमञ्जर्या
तालस्य दश प्राणाः कथिताः सन्ति—

कालो मार्गः क्रियाङ्गानि ग्रहो जातिः कलालयः,

यतिः प्रस्तारकथ्येति ताल-प्राणाः दश स्मृताः । तदेव

काल-मार्ग-क्रियाङ्ग-ग्रह-जातिकला-लय-यति-प्रस्ताराः इमे दश प्राणाः सन्ति ।
तालस्यैकावर्तस्य समयः पूर्णस्थायिनोऽन्तरायाः वा समयोऽथवा विभिन्नभागानां
मात्राणां वा समयः—इमे सर्वे कलान्तर्गताः सन्ति । तालपथः मार्गं कथ्यते । कन्नड-
रागे पञ्चत्रिंशत्तालानां पद्धतिः प्रचलितास्ति ।

चतुरन्तरकालसमैका मात्रा भवति । पञ्चत्रिंशत्तालीयरचनायां लघुमात्राः
परिवर्तन्ते । करे ताल-प्रदर्शन-विधिः क्रिया कथ्यते । तालस्यानुद्भुत-द्रुत-लघु-गुरु-
प्लुत-काकपदाः पङ्क्त्यानि मतानि । उत्तरापेक्षया दक्षिणभारतस्य सङ्गीते तालस्य
विशेषध्यानं रक्ष्यते । रागाणां तालेन सह निबन्धनेन श्रुतिमधुरता विशेषरूपेणा-
याति । गीतवीतरागे कृतमेतदेवास्ति । अतः ललितपदावल्या सह रागतालसंयोगेन
गीतवीतरागे संगीततत्त्वमुत्पन्नं कृतम् ।

प्रबन्धगीतस्यान्यगुणा अपि काव्येऽस्मिन् समाहिताः सन्ति । भावसान्द्रतादृष्ट्या
काव्यमिदं गीतगोविन्दादप्यग्रेऽस्ति । यद्यपि गीतगोविन्दस्य पदावल्याः स्पष्टानुकरण-
मस्मिन् प्रतीयते, परं भावश्रेते कविपण्डिताचार्यः जयदेवादग्रेऽस्ति । अमरककविस-
दृशी भावसधनता जयदेवे नास्ति, परं गीतवीतरागकाव्यं विविधदैविच्यकारणान्
अधिकं भावपूर्णं मार्गिकञ्चास्ति—

मुललितचन्दनपल्लवसङ्गमकोमलकमलसमीरे,

अलिकूलगुंजितकोकिलकूजितमेरुनिकुञ्जकुटीरे ।

संस्कृतगीतिकाव्यानुचितनम् : १३१

व्यवहरदतिसुरभिभरितवसन्ते नर्त्तनसकलजनेन समं निजविरहिसुरस्य दुरन्ते ॥

—गीतवीत, तृतीयः प्रबन्धः ।

गम्भीरानुभूतेः मधुमयचषकं काव्येऽस्मिन् प्राप्तमस्ति । कविपण्डिताचार्यः शृङ्गारिकगीतिपरम्परां शान्तरसोन्मुखं वीतरागतोन्मुखं च विधाय एकां नवीनां शैलीं स्थापितवान् । कविः लोकानुकरणं कुर्वन् शृङ्गारं प्रति नानादरभावमभिव्यज्योदारचारित्रिकधारणायाः, विषयभोगत्यागस्य निरभिलाषजीवनयापनादेश्च सिद्धान्तानां स्थापनां कृतवान् । सत्यामपि विषयपरकतायां रचना विषयि-प्रधाना विद्यते । जागतिकभावानां वैयक्तिकनिर्माणप्रयासः श्लाघ्योऽस्ति । कल्पना, लयान्वितिः, आत्मानुभूतेः गम्भीरता, मार्मिकादिगुणाश्च काव्येऽस्मिन् समवेताः सन्ति ।

एवमेव रामगीतकाव्यमपि लिखितमस्ति । द्वादश्याः शताब्द्याःपश्चात् लिखितानि सर्वाणि गीतकाव्यानि जयदेवस्य गीतगोविन्दस्यानुकरणानि सन्ति ।

कविपण्डिताचार्य आत्मानं परोक्षे विधाय स्वमनोनीतपात्रैः स्वभावानां प्रकाशनं कृतवान् । अतएव गृहीतेऽपि कथावस्तुनि काव्ये निजभावनानामभिव्यक्तिचेष्टा कृता विद्यते ।



चतुर्थोऽध्यायः

संस्कृत-गीतिकाव्यादानप्रदानञ्च

उत्थानिका

भाषा-विचारयोरभेदः सम्यन्वोऽस्ति । मानवमस्तिष्के यदा विचारा आयान्ति, तदा स तान् विचारान् कस्यामपि भाषायां गायति । बाण्या उत्पत्तिविषये पणिनि-नालिखितम्—“आत्मा बुद्ध्यर्थानिवगत्य मनः विवक्षया प्रेरयति । मनः शरीर-स्याग्नि-शक्तिं प्रेरयति तथा सा शक्तिः वायुं नुदति, येन शब्द-वागुत्पत्तिर्जायते ।”

भाषोत्पत्तेरनया प्रक्रियया ध्वन्यते यत् गीतिप्रवृत्तेर्मूलाधार आत्मवादोऽस्ति ! अनेक-गीतिकारेष्वेवा प्रवृत्तिः प्राप्यते । ते स्व-भावेषु लीना, चतुर्दिक-प्रवृत्तिम्यस्तेऽनभिज्ञाः भवन्ति । संस्कृतगीतिकाव्यस्य प्रादुर्भावः वैदिकमन्त्रेभ्यो मन्यते । परमेषु मन्त्रेषु वैय-क्तिकताऽत्यल्पास्ति । मन्त्राणां गायनं कस्मिंश्चिदवसरविशेषे सामुदायिकी रागा-त्मिकामनुभूतिमुद्बोधयितुं वाद्यविशेषेण सहाभवत् । एवं वैदिकर्त्ता समवेतगायने—उच्चारण-स्वर-लय-ताल-नाट्य-विधानस्य कठोरता-कारणात् संगीततत्त्वं रक्षित-मभूत्, परं वैयक्तिकतायाः समावेशो नाभवत् ।

वैदिकध्वं भाव-भाषा-दृष्ट्या तत्कालीनजनभाषायाः जनसाहित्यस्य च प्रभावोऽ-भवत् । भाषाविज्ञानस्य वरिष्ठः विद्वान् डा० पी० डी० गुणे महोदयः स्वकीये, ‘एन् इन्ट्रोडक्सन टू कम्परेटिव फिलोलॉजी’ नामके ग्रन्थेऽलिखत्—“प्राकृतानाम-स्तित्वं निश्चितरूपेण वैदिकभाषाभिः सह विद्यमानमासीत् । एतेभ्य एव प्राकृतेभ्यः परवर्तिसाहित्यिकप्राकृतानां विकासोऽजनि । वेदानां पण्डितानाञ्च भाषया सह मन्त्राणां रचनाकालेऽपि भाषाकेदृशी प्रचलितासीत्, या पण्डितानां भाषापेक्षयाधिका विकसितासीत् ।”

१. आत्मा बुद्ध्यै समेत्यर्थान् मनो युङ्क्ते विवक्षया ।

मनः कायोऽग्निमाहन्ति स प्रेरयति मारुतम् । पाणिनीय शिक्षाश्लोक-६, चौखंवा-संस्करण, सन् १९४८ ई०

२. एन् इन्ट्रोडक्सन टू कम्परेटिव फिजिऑलॉजी, पृ० १६३, द्वितीयसंस्करण, सन् १९५० ई० ।

संस्कृतगीतिकाव्यानुचिन्तनम् : १४१

अत एवच्छान्दससमानान्तरप्रचलितजनभाषाया गीतीनां प्रभावः वैदिकमंत्रेषु सुरक्षितोऽस्ति । डा० प्रबोधवेचरदास पण्डितउक्तवान्—“एतत्कालस्य कियन्ति साहित्यरूपाणीदृशानि सन्ति, यानि बाह्यतः ‘संस्कृतम्’ सन्ति, येषामुपरि संस्कृत-स्यावरणमस्ति, नीचैः प्राकृतप्रवाहो विद्यते । एतत्साहित्यं समाजस्य नागरिक-ग्राम्ययोद्धमयोरपि वर्गयोः सफलमभवत् । एतदादर्शाः सन्ति महाभारतसदृश्यो रचनाः । वस्तुतोऽप्य महतोऽग्रंथस्य नीचैः प्रवाहे प्राकृतभाषायाः बहिश्च संस्कृतभाषायाः रूपमस्ति ।^१

आदानम्

छान्दस्या साहित्यिकसमृद्ध्या जनभाषायाः काव्यरूपाण्यात्मसात् कृतानि । साहित्य-प्रादुर्भावस्य प्रक्रिययेदं स्पष्टमस्ति यत् प्रारम्भे गीतिकाव्यान्वेव निःसृतानि भवन्ति । यदा गीतीनामेका सुनिश्चिता परम्परा पुष्यति, तदा प्रबन्धात्मककाव्याना-मवतारणा सम्भाव्यते । अत एव वैदिकर्षु तत्कालीनप्रचलितजनभाषायाः काव्य-रूपाणां प्रभावोऽवश्यं विद्यते । डा० हरदेव वाहरी महोदयः वैदिककाव्यस्य विकास-स्य स्रोतः प्राकृतं तत्कालीनां जनभाषां वा स्वीकृतवान् ।^२

एतत्सार्वजनीनं तथ्यमस्ति यत् शिष्टसाहित्येन सह लोकभाषास्वपि जनसाधारणस्य मनोरञ्जनार्थं साहित्यसृष्टिर्भवति । कालान्तरे चेमाः लोकभाषाः क्रमशः परि-मार्जितास्तथा विकसिताः सत्यः साहित्यिकभाषायाः पदं गृह्णन्ति । छान्दसयुगे या लोकभाषा प्रचलितासीत्, यस्याः स्वरूपं साहित्यिकरूपञ्चाथर्ववेदे लभ्येते, यस्मिन् रुढिवादितायाः गन्धोऽपि नास्ति । तस्याः प्रभावश्चर्गवेदोपरि वर्तते । ऋग्वेदस्य मन्त्रेषु लोकसाहित्यस्य स्वरूपं समाहितमस्ति । अतः प्रारम्भादेव लोकगीतानां प्रभावः संस्कृतगीतिकाव्ये वर्तते ।

द्वादश्याः शताब्द्याः प्रथमचरणस्य विद्वान् गोवर्धनाचार्यः शृङ्गारिकरचनां प्राकृत-स्य समुचितां रसवाणीमुक्तवान्^३ । निःसंदेहं प्राकृते प्रेमसम्बन्धिनं कवितानामुत्कृष्टा-दर्शाः प्रचुरमान्नायां मिलन्ति । रुद्रट-वामन-मम्मट-वाग्भट्टानन्दवर्धन-विश्वनाथादि साहित्यशास्त्रिणः रस-ध्वन्योद्वाहरणं प्राकृतकाव्येभ्योः गृहीत्वा संस्कृतापेक्षया प्राकृतमाधुर्यं सङ्केतितवन्तः । अत एतत्स्वीकरणे कापि विप्रतिपत्तिर्नास्ति यत् शृङ्गार-करणादिभावानामभिव्यक्तिरुक्ते प्राकृतकाव्यपरम्परात्यन्तमुपादेयास्ति । पण्डितश्री-

१. प्राकृतभाषा, पार्वनाथविद्याश्रम, वाराणसी, सन् १९५४, पृ० १६ ।

२. प्राकृत भाषा और साहित्य, पृ० १३ ।

३. आर्यासप्तशती, १।५२

१४२ : संस्कृतगीतिकाव्यानुचिन्तनम्

कृष्णविहारी मिश्रोलिखितवान्—“संस्कृते मिलितवर्गाणां प्रचुरतया प्रयोगो विहितो भवति । प्राकृते त्वेतिराकरणाय चेष्टा जाता । प्राकृतभाषा संस्कृतापेक्षया कर्ण-मधुरास्ति । यद्यपि पाण्डित्यप्रभावेण संस्कृते प्राकृतापेक्षया कविता विशेषरूपेण जाता, परं प्राकृतस्य कोमलता तदानीमपि स्वीकृतासीत्, यदा संस्कृते कविताऽभवत् । संस्कृतकाव्यं कियतीनां वार्त्तानां कृते प्राकृतस्यणं वहति^१ । उक्तावतरणेन स्पष्टमस्ति यत् संस्कृतकाव्येन प्राकृतात् तथा काव्यतत्त्वानि गृहीतानि, यथा प्राकृतकवितया स्वरूप-स्थापत्यपुष्टयै संस्कृतात् समासशैली गृहीता । वस्तुतः संस्कृत-प्राकृताभ्यामुभाभ्यां मिथः प्रभावितम् ।

वाल्मीकिरामायणस्य “ततस्तु तौ रामवचः प्रचोदितावगायताम्” (१।४।३६) अंशस्य तिलकटीकायां लेखको लिखितवान्—“गानं द्विविधं मार्गो देशी चेति । तत्र प्राकृतावलम्बि गानं देशी, संस्कृतावलम्बिगानं मार्गः । तयोर्मध्ये मार्गाख्यगानं-मार्गावलम्बनसामग्र्यावगायताम् ।”

अर्थात् गानं द्विप्रकारकमस्ति (१) मार्गः (२) देशी । प्राकृतावलम्बि गानं “देशी” तथा संस्कृतावलम्बिगानं ‘मार्गः’ कथ्यते । लवकुशौ मार्गगानमवलम्ब्य रामायणमगायताम् ।

मार्गगानं शास्त्रीयगानं कथ्यते । एतस्योद्देश्यमामुष्मिकमस्ति । देशिगानं जनगानमस्ति । इदं जनसाधारणः गायति तथास्योद्देश्यमैहिकमस्ति । प्रथमं स्वर्गस्य मोक्षस्य वा हेतुः वर्तते । द्वितीयञ्च मनोरञ्जनस्य । देशिगानं लोकसंगीतमस्ति, इदं जनभाषायामभवत् । अतो लोकसम्बद्धदेशिगानस्य प्रभावो मार्गगानोपरि अस्वाभाविको नास्ति । देशिगानमेव समयप्रक्रियायां पतित्वा मार्गगानस्य रूपं गृह्णाति । यथा नद्याः प्रवाहे पतितः पापाणखण्डः धारया शनैःशनैः राहतः चिक्कणस्तु जायत एव, परं यदा कदा शालिग्रामस्याकृतिमपि प्राप्नोति । तथैव लोककण्ठेभ्यो निर्गतं काव्यं सङ्गीतञ्च समयप्रवाहे कलाकारैः प्राप्येते । कलाकाराश्च ते आभिजात्ये सम्भ्रान्ते च कलयतः । निष्कर्ष एषोऽस्ति यत् आरम्भादेव लोककाव्यस्य प्रभावः संस्कृतकाव्योपरि पतन्नागच्छति । अतः संस्कृत-गीतिकाव्यस्योत्पत्तयः लोककाव्यत्वे नाश्चर्यमस्ति । संस्कृतगीतिकाव्ये समाविष्टः शृंगारस्तु स्पष्टतः प्राकृतस्य दानांशोऽस्ति । स्त्रीष्टाब्दात् पूर्वं शृंगारिकप्रवृत्तेः स्वस्यां पूर्णतः स्वतन्त्रास्तित्वं गाथासप्तशत्याः पूर्वं न प्राप्यते । ग्रन्थेऽस्मिन् यस्य लौकिक-शृंगारस्यापूर्वं सुन्दरचित्रणमस्ति, तस्य संस्कृतसाहित्ये प्रवेशः आलंकारिकयुगे ततः पूर्वं वाऽभवत् । अमरक-गोवर्द्धनादयस्तु प्रत्यक्षत एतत्प्रभाविताः सन्ति ।

१. देव और विहारी, पञ्चम संस्करण, पृ० २० ।

संस्कृतगीतिकाव्यानुचिन्तनम् : १४३

रञ्जनात्मकजीवनपरिधौ लोकगीतानां लोकगाथानाञ्चालिखितसाहित्यस्यापि स्थायि-
महत्त्वपूर्णं स्थानमस्ति । अस्याः मौखिकगानपरम्परायाः समीपे निरन्तरं रच्यमानानां-
नच्छन्दसान्यूनतासीन्न च भावानां, न भाषायाः, नाभिव्यञ्जनकौशलस्यैव । लोक-
गीतं 'स्व'—द्रावकतत्त्वैः पूर्णतया सम्पृक्तमस्ति । अत एवैतैः लोकगीतैः प्रभाविते-
जाते (क्लासिकल) आभिजात्य साहित्यमुत्पद्यते । साहित्येऽस्मिन् काव्यचमत्कारे
विलासितायाम्, कौशले च बलं दत्तमस्ति ।

तथ्यमेतदस्ति यत् कविः स्वसमसामयिकवातावरणे श्वासं गृह्णाति । तस्मि-
न्नेव जीवति । अतः स कवितायै भावसामग्रीचयनं स्व-समकालिक-क्रियाकलापेभ्यः
करोति, येन सामूहिकवस्तुनामवलोकनमपि काव्यप्रक्रियायां वैयक्तिकं जायते ।

जीवनदर्शनपद्धतिः प्रत्येक-व्यक्तेः पृथक्-पृथक् भवति तथा जीवनमूल्यमपि
द्रष्टुमलोकनक्षमताकारणात् पृथक्-पृथक् भवति । अतएव संस्कृतस्य गीतकाव्य-
प्रणेतृभिः स्वसमये जीवन-जगतोः यादृशोऽनुभवः कृतः, तदनुभवस्य तद्रूपेणाभिव्यक्तेः
प्रयासः कृतः । फलतः प्रबन्धकाव्यानामन्तः यत्र सामूहिकभावनाः वैयक्तिकयोऽभ-
वन्, तथा यत्रात्मनिष्ठाभावाः घनीभूताः जाता, तत्र ते सर्वे सन्दर्भाः गीतिकाव्येषु
परिणताः जाताः ।

वातावरणसृष्टिकृते संस्कृतनाटक-कारैः भावमयगीतीनामवतारणाकृता ।
कवेः शैल्याः रुचेश्चानुसारं क्वचित् परिस्थितेः भावमयता वर्ण्यविषयस्य विशेष-
चित्रणेनाभिव्यक्ता कृता तथा क्वचित् नादात्मकता ध्वनिवैशिष्ट्यद्वारेणाभिव्यक्ता ।
संस्कृत-गीतिकाव्योपरि थेर-थेरी गाथानां प्रभावः :

साधारणतः आत्मचेतनायाः उन्मेषः उपनिपद्युगेऽभवत् । परं 'थेर-थेरी'
गाथासु यस्याः वैयक्तिकतायाः बीजानि प्राप्यन्ते, तानि नोपनिपद्-युगे विकसिता
न्यभवन् । वीदुभिर्क्षुपु प्रायः एतादृशा एव जना आसन्, ये प्रियविनाशेन, अनिष्ट-
संयोगेन, तथान्यवैयक्तिकदुःखैरुद्विग्नाः सद्धर्मशरणमागताः आसन् । बुद्धशासन-
स्यावलम्बमवाप्य ते संतोषं शान्तिञ्च गृहीतवन्तः ।

संसारस्य नश्वरताया उपदेशं प्राप्य मनसि निर्वेद उद्वुद्धः । बुद्धस्य शान्त्या-
मृतवाण्या तेषां विषमतानां कटुतानाञ्च प्रक्षालनं कृतम् । थेर-थेरी गाथा ईदृशाना-
मेव भिक्षूणां भिक्षुणीनाञ्च वाणी अस्ति यस्यां तेषां तासाञ्च वैयक्तिकाः मार्मिको-
द्गाराः अभिव्यक्ताः सन्ति । एतासां गाथानां प्रभावः संस्कृतस्य तथेतरभाषाणां
गीतिकाव्योपरि स्पष्टं दृश्यते । यथा—

रोपेत्वा रुक्खानि यथा फलेसी मूलेतरं छेतु तमेव इच्छसि ।

तथुपमं चित्त इदं करोषि यं मं अनिच्चम्हिचले नियुज्जसि । थेरगाथा ११२१

१४४ : संस्कृतगीतिकाव्यानुचिन्तनम्

हे चित्त ! अनित्येऽस्मिन् संसारे मां नियोज्य त्वमीदृशमेव कार्यं करोषि, यथा कोऽपि फलेच्छया वृक्षमारोप्य तन्मूलं कृन्तितुमिच्छेत् ।

एकस्य सत्यसाधोः कामना दर्शनीयास्ति—

कदा नु हं दुर्वचनेन वृत्तो ततो निमित्तं विमतो व हेस्मं ।

अथो पसट्टो पि ततो निमित्तं तुट्टो न हेस्मं तदिदं कदा मे । थेरगाथा ११००

कदाहं स्वस्मै प्रयुक्तानि दुर्वचनानि श्रुत्वा दुःखी न भविष्यामि । कदा चाहं प्रशंसामधिगत्यापि प्रसन्नो न भविष्यामि । किं कदाचित् ममेदृशाः वासरा आगमिष्यन्ति ?

थेरगाथासु नैतिकादर्श-सम्बन्धि-भावनाभिः सह प्राकृतिकचित्राण्यप्युपलभ्यन्ते ।

एकः भिक्षुः स्वकुटीरे उपविशन् वर्षाः विलोक्य तद्विषये मनसि शोचति—

छन्ना मे कुटिया सुखा निवाता वस्सदेव यथासुखम् ।

चित्तं मे सुसमाहितं मिमुक्तं आतापि विहरामि वस्स देवाति ।

थेरगाथा १

वर्षं देव, सुखपूर्वकं वर्षं । मम कुटी छन्ना विद्यते, या वातरहिता सुखकारिणी च विद्यते । मम चित्तं समाधौ दृढतापूर्वकं लीनमस्ति । तत्कामासक्तेः विमुक्तमस्ति । निर्वाणोद्योगः चलन्नस्ति, देव वर्षं, सुखपूर्वकं वर्षं !

पट्टेऽस्मिन् वर्षाकाले तीव्रपवनस्य चलनं कामाग्नेः वृद्धिः, कुटीस्थितजनस्य विकलता च वर्णिताः सन्ति । सार्वजनीनापि भावना वैयक्तिक्यस्ति ।

एकस्यान्यस्य भिक्षुकस्य भावनापि द्रष्टव्या—

वस्सति देवो यथा सुगीतं

छन्ना मे कुटिका सुखा निवाता

तस्सं विहरामि वूयसंतो

अथ चे पत्थयसि पवस्व देव ॥

वस्सतिदेवो, थेरगाथा, ३२५ ।

वीतरागो वीतदोसो वीतमोहो,

अथ चे पत्थयसि पवस्व देव ।

वस्सति देवो, तदेव, गाथा ३२९

उपर्युक्तपद्यानि प्रगीतानि सन्ति । “वस्सति देवो यथा सुगीतं” अथ चे पत्थयसि पवस्व देव’ पदावल्योः वारंवारमावृत्तिः ‘ध्रुव’कार्यं करोति । पदेषु

संस्कृतगीतिकाव्यानुचिन्तनम् : १४५

कथात्मकं सामञ्जस्यमस्ति । सहैव वैयक्तिकया अनुभूतेः हृदयस्पर्शं चित्रणमस्ति । मसृणकल्पना, उत्कृष्टशिल्पविधानञ्च गीतिश्रेण्यामेतानि प्रतिष्ठापयतः ।

इतिहासकारो विण्टरनिट्जः थेरगाथाः गीतिरत्नानि कथितवान् । प्रकृतेः भाव-पूर्णं चित्रणं थेरीगाथासु निहितमस्ति । वर्षासौन्दर्येण भिक्षूणां मनःसु मोहकः-प्रभावो दत्तः । मनोहरकालेऽस्मिन् नीलग्रीवाः मयूराः वदन्ति । तेषां केका सर्वान् हर्षोन्मत्तान् विदधाति । विस्तृता वसुन्धरा परितः हरीतिम्ना पूर्णास्ति । भूमौ जलं पूर्णमस्ति तथा नभसि मेघाश्छन्नाः सन्ति । एष समाधिकृते सुन्दरः समयोऽस्ति । यदा प्रकृतौ उल्लासः उत्साहश्च स्तः तदा भिक्षुमनः कथं नोल्लसितं भवेत् । यथा—

यदा बलाका सुचिपण्डरच्छदा कालस्य मेघस्य भयेन लज्जिता,

पलेहिहि आलयभालये सिनि तदा नदी अजकरणी रमेति यं ।

सोमेन्ति आपगा कूलं महलेनस्स पच्छतो—थेरगाथा ३०६, ३०९

अर्थात् यदा स्वच्छपक्षाः वकाः कृष्णमेघेभ्यो भीताः स्वधिवरानन्विष्यन्तः उड्डीयन्ते । अस्मिन् समये संप्लवकारणात् शब्दं कुर्वन्ती नदी मह्यं रोचते ।

अस्याः नद्याः उभयोः कूलयोः जम्बूवृक्षाः सन्ति, तत्र मम मनः कथं रंस्यते । महामार्गपश्चात् नद्याः तटेऽनेकनिर्झरिण्यः सुशोभनाः सन्ति, आसु निर्झरिण्यः शब्दायन्ते ।

यद्यपि बौद्धधर्मे सांसारिकरागस्य निषेधः प्राप्यते । परं प्रसंगत एषणानां तृप्त्यै उल्लासपूर्णा अपि गीतयः खुद्कनिकाये प्राप्ताः सन्ति । आसु गीतिषु विभिन्न-प्रकारस्य वैयक्तिकभावनाः निहिताः सन्ति ।

थेरीणां गाथाः थेरगाथापेक्षयापि महत्त्वपूर्णाः सन्ति । बौद्धभिक्षुणीभिरासु गाथासु स्वजीवनं संगीतस्य काव्यस्य च भाषयोः मुखरं कृतम् । नैतिकसत्यम्, सान्द्रानुभूतिः, अपराजितवैयक्तिकध्वनिः, एतासां गीतीनां विशेषताः सन्ति । मार्मिकतैतासां गीतीनां जीवनमस्ति । थेरीनां प्रवृत्तिः स्वपूर्वजीवनोन्मुख्यधि-कास्ति । यतः गीतिषु गृहस्थजीवनस्य काठिन्यमेताभिर्विवेचितम् । कस्याश्चन गीतम्याः वशिष्ठ्याश्चोक्तिषु सन्तानवियोगस्य मर्मच्छेदिन्यो गाथाः निहिताः सन्ति । पट्यारायाः गाथासु तत्करुणजीवनस्य समस्ता कथाभिर्व्यक्तास्ति । थेरीनामनेक-गीतयः 'अहं' पदात् प्रारभ्यन्ते । आसु गीतिषु विविधसन्तापाः, मानसिकव्यथाः, प्रव्रज्यापूर्णजीवनस्य विभिन्नोक्तयश्च विद्यन्ते । सांसारिकानन्दं निर्वाणशान्तिश्चादाय

मानसिकदृष्टौऽपि व्यक्तः कृतो विद्यते । विण्टरनिट्जस्य कथनमस्ति—“थेर-थेरी-गाथाः धार्मिककाव्यं सन्ति, याः स्वरमणीयतायाः शक्तिमत्तायाश्च कारणात् ऋग्वेदादारम्य कालिदासामरकपर्यन्ते साहित्ये भारतीयगीतिकाव्यस्य सर्वश्रेष्ठोदाहरणस्थानग्रहणस्याधिकारिण्यः सन्ति ।” निश्चयतः थेर-थेरी-गाथास्वनुभूतेः गहनतया सह वैयक्तिकताया अपि अपूर्वः संयोगो वर्तते । शान्तिपूर्णसाहित्यस्य निर्माणे थेर-थेरीगाथानामासां महत्त्वपूर्णं स्थानमस्ति । आसु वैयक्तिकतायाः पर्याप्तपुटः प्राप्यते ।

थेरीगाथासु ख्रीष्टाब्दपूर्वाणां कतिपयशताब्दानां भारतीयनारी-समाजस्य मनो-व्यथायाः सामाजिकजीवनस्य च पूर्णाभिव्यक्तिः प्राप्यते । एतासां गीतीनामात्मा भावुकतया व्याप्तो विद्यते । यथा धैर्यः प्रव्रज्याग्रहणात्पूर्वं स्वतन्त्ररूपेण लोकगीतं गायन्त्य आसन्, तथैव प्रव्रजिताभिः तानिः स्वानुभवः भावुकतापूर्वकः व्यक्तः कृतः । उदाहरणार्थमत्र भिक्षुण्या अम्बपाल्याः वार्धक्यसम्बन्धिता उद्गाराः सन्ति । यथा—

कालका अमरवर्णसदिसा वेलितगा मम मुद्धजा अदु ।

ते जराय सालवाक सदिसा सच्चवादिवचनं अनञ्जथा ॥ थेरगाथा २५२

×

×

×

काननस्मिं वनखण्डचारिणी कोकिला व मधुरं निकूजितं ।

तं जराय खलितं तहिं तहिं सच्चवादिवचनं अनञ्जथा ॥ तदेव २४१

अर्थात् भ्रमरसदृशाः कृष्णाः सघनाश्च केशाः वृद्धावस्थायाः कारणात् शणवत्-श्वेताः जाताः । सत्यवादिनो वचनं नान्यथा भवति ।

वनखण्डे विचरणशीलायाः कोकिलायाः कूकस्य सदृशो मम स्वरोऽद्य वार्धक्यवशः खलितो जातः । सत्यवादिनो वचनं नान्यथा भवितुं शक्नोति ।

उपर्युक्तगाथासु “सच्चवादिवचनं अनञ्जथा” ध्रुवपदमस्ति अस्यावृत्तिः प्रत्येक-पदेऽस्ति । ऋग्वेदस्य “सजनासः इन्द्रः” ध्रुवतुल्यमुक्तपदमपि ‘ध्रुवपदम्’ वर्तते । अस्यावृत्त्या गीतिषु भावसञ्चारो विहितोऽस्ति । थेर-थेरी-गाथासु भावसान्द्रतैता-वत्यधिकास्ति, यथा गीतेः समस्त-गुणस्वीकृतौ नास्ति कश्चन विरोधः ।

ख्रीष्टाब्दात्पूर्वं प्रचलितानामासां गाथानां प्रभावः संस्कृतगीतिकाव्येष्वप्यवर्तते । यद्यपीमाः गाथाः ऋग्वेदमूक्तैरवश्यं प्रभाविताः सन्ति, तथोभयोर्मूलोत्सः लोकगीतिष्वस्ति, तथापि संस्कृतस्य प्रमुखगीतिकाव्येषु प्रभावेऽस्य स्वीकृते कस्यापि प्रकारस्य विप्रतिपत्तिर्नास्ति । देवत्वक्षेत्रात् कवितायाः अवतरणं यदा मानवीयक्षेत्रे जातम्, तदेवाक्तभावपूर्णगीतीनां प्रणयनं जातम् । गीतिकाव्यं वस्तुतः

संस्कृतगीतिकाव्यानुचिन्तनम् : १४७

मानवीयक्षेत्रस्य काव्यमस्ति । एतदेव नरकाव्यमपि कथितम् । अतोगीतीनां विकासः देवकाव्यापेक्षया मानवकाव्यादधिकः तर्कसङ्गतः प्रतीयते । संक्षेपेण एतावदेव वक्तुं शक्यते यत् संस्कृत-गीतिकाव्यं शैलीनामनुभूतीनाञ्च दिक्षु थेर-थेरी-गाथाभिरवश्यं प्रभावितमस्ति । अतएव थेर-थेरी-गाथानां निम्नांकिततथ्यं विशेषरूपेण संस्कृत-गीतिकाव्ये समाविष्टमस्ति—

१. जीवनस्य मार्मिकानुभवानां सरला, सहजा तथा हृदयस्पर्शिण्यभिव्यक्तिः ।
२. लोकगीतिभिः प्रभावितत्वात् लोकतत्त्वानां समावेशः ।
३. (टेकस्य) ध्रुवपदस्य वा स्थितिः ।
४. क्षणान्वितेः सद्भावः ।
५. स्वतन्त्ररूपेण गीतिलेखनपरम्परायाः प्रवर्तनम् ।
६. आत्मनिष्ठतायाः वैयक्तिकतायाः वाऽभावः ।
७. सङ्गीतेन सह नियोजनम् ।

भर्तृहरेः वैराग्यशतके थेर-थेरी-गाथानां समस्तभावना अङ्किताः सन्ति । जीवने निर्वेदक्षणानामभिव्यञ्जना कारणमुक्त-थेर-थेरी गाथाः सन्ति । वैराग्ये नीति-शतके च एतासां गाथानां भावशैलीवर्ण्यविषयदृष्ट्यात्र पर्याप्तः प्रभावो वर्तते । आरम्भादन्तं यावत् वैराग्यसम्बन्धिन्यः प्रवृत्तयः जीवनमूल्यञ्च उक्तगाथाभ्यो निःसृताः सन्ति । लोकरञ्जनात्मकभावप्रधानकाव्यरचनायाः प्रेरणायां गाथानामासां महत्त्वमस्ति । आसु केवलं वैराग्यवाद एव न निहितो वर्तते, वैराग्येण सह जीवनस्यान्यपक्षा अपि प्रस्फुटिताः सन्ति ।

नर-काव्यस्यावतरणं वाल्मीकेः रामायणकाव्याद्भवति । कालदृष्ट्या च थेर-थेरी-गाथास्तत्कालीनाः एव प्रायः सन्ति । भिक्षुभिः भिक्षुणीभिश्च स्वान्तरिक-भावनाः भावुकतापूर्णगीतिषु अभिव्यक्ताः । चक्रं चालयन्त्यो नायः प्राचीनकालादेव गीतं गायन्त्यः आगच्छन्ति । एतेषां गीतानां विषयाः यात्रा, उत्सवः, संस्कारः, देववन्दना, स्तुतिः शृंगारादयः भवन्ति । काचन गायिका स्वभावना अपि 'लय' "ध्रुव" सङ्गीताधारे व्यनक्ति तथा सम्पूर्णगीते गीतौ वैका वैयक्तिकभावनाऽनुस्यूता भवति । विषयस्य समग्रावलोकनकारणात् सम्पूर्णगीते एकैव भावना प्राप्यते । इयं भावना सामाजिकी न भवति, वैयक्तिकी भवति । फलतः एष निष्कर्षः सहज एव निःसृतो भवति, यत् संस्कृतस्य गीतिकाव्यैः थेर-थेरी गाथाभ्यः कियन्ति तत्त्वानि गृहीतानि ।

गाथासप्तशत्याः, वज्जालगस्य च प्रभावः

गाथासप्तशत्यां संकलिताः गाथाः स्वासु स्वतन्त्रं लोकरसं सम्पादयन्ति । एत-

१४८ : संस्कृतगीतिकाव्यानुचिन्तनम्

त्सार्वजनीनं सत्यमस्ति यत् समाजे सर्वदैकत्र लोककाव्यस्य लोकप्रभावितकाव्यस्य वा धारा प्रवाहिता भवति तदान्यत्राभिजात्यवर्गस्य काव्यस्य लोक-प्रभावितं काव्यं जीवनस्य सहजरागेण सहजच्छन्दसा चान्वितं तिष्ठति, परमभिजात्यकाव्यं स्वसु-दृढमर्यादासु बद्धं भवति । लोकजीवनाद् गृहीतास्तथ्यभावाः साहित्याय नवजीवनं ददति । साहित्ये गृहीतः एकः विशिष्टो लोकस्वरः एकच्छन्दाः भूत्वा लक्षणग्रन्थेषु स्थिरः जायते । गाथासप्तशत्याः समस्तगाथाः लोकजीवनेन सह सम्बद्धाः सन्ति ।

गाथासप्तशत्याः गाथाः कस्याप्येककालस्य रचनाः न सन्ति । सातवाहनहाल-स्य समक्षमेककोटिगाथा उपस्थिता आसन् । स ताम्यः उत्तमानां सप्तशतगाथानां संकलनं कृतवान् ।^१ इमाः सर्वाः गाथाः अत्यन्तरमणीयाः भावपेशलाः सन्ति । एतस्य संकलनस्य प्रत्येकगाथा स्वतन्त्रास्ति तथा आमुष्मिकतायाः चिन्तया मुक्ता-स्ति । अस्मिन् लोकजीवनस्य विविधपक्षाणां सजीवाभिव्यक्तिः कृता विद्यते । आसु वर्णितानि दृश्यानि सरलान्येवं ग्रामजीवनसम्बद्धानि सन्ति । तत्रत्याः जनाः विलाससामग्रीभिः वञ्चिता अपि प्रेम्णः, दयायाः, सहृदयतायाः, एकनिष्ठतासदृश-भावानाञ्च धनिनः सन्ति ।

काव्येऽस्मिन् प्रधानतया तत्कालीनसमाजस्य संयोगविप्रलम्भशृङ्गारयोः मूर्तिमन्चित्रणं कृतमस्ति । अस्य काव्यस्य नायिकाः ग्रामाणां मुग्धयुवत्यः सन्ति । प्रेम्णः करुणायाश्च भावनां तथा प्रेमिणां रसमयीनां क्रीडानां सजीवं वर्णनं प्राप्यते । ग्रामाणां दरिद्रतायाः करुणदृश्यमपि हृदयस्पर्शस्ति । कृपकयुवकः स्वगुर्विणीं पत्नीं तस्याः दोहदं पृच्छति । पत्युरार्थिककष्टचिन्तया सा केवलां जलेच्छां प्रकटयति । मुसलधारं जलं वपति, कुटीरे जलं स्रवति । कृपकपत्नीं स्वप्रियवत्सरक्षार्थं तदुपरि नत्वा जलविन्दून् स्वशिरसि गृह्णाति । परं सा नैतज्जानाति, यत् एवं रीत्या सा स्वनयननरीः तमाद्रं करोति ।

दाम्पत्यजीवनस्यानेकरोचकघटनाः वर्णिताः सन्ति । अपराधी पतिः रुष्टायाः पत्न्याः, चरणयोः पतित्वा क्षमां याचते । एतावति तस्य कनिष्ठो बालकः आगत्य पितुः पृष्ठे आरोहति । मानिनी भार्या स्वहासावरोधेऽसमर्था जाता । पत्नी पत्यै स्वशिषोः विकसितं प्रथमदन्तं दर्शयन्ती अकथनीयहर्षोल्लासस्यानुभवं करोति ।

१. सत्तसताइं कइवच्छलेण कडोय मज्झ-आरंभि ।

हालेण विरइआइं सालंकाराणं गाहाणं ॥ —प्रथम शतक, गाथा ३—
चौखम्बा, १९६९ ई० तथा हिस्ट्री ऑव इण्डियन लिटरेचर—नाईकाण्ट

संस्कृतगीतकाव्यानुचिन्तनम् : १४९

भोजन-निर्माणकाले पत्न्याः कज्जललग्नहस्तेन मुखे कृष्णाच्छाया लग्ना जायते । तां बोक्ष्य हसन् पतिः कथयति—सत्यमिदानीं तव मुखे चन्द्रमसि च कोऽपि भेदो नास्ति । यथा—

घरिणी ऐ महाणसकम्मलगमसिमलिइएण हत्थेण ।

धित्तं मुहं हसिज्जइ चंदावत्थं गअं पइणा ॥

प्रथमशतकम्, गाथा १

कवेः कोमला भावुकता दर्शनीयास्ति । काव्यस्यास्य प्रत्येकगाथायां गीति-काव्यस्य तत्त्वानि प्राप्यन्ते । ईदृशं सरसं मधुरञ्च काव्यमन्यन्तास्ति । एतत्काव्यं कालिदास-भवभूति-जयदेवामरकप्रभृतिसंस्कृतकवीन् प्रभावितवान् । अनेकप्रणय-चित्रैः सहर्तोः ग्रामजीवनस्य च भव्यचित्राणि मिलन्ति । नायकनायिकानां विभिन्न-भावनानामनुपमचित्रणमपि प्राप्यते ।

गाथासप्तशत्याः संस्कृतगीतिकाव्यं निम्नलिखितथ्यानि सामूहिकरूपेणागृह्णात्—

१. रसराजशृङ्गारस्य बहुलता ।
२. नायक-नायिकानां विशेषदशानां चित्रणम् ।
३. प्रवृत्तिनिमित्तः रसाभिनिवेशः कलात्मकता च ।
४. आत्मनिवेदनस्य प्रवृत्तिः ।
५. भावसघनता ।
६. आन्तरिकद्वन्द्वानां समावेशः ।
७. नारीसौन्दर्यस्योत्कर्षः नायकनायिकानां विविधभावाश्च ।
८. हृदयस्थोल्लास-विषादयोः तीव्रवस्थायाश्चित्रणम् ।
९. लोकानुभूतेः प्रकाशनक्षमता ।
१०. हार्दिकवेदनायाः अभिव्यञ्जना ।
११. आत्मनिष्ठतायाः आत्माभिव्यञ्जकता ।

मेघदूतोपरि प्राकृतगाथानां प्रभावः

कोमलसुकुमारभावानामभिव्यक्तौ कालिदासोऽद्वितीयोऽस्ति । अस्य गीतिकाव्ये मेघदूते शृङ्गाररसस्य सम्भोग-विप्रलम्भयोः, उभयोः पक्षयोः, सूक्ष्मं मार्मिकमुद्घाटनं प्राप्यते । सुन्दरोत्प्रेक्षणामुदाहरणं मेघदूते वर्तते । अद्भुतकल्पनाशक्तेः कारणात् मेघदूते शब्दचित्राणां बहुलतास्ति । अन्तर्जगता सह बाह्यजगतोऽपि सूक्ष्म-चित्रमुपलभ्यते ।

मेघदूतात् पूर्ववर्तिनी—गाथासप्तशतीवज्जालगञ्जोभेऽपि काव्ये स्तः । यद्यपि

१५० : संस्कृतगीतिकाव्यानुचिन्तनम्

वज्जालगस्य संकलनं जयवल्लभसूरिः कृतवान् । एतासांसंगृहीत गाथानां छाया रत्नदेवेन लिखिता । मुम्बयय्या भण्डारकरप्रतिवेदनानुसारमियं छाया वि० स० १३९३ काले प्रस्तुताभवत् । 'वज्जालगो' ७९३ गाथाः संकलिताः सन्ति । एतासां गाथानां विभाजनं प्रथम-द्वितीयशतकरूपाम्यां न कृत्वा गीतीनां वर्ण्यविषयानुसारं कृतमस्ति तथा सर्वासां नाम्नामग्रे 'वज्जा' पदं संलग्नमस्ति । अस्य ग्रन्थस्य गाथाः पर्याप्तप्राचीनाः सन्ति । संग्रहकर्ता लिखितवान्—

विविहकइ विरइयाणं गाहाणं वरकुलानि येत्तूण ।

रइयं वज्जालगं विहिणा जयवल्लह णाम ॥ वज्जा ७३ ।

अस्य संग्रहस्य कालनिर्णयः नाद्य यावत् जातः । परमधिकांशविद्वांसः ख्रीष्टाब्दस्य तृतीयां चतुर्थीं वा शताब्दीं मन्वते । वज्जालगस्य प्रभावः मेघदूतोपरि स्पष्टं दृश्यते—

दूरयरदेस परिस-ठियस्स पियसंगमं महंतस्य ।

आसावंधोच्चिय मा-णसस्स अवलंबए जीवं ॥ पियोल्लासवज्जा ७८६

प्रियतमे दूरदेशं गते वियोगस्य कठिनसमये मनुष्याणां प्राणरक्षामाशान्वधनं करोति । अस्याः गाथायाः भावः मेघदूते निम्नप्रकारः समाहितो विद्यते—

आशाबन्धः कुसुमसदृशं प्रायशो हंगनानाम् ।

सद्यः पाति प्रणयि-हृदयं विप्रयोगे रुणद्धि ॥ मेघदूतम्, पूर्व. ९

प्रायः स्त्रीणां कुसुमसदृशं शीघ्रमेव पतनशीलं प्रेमिहृदयं वियोगे अशाबन्धः सुरक्षितं करोति ।

गाथासप्तशत्यामप्येव भावः प्राप्यते । सम्भवतः कालिदासस्ततोऽपि प्रेरणां प्राप्तवान्—

विरहाणलो स्नेहज्जइ आसाबंधेण वल्लहजणस्स,

एकागामपवासो माए मरणं विसेसेइ ॥ गाथासप्तशती १।४३

प्रवासे गतस्य प्रियजनस्य विरहसन्तापः तस्यागमनाशया सह्यते । अर्थात् आशाबन्धनमेव विरहिणीनां प्राणानवरुणद्धि ।

कालिदासः मेघदूते "याञ्चामोघा वरमधिगुणे नाधमे लब्धकामा^१" सूक्तिं

१. मेघदूत- पूर्वमेघ, ६ श्लोक ।

संस्कृतगीतकाव्यानुचिन्तनम् : १५१

लिखितवान् । अस्याः सूक्त्याः विकासः गाथासप्तशत्याः निम्नलिखितगाथायाः सम्भाव्यते । कापि सूक्तिः कस्यापि प्रचलिततथ्यस्य आधारे फलिता भवति—

ह्रिय अण्णाएहिं समअं असमत्ताइं पि जह सुहावंति ।

कज्जाइं मणे ण तहा इअरेहिं समाविआइं पि ॥ गाथा स० १।६१

हृदयस्य वार्तायाः विज्ञानं सहानुभूतिपूर्णविदग्धपुरुषान् प्रति कस्यै अपि वार्तायै अनुरोधे कृते यदि तेजुरोधं न पूरयेयुस्तदापि ते उत्तमा एव सन्ति । इतर-व्यक्तिभिः सह कार्ये पूर्णैऽपि कस्यै अपि वार्तायै अनुरोधो नोचितो वर्तते ।

तुलनात्मकदृष्ट्या विचारे कृते ज्ञायते यत् मेघदूतस्योक्तं सूक्तिवाक्यं गाथासप्तशत्या उपर्युक्त गाथया केवलं प्रभावितमेव नास्ति, किन्तु तदुत्सवतगाथैवास्ति ।

मेघदूते समागतमस्ति—“वप्रक्रीडापरिणतगजप्रेक्षणीयं ददर्श”^१ अर्थात् आपा-दस्य प्रथमदिने पर्वतशिखरे लग्नं मेघं दृष्टवान् । गाथासप्तशत्यामागतेन “गअकलह-कुंभसंणिह” (३।५८) अंशेन उक्तं तथ्यं ध्वन्यते तथा निम्नलिखितगाथानां प्रभावः स्पष्टः परिलक्षितो भवति ।

सव्वत्थ दिसामुध्पसारि एहिं अण्णोण कह अलगोहिं ।

छल्लिब्ब मुअइ विज्झो मेहेहिं विसंत्यंजोहिं ॥ गा० २।१५

×

×

×

आलोअंति पुल्लिदा पव्वअसिहरट्ठिआ घणुणि सण्णा ।

हत्थि उलेहिं व विज्झं पूरिज्जंतं णवग्मेहि ॥ तदेव २।१६

विन्ध्याचलस्य नितम्बभागे संलग्नो मेघो गजसमूहसदृशो दृश्यते ।

अनयोः गाथयोः प्रभाव उक्तपंक्तौ तर्कसंगतोऽस्ति ।

मेघदूतस्य—“तां चावश्यं दिवसगणनातत्परामकेपत्नीम्”^२ अवधि-दिनानां गणनायां लग्नां स्वभ्रातुः जायां द्रक्ष्यसि ।

एतद्भावकृते महाकविकालिदासः गाथाशप्तशत्याः निम्नलिखितगाथाभिः प्रभावितोऽस्ति । आसु गाथासु विरहिण्याः नायिकायाः अवधिगणनायाः वार्ता कृता विद्यते ।

१. वही, पूर्वमेघ, २ पद ।

२. वही, पूर्वमेघ, ११ पद ।

१५२ : संस्कृतगीतकाव्यानुचिन्तनम्

हत्थेसु अ पाएसु अंगुलिगणणाद् अङ्गमा दिअंहा ।

एण्ह उण केण गणिज्जत्ति ति अणेउ रुअइ मुद्धा ॥ गा० ४।७

×

×

×

अज्जं गओ ति अज्जं गओ ति अज्जं गओत्ति गणरीए ।

पढम व्विअ दिअहद्धे कुड्डो रेहाहि चित्तलिओ ॥ तदेव ३।८

×

×

×

ओहिदिअहागमासंकिरीहि सहिआहि कुड्डुलिहिआओ ।

दो तिणिण तहि विअचोरिआएँ रेहा दुसिज्जंति ॥ तदेव ३।९

दिवसगणनायाः अस्याः पद्धत्याः प्रभावः कालिदामेन गृहीतश्चेन्नात्राश्चर्यम् । यक्षः सन्देशं प्रेषयन् मेघं प्रति कथयति यत् त्वं मम प्रियां प्रति कथयेः यत्, प्रस्तर-खण्डेषु गैरिकधातुरागेण प्रणयकुपितं तव चित्रमङ्कितं कृत्वा यदैव तव चरणतले पतितामात्मीयां मूर्तिमङ्कितं कर्तुमिच्छामि, तदैवागमाश्रुराशिराविर्भूतो दृष्टिं लुम्पति । हन्त, विधाता स्वप्नेऽपि नास्माकं मिलनं सोढुं शक्नोति । पद्येऽस्मिन् आगते “क्रूरस्तस्मिन्नपि न सहते सङ्गमं नौ कृतान्तः” पदे गाथासप्तशत्याः निम्न-गाथायाः प्रभावोऽस्ति । अस्यां गाथायां चित्राङ्कनमश्रुकारणादसम्भवमस्ति । अतः चित्रदर्शनेन मनोविनोदस्थितिरपि सम्भवा नास्ति । यथा—

तुह विरहुज्जाअरओ सिविणे वि ण देइ दंसणसुहाइ ।

वाहेण जहालोअण विणोअणं से ह्अं तं पि ॥ गाथा० ५।८७

तव विरहे सा न स्वपिति । अतः स्वप्ने दर्शनं सम्भवं नास्ति तथा अश्रुबहु-लताकारणात् चित्रदर्शनमपि न सम्भाव्यते ।

तुलनया स्पष्टं प्रतीयते यत् कालिदासस्योक्तपदे गाथासप्तशत्याः प्रभावोऽस्ति । किमाश्चर्यं यत् महाकविः चित्रदर्शनसम्बन्धि तथ्यं गाथासप्तशत्याः गृहीतवान् ।

एवमेव महाकविः कालिदासः मेघदूते संगीतेन यक्षिण्याः मनोविनोदप्रसङ्गे-श्रुकारणात् वीणाताराणामार्द्रतायाश्चर्चां कृतवान् । अस्मिन् सन्दर्भेऽपि गाथासप्तश-त्या समानता विद्यते । यथा—

तन्त्रीमाद्रीं नयनसलिलैः सारयित्वा कथञ्चित्,

भूयोभूयः स्वयमपि कृतां मूर्च्छनां विस्मरन्ती ॥ उत्तरमेघः २३

×

×

×

संस्कृतगीतिकाव्यानुचितानम् : १५३

मेअच्छलेण भरिउं कस्स तुमं रुअसि गिण्मरुक्कण्डं ।

मण्णुपडिरुद्ध कण्ठद्वर्णिता रुलिवक्खरुल्लावं ॥ गाथा ४।३४

स्पष्टमस्ति यत् कण्ठेऽवरुद्धे गायन-वादनं सम्भवे न भवतः । महाकविकालि-
दासोऽपि उक्ततथ्यस्याभिव्यञ्जनां कृतवान् ।

प्रवासजन्यविप्रलम्भस्य चित्रणे मेघदूतेन गाथासप्तशत्या अवश्यं प्रेरणा
गृहीता ।

अमरुकशतकोपरि गाथासप्तशत्याः प्रभावः

शृङ्गार-प्रेम्णोश्चित्रणपरम्परायाः विकासो मूलतः प्राकृतसाहित्येऽभवत् तथा
संस्कृत-धारायै तेन नवा दिक् प्रदत्ता । संस्कृतस्योन्मुक्तप्रेम्णः चित्रणस्य प्रवृत्तेः प्रवेशः
प्राकृतस्य गाथासप्तशत्या एवाभवत् । संस्कृतगीतिकाव्येऽमरुकस्य महत्त्वपूर्णं स्थान-
मस्ति । एतत्सम्बन्धे पूर्वं विस्तरेण विचारोऽभवत् ।

अमरुकशतकस्यानेकपद्यानि गाथासप्तशत्याः प्रभावितानि सन्ति । कानि-
चन पद्यानि तु पूर्णतश्छायाः प्रतीयन्ते । अत्रोदाहरणार्थं कानि चन पद्यान्युद्धृत्यन्ते ।
अमरुकस्य प्रसिद्धं पद्यमस्ति—गृहं शून्यं वीक्ष्य शयनादुत्थाय प्रियतमया शयनव्याज-
मुपागतस्य प्रणयिनो वदनं निश्चिन्ततया सह चुम्बितम् । येन तस्य कपोलः पुल-
कितोजातः । इदं दृष्ट्वा सा लज्जिता जाता तथा प्रियतमः हसन् तां चिरकालं यावत्
चुम्बितवान्—

शून्यं वासगृहं विलोक्य शयनादुत्थाय किञ्चिच्छनैः,

निद्राव्याजमुपागतस्य सुचिरं निर्वर्ण्य पत्युर्मुखम् ।

विश्रब्धं परिचुम्ब्य जातपुलकामालोक्य गण्डस्थलीं—

लज्जानम्रमुखी प्रियेण हसता बाला चिरं चुम्बिता । अमरुक शतकम्, ७७ पद्यम्
इदं पद्यं निम्नलिखितगाथया प्रभावितमस्ति—

अलिअपसुतअविणिमीलिअच्छ दे सुहअ मज्झ ओआसं ।

गण्डपरिउं वणापुलद्वअज्ज ण पुणो चिरा इस्सं ॥ गाथासप्तशती । १।२०

निद्राव्याजमुपागत ! नयने पिबाय, किन्तु, कपोलचुम्बनेन रोमाञ्चित ! प्रिय !
मह्यमपि शय्यायां स्थानं देहि । इदानीमहमतः परं विलम्बं न करिष्यामि ।

१ उत्तरमेघः, ४२ पद्यम् ।

१५४ : संस्कृतगीतिकाव्यानुचिन्तनम्

उक्तगाथया पूर्वं पद्यं प्रभावितमस्ति

सुतोऽयं सखि सुप्यतामिति गताः सख्यस्ततोऽन्तरम्,
प्रेमावेशितया मया सरलया न्यस्तं मुखं तन्मुखे ।

ज्ञातोऽलीकनिमीलने नयनयोर्धूर्तस्य रोमाञ्चितो,
लज्जासीन् मम तेन साप्यपगता तत्कालयोग्यैः क्रमैः । अमरुक, प्रबन्धः ३७

"अयं तु सुतः त्वमपि शयनंकुरु" इत्युक्त्वा सख्यः स्वगृहं गतवत्यः । मया
सरलभावेन प्रेमवशं प्रियमुखोपरि स्वमुखं स्थापितम्, येन स रोमाञ्चितो जातः ।
एतस्मात् अस्य कपटिनः मिथ्यानेत्रनिमीलनस्य भेदः प्रकाशमागतः । यतोऽहं
लज्जिता । तेन समयोचितव्यापारैः तदपि दूरे कृतम् ।

स्पष्टमस्ति यत् कविरमरुकः एकस्या एव गाथायाः भावं पद्यद्वये निबद्धुं
चेष्टितवान् । यस्यां चेष्टायां स सफलोऽप्यभूत् ।

कोपिन्याः नायिकाया एकं चित्रं गाथासप्तशत्यामागतमस्ति । अस्य चित्रस्य
भावं विस्तृतं विधाय कविरमरुकः पद्यं रचितवान् । यथा—

आ अवरंतकबोलं खलिअक्खर जम्पिर्वरि फुरेतोद्विं ।

मा धिवस्तु त्रिसरोसं समोसांति पियं भरिमो ।

आरक्तकपोलाम्यां स्फुरदोष्ठाभ्याश्च विकीर्णशब्देषु कोपवशादेवमुक्त्वा यत्
मा मा स्पृश" गच्छन्त्याः प्रियायाः स्मृतिरायाति ।

अस्याः गाथायाः भावोऽमरुकेनैवं प्रकाशितः—

स्वं दृष्ट्वा करजक्षतं मधुमदक्षीवा विचार्येर्ष्याया,
गच्छन्ती क्वनु गच्छसीति विधृता बाला पटान्ते मया ।

प्रत्यावृत्तमुखी सवाष्पनयना मां मुञ्च मुञ्चेति सा,
कोपप्रस्फुरिताधरा यदवदत्तत्केन विस्मार्यते ॥ अमरुक-५५

स्वेनैव कृतं नखचिह्नं दृष्ट्वा मधुमत्ता प्रिया यदेर्ष्यावशं किञ्चित्शोचित्वा गन्तुं
प्रवृत्ता तदैवं कथयन्ती यत् "क्व गच्छसि" तस्याञ्चलं धृतवान्—सा वक्रीभूत्वा सज-
लनयनाभ्यां कोपेन च कम्पिताधराभ्यां यत्किञ्चिदुक्तवती. तत्कः विस्मर्तुं शक्नोति ?

मानावस्थां वर्णयन्त्याः गाथासप्तशत्याः गाथाद्वयमस्ति । अमरुकशतके गाथ-
योरनयोः भाव एकस्मिन्नेव पद्ये समाविष्टोविद्यते—

पणअकुविआणें दो ह्णवि अलि अपसुत्ताणें माणइल्लाणं ।

णिच्चलणिरुद्ध णीसास दिण्ण कण्णणें को भल्लो । गाथा० ११२७

संस्कृतगीतिकाव्यानुचिन्तनम् : १५५

अण्णोण्ण रुडवखन्तरपेसिऊमेलीण दिट्ठिपसराणं ।

दोच्चिअ मण्णे रुअभंडणाइ समहं पहसिआइं । वही ६।९९

परस्परं रुष्ट्वा शयनव्याजमुपेतौ, स्वासौ रुन्धन्तौ निश्छलावास्ताम्, परं परस्परं वक्रदृष्ट्या दर्शनक्रमे उभयोः दृष्टिर्मिलिता तथोभावपि हसितुं प्रारब्धवन्तौ ।

अमरुकस्य पद्यम्—

एकस्मिन् शयने पराङ्मुखतया वीतोत्तरं ताम्यतोः,

अन्योन्यस्य हृदि स्थितेऽप्यनुनये संरक्षतोः गौरवम् ।

दम्पत्योः शनकैरपाङ्गवलनान्मिथीभवच्चक्षुषोः—

भग्नोमानकलिः सहासरभसव्यासक्तकण्ठग्रहः । अमरुक ६६

मानलीलां वर्णयन्नमरुकः कथयति नायकः नायिका च मानधारणं कुर्वन्तौ शय्यायामेकस्यामेव पराङ्मुखौ शयानावास्ताम् । अनुनयेच्छोभयोः मनसोरासीत्, परमुवावपि स्वगौरवरक्षां कुर्वन्तावास्ताम् । यदा परस्परं दृष्टिं दत्तवन्तौ तथा नयने मिलिते, किमधिकं मानभङ्गो जातः । उभावपि हसन्तौ परस्परमालिङ्गन-पाशे बद्धौ ।

गाथासप्तशत्यां महिलानां मानमर्यादा-चित्रणं कुर्वन्नमरुको लिखितवान्—

हसिएहि उवालम्भा अच्चुवचारोहि रुसि अब्वाइं ।

अँसुहि मंडणाई एसो भग्गो सुमहिलाणं । गाथा० ६।१३

हासेनोपालम्भः, अतिशिष्टाचारः, रोपस्तथाश्रुभिः कलहः श्रेष्ठमहिलानां मार्गो-ऽस्ति । अमरुकः इमं भावं व्यक्तं कुर्वन्लिखितवान्—

कृतो दूरादेव स्मितमधुरमभ्युदगमविधिः,

शिरस्याज्ञा न्यस्ता प्रतिवचनमत्यानतिमति ।

न दृष्टेः शैथिल्यं मिलन इति चेतो दहति मे,

निगूढान्तःकोपा कठिनहृदये संवृतिरियम् ॥ अमरुक ॥ ९८

दूरादेव स्मितेन सह मधुराभ्युत्थानं दत्तम् । अत्यन्तविनयेन सह शिरो नमयित्वाज्ञा स्वीकृता । दृष्टौ प्राप्तायां दृष्टौ किमपि शैथिल्यं नायातम् । एतत्सर्वैः मम हृदयं संतप्तम् । हे कठिनहृदये तवास्मिन् अत्यादरस्यावरणे कोपोऽन्तर्निहितोऽस्ति । एका विरहिणी स्वसखीं कथयति—

अज्ज सहि केण गोसे केपिभणेवल्लहं भरत्तेण,

अहं मअण सराह अहिअ अब्बण फोडनं गोअम् ॥ ४।१

१५६ : संस्कृतगीतिकाव्यानुचिन्तनम्

हे सखि ज्ञायते यदद्य प्रातरेव स्वप्रियतमां स्मरतैतादृशं गीतमगीतम्, येनास्माकं कामाहतहृदयस्य व्रणेषु आघाता कृतः ।

इदमेव मानममरुको निम्नप्रकारेण प्रकटितवान् । अत्रामरुकल्पनायाः प्रतिभायाश्च चमत्कारः दर्शनीयो विद्यते ।

रात्रौ वारिभरालसाम्बुदरवोद्विग्नेन जाताश्रुणा,
पान्थेनात्मवियोग-दुःखपिशुनं गीतं तथोत्कण्ठया ।

आस्तां जीवितहारिणः प्रवसनालापस्य सङ्कीर्तनम्,

मानस्यापि जलाञ्जलिः सरभसं लोकेन दत्तो यथा । अमरुक-५४

रात्रौ जलपूर्णमेघस्य ध्वनिं श्रुत्वा-व्यग्रः सजलनयनः पथिकः स्ववियोगसूचकं गीतं विकलतयेदृश्या गीतवान्, यत् जनैः, प्रवासस्य वार्तां तु दूरे तिष्ठतु, भावायापि जलाञ्जलिर्दत्तः । मानिन्याः द्वेषस्य चित्रणं कुर्वता गाथासप्तशत्यां कथितम्—

इज्झासि इज्झसु कदृसि कट्टसु अहफुडसि हियअ ना फुडसु,

तहवि परिसेसिओ च्चिअ सो हु मए गलिअ सभावो । गाथा ५११

हृदय ! त्वम् ज्वलसि चेज्ज्वल ! उज्ज्वलसि चेदुज्ज्वल ! स्फुटसि चेत्स्फुट,
मया तु सद्भाववरहिता सा त्यक्ता ।

अमरुक इममेव भावं पल्लवितं कुर्वन् लिखितवान्—

स्फुटति हृदयं कामः कामं करोतु तनुं तनुम्,

न सखि, चपलप्रेम्णा कार्यं पुनर्दयितेन मे ।

इति सरभसं मानावेशादुदीर्य वचस्तथा,

रमणपदवी सारङ्गाक्ष्या निरन्तरमीश्रिता । अमरुक-७३

हृदयंस्फुटति चेत्स्फुटेत्, कामः शरीरं क्षिणोति-चेत् क्षिणुयात् किन्तु, सखि, अस्थिर-प्रेम-प्रियेण सह मम नेदानीं कोऽपिसम्बन्धः । मृगाक्षी मानावेशे इदं कथयित्वा तन्मुखं पश्यन्ती स्थिता, यद्विशि तत्प्रियश्चलितः ।

प्रियदर्शन-सदृशं प्रियग्रामसीमादर्शनमपि सुखदायि भवति । गाथा-सप्तशत्यां भावमिमं स्पष्टं कुर्वता लिखितम्—

अच्छउ दाव मणहरं पिआइ मुहदंसणं अइ महग्घं,

तग्गामछेत्तसीमा विज्झत्ति दिट्ठा सुहावेइ । गाथा २१६८

एतदेव तथ्यममरुकेनैवं प्रदर्शितम्—

आस्तां दूरेण तावत् सरभसदयिता लिङ्गनानन्दलाभ,

स्तद्गोहोपान्तरस्था-भ्रमणमपि परां निर्वृतिं संतनोति ॥ अमरुक-१००

संस्कृतगीतिकाव्यानुचिन्तनम् : १५७

पञ्जरे पालिता सारिका नायिकायाः रतिकालीनं विस्रम्भवचनं सर्वसमर्थं प्रकटयति । गाथा-सप्तशत्यां कथितमस्ति—

पञ्जरसरि अत्ताणणेषि किं एत्थ रइहराहितो,

वीसम्भर्जपिआइं एसा लोआणं पअहेइ । गाथा० ६।५२

अमरुककविः उक्तगाथायाः भावं गृहीत्वा स्वसारिकाया उक्तस्थितिं प्रकटी-
कृतवान् । नायिका स्वचातुर्येणोक्तस्थितिं निगूहति । यथा—

दम्पत्योर्निशि जल्पतो गृहशुकैनाकर्णितं यद्वचः,

तत्प्रातर्गुरुस्निधौ निगदता श्रुत्वैव तारं बधूः ।

कर्णालिम्बितपद्मरागशकलं विन्यस्य चञ्च्वाः पुरो,

ब्रीडातां प्रकरोति दाडिमफलव्याजेन वाग्वन्धनम् । अमरुक-१६ पद्यम्

रात्र्याः वार्तां पालितशुकः श्रावितवान् । प्रातः काले बधूः गुरुजनसमक्षमेव-
तासां वार्तानामावृत्तिं शुकमुखाच्छ्रुत्वा लज्जनतमुखी बभूव । अतः सा
कर्णधृत-पद्मरागमणेः खण्डं निष्कास्य शीघ्रतया तन्मुखाग्रे रक्षितवती । अमेण
दाडिम-बुद्ध्या शुकस्य मुखं पिहितं जातम् ।

कविरमरुकः 'प्रासादे सा दिशि-दिशि च सा पृष्ठतः सा पुरः सा^१' पद्यं गाथा
सप्तशत्याः" जं जे पुलएसि दिसं पुरओ लहिअब्बं दीससे तत्तो^२" गाथया प्रभावितो
भूत्वा लिखितवान् । एवमेव "बाले नाथ विमुञ्च मानिनि^३" पद्यं पसिअ पिए का
कुविआ^४ "गाथया प्रभावितो भूत्वा" चरणपतनं "सख्यालापा^५" पद्यं पाअपड-
णाणं मुद्धे^६ गाथया प्रभावितो भूत्वा "श्रुत्वा नामापि यस्य स्फुटधनपुलकं^७" "तस्स
कहाकंटदूए" गाथया,^८ "मलयमरुतां व्राता वार्ता^९" दिट्ठा चूआ अग्धाइआ^{१०}
"गाथया च प्रभावितः, चिन्तामोह-विनिश्चलेन मनसा^{११}" "बालअ तुमाहि
अहिअं^{१२}" गाथया, "सन्दष्टेः घरपल्लवे^{१३}" पद्यं "मण्णे आसाओच्चिअ^{१४}"
गाथयैवं "कोपात् कोमल लोलबाहुलतिकापाशेन^{१५}" पद्यमेककं पहरुन्निणं हत्थं^{१६}
मुह्यारुएग बीऊंतो" गाथया प्रभावितो भूत्वा लिखितवान् ।

१. अमरुक १०१ ।	२. गाथा ६।३७।	३. अमरुक ५३ ।
४. गाथा ४:८४ ।	५. अमरुक ९५ ।	६. गाथा ४।६५ ।
७. अमरुक ५९ ।	८. गाथा० ७।५९ ।	९. अमरुक-३३ ।
१०. गाथा० १।१७ ।	११. अमरुक०-८७ ।	१२. गाथा ३।१५ ।
१३. अमरुक ३७ ।	१४. गाथा० ६।९३ ।	१५. अमरुक ८, १६ ।
१६. गाथा० १, ८६ ।		

१५८ : संस्कृतगीतिकाव्यानुचिन्तनम्

अमरकशतकं शृङ्गारिकभावनाभिव्यक्ति-कृते गाथासप्तशत्याः अत्यधिकमृणि वर्तन्ते । संयोग-विप्रलम्भ-शृङ्गारसम्बन्धिनीनामवस्थानां, भावनानामेवमूहात्मक-तथ्यानामभिव्यक्त्यापि गाथासप्तशत्याधार एव सम्पन्नाभूत् नायकस्य नायिकायाश्च प्रेम-शृङ्गार-सम्बन्ध्यभिव्यक्त्याधारश्च गाथासप्तशती वर्तन्ते ।

शीलं वरं कुलाओ दालिहं भव्यं च रोगाओ ।

विज्जा रज्जाउ वरं खमा वरं सुट्ट वि नवाओ । वज्जालगं, वीर-

वज्जा ८५

शीलं कुलात् महदस्ति । दरिद्रता रोगाच्छ्रेष्ठास्ति । विद्या राज्यादुत्तमास्ति ।
क्षमा तपस उन्नता श्रेयष्करीचास्ति ।

उपर्युक्तपद्ययोः तुलनया स्पष्टमस्ति यत् कविभर्तृहरिः 'वज्जालगं' काव्यात् प्रेरणां गृहीत्वा स्वकल्पनाशक्त्या प्राप्तभावं विस्तृतवान् ।

शृङ्गारशतके विपरीतरस्तेः चित्रणमस्ति । एतद्भावकृते कविः गाथासप्तशत्याः प्रेरणां गृहीतवान् । यथा—

उरसि निपतितानां स्रस्तधम्मिल्लकानां,

मुकुलितनयनानां किञ्चिदुन्मीलितानाम् ।

उपरि सुरतखेदस्विन्नगण्डस्थलाना—

मधरमधु बधूनां भाग्यवन्तः पिवन्ति । शृङ्गारशतकम्, पद्यम् २५

एतद्भावकृते गाथासप्तशत्यां कथितमस्ति—

दरवेदिरोर जुअलासु मउलिअच्छीसु लुलिअचिहुरासु,

पुरिसाइ दीसु कामो पिआसु सज्जाउहो वसइ । गाथा० ७।१४

प्राकृते वैराग्यशतकमुपलब्धमस्ति, किन्त्वस्याः प्रणेतुः नामाज्ञातमस्ति । रचनाकालनिर्णयाय किमपि सफलप्रमाणं नोपलब्धमस्ति । एतत् काव्योपरि गुण-विनयेन वि० स० १९४७ समये संस्कृतवृत्तिलिखिता ।

वर्ण्यविषयः, स्थापत्यम्, भावाः, अन्यानि च कतिपयसांस्कृतिकतत्त्वान्यस्य रचना-कालं प्राचीनं सूचयन्ति । प्राकृते नीतिगीतीनां वैराग्यगीतीनाञ्च विकासः समयसार-प्रवचनसार - मूलाचार-दशवैकालिकोत्तराध्ययन-धम्मरसायण-कल्याणा-लोचनादिभ्यो जातः । बीजसूत्रमुक्तार्पग्रन्थेषु विद्यमानमस्ति । अतो यद्वैराग्य-शतकमुपलब्धं तस्य वर्ण्यविषयः भर्तृहरिशतकेभ्यः प्राचीनमपि सम्भाव्यते । अस्य ग्रन्थस्य कतिपयपद्यानि नीति-वैराग्यशतकयोः पद्यानि प्रभावयन्ति । यथा—

संस्कृतगीतिकाव्यानुचिन्तनम् : १५९

रुक्मसासयमेयं विज्जुलयाचंचलं जए जीयं ।

संज्ञाणुरागसरिसं खणरमणीयं च तारुणं ॥ वैराग्यशतकम्, गा० ३६

शारीरिकसौन्दर्यं रोगादिभिः विकृतत्वादनियतमस्ति; जीवनं विद्युल्लतासदृशं क्षणविष्वंसि वर्तते यौवनञ्च संव्याकालीनारुणिमसमानं क्षणमात्रं सुन्दरं प्रतीयते ।

विहवो सज्जनसंगो- विसय सुहाइं विलासललियाइं ।

नलिणीदल-अगग धोलिर-जललव—परिचंचलं सब्बं—वैराग्यशतकम् १४

बैभवं सज्जनसंगतिः, विषयसुखं सुन्दरविलास-सामग्री च कमलपत्रे संलग्न-जलविन्दुसदृशं क्षणस्थायि विद्यते ।

निसाविरामे परिभावयामि गेहे पलित्ते किमहं सुयामि,

उज्ज्झंतमप्पानमुविकखयामि जं धम्मरहिओ दिअहे गमामि । वैराग्य ३९

एतासां गाथानां प्रभावः वैराग्यशतकपद्येषु प्राप्यते ।

भर्तृहरेः शतकत्रये प्राकृतगाथानां प्रभावः

प्राकृतगीतिकाव्यस्य, भावस्य, शैल्याः, शिल्पविधानस्य च दृष्ट्या, भर्तृहरेः शतकत्रये प्रभावोऽस्ति । तस्य शृङ्गारशतकन्तु गाथासप्तशत्याः भादानामनुकरण एव लिखितमस्ति । नीतिशतकस्य वज्जालम्मायर्णधारणमनुचितं नास्ति । वैराग्यशतको-परि थेर-थेरी-गाथानामपि पर्याप्तप्रभावोऽस्ति । निश्चयतः भर्तृहरिः स्व-शतकत्रयस्य प्रणयनं प्राकृतगाथाभिः प्रेरणां प्राप्य कृतवान् । एतत्सत्यमस्ति यत् प्रेरणायां प्राप्ता-यामपि मौलिकतायाः न्यूनता नास्ति । कवेः स्वविशेषताः सर्वत्र दृश्यन्ते—

शतकत्रयारम्भः निम्नाङ्कितपद्याज्जायते । व्रन्यतेऽस्मादेव पद्यात् शतकत्रय-निर्माणकारणम्—

यां चिन्तयामि सततं मयि सा विरक्ता,

साप्यन्यमिच्छति जनं स जनोज्ज्यसक्तः ।

अस्मत्कृते तु परितुष्यति काचिदन्या,

धिक् तां च तं च मदनं च इमां च मां च ।

अहं यां चिन्तयामि, सा मयि विरक्तास्ति । साप्यन्यमिच्छति जनं स जनोज्ज्यसक्तो वर्तते । सोऽन्यजनोऽपि कस्यामप्यन्यस्यां सुन्दर्यामासक्तो वर्तते, या तं नाभिलष्य मामिच्छति । अतोऽस्मान् सर्वान् तथास्माभिः सह कामदेवमपि धिगस्ति ।

१६० : संस्कृतगीतिकाव्यानुचिन्तनम्

प्रेम्ण उक्तविडम्बनाकृते भर्तृहरिः निम्नलिखितगाथया प्रभावितोऽस्ति । गाथा-
सप्तशत्यामपि उक्तप्रकारस्य प्रेमविडम्बना प्राप्यते—

सा तुज्झ बल्लभा तं सि मज्झ वेसो सि तीअ तुज्झ अहं ।

वालअ फुडं भणामो पेम्मं किर बहुविआरं ति । गाथा० २।२६

हे वालक, अविवेकिन्, सा तव प्रिया वर्तते त्वं मम प्रियोऽसि । तस्याः
तुभ्यं द्वेषोऽस्ति तथा तव मह्यम् । प्रेम्णि बहवो दोषाः सन्ति ।

एतत्सत्यमस्ति यत् भर्तृहरिः उक्तगाथायाः भावविस्तारं कृत्वा एकस्याः नवायाः
भावनायाः समावेशं वाञ्छितवान् ।

भर्तृहरिः नीतिशतके क्षमायाः, क्रोधस्य, जातेः, मित्रामित्रादेश्च मूल्याङ्कनं
कुर्वन् जीवनस्य कठोरतासु निर्देशं कृतवान् ।

क्षान्तिश्चेत् कवचेन किं किमरिभिः क्रोधोऽस्ति चेद्देहिनाम्,

ज्ञातिश्चेदनलेन किं यदि सुहृद् दिव्योपधैः किं फलम् ।

किं सर्पैर्यदि दुर्जनाः किमु धनैर्विद्याऽनवद्या यदि,

व्रीडा चेत् किमु भूपणैः सुकविता यद्यस्ति राज्येन किम् ।

—नीतिशतकम्, २१ पद्यम्

यदि क्षमा वर्तते तदा कवचस्य कावश्यकता वर्तते । सति क्रोधे शत्रूणां किं
प्रयोजनं वर्तते ? ज्ञातिबन्धुषु सत्सु बह्वैः कावश्यकतास्ति, मित्रेषु वर्तमानेषु
उत्तमौषधैः किं फलम् ? दुर्जनेषु विद्यमानेषु सर्पाणां किं कार्यम् ? निर्दोषायां
विद्यायां धनस्य कावश्यकता ? लज्जायां सत्यामाभूषणस्य कावश्यकता । सुन्दर-
कवितायां विद्यमानायां राज्यस्य किं प्रयोजनं विद्यते

उक्ताशयकृते प्रेरिका 'वज्जालगस्य' निम्नलिखिता गाथा विद्यते । वज्जा-
लगस्य संग्रहोऽपि तृतीयायां चतुर्थ्यां वा शताव्यामभूत्, तथा तस्मिन् संकलिताः
गाथाः परमप्राचीनाः सन्ति ।

आयुः कल्लोललोलं कतिपयदिवसस्थायिनी यौवनश्रीः,

अर्थाः संकल्पकल्पाः धन-समयतडिद्विभ्रमाः भोगपूगाः ।

कण्ठाश्लेषोपगूढं तदपि च न चिरं यत् प्रियाभिः प्रणीतम्,

ब्रह्मण्यासक्तचित्ता भवत भवभयाम्भोधि-पारं तरीतुम् ।

वैराग्यशतकम्—३६

×

×

×

संस्कृतगीतिकाव्यानुचिन्तनम् : १६१

भोगास्तुंगतरंगभंगतरलाः प्राणाः क्षणध्वंसिनः,
स्तोकान्येव दिनानि यौवनसुख-स्फूर्तिः प्रियासु स्थिता ।
तत्संसारमसारमेव निखिलं बुद्ध्वा बुधाबोधका,
लोकानुग्रहपेशलेन मनसा यत्नः समाधीयताम् ॥ वही, ३४

X

X

X

भोगाः मेघ-वितानमध्य-विलसत्-सौदामिनी-चञ्चलाः ॥ तदेव ३५

एवं भर्तृहरिः प्राकृतगीतिभ्यः प्रभावं प्रेरणाञ्च प्राप्य स्व-शतकत्रयस्य रचनां
कृतवान् । उत्तराध्ययन-दशवैकालिकयोः वैराग्यशतकस्याधिकांशपद्यानां स्रोतां
स्युपलब्धानि । वैराग्यभावनायाः पुष्टिकृते बौद्ध-जैन-वाङ्मयेभ्यः स्रोतोग्रहणस्य
कल्पना नानुचितास्ति ।

आर्यासप्तशत्यां प्राकृतगीतीनां प्रभावः

गाथासप्तशत्या अनुकरणोपरि 'आर्यासप्तशत्याः' रचनाभूत् । आकार-
प्रकाराबुभयोरपि समानी स्तः । परं शिल्पे भेदोऽस्ति । गाथासप्तशती शतकेषु
विभाजितास्ति । परमायसप्तशती वर्णानुक्रमाधृतास्ति । शैल्याः वर्ण्यविषयास्य च
दृष्ट्या शोबद्धनः गाथासप्तशत्याः पूर्णतोऽनुकरणं कृतवान् । अतः प्रभाव-वार्त्ता परं
स्पष्टास्ति । शताधिकगाथानां भावच्छायां गृहीत्वा स आर्याणां प्रणयनं कृतवान् ।

नायिकां ज्वरग्रस्तां श्रुत्वा बहुदिनानन्तरं समागतं प्रियं ज्वर-प्रशंसाच्छलेनो-
पालम्भं दनानां नायिका कथयति ।

ज्वर वीतीपधवाधस्तिष्ठ सुखं दत्तमखिलं ते ।

अशुभलोकाकर्षणपाषाण ! सखे न मोक्षयसि माम् । आर्या २४०

गाथासप्तशत्यां कथित एष भावः—

सुह उच्छ्रयं जणं दुल्लहं पि दूराहि अम्ह आणवंत ।

उअ आरअ जर जीअं पि णेत ण आवरा होसि ॥ गाथा० ११५०

कापि प्रोषितपतिका स्वप्रियागमनस्य प्रतीक्षायां दिवसगणनां करोति । एतदर्थं
सा भित्ती रेखामङ्कितां करोति, यथा भवनभित्तिः कपोलस्थलपाण्डुरा जाता ।
एष भावो शोबद्धनेन निम्नप्रकारः प्रकटीकृतः ।

त्वद्गमन-दिवसगणना-वलक्षरेखाभिरङ्किता सुभग ।

गण्डस्थलीव तस्याः पाण्डुरिता भवनभित्तिरपि । आर्या ६२०

१६२ ; संस्कृतगीतिकाव्यानुचिन्तनम्

गाथासप्तशत्याम्—

अज्जं गओत्ति अज्जंगओत्ति गणरीए ।

पढम न्विअ दिअहद्धे कुड्ढो रेहाहिं चिन्तलिमो ॥ गाथा ३।८

कामकलाविलाससमये या नायिकाऽन्यन्तचञ्चला प्रवीणा दृश्यते, सैव प्रातः कालेऽवनतमुखी शान्ता च दृश्यते । नायिकायाः अस्य परिवर्त्तनस्य चित्रणं कुर्वन् गोवर्द्धनो लिखितवान्—

विनयविनता दिनेऽसौ निशि मदनकलाविलसदङ्गी,

निर्वाणज्वलितौषधिरिव निपुणप्रत्यभिज्ञेया ॥ आर्या० ५१३

गाथासप्तशत्यामुक्तभावः प्राप्नोऽस्ति । गोवर्द्धनः केवलं रूपान्तरं कृतवान्—

अण्णासआइँ देँती तह सुरए हरिसवि असि अकवोला,

गोसे वि ओण अमुही अह सेत्ति पिआं ण सद्दहिमो । गाथा० २।२३

रात्री सुरतसमये शत-शताज्ञादात्रीं प्रियां प्रातःकालेऽवनतमुखीं वीक्ष्य विश्वासो न जायते, यत् इयं सैवास्ति ।

ग्रामनायकस्यायुधव्रणैः कर्कशे वक्षसि तस्य पत्न्याः शयने काठिन्यं प्रतीयते, परं तद्रक्षितो ग्रामः सुखपूर्वकं स्वपिति ।

पहरवणमग्ग विसमे जाआ किच्छेण लहइसे णिहं ।

गामणि उत्तस्स उरे पल्ली उण सा सुहं सुवई ॥ गाथा० १।३१

आर्यासप्तशत्यां वीरवध्वाः श्रियश्च सुख-पूर्वकशयनस्य चित्रणमुक्तभावपृष्ठ-भूमावेव कृतं विद्यते । यद्यपि गोवर्द्धनार्याः गाथासप्तशत्याः अनुवादमात्रं सन्ति, तथापि कथने वैचित्र्यमस्ति ।

विविधायुधव्रणार्बुदविषमे वक्षःस्थले प्रियतमस्य,

श्रीरपि वीरवधूरपि गर्वोत्पुलका सुखं स्वपिति । आर्या ५१६

गाथासप्तशत्यां कथितमस्ति यत् नायकहृदयेऽन्यप्रेयसीनां निवासकारणात् नायिकातद्दृष्टये न प्रविशति । यथा—

महिला सहस्सभरिए तुह हिअए सुहअ मा अमअंती,

दिअहं अवण्णकम्मा अंशं तणुअं पि तणुएइ । —गाथा २।८२

गोवर्द्धन उक्तभावं विस्तारयन्लिखितवान्—

प्रददाति नापरासां प्रवेशमपि पीनतुङ्गजघनोरः,

या लुप्तकीलभावं जाता हृदि बहिरदृश्यापि ॥ आर्या० ३७४

संस्कृतगीतिकाव्यानुचिन्तनम् : १६३

अर्थात् नायिकां नायकहृदये कीलवत् लग्नां कथितवान् । यतोऽज्याकृते तत्र-
स्थानं नास्ति । व्याघवाणलक्ष्मीभूता मृगी मरणकाले सतृष्णनेत्राभ्यां हरिणं
पश्यति—

आ अण्णा अड्ढिअ णिसि अभल्लमम्माह आइ हरिणीए ।

अदंसणो पिओ होहिइ ति बलिउं चिरं दिट्ठो ॥ गाथा० ६।९४

कर्णाकृष्टेण बाणेन मर्माहता मृगी मृत्युकाले प्रियं पश्यन्ती स्थिता । यतोऽतः परं
पुनः कदापि दर्शनं न भवितुं, शक्नोति—

गोवर्द्धन इमं भावं गृहीत्वायीं रचितवान्—

दृष्ट्यैव विरहकातरतारकया प्रियमुखे समर्पितया,

यान्ति मृगवल्लभायाः पुलिन्द-बाणादिताः प्राणाः । आर्या० २४३

कस्यामप्यनासक्तनायिकायामासक्तनाथकंप्रति दृढप्रेमसत्त्वेऽपि उपेक्षितनायिको-
पालम्भं ददाति । यथा—

सा तुज्झ बल्लहा तं सि मज्झ वेसो सि तीअ तुज्झ अहं,

वालअ फुडं भणामो देम्मं किर बहु विआरं ति ॥ गाथा० २।२६

सा तव प्रियास्ति, त्वं मम प्रियोऽसि । सा तुभ्यं द्वेषं करोति । त्वं च मह्यं
द्वेषं करोषि । सत्यं त्वेतदस्ति यत् प्रेम्णि बहवो विकाराः भवन्ति—

गोवर्द्धनोऽस्य भावस्य परिवर्तनं विधाय एकां नवां कल्पनामुपस्थापितवान्—

या दक्षिणा त्वमस्यामदक्षिणो दक्षिणस्त्वमितरस्याम्,

जलधिरिव मध्यसंस्थो न बेलयोः सदृशमाचरसि—आर्या० ४८०

यानुकूलस्ति, त्वं तस्यामनुकूलो नासि, प्रत्युतान्यस्यां नायिकायामनुकूलोऽसि ।
तवाचरणं बेलयोर्मध्ये स्थितस्य समुद्रस्य सदृशमनुचितमस्ति ।

कस्यामपि नायिकायामनुरक्तं नायकं विरहेण प्रतिदिनं क्षीयमाणं विलोक्य तस्य
स्वकीया नायिकापि संयोगं कारयितुं सक्रियां चेष्टां करोति, गाथासप्तशत्यामुक्ततथ्यस्य
चित्रणंकुर्वता लिखितमस्ति—

सो तुज्झ कए सुन्दरि तह छीणो सुमहिलो हलिय उत्तो ।

जह से मच्छरिणीएँ वि दोछ्यं जाआएँ पडिवण्णं ॥ गाथा० १।८४

सुन्दरि ! त्वदर्थं हलिकपुत्रः एतादृशः क्षीणो जातो यत्तस्या ईर्ष्यावती पत्नी
अपि दूतीकार्यं कर्तुं प्रस्तुता वर्तते ।

गोवर्द्धनेन उक्तगाथायाः प्रभावं गृहीत्वा नायिका प्रतिदिनं क्षीयमाणा दर्शिता—

१६४ : संस्कृतगीतिकाव्यानुचिन्तनम्

प्रियविरहनिःसहाया सहजविपश्चाभिरपि सपत्नीभिः,

रक्ष्यन्ते हरिणाक्ष्याः प्राणाः गृहभङ्ग-भीताभिः । आर्या ३८०

प्रियविरहकारणात् निःसहायाः सपत्न्यः स्वभावतो विरुद्धा अपि, गृह-विनाश-
भयात् मृगाक्ष्याः प्राणरक्षां कुर्वन्ति ।

स्नानसमये मुक्तकेशानां चित्रणं कुर्वता गाथासप्तशत्यां लिखितम्
पत्तणि अंबप्फसाण्हाणुत्तिराणाएँ सामंतगीएँ ।

जलविन्दुएहिँ चिहुरा रुअन्ति वन्धस्सव भएण ॥ गाथा—६।५५

नायिकास्नान-समये मुक्तकेशाः भाविवन्धनभयात् जलविन्दुरूपेणाश्रूणि वर्षन्त-
इव प्रतीयन्ते ।

एनमेव भावं गृहीत्वा गोवर्द्धनाचार्यः लिखितवान् यत् नायिकायाः मुक्तमानस्य
चिकुरकलापस्य वन्धनगतत्वात् सिन्दूरस्य सीमन्तरूपेण हृदयं विदीर्णमिव प्रतीयते ।

वन्धनभाजोऽमुष्याश्चिकुरकलापस्य मुक्तमानस्य ।

सिन्दूरितसीमन्तच्छलेन हृदयं विदीर्णमिव । आर्या ४०७

नायिकायाः संकेतस्थलेऽप्राप्तौ नायकस्य तत्र निवृत्तौ तथा स्वैतद्विडम्बना-प्रका-
शने नायिकामुखं म्लानं जायते । गाथासप्तशत्यामस्य वर्णनं निम्नप्रकारमस्ति—

सामाइ सामलिज्जइ अद्धच्छिपलोइरीअ मुहसोहा,

जंम्बूदलकअकण्णाव अंश भरिए हलिअपुत्ते ॥ आर्या ४०६

हलिकयुवा यदाजम्बूप्ररोहं कर्णयोः निधाय भ्रमन् दृष्टस्तदा कटाक्षदक्षायाः
सुन्दर्याः मुखच्छाया श्यामा अभवत् ।

गोवर्द्धन इममेव भावं गृहीतवान्—

कोपवति पाणिलीलाचञ्चलचूताङ्करे त्वयि भ्रमति,

करकम्पितकरवाले स्मर इव सा मूर्च्छिता सुतनुः । आर्या १९०

करे करवालं गृह्णन् कामसदृशः स्वहस्तगतयाम्रमञ्जरीं क्रीडन् तव सरोप-
भ्रमणे सा कुशोदरी मूर्च्छिता ।

प्रिया-प्रदतांमालां युवकः धृतवानस्ति । स तया मालया परं सुशोभितो
वर्तते । कथितम्—

सा तुइ सहत्थदिण्णं अज्जवि रे सुहअगंधरहिअं पि,

उव्वसि अण अरघर देव देव्व ओमालिअं वहइ ॥ गाथा० २।९४

संस्कृतगीतिकाव्यानुचिन्तनम् : १६५

हे सुभग ! त्वया या माला स्वहस्तेन तस्यै प्रदत्ता, सा यद्यपि गन्धहीना
जाता, तथापि परित्यक्त-नगरदेवता-सदृशी सा तां धृतवत्यस्ति ।

इममेव भावमवलम्ब्य गोवर्द्धनेनार्या लिखिता—

अपनीतनिखिलतापां सुभगस्वकरणे विनिहितां भवता,

पतिशयनवारपालिज्वरोपधिं बहति सा मालाम् । आर्या० ४६

हे सुभग ! त्वया स्वहस्तेन समस्ततापहरणशीला या माला तस्यै दत्ता, सा तां
स्वपत्या सह शयनरूपतृतीयकज्वरोपधिरूपेण रक्षति ।

नार्याः अङ्गोपाङ्गसौन्दर्य-चित्रणे गोवर्द्धनः गाथासप्तशत्याः उपमानानां चयनं
कृतवान् । दम्पत्योः समसुखदुःखतां प्रतिपादयन् गाथासप्तशत्यां कथितवान्—

समसोकस्वदुःखपरिविद्धिआणं कालेण रूढपेम्माणं,

मिहुवाणं मरइ जं तं खु जिअइ इअरं मुअं होइ । गा० २।४२

समान-दुःखसुखयोः तथा कालक्रमेणारूढप्रेमवतोः पतिपत्न्योः यः निघनत्वं
याति, वस्तुतः स एव जीवति तथा यो जीवति, स पञ्चत्वं गच्छति ।

गोवर्द्धनोऽपि तथ्यमिदं व्यक्तवान्

निष्कारणापराधं निष्कारणकलहरोपपरितोषं—

सामान्यमरणजीवनसुखदुःखं जयति दाम्पत्यम् ॥ आर्या ३०४

अकारणापराधकलहरोपपरितोषयुक्तस्य, समानमरणजीवनसुखदुःखशीलस्य
दाम्पत्यस्य जयोऽस्तु ।

स्पष्टमस्ति यत् गोवर्द्धनः गाथासप्तशत्याः शब्दावलिं शैलीञ्चानुकृतवान्—

गीतगोविन्दोपरि प्र भावः

गीतगोविन्दोपरि क्षेमेन्द्रस्य दशावतारचरितस्य स्पष्टप्रभावो विद्यते । क्षेमेन्द्रे
ज्ज्भुतवाग्वैदग्ध्यम्, अतुलशब्दचयनशक्तिः, बहुवस्तुस्पर्शिनी दृष्टिः तथा विशाला सहृद-
यता विद्यन्ते । क्षेमेन्द्रः दशावतारचरिते कृष्णचरितं विशेषरूपेण लिखितवान् ।
राधाकृष्णभ्यां साहित्यिकमहत्त्वदानस्य श्रेयः क्षेमेन्द्रस्याधिकमस्ति । कृष्णे मथुरां
गते विरहाग्निसंतप्तो भूत्वा यमुनायाः तटवर्त्तिनि स्निग्धे श्यामले हरितनिकुञ्जे
गोपीभिः रागेण सह कृष्णस्य गुप्तगुणानामेवं मधुरं गानं कृतम्, यत् गोभिः चर्वित-
चर्वणं त्यक्तं तथा कर्णावुत्थितौ कृत्वा मुग्धाभिश्च ताभिः गानश्रवणे प्रवृत्तम् ।
गीतिः निम्नप्रकारास्ति—

ललित-विलास-कला-सुख-खेलन—

ललना-लोभन-शोभन-यौवन—

मानितनवमदने ।

१६६ : संस्कृतगीतिकाव्यानुचिन्तनम्

अलिकुलकोकिलकुवलयकज्जल—

कालकलिन्दमुताविवलज्जल—

कालिय-कुल-दमने ।

केशि-किशोर-महासुरमारण—

दारुण-गोकुल-दुरित-विदारण—

गोवर्द्धनधरणे ।

कस्य न नयनयुगल रतिरङ्गे

मज्जतिमनसिजतरलतरङ्गे,

वररमणीरमणे । —दशावतार०, ६३

स्पष्टमस्ति यत् उक्तप्रकाराः गीतयः जनमानसात् लोकगीतिभ्यो वा गृहीताः सन्ति । जयदेवप्रयुक्तायाः गीतगोविन्दस्य कोमलकान्तपदावल्याः स्रोतः क्षेमेन्द्रस्य दशावतारचरितमस्ति । गीतिकारः जयदेवः राधाकृष्णयोः मनोज्ञकूलरतोत्सवाय क्षेमेन्द्रस्यैव वासन्तवातावरणमङ्गीकृतवान्, भागवतकारस्यशारदवातावरणं न स्वीकृतवानसौ । भारतस्य लोकजीवने वसन्तः यावत् प्रभूतं हर्षमुल्लासञ्च गृहीत्वायायाति, तावत् शरदृतुः नैव । वसन्तः ऋतुराजः कथ्यते । अयमेव वसन्तः जयदेववाण्यामवतरन् दृश्यते । जयदेवस्य रास-सम्बन्धिनी वसन्तश्रीः द्रष्टव्यास्ति—

ललितलवंगलतापरिशीलनकोमलमलयसमीरे

मधुकर-निकर-करम्बित-कोकिल-कूजित-कुञ्ज-कुटीरे ॥

विहरति हरिरिह सरसवसन्ते ।

नृत्यति युवतिजनेन समं सखि विरहिजनस्य दुरन्ते ।

उन्मदमदन-मनोरथ-पथिक-वधूजनजनितविलापे,

अलिकुलसंकुलकुसुमसमूहनिराकुलवकुलकलापे,

मृगमदसौरभ-रभसवशंवद-नवदलमाल-तमाले ।

युवजन-हृदय-विदारणमनसिजनखरुचि-किंशुकजाले ॥

गीतगो० सर्ग १ अष्टपदी, ३.

जयदेवस्येदं वासन्तं चित्रं क्षेमेन्द्रस्य वसन्तवर्णनेन प्रभावितमस्ति । क्षेमेन्द्रः लिखितवान्—

अथाययौ यौवनकृद्वल्लीनां कुसुमाकरः

कुर्वाणः सरसां प्रीतिलतां जनमनोवने ।

चञ्चलचूतरजः पुञ्ज-पीताम्बर-मनोहरः,

अतसीकुसुमव्यामः शुशुभे नवमाधवः ।

संस्कृतगीतिकाव्यानुचिन्तनम् : १६७

नम्रानना नवोद्भूत-रजसा स्तवकस्तनी,
 मालती यौवनवती कन्येवोच्छ्वासिनी वभी,
 वभुर्मलयनिःश्वासा इव चन्दनचुम्बिनः ।
 पवनाः पन्नगीदंश-शङ्कयेव शनैः शनैः ।
 कूजत्कोकिलकण्ठवंशविरतैः स्फायिन्यवासे परम्,
 चूतामोद-मदाकुलालि-पटली-वीणा-स्वन-स्वादुताम् ।
 शिक्षा-चक्षण-दक्ष-दक्षिण-मरुद्दत्तोपदेशक्रमैः,
 मञ्जर्यो ननृतुर्मधूत्सवलसत्पृष्पायुधाराधने ॥

—दशावतार० २३०-२३४

क्षेमेन्द्रस्योपा-अनिरुद्धयोःप्रे ममिलनवत् राधाकृष्णयोः प्रेममिलनं वर्णितमस्ति ।
 अतः संक्षेपेण गीतगोविन्दोपरि क्षेमेन्द्रस्य पर्याप्तः प्रभावो विद्यते ।

एतदतिरिक्तानां प्राकृतपिङ्गलसूत्रस्योदाहरणानामपि गीतगोविन्दोपरि प्रभा-
 वोऽस्ति । इमानि उदाहरणानि पर्याप्तप्राचीनानि सन्ति तथा जयदेवात् पूर्ववर्तीनि
 सन्ति । अत्रोदाहरणानि प्रस्तूयन्ते —

जिणि वेअ धरिज्जे महिअल लिज्जे पिट्ठिहि दन्तहि ठाउ धरा ।
 रिउवच्छ विआरे छल तणु धारे बन्धिय सत्तु पआल धरां ॥
 कुलखत्तिअ कम्पे दहमुह कट्टे कंस अकेसि विणास करा ।
 करणे पअले मेच्छह विअले सो देउ णरा अणु तुम्हवरा ॥

प्रा० पि० सूत्र परि० ५ छन्द २७२

यः पृष्ठे वेदान् निधाय पृथ्वीं प्रापितवान्, दन्तयोराधाय धरामुद्धृतवान्, शत्रोः
 हिरण्यकशिपोः वक्षो विदारितवान् । यः वामनरूपं धृत्वा शत्रुं रसातलं प्रेषितवान् ।
 यः क्षत्रियकुलं भयभीतं चकार । दशमुखं जघान । कंसं केशिनञ्च नाशितवान् ।
 यः बुद्धरूपेण कर्णां प्रसारितवान् तथा कल्किरूपेण म्लेच्छान् रावितवान्, स
 नारायणः तुभ्यं करान् ददातु । अस्य पद्यस्य प्रभावः जयदेवस्य निम्नांकितश्लोको-
 परि वर्तते—

वेदानुद्धरते जगन्ति बहते भूगोलमुद्विभ्रते,
 दैत्यं दारयते बलिं छलयते क्षत्रक्षयं कुर्वते ।
 पौलस्त्यं जयते हलं कलयते कारुण्यमातन्वते ।
 म्लेच्छान् मूर्च्छयते दशाकृतिकृते कृष्णाय तुभ्यं नमः ।

गीत० गो० सर्ग १।१

प्राकृतपिङ्गलसूत्रस्योदाहरणेषु राधायाः गोपिकानाञ्च प्रणय-व्यापारस्थोल्लेखो

१६८ : संस्कृतगीतिकाव्यानुचिन्तनम्

विद्यते । अस्य प्रभावोऽपि गीतगोविन्दोपरि वर्तते । गीतगोविन्दपश्चाद्वर्तीनि—
रामगीतगोविन्द-गीतवीतराग-प्रभृति-गीति काव्यानि गीतगोविन्देन प्रभावितानि
सन्ति ।

प्रदानम्

संस्कृतगीतिकाव्येन यावत् लोकभाषाम्योगृहीतम्, ततोऽधिकं लोकसाहित्याय
प्रदत्तम् । हिन्दी-गीतीनां मूलस्रोतः संस्कृत-प्राकृतपञ्चशगीतिषु समाविष्टमस्ति ।
यथा प्राकृतकाले गाथास्तथा संस्कृतयुगे श्लोकाः सर्वाधिकाः मान्या आसन्,
तथैवापञ्चशकाले दोहाथवाद्दोहोच्छन्दः सर्वाधिकं समादृतमभवत् । एतन्निविदादं सत्य-
मस्ति यत् लोकहृदयं प्राचीनकालादेव गीतिषु निवसदागच्छति । गीतिभ्यो जनता
स्वहृदये स्थानं ददाति । सिद्धानां चर्यागीतानि प्रसिद्धानि सन्ति । एतेषां गीतानां
प्रभावः विद्यापती, कवीरे मीरायाश्च वर्तते । गीतगोविन्दे तालस्वरेषु गीतीनां
बन्धस्य यस्य स्थापत्यस्य प्रयोगोऽभूत्, तस्य पूर्णः प्रभावः हिन्द्यादिलोकभाषाणां
कविषु वर्तते ।

एतत्स्मरणीयमस्ति यत् संस्कृतकविषु महाकविक्षेमेन्द्र एवैतादृशोऽभूत् यः
नारीभिः गीयमानाय प्राकृतगीति-प्रकाराय संस्कृतरूपं प्रदत्तवान् । पीयूषवर्षी जय-
देवः क्षेमेन्द्रपद्धतेः पूर्णं विकासं विधाय शास्त्रीयगीतीनां रचनां विहितवान् । एकस्य
विदुषः मतमस्ति यत् गीतीनां स्वरूपमग्रे हिन्दीकविभिः तदेव रक्षितं यत् सिद्धपर-
म्परायागच्छदासीत् । जयदेवस्याष्टपदीनां रूपं हिन्दीज्ञैः न स्वीकृतम्, तेषां भावक्षेत्र-
मवश्यं हिन्दीज्ञेषु प्रभावकमभवत्^१ ।

महाकविकालिदासस्य मेघदूतात् एकस्याः नवायाः गीतिपरम्परायाः प्रारम्भो
जातः, या संदेशकाव्यसंज्ञया दूतकाव्यसंज्ञयावाभिहिता । कालिदासात् पश्चात्
संस्कृते मेघदूतमनुकृत्य कतिपयानि संदेशकाव्यानि लिखितानि । एतेषु सर्वेषु सन्देश-
काव्येषु विचाराः भावाश्च कालिदासस्यैव सन्ति, केवलं कलेवरेषु परिवर्तनं वर्तते ।
कियद्भिः कविभिः मेघदूतस्य समस्यापूर्तिं विधाय कालिदासस्य भावक्षेत्रपरिवर्त-
नस्य पूर्णः प्रयासो विहितः ।

अपभ्रंशे लिखितं 'सन्देशरासक' काव्यं मेघदूतस्यानुकरणमस्ति । पार्थक्यमेत-
देवास्ति यत् मेघदूते सन्देशं यक्षः मेघेन प्रेषितवान्, परं सन्देशरासके सन्देशं प्रिय-

१. लालधर त्रिपाठी 'प्रवासी'—गीतिकाव्यका विकास, हिन्दी प्रचारक पुस्तका-
लय, वाराणसी, पृ० ४१९ ।

तमां पथिकेन प्रेषितवती । विरहभावनायाश्चित्रणमुभयत्र समानरूपेण जातमस्ति । सन्देशकाव्येषु हंस-शुक-पिक-सारंग-काक-पवन-मेघ-नदी प्रभृत्युडुयनशील-प्रवहण-शीलचेतनाचेतन-पदार्थभ्योऽसंख्यगीतेषु प्रणयसन्देशं सम्पूर्णं विरहिणो जनाः स्वहृद-याश्वासनस्य निरूपणं कृतवन्तः । मेघदूतस्यात्यन्तस्वाभाविकमार्मिककल्पनानामुप-योगं विहितवन्तः । सन्देशरासकस्य सम्पूर्णं वस्तु गीतिकाव्यात्मकमस्ति । अस्मिन्नपि मेघदूतानुकरणे कथाक्षीणतन्तूनां निवन्धनं जातं विद्यते । तथापि गीतिषु स्वतन्त्र-तायाः वैयक्तिकतायाश्च सद्भावो विद्यते ।

मेघदूतकाव्यस्य प्रभावः जायस्युपर्यपि वर्तते । जायसीकविः पद्मावते पद्मिन्यै रतनसेनस्य प्रणयसन्देशं शुकद्वारेण प्रेषितवान् । विरहिणी नागमती हंसं काकश्च प्रियसमीपे-सन्देश-प्रापणाय प्रार्थयते ।

रामकथासम्बन्धिकाव्येषु रामोहनुमद्द्वारेण सीतायै प्रेमविरहयोः, सान्त्वनाशयोः सन्देशं प्रेषयति तथा तदुत्तरे सीता स्वमर्मव्यथां रामंप्रति प्रेषयति । सूरदासः स्वराम-कथा-सम्बन्धिपद्येषु अस्य प्रसंगस्यात्यन्तं हृदयावर्जकं चित्रणं कृतवान् । तुलसीदासः मानसे तथान्यरचनासु सन्देशप्रसंगेऽस्मिन् स्वभक्ति-समन्वितां संवेदनां प्रकटितवान् ।

दूतकाव्यसम्बन्धि-संस्कृतगीतीनां प्रभावः कृष्णभक्तकाव्येषु वर्तते । कृष्ण उद्धव-द्वारेण गोपीभ्यः सन्देशं प्रेषयति । श्रीमद्भागवतस्य दशमस्कन्धस्य (४६-४७) अध्याययोः कथासूत्रं गृहीत्वा सूरदासेन मेघदूतादिकाव्यानुकरणोपरि मौलिकरचना लिखिता । सूरदासप्रणीत-भ्रमर-गीतानुकरणोपर्यनेककृष्णकाव्यप्रणे-तृभिः सन्देशकाव्य-विधा समृद्धा कृता । रीतिकालीनकविभिरपि मार्मिकप्रसंग-स्यास्योपयोगो विहितः ।

आधुनिककविभिरपि भक्तिरीतिकालीनपरम्परायाः अस्याः विशिष्टविधायाः समृद्ध्यै काचिदपि न्यूनता न विहिता । ब्रजभाषायाः समर्थकवेः जगन्नाथदास-रत्नाकरस्योद्धवशतकमस्या एव परम्परायाः काव्यमस्ति ।

मेघदूतपरम्पराया हिन्दीभाषायां यथेष्टविकासोऽभवत् । सत्यनारायणकविरत्नेन स्वभ्रमरदूते यशोदापक्षेण कृष्णाय सन्देशः प्रेषितः । तस्मिन् समसामयिकदेशदशयासह देशभक्तेः समाजसुधारस्य, समाजसेवायाः भावनाः अंकिताः सन्ति । अयोध्यासिंह उपाध्यायः 'हरिऔधः' स्वप्रसिद्धकाव्यग्रन्थे प्रियप्रवासे पवनं दूतं परिकल्प्य सन्देशं प्रेषितवान्, तस्मिन् ब्रजस्य वियोगदशायाः समसामयिक-सन्दर्भे वर्णनं कृतमस्ति तथा सन्देशे देशभक्तेः समाजसेवायाश्च भावनाः प्रकटीकृताः सन्ति ।

हिन्द्यां (खड़ी बोली) सन्देश-विषयक-गीतिकाव्यस्य रचना विशेषरूपेण

१७० : संस्कृतगीतिकाव्यानुचिन्तनम्

नाभूत् । 'पत्रकाव्य' रूपेण सन्देश-गीतिकाव्यस्य परम्परायाः पूर्णो विकासोऽभवत् । मैथिलीशरणगुप्तस्य 'पत्रावली' तथा 'निराला कवेः' 'छत्रपतिशिवाजीकापत्र' रचनाः प्रसिद्धाः सन्ति ।

हिन्दीकाव्ये पत्रगीतेः विकासः संस्कृतस्य सन्देशगीतिकाव्यादेवाभूत् । मीरा पत्रगीति-चर्चां कृतवती । सा कथितवती—“सबके पिय परदेश बसतु हैं लिख-लिखि भेजे पाती, मोरा पिया हिरदय मो बसता, गूँज करों दिन राती” सूरदासस्य गोपिका अपि पत्रं लिखितुं वाञ्छति परं ताः दुर्दैवशात् पत्रं न लिखन्ति । आधुनिक-प्रसिद्धकविः जनार्दनप्रसाद झा 'द्विजः'—“टूटा हिमहार” शीर्षकमेकं पत्रगीतिकाव्यं लिखितवान्, यत् (६ अक्टूबर, १९२७) चौद-पत्रे प्रकाशितमस्ति । अस्मिन् सन्देश-गीतिकाव्यस्य सर्वे गुणाः सन्ति ।

संस्कृतसन्देशगीतिकाव्यस्यैकमन्यं रूपं विकसितं हिन्दीभाषायाम्—“उपालम्भ काव्यम्” अप्यस्ति) संस्कृतगीतिकाव्ये सखीकर्मन्तर्गतमेतदस्ति । नायकायोपालम्भं प्रदाय नायिकामनोनुकूलविधानमुपालम्भो विद्यते । हिन्दीभाषायाः भक्ति-काव्यमस्याः सङ्कुचितसीमायाश्चिकं व्यापकं विस्तृतं वर्तते । काव्येऽस्मिन् मानवीय हृदयस्य गम्भीराः मार्मिकी चाभिव्यक्तिर्वर्तते । वस्तुत उपालम्भोऽस्माकं भावस्थितेः परिणामोऽस्ति, यः सर्वेषु रसेषु समाविष्टो भवितुं शक्नोति । अस्याधारः गम्भीरा-त्मीयता प्रेम च वर्तते । प्रेमी स्वप्रेमपात्रात् पृथक् भूत्वा विकलो विह्वलश्च जायते । तस्य मिलनोत्कण्ठा तीव्रा भूत्वा तं व्यथितं करोति । परमस्मिन् भावावेगोऽपि तस्य मनसि प्रेमानुभूतिरधिका गम्भीरा जायते । एतादृशमेव मनः स्थितौ प्रेमी कमपि सहचरं सहृदयं सहचरीं वा माध्यमरूपेण परिकल्प्य स्वप्रेमपात्रायोपालम्भं ददाति । एवं प्रेम्णः विभिन्नविभावादयः समक्षमायान्ति । अस्याः सम्पूर्णाभिव्यक्तेः केन्द्रीय-भावना भवति मिलनस्याशाभिलाषे च । प्रेमस्वरूपानुसारं एषाशा विश्वासश्च विभिन्नरूपेषु प्रकटौ भवतः ।

शृङ्गारस्य वियोगपक्षे उपालम्भः संयोगाकाङ्क्षया संपृक्तो भवति । तस्मिन् प्रियस्य समस्तातीत व्यापारः तन्निष्ठुरतारूपेण चित्रितो भवति । परं तन्मूले प्रेमिकायाः स्वसुखद-कल्पनानां स्मृतिरन्तर्निहिता भवति । सहैव वियोगपरिस्थितेः दोषारोपणं प्रियोपरि कृत्वा मिलनकामनापि व्यज्यते । हिन्दी-साहित्ये प्रवृत्तेरस्याः विकासः मेघदूताद्भवति । परमेतद्भावात्मकप्रवृत्तेः मूलं लोकभावनायामपि प्राप्यते । युग-युगेभ्यः प्रेमविरहगीतानां रूपेण अस्याः प्रवृत्तेः विकासः प्राप्यते ।

अत एव स्पष्टमस्ति यत् संस्कृतस्य प्रबन्धगीतिभिः हिन्दीकाव्यविधायाः सन्देश-काव्यपत्रकाव्यमुपालम्भकाव्यञ्च पूर्णतया प्रभावितानि सन्ति । अनेकभावाः

संस्कृतगीतिकाव्यानुचिन्तनम् : १७१

मेघदूत-पवनदूत-हंसदूत-नेमिदूत-चेतोदूतैश्चानुप्राणिताः सन्ति । हिन्दी-भाषायाः प्रबन्धात्मकगीतयः संस्कृतगीतिभ्यः प्रभाविताः सन्ति । हिन्दीभाषायाः रीतिकालीन-कविभिः कालिदास-अमरक-गोवर्धन-भवभूति-जयदेव प्रभृतिभ्यः शृंगार-प्रेम्णोः नायकस्य नायिकायाश्च सामग्री गृहीता सहैव स्वतन्त्ररूपेण गीतानां प्रणयनमपि उक्तकाव्यरूपेषु वर्णिततत्त्वाधारेषु कृतम् ।

संस्कृतगीतिकाव्यस्य प्रभावः छायावाद्युगीनहिन्दीगीतिकाव्येषु पर्याप्तोऽस्ति । काव्येऽस्मिन् भावदृष्ट्याध्यात्मिकमिलन-विरहयोः, संसारस्य नित्यतानित्यतयोः जीवनदर्शनस्य, लौकिकप्रणयस्य, प्रकृतौ मानवीयभावानां प्रक्षेपणस्य तस्यां दिव्यानुभूतेः वैयक्तिकाशानिराशयोः, हर्षविषादयोः, राष्ट्रीयतायाः, निम्नवर्गान् प्रति करुणा-देश्चाभिव्यञ्जना जाता । 'निराला' कवेः परिमलो गीतिका, प्रसादस्य 'आँसू', झरना, लहर, पन्तस्य गुञ्जनं, पल्लवः, महादेव्याः नीरजा, सांध्यगीतम्, दीपशिखा, रामकुमारवर्मणः चित्ररेखा, आकाशगङ्गा, वच्चनस्य निशानिमन्त्रणम्, एकान्तसंगीतम् आकुलमन्तर, सियारामशरणस्य दूर्वादलम्, दूररागतज्ञानम्, मैथिलीशरणगुप्तस्य-झङ्कारः, सुभद्राकुमारी चौहानस्य कलह-हरणम्, रामनाथसुमनस्य 'अपने कलेजाका तूफान' गोपालशरणसिंहस्य कादम्बिनी, दिनकरस्य द्वन्द्वगीतम्, रसवन्ती जानकी-वल्गुभशास्त्रिणः रूप-अरूप, शिप्रा तथा रामनाथपाठक प्रणयिनः साथी, वरसात प्रभृति-प्रसिद्ध-हिन्दी-गीतिकाव्यानि सन्ति । एषु गीतिकाव्येषु संस्कृतगीतिकाव्यानां यथेष्टप्रभावोलक्षितो भवति ।

प्रबन्धकाव्यकृते यथा सम्बन्धनिर्वाहस्य क्षमता अपेक्षिता भवति, तथैव गीतिकारे समाहारकौशलस्य शक्तिरपरिहार्या भवति । हिन्दीगीतिकारैः संस्कृत-अंग्रेजी-बंगला-साहित्येभ्यः प्रभावो गृहीतः । महाकविनिराला गीतयः रागरागिणीषु निबन्धनकारणात् संस्कृतेन पूर्णप्रभाविताः सन्ति । उदाहरणार्थं काचन पङ्क्त्युद्वयन्ते—

जीवन प्रातसमीरण-सा लघु
विचरण निरत करो !
तरुतारेण-तृण-तृणकी कविता
छवि मधु सुरभि भरो ।
अञ्चल-सा न करो चञ्चल
क्षणभङ्गुर,
नत नयनों में स्थिर दो बल,
अविचल उर
स्वर-सा करदो अविनश्वर
ईश्वर मज्जित ।

१७२ : संस्कृतगीतिकाव्यानुचिन्तनम्

शुचि-चन्दन-वन्दन-सुन्दर,
मन्दर-सज्जित,
मेरे गगन-मगन मन में अथि
किरणमयी विचरो !

—परिमल

निराला-पन्त-महादेवीपु संगीत-चेतनायाः वैशिष्ट्यं तालोपरि निर्भरमस्ति तथायंतालः मुक्तच्छन्दोविधाने समाहितोऽस्ति । निरालोपरि संगीतस्य पूर्णः प्रभावोऽस्ति । अयं गीतगोविन्द-दशावतार-रामगीतगोविन्द-प्रभृति-संस्कृतगीतिकाव्यैः सहोपनिपद्-गीतोत्तररामचरितादिग्रन्थेभ्योऽपि प्रेरणां गृहीतवान् ।

‘वनकुसुमों की शय्या’ शीर्षक कवितायां निराला कविः शरत्-शिशिर-चित्रणं सुन्दररूपेण कृतवान् । यथा—

सोती हुई सरोज-अंक पर,
शरत्-शिशिर दोनों बहनों के
सुख-विलास-पद-शिथिल-अंग पर
पद्म-पत्र पंखे झलते थे
मिलती थी कर-चरण-समीरण धीरे-धीरे आती—
नींद उचट जाने के भय से भी कुछ-कुछ घबराती ॥—परिमल,
प्रथमावृत्ति, पृ० ५६-५६

यथा संस्कृतस्य गीतिकाराः वसन्तेन प्रभाविताः सन्ति तथा वसन्ते आलम्ब-नोद्दीपनाभ्यां सह मानवीयभावनामारोपणं कुर्वन्ति, तथैव महादेवी वसन्तरजन्यां मानवीकरणं विधाय स्वदायभागं स्वीकृतवती । यथा—

धीरे-धीरे उत्तर क्षितिज से
आ वसन्त रजनी ।
तारकमय नव वेणी-बन्धन,
शीश फूलकी शशि का नूतन
रश्मि बलय सित घन अवगुण्ठन
मुक्तादल अभिराम विधा दे
चितवन से अपनी ।

—नीरजा, प्रथमसंस्करण पृ०-४-५.

प्रसाद-काव्येषु गीतितत्त्वस्य प्रमुखतास्ति । सस्वीकृतवान्—“विना गान के कोई कार्य नहीं—गानं विना किमपि कार्यं नहि । विश्वस्य प्रत्येकैककम्पे एक-

संस्कृतगीतिकाव्यानुचिन्तनम् : १७३

तालीज्स्ति । प्रत्येकपरमाणुमिलने एकः समो विद्यते । प्रत्येक हरितपत्रकम्पने एको लयोज्स्ति^१ स्पष्टमस्ति, प्रसादस्याध्ययनं संस्कृत-गीतिकाव्यानां विशेष-मासीत् । फलतः स स्व-गीतिकृते संस्कृतगीतिभ्यः पर्याप्तप्रभावं प्रेरणाञ्च गृहीतवान् 'आँसू' काव्ये लिखितवान्—

झंझा झकारे गर्जन था
विजली थो, नीरदमाला
पाकर इस शून्य हृदयको
सवने आ डेरा डाला ।^२

×

×

×

तू भूल न री पंकज-वनमें,
जीवन के इस सूनेपन में,
ओ प्यार पुलक से भरी ढुलक
आ चूम पुलिन के विरस अधर ।^३

पन्तोऽपि संस्कृत-काव्येभ्यः पर्याप्तप्रेरणां गृहीतवान् । अतएव संक्षेपेणैव कथयितुं शक्यते यत् संस्कृतगीतिकाव्यस्य हिन्दी-गीतिकाव्योपरि पूर्णः प्रभावोऽस्ति । संस्कृतवाङ्मयस्याक्षयकोषात् मणि-माणिक्यं गृहीत्वा हिन्दी-कविभिः हारनिर्माण-स्य कार्यं विहितम् । एतत्सत्यमस्ति यत् हिन्दी-कविषु अंग्रेजी-वैगला काव्यानामपि प्रभावोऽस्ति । परं संस्कृतगीतिकाव्यस्य दानमविस्मरणीयमस्ति ।

३

१. प्रसाद, स्कन्दगुप्त विक्रमादित्य, भारतीभण्डार, प्रयाग, दशम संस्करण पृ० ५४-५५ ।

२. आँसू, भारती-भण्डार, प्रयाग, नवम संस्करण, पृ० १५ ।

३. लहर, भारती भण्डार, प्रयाग, पञ्चम संस्करण, पृ० ९ ।

१७४ : संस्कृतगीतिकाव्यानुचिन्तनम्

पञ्चमोऽध्यायः

संस्कृतगीतिकाव्यानां सांस्कृतिकमूल्यांकनम्

प्रास्ताविकम्

संस्कृतगीतिकाव्यस्य पूर्णतोमूल्याङ्कनं तदैव सम्भवमस्ति, यदा काव्येन गीति-मूल्यैश्च सह सांस्कृतिकमूल्याङ्कनमपि क्रियेत । काव्येषु भारतीयसंस्कृतेरविरलधारा प्रवाहिता भवति । तस्याः धारायाः अव्ययनाभावे संस्कृतकाव्यानामनुशीलनमपूर्णमेव मंस्यते ।

जीवनमूल्यानां तथा तन्मूल्यदृष्टीनां विवेचनं संस्कृतिः कथ्यते, यैः यामिश्चात्मशोधनमाचारो-व्यवहारश्च संस्कृताः जायन्ते । वस्तुतः संस्कृतिः तेषां गुणानां समुदायोऽस्ति, यान् मानवोऽनकेप्रकाराभिः शिक्षाभिः महत्प्रयत्नैश्चार्जयति । संस्कृतेः सम्बन्धः मनुष्यस्य बुद्ध्या, स्वभावेन, मनोवृत्तिभिश्च सह वर्तते आचार-विचारयोः विभिन्नप्रकाराणां रूचीनां च परिष्करणं संस्कृतेरन्तर्गतमस्ति ।

मनुष्यस्य समस्ताः भूषणभूतचेष्टाः संस्कृतौ परिगणिताः सन्ति—यत-आमिश्चेष्टाभिरेव चेतना प्रबुद्धा जायते तथा जीवन-मूल्यानां ज्ञानाय प्रेरणा प्राप्यते । अतएव संस्कृतिः मानवीयव्यक्तित्वस्य सा विशेषताविद्यते, या व्यक्तेः व्यक्तित्वं सर्वाभिः दृष्टिभिः महत्त्वपूर्णं सम्पादयति । अतएव सौन्दर्यबोधाय, जातीयचेतनायै, जीवनमूल्याय, आध्यात्मिकदृष्ट्यै तथात्मिकविकासायावश्यकचरित्रस्य गणना संस्कृतौ विधीयते ।

जीवनात् मल-कालुष्ययोः, निर्बलतायाश्चापनयनं तथा तत्स्थाने सर्वाङ्गीण-स्वच्छतायाः तथा सामञ्जस्यपूर्णवलस्य स्थापना जीवनस्य सत्या संस्कृतिरस्ति । व्यक्तेः सर्वासु शक्तिषु प्रवृत्तिषु चात्मोत्थानेन सह समाजकल्याणदिक्षु नियोजितासु एव संस्कृतिः चरितार्था भवति । अतः संस्कृतिरेवासत्यात्सत्यं तिमिरात् प्रकाशं मृत्यो-रमरत्वमनैतिकतायाः नैतिकतां भौतिकतायाः अध्यात्मवादं शारीरिकसौन्दर्यादात्मिक-सौन्दर्यं मानवं गमयति । मानव-हृदये संपद्यमानो देवासुरसंग्रामोऽथवा भौतिकाध्या-त्मिकद्वन्द्वमध्ये आसुरीं भौतिकीञ्च वृत्तिं पराजित्य दैवीनामात्मिकवृत्तीनाञ्चोद्बोधनं संस्कृतेः सहायतयैव भवति । संस्कृतिः जीवनं परिष्कृत्य तस्मिन् सुविचारानङ्कुरि-

संस्कृतगीतिकाव्यानुचिन्तनम् : १७५

तान् करोति । तथैतेऽङ्कुराः कालान्तरे कल्पपादपाः भूत्वा सुस्वादु फलानि वाध्या-
त्मरसं ददति ।

गीतिकाव्येष्वपि व्यक्तित्वस्य भद्रतानामभद्रतानाञ्च निरूपणं मूल्यविशेषाणामपेक्षया
कृतमस्ति । व्यक्तित्वस्य विशेषताः स्वयं मूल्यवत्योभवन्ति, अथवा जीवनमूल्याना-
मुत्पादनं संरक्षणसाधनानि जायन्ते । अतएव सांस्कृतिकमूल्यांङ्कनकृते जीवनमूल्यानां
विश्लेषणं परमावश्यकमस्ति । भारतीयसाहित्ये जीवनमूल्यकृते पुरुषार्थशब्दस्य
प्रचलनं वर्तते । चतुर्भ्यः पुरुषार्थेभ्योऽर्थकामौ मनुष्यस्य जीवनेच्छायाः जीवनसंभो-
गस्य च प्रतीकौ स्तः । संसारस्य समस्तसंघर्षाः अनयोः वस्तुनोः कृते जायन्ते । धर्म-
एकं नियामकं तत्त्वं वर्तते । यस्य सोमायाः अन्तर्गतं अर्थकामयोः सम्पादनमपेक्ष्यते ।

सांस्कृतिकाध्ययनहेतुवर्गीकरणम्

गीतिकाव्यस्य सांस्कृतिकाध्ययनाय तस्य प्रवृत्तिमूलकं वर्गीकरणमावश्यकमस्ति,
यतः द्वि-सार्धद्विसहस्रवर्षाणामस्यां दीर्घपरम्परायामेकसदृशी संस्कृतिः न स्थातुं
शक्नोति । संस्कृतेः रूपान्तरं तत्स्वरूपविकासो वा स्वाभाविकोऽस्ति । द्विसहस्र-
वर्षाणां संस्कृतिः एकस्मिन्नेव रूपे न स्थातुं शक्नोति ! अतएव तस्याः प्रवृत्तिमूलकं
वर्गीकरणं निम्नाङ्कितमस्ति—

१. आरम्भिक गीतिकाव्यम् ।

२. प्रबन्धात्मकगीतिकाव्यम् ।

३. स्वतन्त्रगीतिकाव्यम् ।

४. स्तुतिपरकं गीतिकाव्यम् ।

५. तालवद्घं गीतिकाव्यम् ।

आरम्भिकगीतिकाव्यस्य सांस्कृतिकमूल्यम्

संस्कृतगीतिकाव्यस्य प्रारम्भः ऋग्वेदस्य गीतिभ्यो जायते । भारतीयसंस्कृते-
रितिहासे वेदानां स्थानं महत्त्वपूर्णमस्ति । श्रुतेराधारशिलायामेव भारतीयसंस्कृतेः
भव्यप्रासादः प्रतिष्ठितोऽस्ति । आचार-विचारयोः, निवासस्य, धर्म-कर्मणोः, रीति-
नीत्योः ज्ञानाय वेदानां ज्ञानमावश्यकमस्ति । इष्टप्राप्तयेऽनिष्टपरिहाराय, वेदानामु-
पादेयता प्रसिद्धास्ति । वैदिकीभिः स्वानुभूत्यां तीव्रताधानाय मधुमत्याः सालङ्का-
रायाः वाण्याः प्रयोगो विहितः । वैदिकगीतिषु नानाविधाः देवाः यज्ञागमनाय प्रार्थिताः
सन्ति । उपाविषयकमन्त्रेषु सौन्दर्यभावनाया आधिक्यमस्ति । इन्द्रविषयकमन्त्रेषु
तु तेजस्वितायाः प्राचुर्यमस्ति ।

उषायाः प्रत्येकनवागमनेन सह जीवनस्यैकदिनस्य व्ययं परिणामतः जीवन-

१७६ : संस्कृतगीतिकाव्यानुचिन्तनम्

सीमा समीपमागच्छन्ती दृष्टा । अनया दर्शनदृष्ट्या उपायाः यद्वर्णनं कृतं तत् करुणायाः संस्पर्शमवाप्यात्यन्तं मार्मिकं जातम् । कविः दृष्टवान् यत् इयं प्राचीना तथा दिव्योषा प्रतिदिनमेकसदृश्या साजसज्जया सज्जिता रञ्जिता चायाति तथा मनुष्यजीवनं क्षीणं कुर्वन्ती याति ।

मानव-हृदयस्य मार्मिकव्यथायाः करुणचित्रणमक्षसूक्ते जातमस्ति । अस्मिन् द्यूतकारस्य मनोदशाया अङ्कनं विहितमस्ति । कान्तायाः मूढपदेशस्यावहेलनां कृत्वा स्वसर्वस्वमक्षेभ्यः समर्प्य पश्चात्तापानले ज्वलतोऽक्षकारस्योक्तयः करुणाप्लुताः सन्ति । स सर्वस्वं नाशयित्वा स्वपत्न्याः स्मरणं विदधाति । स शोचति यत् तया कदापि मह्यं कटु न भाषितम् । कदापि रुष्टा न जाता । मां मम मित्राणि च प्रति सा कल्याण्यजायत । परं मयाक्षव्यामोहे स्वपतिपरायणा पत्नी गृहात् निष्कासिता ।

द्वेष्टि श्वश्रूरपजाया रुणद्धि न नाथितो विन्दते मर्डितारम् ।

अश्वस्येव जरतो वस्यस्य नाहं विन्दामि कितवस्य भोगम् ॥

—ऋग्वेद, १०।३४।३

अर्थात् श्वश्रूः द्वेषं करोति, पत्नी समीपेऽपि नायाति, आपदि कोऽपि सहायको न मिलति । मम दशा तद्बुद्ध्याश्वसदृशी वर्तते, यस्य मूल्यं केवलमेकं वस्त्रं भवति ।

विवशतायाः कीदृशं मर्मस्पर्शि चित्रणं वर्तते । प्रसङ्गतोऽजगम्यते यत् द्यूतकार-पत्यापमानिता भूत्वा पत्नी स्वपितृगृहं गच्छति । द्यूतशालायां स्वसर्वस्वं विहाय यदा तदक्षिणी विकसिते, तदा तच्चेतनोद्बुद्धा । अवसरः प्राप्तः । श्वश्रूः अपमानं कृतवती । पत्नी निष्कासितवती । इदानीं स वृद्धाश्ववत् निरर्थकोऽस्ति । तस्य किमपि मूल्यं नास्ति, उपयोगो न वर्तते ।

अक्षसूक्ते व्यसनिनो जनस्य मनोदशायाः सुन्दरं चित्रणमस्ति । एतत् गीति-काव्यदृष्ट्या संस्कृतिदृष्ट्या चात्यन्तमहत्त्वपूर्णं विद्यते ।

इन्द्रस्तुतिषु युद्धव्यञ्जना परममनोज्ञरूपेणाभवत् । आलम्बनरूपेण वृत्र-शम्भरादेः वर्णनं विद्यते । अहिबधवर्णने कविः रुद्धजलस्यालङ्कारिकं वर्णनं करोति । कथयति च—

अहर्नाहि पर्वते शिश्रियाणं त्वष्टास्मै वज्रं स्वर्थं ततक्ष ।

वाश्ना इव धेनवः स्यन्दमाना अङ्गः समुद्रमवजग्मुरापः ॥

—ऋग्वेदः, २।३५।६

चिरकालं यावदवरुद्धायात एव पुञ्जीभूताय मुक्ताय, शब्देन सह प्रवहमाणाय-जलाय, संध्याकाले गोप्रचारात् निवृत्ताभिः, स्वव्रत्सेभ्यश्शब्दं कुर्वन्तीभिः सोत्कण्ठ-

संस्कृतगीतिकाव्यानुचिन्तनम् : १७७

धैनुभिरुपमा कियत्युपयुक्ता विद्यते । यो जनः विशालजलराशिमवरोधितवान्, सौञ्सा-
धारणशक्तिशाल्यभविष्यत् । अतस्तद्वधकर्त्ता मधवा स्वतः वीरः प्रतीयते । एव-
मिन्द्रविषयकमन्त्रेषु तेजस्विता प्राप्यते । जीवनमूल्यदृष्ट्या सूक्तमिदं महत्त्वपूर्णं वर्त्तते ।

हास्य-रसदृष्ट्या मण्डूकसूक्तस्य शिशुअंगिरससूक्तस्य च गीतयः गृह्यन्ते ।
एतासु गीतिषु कविः तत्कालीनपरिस्थितिष्वपि प्रकाशं दत्तवान् । वरुणसूक्ते
देवविषयकरतेः भक्तिभावनायाः वा चित्रणं मिलति । वशिष्ठः भावविस्मृतो
भूत्वा वरुणस्य मानसिकसाक्षात्कारमध्ये कथयति—

पृच्छेतदेनो वरुण दिदृक्षवो एमि चिकितुषो विपृच्छं ।

समानमिन्मे कवयश्चिदाहुरयं ह तुभ्यं वरुणो हृणीते ॥

ऋग्वेद ७।८६।३

हे वरुण ! अहं भवदर्शनं कामये । अहं भवन्तं तत्पापं पृच्छामि, यतोऽहं
भवत्पाशे बद्धोऽस्मि । सर्वे विपश्चितो मां कथयन्ति यद्वरुणदेवो त्वदृष्टोऽस्ति ।

अस्याः गीतेरुत्तरार्द्धे स्तोतुः मानसिकव्यथा वर्त्तते । वरुणस्याप्रसन्नतायां
ज्ञातायामेव वशिष्ठः उद्विग्नो जायते । स मनःप्रत्यक्षवरुणं प्रति स्वापराधं पृच्छति
तथा स्वप्राचीनसम्बन्धं स्मारयति ।

अवदुग्धानि पित्र्या सृजानो न यावयं चकमा तनूभिः,

अवराजन् पशुतृपं न तापं सृजा वत्सं न दाम्नो वशिष्ठम् । ऋ० ७।८६

हे वरुण ! मम कृतान् मम पूर्वजकृतांश्चापराधान् क्षमस्व । हे राजन् यथा
स्तैन्यप्रायश्चित्ते विहिते तत्करो मुच्यते, यथा वत्सः रज्जोः मुच्यते, तथैव मां
स्वपाशान्मोचय ।

उक्तगीत्यां ज्ञानस्य प्रकाशस्थाने भावनायाः विशदसरसता विद्यते । अनुभूतेर
खण्डतात्मानुभूतेश्च पराकाष्ठा वर्त्तते ।

ऋग्वेदस्य पुरुरवोर्वशी-संवादे (ऋ० १०।८५), यम-यमीसंवादे (ऋ०
१०।१०) तथा सरमापणि—(ऋ०. १०।१३०) संवादे एकप्रकारस्य प्रवन्धात्मक
गीतयोलभ्यन्ते । पुरुरवोर्वशी-कथा (रोमाण्टिक) प्रेम्णः प्राचीनं भव्यनिदर्शन-
मस्ति । यस्यां स्वर्गलोकसुन्दरी उर्वशी पृथ्वीतलस्य मानवराजस्य पत्नीत्वं स्वी-
करोति । परं प्रतिज्ञा-भंग-कारणात् सा तस्य सङ्गं त्यक्त्वा प्रयाति । सूक्ते-
स्मिन्नष्टादशगीतयस्सन्ति, येषु केषुचनोर्वश्या उक्तयः सन्ति, केषुचन च पुरुरवस
उक्तयो विद्यन्ते ।

१७८ : संस्कृतगीतिकाव्यानुचिन्तनम्

यम-यमी-मूक्ते विचित्रं जीवनमूल्यमङ्कितं विद्यते । यमी यममनेकप्रलोभनैर्लोभयति, परं यमः स्वोदात्तचरितस्य परिचयं ददानोऽस्मादनैसर्गिकसम्बन्धाद्दूरे तिष्ठति । साहित्यिकसौन्दर्यदृष्ट्या उक्तावुभावपि संवादौ परममधुरौ स्तः । अनयोः नारीजीवनस्य सुन्दरं चित्रणं विद्यते ।

यजुर्वेदस्य गीतयः ऋग्वेद-सदृशाः सरसाः न सन्ति । परं सामवेदस्तु गीति-रूपेण प्रसिद्धोऽस्ति । सामशब्दस्यार्थोऽस्ति ऋचा सह सम्बद्ध-स्वर-प्रधान-गायनम् । सामगानस्य चत्वारो भेदाः सन्ति (१) ग्रामः—गेयगानम्, (२) आरण्यकगानम् (३) ऊहगानम्, ऊह्यगानम्—रहस्यगानम् । ग्रामे गेयगाने वा प्रयुक्तस्वर-रागा-देराश्रयं गृहीत्वोहगानस्य निर्माणं भवति तथारण्यगानस्य स्वररागादेराधारे ऊह-गानस्य रचना कृतास्ति । सामवेदिनां विश्वासोऽस्ति यत् आरण्यगानस्य स्तोत्राणि एवं विलक्षणानि विचित्राणि च सन्ति यत् ग्रामे गायनेन तैरनर्थसम्भावना जायते । एतानि एतादृशानि पूतानि सन्ति यदेतेषां ज्ञानमरण्य एवोचितमस्ति ।

ऊहस्यार्थोऽस्ति 'ऊहनम्' अर्थात् कस्मिंश्चिदवसरविशेषे मन्त्राणां सामयिक-परिवर्तनम् । ऊह्यगानस्य परिपूर्णार्थोऽस्ति—'ऊह्यरहस्यगानम्' तथा रहस्यात्म-कत्वादेवेमानि 'अरण्यगानस्य' विकृतिगानानि मन्यन्ते । अरण्य-सदृशानीमानि गानान्यपि रहस्यात्मकानि भवन्ति । अतः सर्वसाधारण-समक्षमेतेषां गानं निषिद्ध-मस्ति । सामगायनपद्धतिः परमविलम्बिता, तस्य वास्तविकज्ञानाय सूक्ष्माध्ययन-स्यावश्यकता विद्यते । सामगानस्य पञ्चभागाः भवन्ति—

१. प्रस्तावः—मन्त्रस्याारम्भिकभागः, यः 'हुँ' वर्णादारभ्यते ।
२. उद्गीथः—अस्याारम्भे 'ऊँ' स्वरो योज्यते ।
३. प्रतिहारः—अनेन खण्डद्वयायैकं रूपं प्रदीयते ।
४. उपद्रवः—इममुद्गाता गायति ।
५. निघनम्—अस्मिन् मन्त्रस्यान्तिमपदांशयोः 'ऊँ' भवति ।

आरम्भिक गीतिकाव्येषु भौगोलिकतत्त्वानां प्रचुरतोपलभ्यते । ऋग्वेदे (१। ७१।७), १।१९०।७ समुद्रे पतनशीलानां नदीनामुल्लेखो दृश्यते । ऋग्वेदे (१। ४७।६) तथार्ववेदे (१९।३८।२) 'तुष्य'-पुत्रस्य 'भुज्योः' आख्यानमङ्कितमस्ति । अस्मिन्कथितमस्ति यत् भुज्युरातेमहतीं समुद्रयात्रां कृतवान्, यस्यां शतनौदण्डानां जलयानस्य व्यवहारोऽक्रियत । यदा भुज्यु-जलयानं निमज्जदभवत् तदा तेनाश्विनी कुमारौ प्रार्थितौ । दयालुम्यामश्विनीकुमाराभ्यां तज्जलयानं कूले कृतं तथा भक्तानां प्राणाः रक्षिताः । एतेनाख्यानेन स्पष्टमस्ति यत् वैदिकार्याः दीर्घां समुद्रयात्राम-कुर्वन् ।

संस्कृतगीतिकाव्यानुचिन्तनम् : १७९

ऋग्वेदीयगीतिषु अनेकानेकनदीनां विवरणमस्ति अंशुमती (ऋ० ८।९५।१४) अञ्जसी (ऋ० १।१०४।४) अनितभा (ऋ० ५।५३।९); असिक्नी (ऋ० १०।७५।५; आपया (ऋ० ३।२३।४) आर्जकीया (ऋ० १०।७५।५) कुमा (ऋ० ५।५३।९) कुलिशी (ऋ० १।१०४।३) कुमु (ऋ० १०।७५।६) गङ्गा (ऋ० १०।७५।५) तथा (६।४५।३१) गोमती (१०।७५।६) जाह्नवी (ऋ० ३।५८।६) तुष्टामा (ऋ० १०।७५।६) दृपद्वती (ऋ० ३।२३।४) अश्मन्वती (ऋ० १०।५३।८) परुष्णी (ऋ० ५।५२।९, १०।७५।५, ७।१८।८-९), मरुद्वधा (ऋ० १०।७५।५) यमुना (ऋ० ५।५२।१७, ७।८।१९, १०।७५।५, यव्यावती (ऋ० ६।२७।६), रसा (ऋ० १।११२।१२, ५।५३।९, १०।७५।६), वितस्ता (ऋ० १०।७५।५), विपाश् (ऋ० ४।३०।११) विवासी (ऋ० ४।३०।१२), वीरपत्नी (ऋ० १।१०४।३), शिफा (ऋक् १।१०४।३) शुतुद्री (ऋ० ३।३३।१, १०।७५।५) इवेत्या (ऋ० १०।७५।६) सरयु (ऋ० ४।३०।१८), सरस्वती (ऋ० २।४१।१६) सिन्धु (अथर्व० ६।२४।१, ७।४५।१, १२।१।३, १४।१।४३) सुषोमा (ऋ० १०।७५।५) सुसुर्तु (ऋ० १०।७५।६) हरियूपोया (ऋ० ६।२७।५)-नद्य उल्लिखिताः सन्ति । एभिर्मुल्लेखैः स्पष्टमस्ति यदार्याः उक्तनदीनांतटेषु भ्रमणं निवासञ्च कुर्वन्ति स्म तथासां नदीनां जलस्य यथेष्टोपयोगं कुर्वन्ति स्म ।

वैदिकगीतिषु देश-नगर-प्रदेशानामपि वर्णनमायातमस्ति । आसु गीतिषु जाति-वाचक-शब्दानां बाहुल्यमस्ति, येन जातीनां तथा निवासस्थानानामर्थः सहैव निःसरति । एतादृशाः शब्दाः बहुवचने व्यवहृताः सन्ति । इमे शब्दाः जनपदवाचिनः मन्यन्ते । आर्या यत्र गच्छन्ति स्म, स्वप्राचीनप्रियनामानुसारं गन्तव्यस्थानानां नामानि रक्षन्ति स्म ।

पूर्वादिदिक्षु निवासिभ्यो वैदिकगीतिषु प्राच्योदीच्यापाच्यादिशब्दानां प्रयोगोऽभवत् । अंग-(अथर्व ५।२२।१४) कीकट-(ऋ० ३।५३।१४) कुरु-(ऋ० १०।३३।४) गान्धार-(ऋ० १।१२६।७) चेदि-(ऋ० ८।५।३७) बह्लिक-(अथर्व ५।२२।५-७०९) महावृष-(अथर्व-५।२२।४) शर्याणावत्देशानामुल्लेखः कृतो विद्यते ।

समाजव्यवस्था, विवाहः कुटुम्बश्च

वैदिकगीतिषु वर्णितः समाजः सुव्यवस्थित आसीत् । एतेषां कुलां धितृपरम्परया मन्यन्ते स्म ।

१८० : संस्कृतगीतिकाव्यानुचिन्तनम्

एतेषां समाजे^१ एकपतिव्रतस्यैकपत्नी^२-व्रतस्थ च प्रचार आसीत् । पतिः गृहस्वामी तथा पत्नी गृहस्वामिनी अभवताम् । सदाचारोपरि विशेषं ध्यानं दीयते स्म । पितृ-पुत्र्योः, भ्रातृ-स्वस्रोः विवाहो निषिद्ध आसीत् । युवतीनां कन्यानां विवाहोऽभवत्^३ । पतिवरणे कन्यानामीपत् स्वातन्त्र्यमासीत् ।^४ अविवाहिता अपि स्थातुं शक्नुवन्ति स्म तथा ऋषिकाः अपि भवितुं शक्नुवन्ति स्म । ऋग्वेदे स्त्रीनिमित्तं सूक्तान्यपि विद्यन्ते । अगस्त्यपत्नी लोपामुद्रायाः (ऋ० १।१७९) कक्षीवतः स्त्रियाः घोषायाः (ऋ० १०।३९) रोमशायाः (ऋ० १।१२६।६), सूर्यायाः (ऋ० १०।८५) अपालभाया (ऋ० ८।८०), जुह्वाः (१०।१०९) विश्ववारायाश्च सूक्तान्युपलभ्यन्ते ।

कन्या मातुः, पितुः भ्रातृणां संरक्षतायां निवसति स्म^५ । कन्या-विवाहे स्त्रीधनं वस्त्राभूषणानि च दीयन्ते^६ स्म । विवाहान्ते नववधूः वृषभयानमारुह्य पतिगृहं गच्छति स्म । तत्र पतिगृहे पत्युः वृद्धस्य पितुः मातुः लघुभ्रातुः स्वसुश्च-रक्षणं करोति^७ स्म तथा यज्ञादिधार्मिककार्येषु पत्या सह भागं गृह्णाति स्म ।^८ वैवाहिकबन्धनमामरणं मन्यते स्म ।

विवाहानन्तरं कन्यात्यक्तमलिनवस्त्राणि ब्राह्मणेभ्यो दीयन्ते स्म ।^९ राज-कन्यानां विवाहः ऋषिभिः सहाप्यभवत् ।^{१०} ऋग्वेदे निर्लज्जायाः, व्यभिचारिण्याः गुप्तप्रसविन्याश्च नार्याः उल्लेख आयाति ।^{११} ऋग्वेदे (४।५।५) असती पति-विद्वेषिणी च नारी नरकप्राप्तिकारणं मन्यते । ऋग्वेदे १।११७।१८ उपपतीना-मुल्लेखो वर्तते । विधवाविवाहो निषिद्ध आसीत् । ऋग्वेदे (१०।४०।२ उपमा-

१. ऋग्वेद १०।७५।२१ ।

२. वही १।७१।१, ७।२६।३, १०।१०१।११, १।११६।१०, ८।१९।३६ ।

३. ऋ० १०।८५।९, १०।३०।५-६, ऋग्वेद के दशम मण्डल के ८५ वें सूक्त में सूर्या के साथ विवाह करने के लिए रथों की दौड़ लगायी गयी थी । सूर्या-का विवाह सोम के साथ हुआ और अश्विनों ने इसके घटकका काम किया । पत्नी को उपदेश भी दिया गया है तथा शुभङ्करी होने की प्रार्थना की गयी है । ऋ० (१०।८५।४३) ।

४. ऋग्वेद १०।२७।१२ ।

५. वही १०।१७।७, ४।५।५ ।

६. वही १।१०९।२ तथा ५।४६।२, १०।३९।१४ ।

७. वही १०।८५।४६ ।

८. वही ८।३१।५ ।

९. १०।८५।२९ ।

१०. वही ७।८०।२ ।

११. १०।४०।६, २।२९।१ ।

१२. १०।१६२।५ ।

संस्कृतगीतिकाव्यानुचिन्तनम् : १८१

रूपेण विधवायाः देवकामना व्यक्तास्ति (८।३३।१७) ऋग्वेदे स्त्री चञ्चलमनो-
मयी तथात्पविषणा कथितास्ति । (८।३३।१८।१९) ऋग्वेदे स्त्रीणामोष्ठाद्यङ्ग-
प्रदर्शन-निषेधः कथितः । स्त्रियोयदा गृहात् बहिः गच्छन्ति स्म, तदा ताः वस्त्रैः
स्वशरीरमाच्छादयन्ति स्म । स्त्रीणां समाजे आदरपूर्णस्थाने-जातेऽपि अज्ञानामना-
वरणता वर्जिता वर्तते । ऋग्वेदे ६।१७।७ भृत्यस्य तद्वर्त्तनस्याप्युल्लेखो वर्तते ।
भृत्यः गृह-गार्हस्थ्यकार्येषु सहायको भवति स्म ।

उत्तराधिकारः

पितुरुत्तराधिकारी पुत्रो भवति स्म । यतः स एव तस्यान्तिमसंस्कारं करो-
ति स्म । पुत्री केवलसम्मानाधिकारिण्यभवत् ।^१ ऋग्वेदे (३।३१।१) कथितमस्ति-
यत् पुत्राभावे दौहित्रकारणात् पुत्री धनं प्राप्नोति स्म । ऋग्वेदात् (२।१७।७)
अवगम्यते यत् आजीवनमविवाहितायै कन्यायै अपि पितृसम्पत्तेः कश्चन भागो
दीयते स्म ।

पुत्राभावे दत्तकपुत्रग्रहणस्य प्रथाऽचलत्, परं तत्पुत्रे विशेषश्रद्धा नाभवत् ।^२ अतः
प्रत्येकव्यक्तिः पुत्रकामनामकरोत् ।^३

सम्पत्तिः

सम्पत्तिः चलाञ्चला चोभप्रकाराभवत् । चलसम्पत्तौ पशु-मुत्रणभूषणदासा-
दीनां गणनाऽभवत्, अचलसम्पत्तौ च गृह-क्षेत्रादयो गण्यन्ते स्म । पशुधनं मुख्यम-
मन्यत । वीरयोग्यपुत्रोऽपि सम्पत्ति-संरक्षकत्वात् वर्द्धकत्वाच्च सम्पत्तौ परिगणितोऽ
भवत् । ऋग्वेदात् (१।११७।१२) स्पष्टमस्ति यत् सुवर्णसुरक्षायै कलशे निधाय
भूमौ स्थाप्यते स्म । ऋग्वेदादेव (५।२७।२) सुवर्णमुद्रायाः प्रचलनस्य निर्देशः
प्राप्यते ।

आजीविकायाः साधनम्

पशुधनं मुख्यमासीत् । वृषभाः हलकर्षणयानकर्षणञ्च कुर्वन्ति स्म ।^४ कदाचिदे
षामुपयोगः युद्धरथेऽप्यभवत् । आजीविका-साधनानि अश्वा अप्यभवन् । अश्वानां

१. बही ३।३१।२ ।

२. ऋग्वेद ७।४।७ ।

३. ऋग्वेद में पुत्र की कामना ही मिलती है, पुत्री की कामना नहीं है ।
(५।२३।१, ६।२०।१, ७।१२।१ । यजुर्वेद में तत्काल उत्पन्न हुई कन्याओं
के परित्याग की बात बतलायी गयी है और ऐतरेय ब्राह्मण में कन्या को
चिन्ता का कारण माना गया है ।

४. ऋग्वेद ८।४६।३० ।

१८२ : संस्कृतगीतिकाव्यानुचिन्तनम्

प्रयोगः युद्धे, रथकर्पणेऽश्वधावनेचाऽभवत् ।^१ खरैरपि रथाः कृष्यन्ते स्म ।^२ श्वानः रक्षाकार्येण सह मृगयासाहय्यमपि विदधति स्म ।^३ पशुपालनेन कृष्याचोभाभ्यामाजीविका साध्यते स्म । उष्ट्राः भारवहने युद्धकार्येषु च प्रयुज्यन्ते स्म ।^४ गजः नृप-वाहने प्रयुक्तोऽभवत् ।^५ गो-मेपाजादिपशुपालने विशेषध्यानं दीयते स्म । गवां गोचरभूमिः 'गोष्ठ'संज्ञयाभिधीयते स्म । "सहस्रं मेददतो अष्टकर्णः"^६ वाक्यांशेनानुमीयते यत् गवादिपशूनामभिज्ञानाय तेषांकर्णयोः चिह्नानि निर्मायन्ते स्म । अत्र 'अष्ट-कर्ण' शब्देनाष्टचिह्न युक्ताः गावः मन्यन्ते । आर्याः स्वपशुभ्यो तृणानयनाय वहिर-गच्छन् ।

कृपेरुन्तत्यै (करीप) गोमयसारः दीयते स्म तथा सेचनप्रबन्ध आसीत् ।^७ सेचकाः पुरुषाः धान्यरक्षायै कोलाहलं विधाय पक्षिनिवारणं कुर्वन्ति स्म ।^८ परि-पक्वेषु धान्येषु तानि दात्रेण सृण्या वा छित्वा पर्षेषु वध्न्ति स्म^९ तथा खलाधाने आदाय मर्दयित्वा सूप-शूर्पसाहाय्येन अन्नानि तुषेभ्यः पृथक् कुर्वन्ति स्म ।^{१०} इमे धान्य-स्वच्छकाराः 'धान्यगुक्ततः' कथ्यन्ते स्म ।^{११} सम्प्लेज्जने ऊर्दरण^{१२} परिमाणं विधाय स्थव्यां पूरयित्वा रक्ष्यते स्म ।^{१३}

अन्नदक्षेत्रमार्तनं कथ्यते स्म ।^{१४} सेचनस्य पूर्णः प्रबन्ध आसीत् । अश्मचक्राणां (चरखियों का) हृदानां कुल्यानाञ्च प्रबन्ध आसीत् ।

ऋग्वेदे 'यव'-धान्ये'-शब्दद्वयं मिलति । इमावुभावपि शब्दौ साधारणतयाऽन्त-द्योतकौ स्तः । अनुमीयते यत्तदानीं यवानां तण्डुलानाञ्च व्यवहारोऽधिकोऽभवत् । पशुपालनात् कृषेक्षातिरिक्तं मृगयया जीविकासम्पादनमभूत् । आखेटाय धनुर्बाण-योरुपयोगोऽभवत् । जालपाशयोरपि व्यवहारोऽभूत् । ऋग्वेदे (१।१२५।२)

१. ऋ० ४।२।८ ।

३. वही ८।४६।२८ ।

५. वही ४।४।७ ।

७. वही १०।१०।१६ ।

९. वही १०।१०।१३ ।

११. वही १०।९।१३ ।

१३. वही १०।६।१३ ।

१५. वही १।११।०।५ ।

२. वही ८।७।७।०।१।७६।२ ।

४. वही ८।६।४८, १।१३।८।२ ।

६. वही १०।६।२।७ ।

८. ऋ० १०।६।८।१ ।

१०. वही १०।६।१।२ ।

१२. ऋ० २।१।४।११ ।

१४. वही १।१२।७।६ ।

१६. वही ८।९।१।५ ।

संस्कृतगीतिकाव्यानुचित्तनम् : १८३

स्य संज्ञा 'निधायवामु' 'क्षिजा' वर्तते । व्याघ्रः निधायपतिः कथ्यते स्म । जीवानां ग्रहणसमये मृगः (ऋश्यः) ऋश्यदया, वराहाः श्वभिः, महिष्यः ज्यया, वन्य-गजाः हस्तिनीनां सहायतया तथा सिंहाः प्रच्छन्नतया ध्रियन्ते स्म । पञ्जरवद्ध-सिंहस्याप्युल्लेखो वर्तते ।

शिल्पः

तक्षक-लौहकार-वैद्य-कुलाल-रथकार-नाविक-निषाद-तन्तुवायादीनामुल्लेखोऽनेक स्थानेष्वप्यातोऽस्ति । स्वस्वाभाविक-रुचि-प्रवृत्त्यनुसारमायाः स्व-व्यवसाय-निर्वाचनं कुर्वन्ति स्म । ऋग्वेद-सूक्ते (१।११२) विभिन्न-व्यवसायिनां स्वाभाविकप्रवृत्तीनां सुन्दरचित्रणमायातमस्ति । तक्षकः रथ-परशु-पात्रादि निर्माणमकरोत् ।^२ कर्मारः (लौहकारः) अपक्वलौहं-ध्मातृसहायतयाऽमले द्रावयित्वानेक वस्तु-रच-नामकरोत् ।^३

वाणनिर्माण-कार्यमपि कर्मारोऽकरोत् । वाणगति-निर्वाहार्थं तत्पृष्ठभागे पक्ष योजनाप्यभवत् । ते पक्षवन्तो वाणाः समीचीनाः ज्ञायन्ते स्म तथा तेषां मूल्यं सुवर्णदिप्यधिकमभवत् । हिरण्यकारः सुवर्णाभूषणान्यरचयत् । अतएव सिन्धुकृते 'हिरण्यमयी' संज्ञा दत्ता विद्यते । चर्मकारः चर्मणां प्रत्यञ्चाम्, जलाकर्षणाय रज्जुं रथाकर्षणाय च रज्जुं निर्माति स्म । ऋग्वेदस्यानेकमन्त्रैरेतदपि ज्ञायते यत् चर्म-परिष्कार-कलयार्याः अभिज्ञा आसन् । तन्तुवायो वस्त्रं वयति स्म ।^४ तस्य वस्त्रं वेम-तसर-ओतु-तन्तु-सहायतया निर्मायते स्म । साधारणतया वस्त्र-वयनस्य कार्यं नायोज्जुर्वन् ।^५ मालाकारः पुष्पमाला अरचयत् ।^६ नापितः छुरिकया केशान् कृन्तति स्म ।^७ तदानीं कर्मणा जातेः कोऽपि सम्बन्धो नासीत् । कुटुम्ब-निर्वा-हार्थमेकपरिवारस्य जनाः विभिन्न-प्रकारस्य कार्यं कुर्वन्ति स्म । एकस्मिन् मन्त्रे कथितमस्ति—

१. ऋग्वेद-१।१२।५।२ २. वही १०।२।८।१०, १०।३।९।४, १०।८।५।९, ३।६।१।२ रथ की सुन्दरता के लिए सुवर्ण का भी उपयोग किया जाता था (१०।८।५।९०) ७।५।५।८ में बह्य का उल्लेख है, यह सम्भवतः पालकी या डोली के अर्थ में आया है ।

३. वही १०।७।२—-धौकनी पक्षियों के पंरों की बनी होती थी ।

४. वही ६।९।२ ५. वही २।३।६, ५।४।७।६ ।

६. वही २।३।२।४ । ७. वही १०।१४।२।४

१८४ : संस्कृतगीतिकाव्यानुचिन्तनम्

कांरुहं ततो मिपगुपलप्रक्षिणी नना ।

नानाधिपो वसूपवोऽनु गा इव तस्थिमेन्द्रायेन्दो परिस्रव ॥

१।११२।३

अहं स्तोत्ररचयिता (स्तोता) अस्मि । मम पिता वैद्योऽस्ति । मम माता पाषाणेनान्नं पेपयति । एवं प्रकारेण वयमेकपरिवारस्य सदस्याः विभिन्नकर्मणिः स्मः ।

ऋग्वेदे (१०।२६।६) 'वासो-वाय'शब्द आयातोऽस्ति, यस्यार्थोऽस्ति—
'धौतवस्त्रवायः' । वैदिकगीतिषु उत्तरच्छद-द्विपट्ट-कम्बलादि-कुर्विदापेक्षया धौत-
वस्त्रतन्तुवायेषु भेदः कृतो विद्यते । तन्तुवायव्यवसायसम्बद्धपारिभाषिकशब्दाः
निम्नप्रकाराः सन्ति—

तन्नः (करघा) (ऋग्वेद १०।७।१९)

तसरः (तुरकी) (ऋग्वेद १०।१३०।२)

व्युतम् (बुना कपड़ा) (ऋग्वेद ७।१२२।२)

ओतुः (वाना) (ऋग्वेद. ६।९।२)

स्यूतम् (सिला कपड़ा)

वयित्री (अथर्व-१०।७।४२)

पेशस्—सूती धोती

ताप्यम्—क्षौमम्—रेशमी

शिप्र—उष्णीपः

परुष्णी—ऊनी वस्त्र

दूर्ध—वस्त्र

अधोवस्त्रम्—नीविः

पवस्तम्—चादर (अथर्व ४।७।६)

ऊर्ध्ववस्त्रम्—अधिवासः (आ० १।१४०।९, १०।१०।२)

व्यापारः मुद्रा च

व्यापारः साधारणतया वस्तुविनिमयेनाऽभवत् । ऋग्वेदे (४।२४।१०) लिखित-
मस्ति यत् मह्यमिन्द्राय दश गाः दत्त्वा कः क्रेष्यति । वस्तुक्रयकाले मूल्यनिर्धारणा-
योत्तरप्रत्युत्तरेऽभवताम् । बारमेकं पण्ये निश्चिते तन्मूल्ये न्यूनता वा वृद्धिर्नाऽभवत्^१ ।
ऋग्वेदे (५।२७।२) शतनिष्कप्राप्तेरुल्लेखो मिलति । निष्कप्रयोगः (५।१९।३)
ग्रीवाभूषणार्थेऽपि कृतो विद्यते । इयं कापि सुवर्णमुद्रा प्रतीयते । स्थलव्यापारे वित्तो-

१. ऋग्वेद, ४।२४।९ ।

संस्कृतगीतिकाव्यानुचिन्तनम् : १८५

पस्करपरिवहनाय पशूनां व्यवहारोऽक्रियत । वध्नयः (ऋ० १४६।३० वृषभाः)
उष्ट्राः गर्दभाः, महिषाः (ऋ० ८।१२।८) श्वानः (ऋ० ८।४६।२८) प्रयुज्यन्तेस्म ।

समुद्रव्यापारस्योल्लेखो मिलति^१ । ऋग्वेदस्य मन्त्रेषु साधारणनौकातिरिक्तायाः
शतारित्रायाः नौकायाः प्रयोगो लभ्यते ।^२ अश्विनोऽनुग्रहेण शतारित्रनौकामारुह्य
समुद्रयात्रिणः तुग्रपुत्रभुज्योरुद्धारस्योल्लेखः प्राप्यते (ऋ० १।११२।६, ६।६२।७,
१०।४०।७, १०।६५।१२) । समुद्रमार्गेणापि व्यापारनिर्देशो विद्यते ।

व्यापाराय विनिमयकार्यनिमित्तं धेनोः परमोपयोगितासीत् । परं मुद्राणां नाण-
कानां वा प्रचलनमासीत् । कक्षीवतः ऋषेराख्यानेन निष्कस्य मुद्रार्थे प्रचलनं
सिद्ध्यति ।

वैदिककाले ऋणग्रहणप्रथासीत् । द्यूतकरा ऋणमादायाक्षैः खेलन्ति स्म । ऋण-
शोधनाय ऋग्वेदे—(ऋणं सन्नयति) वाक्यमायातमस्ति । द्यूते ऋणशोधनाभावे
द्यूतकार आजन्मदासतां स्वीकरोति स्माथवा चौरवत् ऋणिनां द्रुपदे वध्यते स्म ।
पूर्वजैः गृहीतमृणं तद्वशधराः शोधयन्ति स्म । ऋणपरिशोधाय वरुणः प्रार्थितोऽभवत् ।
पणिजना एवाधिकतरलाभायर्णदानस्य व्यापारमकुर्वन् ।

भोजनम्, पानमाभूषणञ्च

भोजने दधि^३-घृत-छिन्ता^४-मधु-रोटिका^५-अपूप^६-सक्तुक^७-मांसानां मुख्य-रूपेण
व्यवहारोऽभवत् । मांसे साधारणतया मेवाजाद्यनिचयपशूनां मांसं खाद्यते स्म । गवि
पूज्यभावनासीत्^८ तथा तद्वधः निन्द्योऽमन्यत^९ । ऋग्वेदे गोमांसेनेन्द्र^{१०} संतोषाय
तथाश्वमेधयज्ञेऽश्वस्य तथा वृषभस्य मांसेन हवन-विधानस्य वर्णनमायातमस्ति^{११} ।
गोवधस्थानस्य^{१२} तथा गोवधादेरुल्लेखो मिलति^{१३} । तस्सुनरेशस्य सुदासपितुः

१. वही ४।५५।६, ७।८८।३ ।

२. वही १।११६।५ ऋग्वेद में पालवाली नाव का भी उल्लेख है (१।१४।३५)
ऋग्वेद में कृशन शब्द (१।३२।४) आया है, जिसका अर्थ मोती है ।

३. ऋग्वेद ८।२।९ ।

४. वही, ६।४८।१८ ।

५. वही ४।२४।५ ।

६. वही १०।४५।९ ।

७. वही १।८७।९, ऋग्वेद (१।१२२।१) में भँड़भूँजेका भी उल्लेख आया है ।

८. वही ६।२८ तथा १०।१६९ सूक्त । ९. वही ८।९।१५-१६ ।

१०. वही १०।१६९।३ ।

११. वही १०।९१।१४ ।

१२. १०।८९।१४ ।

१३. वही १।६१।१२ ।

१८६ : संस्कृतगीतिकाव्यानुचिन्तनम्

दिवोदासस्योपाधिः 'अतिथिग्व'^१ आसीत् । केचन विद्वांसः एतस्यार्थं गोमांसेना-
तिथि-सत्कारममन्यत^२ । आर्या इक्षोरपि व्यवहारमकुर्वन् ।

सुरा^३-सेवनं निन्द्यममन्यत,^४ यतोऽस्मादेव कारणात् सभायां कलहोऽभूत्^५ ।
सोमरसपानं धर्मोऽमन्यत । ऋग्वेदस्य समस्तनवममण्डले सोम-प्रशंसाऽभवत् । सोम-
रसः वभ्रुवर्णः पिङ्गलवर्णो वाऽभवत् । रसेऽस्मिन् जलदुग्ध-दधि-सक्तुकमधुप्रभृति-
मिश्रणमभूत् । अयमेकः मादक उल्लासवर्धको वा रस आसीत् । योद्धृगणोऽपि
युद्धकालेऽप्योपयोगमकुर्वन् ।

आर्यस्त्री-पुरुषावुभावपि सुवर्ण-कुण्डले (कर्णशोभने^६), मालाम्,^७
निष्कम्,^८ चङ्कणम्,^९ नूपुरं,^{१०} हारश्च^{११} धारयतः । एतदतिरिक्तस्य मण्वादेः
मणिग्रीवस्य^{१२} धारणप्रचलनमासीत् । विवाहसमये कराभूषणधारणस्योल्लेखो
मिलति ।^{१३} स्त्रीणामेकाभूषणस्य नाम 'कुटीरम्' प्राप्यते ।^{१४} ऋग्वेदगीतिषु
शिरोराभूषणानामपि निर्देशो विद्यते^{१५} । स्वर्णकारम् 'निष्कं कृण्वान्' कथयन्ति^{१६}
स्म । अस्वा अपि स्वर्णाभूषणैः सज्जिता अभवन् ।

आर्याः केशान् मसृणान् विधाय कङ्कतिकया प्रसाधयन्ति स्म । स्त्रियो वेणी-
बन्धनमकुर्वन् । ऋग्वेदे (१०।११।४।३) एकया युवत्या वेणीचतुष्टय (कपर्दी^{१७})-
धारणस्योल्लेखः प्राप्यते । पुरुषाः जटावल्यं रक्षन्ति स्म । वशिष्ठकुलीना वल्यं
दक्षिणभागे रक्षन्ति स्म^{१८} । इमश्चुरक्षण^{१९} कर्त्तनयोः^{२०} प्रथासीत् । एकप्रकारा

१. वही १।५३।८ ।

२. वही ९।८६।१८ ।

३. साधारणतया धान से बनी सुरा का उपयोग होता था, परन्तु यज्ञ में सोम-
रस पिया जाता था ।

४. ऋग्वेद ७।८६।६ ।

५. वही ८।२।१२ ।

६. वही १।१२२।१४ ।

७. वही ५।५३।४ ।

८. २।३३।१० ।

९. ५।५८।३ ।

१०. ५।५४।११ ।

११. वही २।३४।२४ ।

१२. वही १।१२२।१४ ।

१३. वही ५।६०।४ ।

१४. वही ८।५।८ ।

१५. वही ९।१०४।१० ।

१६. वही ८।४७।१५ ।

१७. वही १०।११।४।३ ।

१८. वही ७।३३।१ इनके श्वेतवस्त्र पहनने का भी उल्लेख मिलता है ।

१९. २।११।१७ ।

२०. वही १०।१४।२।४ ।

संस्कृतगीतिकाव्यानुचिन्तनम् : १८७

वर्तुलकेशरचना 'ओपश' संज्ञयाभिधीयते स्म ।

मनोविनोदः

आर्याणां मनोविनोदसाधनेषु रथाश्रयोः धावनस्य नृत्यस्य गानस्य च गणना-
सीत् । धावनम्— 'आजिः'^१ तथा धावनक्षेत्रस्य च 'काष्ठा'^२ इति वा 'सप्ता'^३ संज्ञा-
सीत् । एतानि क्षेत्राणि महान्ति अभवन् तथा परिमीय निर्मायन्ते स्म । रथे चत्वारो-
ऽश्वाः युज्यन्ते स्म । अक्षस्यापि मनोरञ्जनसाधने गणनासीत् । अक्षाणां पाशानां च
संख्या ५३ आसीत् एतेषां वर्णः पीत आसीत् ।

नृत्ये आघात्या (झाञ्जेन) तालोऽपि दीयते स्म । वाद्येषु दुन्दुभेः कर्कर्याः
(वीणा या सारंगी, क्षोणी) तथा वाणस्य (वाद्यविशेषः यस्य सप्तस्वराः स्पष्टं श्रूयन्ते-
स्म) तथैतदतिरिक्तस्य नाल्याः नाड्याः वा (वंशी) प्रयोगोऽभवत् ।

रोगचिकित्सा च

ऋग्वेदे यक्ष्मणो राजयक्ष्मणो वोलेखोऽस्ति तथा तन्नाशाय राजयक्ष्मनाशकं
सूक्तद्वयमस्ति । एवमेव चक्षुःप्राप्तिसूक्तम्, गर्भरक्षणसूक्तम्, गर्भांशीर्वादिसूक्तम्, गर्भ-
सञ्चारणसूक्तम् तथा सर्वाङ्गरोगनाशकसूक्तानि मिलन्ति । जलौषधिभ्यां कल्याण-
कामना कृता विद्यते । वैदिकगीतिषु जलचिकित्साया औषधचिकित्सायाश्च निर्दे-
शो मिलति । ऋग्वेदे (१०।९७।६) अरवावती, सोमावती, ऊर्जयन्ती, उरोजसु,
नाम्य ओषधयः मिलन्ति । ऋग्वेदे (१०।९७।१) "या ओषधीः पूर्वा जाताः"
कथयित्वा अचरवृक्षाणां चरजीवेभ्यः प्राक् उत्पत्तिः कथिता । एवमेव (१।११६
।१५) ऋग्वेदे छिन्नचरणस्य स्थाने लौहचरणस्य प्रयोगस्य, अन्यत्र कुष्ठ-अन्धत्व-
वाधिर्य-निवारणस्य (१।११७।७-८) । १।११७।२४ सूक्ते छिन्नशरीराङ्गानां सीव-
नस्य वार्धक्य-निवारणस्य (१।११६।१०) तथा नपुंसकनार्यै पुत्रदानस्यो (१।११६।१३)
ल्लेख आयातोऽस्ति । हस्तस्पर्शेणापि (१०।६०।१२) तथा (१०।१३६।६) रोगना-
शस्योल्लेख उपलभ्यते ।

समाज-व्यवस्थाशासनञ्च

ऋग्वेदे समाजः पञ्चभागेषु विभक्त आसीत्—१. गृहम् कुलं वा २. ग्रामः ३.
विश्वं (वर्गः संघो वा) ४. जनः (जनता) तथा ५. राष्ट्रम् (देशः) ।

कुलम् सामाजिक एकांकः आसीत् । एकस्यैव कुलपतेराश्रये निवसन्तोऽनेक-

१. वही १।१७३।६ ।

२. वही १।११६।१७ ।

३. वही ५।३५।७ ।

कुटुम्बिनः निवसन्ति स्म । कुलपतिः कुलपः कुटुम्बपिताथवा ज्येष्ठो भ्राताऽभवत्^१ ।

ऋग्वेदगीतिषु राष्ट्रभावनापि विद्यमानासीत् । ते राष्ट्रस्थिरतायै देवान् प्रार्थयन्तेस्म^२ । ते राज्ञो शत्रूणामाक्रमणकरिणाञ्च पराजयायागृह्णन्ति स्म^३ । तेषु स्वराज्यभावना समुत्पन्नासीत् । ते तदुन्नती तत्परा अभवन्^४ ।

यस्मिन् स्थाने सम्मिलितपरिवाराः तत्पशवश्च निवसन्तिस्म, तद्गृहं कथ्यते स्म । बृहद् गृहं हर्म्यं कथ्यतेस्म । अस्मिन् प्रकोष्ठाधिक्यमभवत् । गृहं पापाणेन, मृदा, काष्ठेन, वेणुना च निर्मायतेस्म । लघु गृहं कुटी कथ्यतेस्म । लघुगृह-निर्माणे तृणपत्राणामुपयोगोऽभवत् । ऋग्वेदे (५।६२।६) एकसहस्रस्तम्भगृहस्योल्लेखोऽस्ति । ६।४६।९ सूक्ते समागतेन त्रिधातुशब्देन प्रांगणत्रययुक्तस्य त्रितलयुक्तस्य वा गृहस्य बोधो भवति । गृहरक्षकः 'वास्तोष्पति' देवोऽमन्यत ।

कुटुम्बानां समूहः ग्रामः कथ्यतेस्म^५ । ग्राममुख्यो ग्रामणीः कथ्यतेस्म । ग्रामवासिनामावश्यकतायाः प्रत्येकवस्तुनः तथैव निर्मायतेस्म । ग्रामे वैद्या अपि निवसन्ति स्म ।^६

ग्रामाद् महत्तरा वसतिः 'विश्व' कथ्यते स्म । ऋग्वेदे (१।८९।१०) 'पञ्चजसा' लिखितमस्ति । यास्केन सायणेन चास्यार्थः, 'देव-पितृ-गन्धर्वासुरराक्षसाः' अथवा 'ब्राह्मण-अत्रिय-वैश्य-शूद्र-निषादाः' कृतः । जनगोसा राजाऽभवत् ।

ऋग्वेदे (१०।५७३।५ तथा ४।४२।१) राष्ट्रोल्लेख आयातो विद्यते । ऋग्वेदे (५।५३।११) गणशब्द आयाति । शर्ध-व्रत-गण-शब्दानामर्थाः क्रमशः कुल-ग्राम-जातिगणाः क्रियन्ते । एवमेव ऋग्वेदे (१०।१७०।२) कुलपतीनामधिनायकानां कृते 'ब्राजपति'शब्द आयाति । तदानीमायनार्ययोर्मध्ये जायमानानवरतयुद्धकारणाद् राज्ञः स्थितिरनिवार्यासीत् । ऋग्वेदे (१०।१२४।८) कथितमस्ति यद् भयकाले राजानं विना प्रजा नाश्रयमलभत । अतः राजैवाक्रमणकाले आक्रान्तावस्थायाञ्च प्रजास्वेकतां-ररक्ष । राजा कुलक्रमागत एवाभवत् । ऋग्वेदात् (१०।११३।१-२) अस्य निर्वाचनोपरि प्रकाशः पतति । ऋग्वेदात् (१।११६।१) स्पष्टं भवति यत् शत्रवो-ऽपराधिनश्च कारागारे प्रेष्यन्ते स्म ।

राज्ञो मन्त्रिपरिषदभवत् । तत्र सर्वप्रथमं स्थानं पुरोधसोऽभवत् । अयं राज्ञः गुरुः, उपदेशकः, मार्गदर्शकः तथा शुभचिन्तकोऽभवत् । तृत्सुजातेः राज्ञः सुदासस्य

१. ऋग्वेद १०।१७९।२.

२. वही १०।१७३।५.

३. वही १०।१७४।२.

४. वही ५।६६।६.

५. वही १।४४।१०.

६. वही २।३३।४.

पुरोधाः ऋषिः विश्वामित्रः वशिष्ठश्चास्ताम् । पुरोधाः धार्मिककृत्यैः सह राजकार्य-
मपि सम्पादयति स्म । अन्यमन्त्रिषु सेनानीः ग्रामणीः अप्यभवताम् । राज्ञो वैयक्ति-
कोऽनुचरः 'नपस्तिः' 'द्रम्यो' वा कथ्यते स्म ।

राजकार्ये प्रजायाः मन्तव्यप्रकाशनाय सभा समितिर्वाभवत् । पृथ्वी, अन्तरि-
क्षम्, द्युलोकः—इमे त्रयो लोकाः कथिताः सन्ति । पृथ्व्यां मानवाः, अन्तरिक्षे वायुलोके
वा मेधाः, विद्युत्, पवनश्च तथा द्युलोके सूर्यः निवसन्ति । ऋग्वेदे (१०।८९।४)
कथितमस्ति—यथाक्षेण चक्रद्वयं दृढरूपेण धृतमस्ति, तथैव इन्द्रेण पृथ्वी-द्युलोकौ
दृढीकृतौ । सूर्यो यदा पूर्वदिशः पश्चिमां चलति, तदा प्रकाशमार्गोऽस्मत्सम्मुखे भवति
तथान्धकारभागः उपरि । अतएव दिने वयं प्रकाशं प्राप्नुमः । पश्चिमाकाशं गते
सूर्ये अन्धकारांशोऽस्मत्सम्मुखे भवति, प्रकाशांशश्च देवाभिमुखं याति । एवं दिनस्य
रात्रेश्च व्यवस्था भवति । सूर्यं वर्णयता कथितम्—

अष्टौ व्यस्यन् ककुभः पृथिव्यास्त्रीधन्व योजना सप्तसिन्धून् ।

हिरण्यक्षः सविता देवः आगादधद्रत्ना दाशुपे वार्याणि ॥

—ऋ० १।३५।८

सूर्येणाष्टावपि दिशः प्रकाशिताः । सूर्येण प्राणिनां त्रयोऽपि संसारा सप्तसिन्धवः
श्च प्रकाशिताः । सुवर्णनेत्रः सवितृदेवः हव्यदात्रे यजमानाय वरणीयदानं दत्वात्रा-
गच्छतु ।

सूर्यतेजसः चन्द्रमसि प्रकाश आयाति । अस्य सिद्धान्तस्य विवेचनं निम्न-
प्रकारमस्ति—

अत्राह गोरमन्वत नाम त्वष्टुरपीच्यम् ।

इत्था चन्द्रमसो गृहे ॥ (ऋ० १।८४।१५)

अस्मिन् गतिशीले चन्द्रमण्डले यत्तेजोऽस्ति, तदादित्यकिरणो वर्तते, एवं ज्ञात-
व्यम् । द्वादश राशयः (१।१६४।११) पञ्चर्तवः द्वादशमासाश्च (१।१६४।
१२) निर्दिष्टाः मिलन्ति । मघायाः पूर्वाफाल्गुन्याः उत्तराफाल्गुन्याश्च निर्देशः
ऋग्वेदे (१०।८५।१३) विद्यते । एवं खगोलसम्बन्धिन्योऽनेकमहत्त्वपूर्णाः चर्चाः
गोतिषु समाहिताः सन्ति ।

प्रबन्धात्मकगीतिकाव्यम् : सांस्कृतिकमूल्यांकनम्

काव्यमूल्यानां सद्शमेव प्रबन्धात्मकगीतिकाव्यानां सांस्कृतिकमूल्यमनल्प-
मस्ति । प्रबन्धात्मकगीतिकाव्यस्य प्रारम्भः कालिदासस्य मेघदूतात् ऋतुसंहाराच्च
भवति । अस्याः परम्परायाः अनुसर्तारः सर्वे संदेशकाव्यनिर्मातारः सन्ति । एतैः

१९० : संस्कृतगीतिकाव्यानुचिन्तनम्

कविभिः प्रबन्धात्मकगीतयः प्रणीताः । महाकाव्य-नाटकयोः समाहितासु गीतिष्वपि सांस्कृतिकमूल्यानां प्रचुरतास्ति, परं सौविध्यायात्र केवलं दूतकाव्येषु सन्देशकाव्येषु च निहितसांस्कृतिकतत्त्वानां निरूपणं करिष्यते ।

मेघदूत-पवनदूतादिसमस्तगीतिकाव्येषु ग्राम्यजीवनस्य नागरिकजीवनस्य च विशदं चित्रणमायातमस्ति । उज्जयिन्याः, अलकाया अयोध्यायाश्च वैभवचित्रणं यत्र पाठकानाकर्षति तत्र ग्रामाणां नैसर्गिकशोभापि । महाकविकालिदासेन मेघदूते ग्रामसुषमायाः विशदाङ्कनं कृतम् ।

ग्राम्यजीवनम्

प्रबन्धात्मकगीतीनामध्ययनेन ज्ञायते यद्ग्रामाणां प्रमुखा जीविका कृषिकर्मस्वाधृता-सीत् । कृपकाः स्वशस्यसम्पन्नक्षेत्रेषु गर्ववन्त आसन् । यतः अन्नानि पर्याप्तान्य-भवन् । सः दिनपर्यन्तं क्षेत्रे कार्यमकरोत्, तथा तद्भोजनं तत्रैव नीयमानमभवत् । भोजनप्रापणकार्यं नार्यः कुर्वन्ति स्म । वपनात्, पूर्वं हलपूजायाः प्रथासीत् । अवसरेऽस्मिन् स्त्रियः हलोपरि स्वस्तिकादिमङ्गलचिह्नाङ्कनं कुर्वन्ति स्म । ताः कृषिकार्यं पुरुषाणां सक्रियं साहाय्यं विदधति स्म । मेघदूतस्य “त्वय्यायत्तं कृषिफलमिति भ्रू-विलासानभिज्ञैः, प्रीतिस्निगधैर्जनपदवधूलोचनैः पीयमानः”^१ अंशेन ध्वन्यते यत् कृषि-कर्म वर्षोपरि निर्भरमासीत् । अतएव क्षेत्रसहायिकाः भ्रूविलासानभिज्ञाः नार्यः मेघस्यादरपूर्वकमवलोकनं कुर्वन्ति स्म ।

तत्कालहलकर्षणनिःसृतसुरभिभिः क्षेत्राणां परिसरः सौरभसम्पन्नोऽभवत् । “हलोत्कृष्टा हि भूर्जलदजलकणव्यतिकरात् सुरभिर्भवति । सद्यस्तत्क्षणं सीरणहलेन यदुत्कर्षणं विलेखनं तेन सुरभि सुगन्धिः”^२ टीकोद्धरणेन स्पष्टमस्ति यत् ग्राम्य-जीवनस्य वातावरणं परमचारु वर्तते स्म । क्षेत्रसुरभिः सर्वमनसामाकर्षणमकरोत् । ग्रामेष्विधूणां रसं निःसार्य गुडनिर्माणमभवत् ।

ग्राममभित उपवनानि जलाशयाश्चाभवन् । उपवनेषु जम्बवात्र-वित्त्व-कपित्थ-मौलश्रीप्रभृति वृक्षा अभवन् । कदम्ब-शिरीष-पिप्पल-वकुल-मालती-कुरवक-चम्पक-जात्यादयः ग्रामोपवनेषु प्राप्यन्ते स्म । मेघदूते कविः ग्रामोपवनं वर्णयन् लिखित-वान्—

पाण्डुच्छायोपवनवृतयः केतकैः सूचिभिर्नै-
र्नीडारम्भैर्गृह्णवलिभुजामाकुलग्रामचैत्याः ।

१. मेघदूत-रत्ननसूरिदेव, द्वितीय संस्करण, पूर्वमेघ, १६ ।

२. वही, मल्लिनाथ टीका ।

त्वय्यासन्ने परिणतफलश्यामजम्बूवनान्ताः,

सम्पत्स्यन्ते कतिपयदिनस्थायिहंसाः दशार्णाः ।^१

दशार्णदेशपरिसर उपवनव्याप्त आसीत् । उपवने वन्यजम्बूवाम्रादिवृक्षा आसन् । ग्रामवीथिकासु पवित्रपिप्पलतरव आसन्, येषु काक-पारावताः स्वविगुडं निर्माय निवसन्ति स्म । ग्रामपरिसरः स्वप्राकृतिकसुषमया विशेषरूपेण जनाकर्षणमकरोत् । ग्रामनिकटवर्तिषु वनेषु निम्ब-कदम्ब-मधूक-पलाश-अंकोट-क्रौंच-कपित्थादिवृक्षाः प्राप्यन्ते स्म ।^२

सामाजिकजीवनम्

गोतिकाव्येषु वर्णिता जीवनपरिधिः परमसीमितास्ति, अतः सामाजिकजीवनो-परि पूर्णः प्रकाशः पतति । वियोग-संयोगयोरनेकचित्राणि मिलन्ति । नार्याः समाजे महत्त्वपूर्णं स्थानमासीत् । कस्मादपि कारणाद् विदेशं प्रयाते पत्यौ सा महाकष्ट-मनुभवति स्म । नार्याः शृङ्गारसौन्दर्यं पत्यु एव सार्थकमासीत् । पत्युः सम्मुखं कौशेयवस्त्रैः विभिन्नालङ्कारैश्च स्वशरीरमलङ्कृत्याङ्गरागैः सुगन्धितद्रव्यैश्च सुवासिता तथा मदिरापानैरुमत्ताऽभवत् । वीणां वादन्यः मधुरगायनैः पतिमनु-रञ्जयन्ति स्म ।^३

प्रत्येकर्त्तौ ताः पुष्पादिभिः शृङ्गारं विधाय पतिहृदयमावर्जयन्ति स्म ।^४ पत्यु-रनन्यप्रेमप्राप्तिरेव तासां परमोद्देश्यमासीत् । सौभाग्यवतीभ्यः स्त्रीभ्यः सन्तानप्राप्तेः

१. वही, पूर्वमेघ, २३ ।

२. छन्नोपान्तः परिणतफलद्योतिभिः काननाम्रैः । पूर्वमेघ-१८ ।

३. सुवासितं हर्म्यतलं प्रियामुखोच्छ्वासविकम्पितं मधु ।
सुतन्त्रिगीतं मदनस्य दीपनं शुचौ निशीथेऽनुभवन्ति कामिनः । ऋतु० १।३
नितम्बविम्बैः सुदुकूलमेखलैः स्तनैः सहाराभरणैः सचन्दनैः ।
शिरोरुहैः स्नानकषायवासितैः स्त्रियो निदाघं शमयन्ति कामिनाम् ।

वही १।४

४. शिरोरुहैः श्रोणितटावलम्बिभिः कृतावतंसैः कुसुमैः सुगन्धिभिः ।
स्तनैः सहारैर्वदनैः ससीधुभिः स्त्रियो रतिं सञ्जनयन्ति कामिनाम् ।

वही २।१८

मालाः कदम्बनवकेसरकेतकीभिरायोगिताः शिरसि विभ्रति योषितोऽञ्च ।
कर्णान्तरेषु कुकुभद्रुममञ्जरीभिरिच्छानुकूलरचितानवतंसकांश्च ॥

वही २।२१

१९२ : संस्कृतगीतिकाव्यानुचिन्तनम्

तथा “भर्तुर्वहुमता भव” आशीर्वादो दीयते स्म । मेघदूत-ऋतुसंहार, पार्श्वस्म्युदय-
नेमिदूत-प्रभृतिप्रवन्धगीतिकाव्यैरेतत् स्पष्टमस्ति यत् पत्युः सम्मानप्राप्तिः नाय्याः
सार्थक्यं काम्यासीत् । वियोगकाव्यैरपि एतदेव ध्वन्यते यत् पतिस्नेहप्राप्ती नारी स्व-
जीवनं मनुते स्म ।

वियोगावस्थायां नारी

वियोगावस्थायां प्रत्येकप्रकारशृङ्गारस्य नारी त्यागं करोति स्म । पतिरेव
सौन्दर्यस्य यौवनस्य च भोक्ता आसीत् । अतः तस्मिन्प्रवासिनि शृङ्गारेच्छा हृदयात्
स्वयं निःसरति स्म । स्ववेशविन्यासादेश्च विरक्तिरभवत् तथातीतं स्मृत्वा मनः
सान्त्वयति स्म । सा पतिगुणान् गायतिस्म तत्स्मृतौ च केनापि प्रकारेण स्वसमय-
यापनं करोति स्म । पतिविरहे क्षीणायाः पत्न्याः चित्रणं मेघदूते निम्नाङ्कितं विद्यते—

“शिशिरमथितां पद्मिनीम्”^१

वियोगे रुदन्त्याः नार्याः नयने श्वयथुयुक्तेऽभवताम् । उष्णश्वासैः ओष्ठवर्णः
मलिनोऽभवत् । चिन्तायुक्तकपोलयोः करौ निक्षिप्य न्यवसत् । केशाः विकीर्णाः
तन्मुखमाच्छादयन्ति स्म । मेघावृतचन्द्रवत् मलिनमप्रसन्नञ्च मुखं विरहजन्यं दुःखं
प्रकटयतिस्म । कथितम्—

नूनं तस्याः प्रबलरुचितोच्छूननेत्रं प्रियाया
निःश्वासानामशिशिरतया भिन्नवर्णाधरोष्ठम् ।
हस्तन्यस्तं मुखमसकलव्यक्तिलम्बालकत्वा-
दिन्दोर्दन्यं त्वदनुसरणविलम्बकान्तेर्विभर्ति ॥

—मेघदूतम्, नागरीप्रकाशनम्, पटना, उत्तरमेघ २१

विरहिणी पत्नी रात्रिन्दिवं पत्युः मङ्गलकामनायै प्रार्थनां करोति स्म । सा
वर्लिं ददातिस्म । मनोरञ्जनाय पत्युश्चित्रनिर्माणं करोति स्म । कदाचित्
पञ्जरवद्धया सारिकया सह वार्त्तां करोतिस्म तथा कदाचित् मलिनवसनाङ्के वीणा-
मादाय पत्युः यशोगीतं गायति स्म । पतिस्मृत्यानायासमेव प्रवाहिताश्रुभिः वीणाऽऽर्द्रा-
ऽभवत् तथा स्मृतावचेतना भूत्वा सा स्वरा रोहावरोहौ विस्मरति स्म । कथितम्—

आलोके ते निपतति पुरा सा बलिव्याकुला वा
मत्सादृश्यं विरहृतनुवा भावगम्यं लिखन्ती ।
पृच्छन्ती वा मधुरवचनां सारिकां पञ्जरस्थां
कञ्चिद्भर्तुः स्मरसि रसिके त्वं हि तस्य प्रियेति ।

उत्तरमेघ, पटना-संस्करण, पद्य, २२

×

×

×

१. मेघदूत-उत्तरमेघ, पद्य २० ।

संस्कृतगीतिकाव्यानुचिन्तनम् : १९३

उत्सङ्गे आ मलिनवसने सौम्य निक्षिप्य वीणां
मद्गोत्राङ्गं विरचितपदं गेयमुद्गातुकामा ।
तन्त्रीमाद्रीं नयनसलिलैः सारयित्वा कथञ्चिद्.
भूयोभूयः स्वयमपि कृतां मूच्छन्तीं विस्मरन्ती, ।

वही, उत्तरमेघ, पद्य २३

देहल्यां नित्यं पुष्पाणि रक्षित्वा, कदाचित् राशिं गणयित्वा ज्ञायते स्म यत्
क्रियन्ति दिनानि व्यतीतानि तथा प्रियमिलनस्य क्रियन्ति दिनानि शेषाणि सन्ति ।
कथितम्—

शेषान् मासान् विरहदिवसस्थापितस्यावधेर्वा
विन्यस्यन्ती भुवि गणनया देहलीदत्तपुष्पैः ।

उत्तरमेघ, पटना संस्करण, पद्य २४

विरहिण्याः मनोव्यथायाश्चित्रणं मेघदूतसदृशमेव नेमिदूतेऽपि विहितमस्ति ।
अस्य गीतिकाव्यस्य नायको योगासक्तो भूत्वा पर्वतशिखरे समुपविष्टेऽस्ति तथा
नायिकाभिलाषाहेतुकवियोगव्यथिता भूत्वा तत्सम्मुखं स्थिता याचते । सास्य
लोकस्य सौन्दर्यस्य, ऐश्वर्यस्य विलासस्य च वर्णनं करोति । नायकं कर्तव्यं स्मार-
यति तथा यथासम्भवं तस्मिन् संभोगप्रवृत्तिमुद्बोधयितुं यतते । परमन्ते सा
पार्वतीसदृशी समस्तवैभवविलाससौन्दर्यादिं तिरस्कृत्य सखीमुखेन स्वपवित्रप्रेम्णा
तथानन्यसाधनेन युक्तस्य प्रवासहेतुकविप्रलम्भस्य सजीवं वर्णनं करोति, यस्मिन्
राजमत्याः अभिलापस्य, चिन्तायाः, स्मृतेः, कृशतायाः व्याकुलतादीनाञ्च चित्रणं
कृतमस्ति । सहैव तस्याः उद्वेग-प्रलापस्वप्नादिदशानामपि संयक् चित्रणं
विहितमस्ति । राज्यमत्याः मातापि तां प्रबोधयति; परं तस्याः व्यथा न्यूना न
जायते—

मानुः शिक्षाशतमलमवज्ञाय दुःखं सखीना-
मन्तश्चित्तेष्वजनयदियं पाणिपङ्केरुहाणि ।
हस्ताभ्यां प्राक् सपदि रुंदती रुन्धती कोमलाम्यां,
मन्द्रस्निग्धैर्ध्वनिभिरवलावेणिमोक्षोत्सुकानि ।

नेमिदूत, कोटा-संस्करणम्, पद्य १०६

विरहिणी नायिका रात्रौ स्वप्ने स्वप्रियदर्शनं विधाय स्वमनोवेदनां शमयति ।
परं दुर्भाग्येन निद्रानाशेन स्वप्नेऽपि पत्या सह प्रियवात्तां न कर्तुं शक्नोति । एकं तु
विरहिणी स्वपित्येव न, प्रियस्मृतौ सा रजनीं नयनयोरेव यापयति । कविविक्रमेण
नायिकायाः अस्याः मनःस्थित्याः सुन्दरं चित्रणं कृतम्—

१९४ : संस्कृतगीतिकाव्यानुचिन्तनम्

रात्री निद्रां कथमपि चिरात् प्राप्य यावद्भवन्तम्,
लब्ध्वा स्वप्ने प्रणयवचनैः किञ्चिदिच्छामि वक्तुम् ।
तावत्तस्याः भवति दुरितैः प्राक्कृतैर्मै विरामः,
क्रूरस्तस्मिन्नपि न सहते सङ्गमं नौ कृतान्तः ।

नेमिदूत, कोटासंस्करण, पृ० ११३

विरहिणी भूषणधारणं परित्यजति । अञ्जनाभावे तदक्षिणी रूक्षे जाते । मदिरा-
पानाभावे भ्रूविलासः सङ्कुचितो जायते ।^१ यस्मिन् दिने पतिः विदेशं गच्छति,
तद्दिने या वेणी वध्यते स्म, सा प्रिये समागते एव मुच्यते स्म । प्रियः स्वयमेवा-
गत्य वेणीं मुञ्चति स्म । तस्यां पुष्पाणि न ग्रथितान्यभवन् । चिरकालं यावत्
वन्धनात् सा वेणी कठिना रूक्षा चाऽभवत् । विकीर्णमिसम्बद्धां वेणीं प्रवृद्धनखैः,
करैः, स्वमुखात् वारंवारं निवारयति स्म ।^२ एकैव वेणी क्रियते स्म । मेघदूतस्या-
ध्ययनेनैवं प्रतीयते यत् वेणी पृष्ठे न भूत्वा गण्डस्थलाग्रेऽभवत् । कविः कपोलयोः
वारं-वारं वेण्यागमनं संकेतितवान् । केशेषु तैलाभावेन परुषकेशाः वारं-वारं मुखे
आगच्छन्ति स्म ।^३

विरहिण्याः स्नानमपि तैलोद्धर्त्त नरहितेन शुद्धजलेनाऽभवत् । तस्याः वेशभूषयैव
विरहावस्था स्पष्टाऽभवत् ।^४ रूक्षकेशानां प्रसारेण तस्याः मुखसौन्दर्यमपि न्यूनम-
भवत् । तथा चिन्तया दुर्बलत्वात् लावण्यमपि क्षीणमजायत ।

विरहावस्थायां पूर्वाभ्यास-कारणात् शीतलदायि-वस्तुनां तथा जालमार्गेण
प्रवेशं कुर्वद्भिश्चन्द्रकिरणैः विरहिणी स्वतःशरीरं शमयितुमिच्छति स्म । परं
विरहकारणात् तानि शान्ति-दायीनि वस्तूनि विपरीतानि सिद्धानि जायन्ते स्म ।^५

संक्षेपेण प्रोषितभर्तृका क्रीडां, शरीर-संस्कारं समाजोत्सवदर्शनं हास्यं परगृह-
गमनादिकञ्च परित्यजति स्म । एष एव तस्या आदर्श आसीत् । पति-वियोगे

१. रुद्धापाङ्गप्रसरमलकैरञ्जनस्नेह शून्यम्—उत्तरमेघ, पटना संस्करण ३२ ।

२. आद्ये वद्धा विरहदिवसे या शिखा दाम हित्वा,
शोपस्यान्ते विगलितशुचा तां मयोद्वेष्टनीयां ।
स्पर्शक्लिष्टामयमितनखेनासकृत्सारयन्ती
गण्डाभोगात् कठिनविषमामेकवेणीं करेण । बह्वी, उत्तरमेघ, २९

३. मेघदूत, पटना, संस्करण, उत्तरमेघ, पद्य २८

४. बह्वी पृष्ठ २८

५. पादानिन्दोरमृतशिशिराञ्जालमार्गप्रविष्टान्,
पूर्वप्रीत्या-गतमभिमुखं सन्निवृत्तं तथैव ॥ उत्तरमेघ, पद्य २७

संस्कृतगीतिकाव्यानुचिन्तनम् : १९५

राजुलस्य, यक्षपत्न्याश्च कृशशरीरं दर्शितम् । प्रबन्ध-गीतिषु कन्यायाः मातृ-
रूपायाश्च नार्याश्चित्रणं नास्ति । नेमिदूते राजुलमातावश्यमेव स्वपुत्रीं सान्त्वयति ।
अवसरेऽस्मिन् तस्याः ममता प्रकटीभूतास्ति तथा सन्तानाय कल्याणं कामयमानायाः
मातुः स्वरूपं पूर्णतया प्रकटीभूतमस्ति—

वत्से शोकं त्यज भज पुनः स्वच्छतामिष्टदेवाः,
कुर्वन्त्येवं प्रयतमनसोऽनुग्रहं ते तथामी ।
भर्तुर्भूयो न भवति रहः सङ्गतायास्तथा ते,
सद्यः कण्ठच्युतभुजलता-ग्रन्थि-गाढोपगूढम् ॥

नेमिदूतम्, कोटा संस्करण, १०४

एवं मातृममताया अभिव्यक्तिर्जाता । गीतिषु नारीः प्रति महत्त्वपूर्णोद्गाराः
व्यक्ताः सन्ति ।

नारी-शिक्षा

प्रबन्ध-गीतिकाव्येषु नारीशिक्षा-दीक्षासंकेतोऽपि लभ्यते । नेमिदूत-शीलद्वता-
दिषु कथितमस्ति यत् चित्राङ्कन-गायन-वादन-प्रसाधनकलादयः नारीभ्यः प्रिया
आसन् । पति-वियोगे यक्षपत्नी चित्रं रचयति । वीणोपरि गायन्ती मूर्च्छनां
विस्मरति ।^१ अतएव स्पष्टमस्ति यत् नार्यः कला-कौशल्योः प्रवीणा अभवन् ।

आहारः पानञ्च

साधारणतः भोज्यपदार्थः द्विप्रकारोऽभवत्—भक्ष्यः भोज्यश्च । भक्ष्यवर्गे
ते पदार्था आयान्ति, ये कृन्तित्वा खाद्यन्ते स्म । यथा रोटिकाः, मोदकाश्च ।
भोज्ये ते पदार्थाः सम्मिलिताः सन्ति, येषु दन्तानामधिकश्रमो नाऽभवत् । यथै-
दनो द्विदलादिश्च । प्रबन्धात्मकगीतिकाव्येषु भोज्यपदार्थानां चर्चायाः प्रायोऽभावो
विद्यते । एतस्य मुख्यकारणमेतदस्ति यत् भोजन-चर्चा ग्राम्या स्वीकृता । अतो
गीतिकाव्यलेखकैः पेयपदार्थास्तु वर्णिताः परं भोज्यपदार्था न वर्णिताः । फलाना-
भुपयोगः क्रियते स्म । एतस्य निर्देशः मेघदूतादिकाव्येषु मिलति । वत्तमानवत्
ताम्बूलानां पूगीफलानाञ्चोपयोगोऽभवत् । ऋतुसंहारे कथितम्—

१. उत्सङ्गे वा मलिनवसने सौम्य निक्षिप्य वीणां
मद्गेत्राङ्कं विरचितपदं गेयमुद्गातुंकामा ।
तन्त्रीमाद्रीं नयनसलिलैः सारयित्वा कथञ्चिद्—
भूयो भूयः स्वयमपि कृतां मूर्च्छनां विस्मरन्ती । उत्तरमेघ, पद्य २३

१९६ : संस्कृतगीतिकाव्यानुचिन्तनम्

गृहीतताम्बूलविलेपनस्रजः पुष्पासवामोदितवक्त्रपङ्कजा ।^१

पेयपदार्येषु मधुपानवर्णनं मेघदूत-ऋतुसंहारादिप्रबन्धगीतिषु समायातमस्ति । मधुपानेन नार्यः स्वमुखं सुगन्धं कुर्वन्ति स्म । तथाहि तासां मुखेभ्यः सद्यः मौलश्रीसुरभिरायाति स्म ।^२

रति-प्रसङ्गे स्त्रीभिः सह पुरुषा अपि मदिरां पिबन्ति स्म । ग्रीष्मर्तौ प्राचीनां सुरां शरदृतौ पुष्पासवं पिबन्ति स्म । महाकविकालिदासेन मदिरायै मद्यासव-मधुवारुणी-कादम्बरी-शीब्वादिशब्दानां प्रयोगो विहितः ।^३

वेशभूषा

संस्कृतौ वेशभूषाया अपि स्थानमस्ति । आरम्भे संस्कृतौ धर्ममोक्षयोरेव स्थानमासीत्; परं सम्प्रति अर्थ-कामयोरपि जीवनस्य महत्त्वपूर्णगुणसत्त्वात् संस्कृतौ गणना भवति । कामः भारतीयजीवनस्य विशिष्टांगोऽस्ति, नात्र संदेहः । यद्येवं न स्यात्, काव्येष्वयं नेदृशं स्थानमप्राप्स्यत् । भारतीयचिन्तकानां मतानुसारमर्थ-धर्म-काम-मोक्षाणां सन्तुलितप्रयोगेणैवोन्नतिर्जायते । धर्ममोक्षयोरसक्तिः कामार्थयोस्त्यागश्च सर्वथानुचितोऽस्ति । यतोऽष्टालिकायां भवने, अलङ्कृतनगरे, वेशभूषायां वस्त्राभूषणादौ च सर्वत्र कामप्रवृत्तिः दृश्यते । अस्याः प्रवृत्तेः सर्वाधिका प्रतिष्ठा सौन्दर्यप्रसाधने प्राप्यते । सौन्दर्यचित्रणं प्रत्येककविकृते परमावश्यकमस्ति ।

संस्कृतगीतिषु कवीनां चित्तवृत्तिः यथा नारी-सौन्दर्यवर्णने प्रवृत्ता, न तथा पुरुषसौन्दर्यवर्णने । पुरुषसौन्दर्ये कठोरता तथा वीरतैव सर्वत्र मिलतः । परं कमनीयता चास्ता लावण्यञ्च नारीसौन्दर्यस्यैव प्रतीकमस्ति । स्त्रीणां प्रत्येकाङ्गे लावण्यस्य सुकुमारतायाश्च दर्शनं क्रियते । यक्षः स्वपत्न्याः सौन्दर्यमेकस्मिन्नेव श्लोके व्यनक्ति—

तन्वी श्यामा शिखरिदशना पक्वविम्बाधरोष्ठी,

मध्ये क्षामा चकितहरिणीप्रेक्षणा निम्ननाभिः ।

श्रोणीभारादलसगमना स्तोकनम्रा स्तनाभ्याम्,

या तत्र स्यात् युवति विषये सृष्टिराद्येव धातुः ।

—उत्तर मेघ, पटना संस्करण, पद १९

सा कृशाङ्गी विद्यते, तस्याः दन्तपङ्क्तिः शिखरिणी विद्यते । तस्याः ओष्ठौ

१. ऋतुसंहार ५।५ ।

२. पुष्पासवामोद-सुगन्धि-वक्त्रो निश्वासवार्तः सुरभीकृताङ्गः—ऋतु. ४।१२ ।

३. आसेवन्ते मधु रतिफलं कल्पवृक्ष-प्रसूतम्—उत्तरमेघ, ५ ।

संस्कृतगीतिकाव्यानुचिन्तनम् : १९७

पक्वविम्बसदृशी विद्यते, तस्याः गात्रपट्टिमध्ये कृशा वर्तते । तस्याः कटाक्षैश्चकित-
हरिणीनेत्रयोः स्पर्धा भवति । तस्याः नाभिः गम्भीरा विद्यते, नितम्बभारेण
तस्याः गतिः मन्थराऽस्ति । स्तनभारेण साग्रे नताऽस्ति । एतेषां लक्षणानामेकत्र
समवायेनैव प्रतीयते यत् सालकापुर्याः युवतिषु विधातुः प्रथमा रचना विद्यते ।

अत्र 'तन्वी-श्यामा'-पदे युवत्याः रूपान्कनं कृतमस्ति । नात्रोपमायाः वैलक्षण्यं
न वा कल्पनाया ऊर्मिलतैवास्ति । कविः सरलतया बालायाः ललामरूपस्याङ्कनं
कृतम् । रमण्याः सुरुपतायै तस्याः तन्वङ्गीत्वमावश्यकमस्ति । अथ 'श्यामा'-पदेन
यौवनमध्यस्थात्वं ध्वन्यते ।

नारीसौन्दर्यस्य कानिचनोपमानानि मेघदूतस्यैकस्थले ज्ञायासमेवैकत्र जातानि ।
यक्षः स्वसन्देशो कथयति—हे प्रिये ! प्रियङ्गुलतायां तव शरीरम्, चकितहरिणी-
नेत्रयोः कटाक्षः, चन्द्रमसि मुखकान्तिः, मयूरपङ्खेषु केशाः तथा नद्याः लहरीषु
चञ्चलभ्रूसमता दृश्यन्ते । परमेकत्र हे क्रोधमयि ! तव छविः नैव दृश्यते ।

श्यामास्वङ्गं चकितहरिणीप्रेक्षणे दृष्टिपातं

वक्रच्छायां शशिनि शिखिनां बर्हभारेषु केशान् ।

उत्पश्यामि प्रतनुषु नदीवीचिषु भ्रूविलासान्,

हन्तैकस्मिन् क्वचिदपि न ते चण्डि सादृश्यमस्ति ॥ उत्तरमेघ, ४१

यक्षः श्यामायां, मृग्याम्, चन्द्रे, मयूरे, लहरीप्रभतिषु स्वस्याः अङ्गानां
समतां प्राप्नोति, परं स समग्रं सौन्दर्यं क्वचिदेकस्थले न पश्यति । प्राकृतिकोपमा-
नानां विकीर्णानि सौन्दर्याणि एकमात्रयक्षिण्यां पुञ्जीभूतानि सन्ति ।

ऋतुसंहारे सौन्दर्यस्यादर्शः निम्नप्रकारः प्रस्तुतोऽस्ति—

नेत्रेषु लोलो मदिरालसेषु गण्डेषु पाण्डुः कठिनः स्तनेषु ।

मध्येषु निम्नो जघनेषु पीनः स्त्रीणामनङ्गो बहुधा स्थितोऽद्य ॥

—ऋतुसंहार ६।१२

शारीरिकसौन्दर्ये सर्वप्रथमं वर्णं आयाति । गीतिकाव्येषु "कनकममलकान्तिः"^१
महत्त्वमगात् । युवावस्थायां शरीरयष्टौ स्वयमेवानुपमं लावण्यमायाति । वात्सल्या-
वस्थायां व्यतीतायां शरीरयष्टिः स्वयमाकर्षिका जायते । शरीरयष्ट्याः 'तन्वीत्व'^२
मावश्यकं मतमस्ति ।

केशसौन्दर्ये आयताः घनाः कृष्णाः कुञ्चिताश्च केशाः सौन्दर्यसाधकाः भवन्ति ।
केशानां यथार्थसौन्दर्येण मयूराणां प्रसारिताः पक्षाः अधिकसादृश्यं वहन्ति । वियो-

१. ऋतुसंहार-६।३२ ।

२. उत्तरमेघ-२२ ।

गावस्थायां शिखिर्वहभारमिममेवालोक्य यक्षस्य पत्न्याः केशा अनायासमेव यक्ष-
स्मृतिपथमागताः ।^१ आनितम्बविलम्बिकेशवती युवती सुन्दरी मन्यते ।^२ आयता
अपि केशा यदि अकुञ्चिताः भवन्ति तदा सौन्दर्यवृद्धिर्न भवति । अत एव गीतिषु
कुटिलकेशाः, अरालकेशाः, विकुञ्चितकेशाश्च उत्तमाः अमन्यन्त ।^३

भ्रूविलासः सौन्दर्यहेतुरमन्यत । लहरीसदृशी वक्राथवाऽराला भ्रूः सौन्दर्य-
कारणभूता मता । भ्रूवरूपमा धनुषापि दत्ता विद्यते । कामधनुषः पराजयित्री
आयता मनोहरा भ्रूः सौन्दर्यपराकाष्ठा मन्यते । यक्षपत्नी नदीवीचिसदृशया भ्रूवा
सम्पन्नासीत् ।

आयते विशालेनेत्रे सौन्दर्यप्रसाधने मते । ऋतुसंहारस्य कामिनीनां नेत्रे
श्रवणतटनिपक्ते उपान्तलोहिते च स्तः—

श्रवणतटनिपक्तैः पाटलोपान्तनेत्रैः । ऋतु० ५।१३

कविकुलगुरुणा 'उत्पलाक्षि'-सम्बोधनस्यानेकस्थलेषु प्रयोगो विहितः^४ ।
विशालेषु जातेष्वपि नेत्रेषु तदैव लोभनत्वमायाति, यदा तेषु कश्चन भावः स्यात् ।
अतएव नेत्रैः सह कटाक्षस्यापि कविना निर्देशः कृतः । सरलता, निर्व्याजता तथा
किञ्चिदाश्चर्यं कव्यभिप्रेतमस्ति । कथितम्—

अवेक्षमाणाः हरिणेषणाक्ष्यः प्रबोवयन्तीव मनोरथानि । ऋ० ४।१०

यक्षपत्नी मृगाक्षी तथा 'ऋतुसंहारस्य' कामिन्यः हरिणेषणाक्ष्य आसन् । यथा
मृगस्य निर्व्याजतायाः, चञ्चलतायाः आश्चर्यस्य च भावः नेत्रसुषमावृद्धिं करोति,
तथैव कौमुदीजीवनस्य मत्ततापि नयने मनोहरे विदधाति ।

अधरौ पल्लवसदृशौ सुन्दरौ मतौ । एतयोररुणता विद्रुम-विम्बाफल-प्रवाल-
सदृशौ प्रसिद्धा वर्तते । यक्षपत्न्या अधरौ पक्वविम्बाफलसदृशौ स्तः^५ ।

दशनानां सौन्दर्यमपि चर्चितं भवति । 'शिखिरिदशना'शब्देन लघुलघुरदानां
सुन्दरता ध्वन्यते । दन्तानामुपमा कुन्दकलीभिर्दीयते ।^६

१. उत्तरमेघ-४६ ।

२. शिरोरुहैः श्रोणितटावलम्बिभिः

स्त्रियः रतिं सञ्जनयन्ति कामिनाम् । ऋतु० २।१८ ।

३. केशान्नितान्तधननीलविकुञ्चिताग्रा-

नापूरयन्ति वनिता नवमालतीभिः । वही ३।१९

४. उत्तरमेघ-३७, ऋतुसंहार-३।२८, ३।१७, २।१२ ।

५. पक्वविम्बाधरोष्ठी—उत्तरमेघ १९ ।

६. उत्तरमेघ १९ ।

संस्कृतगीतिकाव्यानुचिन्तनम् : १९९

मदिरया सुवासितं मुखं सौन्दर्यं मदसृष्टिं करोति । स्वयं कविगुरवे मदिरा-सुवासितं मुखं प्रियमस्ति । अनेकगीतिषु मुखस्यासवगन्धस्य वर्णनमायातमस्ति । यक्ष-पत्न्याः मुखोच्छ्वासः भूसदृशः सुगन्धितो विद्यते । वर्षासु जातासु यथा पृथ्व्याः सुगन्धः आयाति, तथैव मुखोच्छ्वासोऽपि । कथितम्—

धारासिक्तस्थलसुरभिणस्त्वन्मुखस्यास्य^१ बाले । उत्तरमेघ—४८

एवं वाण्याः, मुखविम्बस्य, बाह्वोः, पयोधरयोः, कटेः, त्रिवलयस्य, नितम्बस्य, जघनप्रदेशस्य, चरणयोः, चलनस्य, मुद्रादेशश्च सौन्दर्याणि वर्णितानि ।

वस्त्रेषु कार्पासिक-कौशेयीर्णादीनां त्रिविधानामपि वस्त्राणामुपयोगः प्राप्यते । कौशेय-दुकूलं शुकतनूनिस्तवांशुकादिव्यवहारस्योल्लेखः प्राप्यते ।

दुकूलं^२ वृक्षत्ववसूत्रैः निर्मीयतेस्म । वंगदुकूलं श्वेतमभवत् ।^३ विवाहादि-माङ्गलिकावसरेषु क्षौमकौशेययोः प्रयोगोऽभवत् । अंशुकादुदुकूलं स्थूलमभवत् । यतः पुरुषाः दुकूलमेव धारयन्ति । स्त्रियोऽपि शरीरनिम्नभागे दुकूलस्यैव प्रयोगं कुर्वन्तिस्म ।^४ दुकूलवर्णः ज्योत्स्नासदृशः धवलोऽभवत्^५ ।

अंशुकम्—ग्रीष्मर्तौ अंशुकस्य प्रयोगोऽभवत्^६ । एतत् सर्वाधिकं सूक्ष्मवस्त्रमस्ति । अंशुकमेतावच्छ्वेतमभवत् यत् चन्द्रमसः निर्मलकिरणानां भ्रमोऽजायत । अंशुकानि बहुप्रकाराण्यभवन् । यथा—सितांशुकम्^७, चीनांशुकम् रक्तांशुकम्^८, नीलांशुकम्^९ । ऋतुसंहारेण ज्ञायते यत् नववधूः रक्तांशुकं धारयन्तिस्म ।

ऋतुनुसारिणी वेशभूषा

ऋतुसंहारे सर्वर्तुवेशभूषाः वर्णिताः सन्ति । वर्षासु स्त्रियः सूक्ष्मं श्वेतं वस्त्रं धारयन्तिस्म । सुन्दरमुक्तामालां धृत्वा केशान् केतकीं-कदम्ब-केसरादिपुष्पैः प्रसाधयन्ति स्म^{१०} । रशनां, स्वर्णजटितकुण्डले तथा कृष्णागरुलेपं धारयन्तिस्म^{११} ।

१. ऋतुसंहार, ६।३६ ।

२. ऋतुसंहार १।४, २।२६, ३।७, ४।३ ।

३. डा० मोतीचन्द, प्राचीन वेशभूषा, भूमिका, पृ० ८ ।

४. ऋतुसंहार १।४, २।२६, ४।३ ।

५. ऋतुसंहार, ३।७ । डा० मोतीचन्द, प्राचीन वेशभूषा, पृ० ५५ । पौण्ड्र देश में वने दुकूल नीले और चिकने होते थे ।

६. ऋतुसंहार १।७, ३।१, ४।३, ६।५ ७. ऋतुसंहार ३।१ ।

८. वही ६।२१ ।

९. विक्रमो०, अंक ३ पृ० १९८ ।

१०. ऋतुसंहार २।१८, २।२१, २।२६ । ११. वही २।२०, २।२२, २।२९ ।

२०० : संस्कृतगीतिकाव्यानुचिन्तनम्

शरत्काले नार्यः स्वकुञ्चितकृष्णकेशेषु मालतीपुष्पाणि ग्रथित्वा चन्दनेन शरीर-
मलंकुर्वन्तिस्म । मुक्ताहाररशनाद्याभूषणान्यपि सुशोभितानि जायन्तेस्म ।^१

हेमन्ते घोरशीतकारणात् हार-चन्दनकङ्कणाद्याभूषणानां धारणं वर्जितमभवत् ।
नवीनं क्षौमवस्त्रं सूक्ष्मकञ्चुकी च ध्रियेतेस्म^२ ।

शिशिरकाले धनिकवर्गाः स्थूलवस्त्रं कूर्पासकं धारयन्तिस्म । नार्यः नितम्बेषु
कौशेयवस्त्रं दधतिस्म । चन्दनस्थाने केसरस्य प्रयोगोऽभवत् । कूर्पासकं नार्य एव
धारयन्तिस्म ।^३

वसन्ते पुष्पमालायाः चन्दनस्य च प्रयोगारम्भोऽभूत् । रक्तं दुकूलं कुङ्कुमरञ्जिता
कञ्चुकी कर्णयोः केशयोश्च कर्णिकारः, अशोकपुष्पाणि च ध्रियन्ते स्म । मुखे पत्र-
रचना, वक्षःस्थलेः प्रियंगुः कालीयकं कस्तूरिका केसरलेपश्च ध्रियन्तेस्म । कृष्णा-
गरुणा सुगन्धितस्यालक्तकेन रञ्जितस्य च वस्त्रस्य धारणेन तासां सौन्दर्यं विकसित-
मभवत्^४ ।

आभूषणम्

संस्कृतप्रबन्धगीतिकाव्येषु विविधानामाभूषणानां प्रयोगो मिलति । रत्नजटित-
माभूषणम्^५, स्वर्णभूषणम्^६, मुक्ताभूषणम्^७, पुष्पाभरणानि^८, च ध्रियन्तेस्म ।
वैदूर्यमणि^९-इन्द्रनील^{१०}-महानील^{११}-पद्मराग^{१२}-प्रवाल^{१३}-मरकत^{१४}-चन्द्र -
कान्त^{१५}-सूर्यकान्त^{१६}-सितमणीनामुल्लेखो^{१७} मिलति ।

१. वही ३।१, ३।३, ३।१९, ३।२० । २. वही ४।२ ।

३. वही ५।२, ५।८, ५।१०, ५।९ ।

४. ऋतुसंहार ६।३, ६।७, ६।५, ६।६, ६।७, ६।१४, ६।१५ ।

५. वही २।५ मणिकुण्डल २।२०, मणिनूपुर ३।२७ ।

६. कांचनकुण्डल, ऋतुसंहार ३।१९ ।

७. मदीयैर्मुक्ताजालं चिरपरिचितं—उत्तरमेघ, पटना संस्करण, पद्य ३३
पूर्वमेघ ३४ ।

८. ऋतुसंहार २।१८, २।२१, २।२५, ३।१९, ४।२, ५।८, ६।३, ६।३३ ।

९. उत्तरमेघ १६, ऋतुसंहार २।५ । १०. पूर्वमेघ ५०, उत्तरमेघ १७ ।

११-१२. रघुवंश १८।३२, १७।२३ । १३. पूर्वमेघ ३४ ।

१४. पूर्वमेघ ३४ ।

१५. उत्तरमेघ ९ ।

१६. उत्तरमेघ ५ ।

१७. ऋतुसंहार २।२५ ।

संस्कृतगीतिकाव्यानुचिन्तनम् : २०१

कर्णाभूषणेषु कर्णपूर-कनककमलावतंसानां निर्देशः प्राप्यते । कर्णपूरोऽद्यतनं कर्णपुष्पमस्ति । कर्णपूरशब्देन स्पष्टमस्ति यत् एतदाभूषणं कर्णी आच्छादयति स्म । अस्य पृष्ठभागे कीलकं निबद्धमभवत् । येन तस्मिन् स्थैर्यमागच्छत् ।

कुण्डलं^१ मणि-काञ्चनयोरुभयोरभवत् । अस्याभूषणस्य व्यवहारं कन्या बालकश्चो-
भावकुरुताम् । इमे वतुलेऽभवताम् । ये कीलकेन पिहितेऽभूताम् ।

कनक-कमल-कर्णपूरयोरधिकं पार्थक्यं नास्ति । कनककमलं कमलाकृत्यभवत्,
यतः कनककमलं लम्बमङ्गीकृतम् । अन्यच्चैतत्पतनशीलमासीत् । उतरमेघेऽस्य
पतनवर्णनमायातमस्ति—

गत्युत्कम्पादलकपतितैर्यत्र मन्दारपुष्पैः,

पत्रच्छेदैः कनककमलैः कर्णविभ्रंशिभिश्च । उत्तरमेघ, पटना संस्करण, पृष्ठ ९ ।

स्पष्टमस्ति यत्कनककमले कीलकं नाऽभवत् । कण्टकं संलग्नमभवत् । अत्र
कनककमलस्यैकोऽर्थः स्वर्णवर्णकमलमप्यस्ति । परमाभूषणसन्दर्भत्वात् स्वर्णनिर्मित-
कर्णाभरणस्वीकृतिरधिकोपयुक्तास्ति ।

अवतंसः^२—अवतंसवर्णने पुष्पावतंसानामुल्लेखो मिलति । पुष्पाणि कर्णयोः
घ्नियन्ते स्म । अवतंसौ तालपत्रसदृशावभवताम् ।

कर्णाभूषणेषु विविधाभूषणानां व्यवहारोऽभवत् । तारहार-हारशेखर-हारयष्टि-
हारलम्बहार-मुक्ताजाल-इन्द्रनील-मुक्तामयहारादेः कथनं प्रबन्ध-गीतिषु विद्यमान-
मस्ति ।

तारहारः^३—एषः स्थूलः मुक्ताहारोऽस्ति । इमं पुरुषाः धारयन्ति स्म । इयं
स्थूलमुक्तानां मालासीत्, परं नार्यः लघु-लघुमौक्तिकानां मालां धारयन्ति स्म । डा०
वासुदेवशरण अग्रवालस्य कथनमस्ति यत् सुन्दरमौक्तिकानां हारः गुप्तकाले 'तारहारः'
कथ्यते स्म^४ ।

हारशेखरः^५—मुक्तावलीसदृशः हारशेखरः मौक्तिकमालास्ति । हारशेखरः
मुक्तावल्यपेक्षया लघुतराऽभवत् । अयं हारः मस्तकाकारसदृशोऽभवत्, तथा कण्ठा-
सक्तो जायते स्म ।

१. वही २।१० ।

२. वही २।१८ ।

३. रघुवंश, ५।५२ ।

४. हर्षचरितम्—एक सांस्कृतिक अध्ययन, प्रथम संस्करण, पृ० १७८ ।

५. ऋतुसंहार, १।६ ।

हारः^१—हारस्यानेकप्रकारा आयाताः सन्ति । साधारणतया मुक्ताहारो हारः कथ्यते स्म ।

लम्बहारः—यथा हारशेखरः लघुहारोऽभवत् तथैव लम्बहारः लम्बो हारोऽभवत् । साधारणतः पुरुषा नार्यपेक्षया लम्बं हारं धारयन्ति स्म । अतः लम्बहारः पुरुषाणां हारः कथितः । स्त्रियोऽपि स्तनालम्बिहारं दधति स्म ।

हारयष्टिः^२—हारयष्टिरनेकपङ्क्तिरभवत् । परमस्यां चन्द्रहारवत् अनेकपक्षाः नाभवन् । हारयष्टिपङ्क्तीनामपेक्षया अनेकभेदाः भवन्ति ।

मुक्ताजालः^३—अलकेषु मुक्ताजालस्योपयोगोऽभवत् । मेघदूते कथितम्—

या वः काले वहति सलिलोद्गारमुन्नीविमाना,

मुक्ताजालप्रथितमलकं कामिनीवाभ्रवृन्दम् । पूर्वमेघ, पटना संस्करण, ६३

उत्तरमेघेऽपि—

मुक्ताजालैः स्तनपरिसरच्छिन्नसूत्रैश्च हारैः

नैशो मार्गः सवितुस्त्वये सूच्यते कामिनीनाम् । उत्तरमेघ, पटना सं० ९

कराभूषणेषु वलयस्य^४, कनकवलयस्य^५, कंकणवत् शिखरिवलयस्य^६ शिक्षा-वलयस्योल्लेखः^७ आयातोऽस्ति । अंगदः भुजवन्धोऽस्ति । वलयश्च केयूरोऽस्ति, यो मणिवन्धे धार्यते स्म । पूर्वमेघेऽयं प्रकोष्ठस्थितः कथितः । आकारेऽयं वर्तुलोऽभवत् । शिवः सर्पाणां वलयं दधाति स्म^८ ।

कट्याभूषणेषु मेखलायाः^९, रशनायाः^{१०}, काञ्च्या^{११}श्चोल्लेखो विद्यते । चरणाभूषणेषु नूपुरधारणनिर्देशो मिलति ।

पुष्पाभरणानां विविधोल्लेखाः मिलन्ति । नार्यः कुरवक^{१२}-नवकदम्ब^{१३}नाव-केसरैश्च शृङ्गारं कुर्वन्ति स्म ।

१. ऋतुसंहार, ११८ ।

२. ऋतुसंहार, ११४, ११२८, २११८, ३१३, ३१२०, ६१७ उत्तरमेघ ३० ।

३. पूर्वमेघ-वलय....., ६१, पूर्वमेघ, ४. कनकवलयभ्रंशरिक्तप्रकोष्ठ-२ ।

५. तत्रावश्यं वलयकुलिशोद्घट्टनोद्गीर्णतोयम्—पूर्वमेघ, १६१ ।

६. शिक्षावलयसुभगैर्नर्तितः कान्तया मे, उत्तरमेघ, पद्य १६ ।

७. भुजगवलयं शम्भुना दत्तहस्ता—पूर्वमेघ प० ६० ।

८. ऋतुसंहार ११४, १६६ ।

९. ऋतुसंहार ३१३, ३१२०, ६१२६ ।

१०. वही २१२०, ६१७, ३१३६, ४१४, क्वणितकनककाञ्ची, ऋतुसंहार ३१२६ ।

११. वही, ११५, ३१२७, १४१४, ३१२० । १२. चूडापाशे नवकुरवकम्, उत्तरमेघ २

१३. उत्तरमेघ-२ ।

वर्षतौ केशपाशं सुगन्धितं कुर्वन्ति स्म^१ । कदाचित् वकुलमालया, कदाचित् मालतीमालयालङ्कुर्वन्ति स्म^२ । शरदृतौ घनकृष्णकेशेषु मालतीपुष्पाणि ग्रथन्ति स्म^३ । वसन्तः पुष्पैः शृङ्गाराय प्रसिद्ध आसीत्^४ । जाती-केतक्यादिपुष्पमालाभिः केशसज्जाया उल्लेखो मिलति^५ । वेणीबन्धन-केशबन्धन-अलकबन्धन-अलकसंयम-नादिशब्दैर्वेणीबन्धनस्य संकेतो लभ्यते ।

कर्णयोः शिरीष-यवाङ्कुर-नीलकमलाग्रमञ्जर्यः ध्रियन्ते स्म । केशरचनाया अपि विविधप्रकारा आसन् । मुखसौन्दर्याय पत्ररचनायाः, मस्तके तिलकस्य, नेत्रयोरञ्जनस्य, ओष्ठयोः रागस्य, लाक्षारागस्य चोपयोगोऽभवत् । ऋतुसंहारे नारीणां शृङ्गारस्य, सज्जायाश्च सुन्दरं वर्णनमस्ति—

ईषत्तुषारैः कृतशीतहर्म्यः सुवासितं चारु शिरश्च चम्पकैः,
कुर्वन्ति नार्योऽपि वसन्तकाले स्तनं सहारं कुसुमैर्मनोहरैः । ऋतु० ६।३

× × ×

कुसुम्भरागारुणितैर्दुकूलैर्नितम्बबिम्बानि विलासिनीनाम्,
तन्वंशुकैः कुङ्कुमरागगौरैरलङ्कियन्ते स्तनमण्डलानि ॥ ऋतु० ६।५

× × ×

कर्णेषु योग्यं नवकर्णिकारं चलेषु नीलेष्वलकेष्वशोकम्,
पुष्पञ्च फुल्लं नवमल्लिकायाः प्रयान्ति कान्तिं प्रमदाजनानाम् ॥ ऋतु० ६।६

क्रीडा-विनोदी

एकरसता जीवनस्याभिशापोऽस्ति । अतः क्रीडाविनोदयोरपि चित्रणं काव्ये-
ष्वयातमस्ति । प्रवन्धात्मकगीतिषु जलक्रीडायाः, लोकनृत्यस्य, संगीतस्य, चित्र-
कलायाः, उद्यानक्रीडायाः, कन्दुकक्रीडायाः, पुत्तलिकाक्रीडायाः, कनकसिकतानिक्षेप-
क्रीडायाः, सिकतापर्वतक्रीडादेश्च निर्देशो लभ्यते । जलक्रीडा ग्रीष्मर्तौ गृहदीर्घिका-
याम्, दीर्घिकायाम्, नद्यां वा सम्पद्यते स्म । ^१जलविहारेण युवतीनां सुवासितशरीरं

१. ऋतुसंहार, २।२२ ।

२. वही २।२५ ।

३. वही ३।१९ ।

४. वही ५।८ ।

५. वही ६।३, ६।३३ ।

६. द्यूतोद्यानं कुवलयरजोगन्धिभिर्गन्धवत्या—

स्तोयक्रीडानिरतयुवतिस्नानतिक्रैः मरुद्भिः । पूर्वमेघ.

स्पृष्ट्वा जलमपि सुगन्धितं जायते स्म । जलस्योच्छलोर्मयः सुन्दरीणां नयनाञ्जनं प्रक्षाल्य मदपानकालीनारक्ततां तासां नयनेषु पूरयन्ति स्म ।

संगीतनृत्यादिकं चिरन्तनं मनोविनोदसाधनं मन्यते । विरहिण्यः नायः संगीतेन स्वमनोविनोदं कुर्वन्तिस्म । स्त्रियः पुरुषाश्चोभावपि संगीतमर्मज्ञा अभवन् । यक्ष-पत्नी संगीतेनैव स्वमनोविनोदं करोति^१ ।

चित्रकलायाः गणनापि विनोदसाधनेषु कृता विद्यते । स्त्री पुरुषश्चोभावपि चित्रकलायां प्रवीणा अभवताम् । विरही यक्षोऽपि स्वपत्न्याः चित्राङ्कनं करोति । विरहिणी^२ यक्षपत्न्यपि यक्षस्य चित्रं निर्माय स्वमनो विनोदयति^३ ।

शुक-सारिकाणां पालनं तैः सह वार्त्तालापश्च मनोविनोदसाधनमासीत् । यक्ष-पत्नी पञ्जरस्थया सारिकया सह वार्त्ता कुर्वन्ती स्वमनो विनोदयति^४ ।

सिकताकणेषु मणेरन्वेषणम्—वालुकाकणैः मणिं प्रच्छाद्य तदन्वेषणरूपखेलं कन्याः खेलन्तिस्म । मेघदूतेऽस्य खेलस्य वर्णनमायातमस्ति^५ ।

सिकतापर्वतकेलिः—नदीतटे वालुकाभिरष्टीलां निर्माय क्रीडनं कन्याभ्यो रोचते स्म । खेलमिमं युवत्योऽपि खेलन्ति स्म ।

पुष्पत्रोटनम्,^६ माल्यनिर्माणम्,^७ पुष्पशय्यारचना पुष्पैः स्वालङ्कारणञ्च नारीणां मनोविनोदसाधनान्यासन् ।

मेघदूतेन ज्ञायते यत् ग्रामवृद्धाः पौराणिकमैतिहासिकञ्च कथानकं कथयित्वा जनसमाजस्य मनोरञ्जनं कुर्वन्ति स्म^८ ।

१. उत्सङ्गे वा मलिनवसने सौम्य निक्षिप्य वीणां

मद्गोत्राङ्कं विरचितपदं गेयमुद्गातुकामा ।

तन्त्रीमाद्रीं नयनसलिलैः सारयित्वा कथञ्चित्,

भूयोभूयः स्वयमपि कृतां मूर्च्छनां विस्मरन्ती । उत्तरमेघ.

२. मत्सादृश्यं विरहतनुवा भावगम्यं लिखन्ती—उत्तरमेघ, पटना संस्करण, प. २२ ।

३. त्वामालेख्य प्रणयकुपितां धातुरागैः शिलायाम्—वही, पद्य ४२ ।

४. पृच्छन्ती वा मधुरवचनां सारिकां पञ्जरस्थाम्—वही. पद्य २२ ।

५. अन्वेष्यैः कनकसिकतामुष्टिनिक्षेप्य गूढैः,

सङ्क्रीडन्ते मणिभिरमरप्रायिता यत्र कन्याः । उत्तरमेघ, पटना संस्करण, पृ० ४ ।

६. पुष्पलावीमुखानाम्—पूर्वमेघ, पटना संस्करण, प० २६ ।

७. ऋतुसंहार ३।१, २।१२ ।

८. प्राप्यावन्तीमुदयनकथाकोविदग्रामवृद्धान्

पूर्वोद्दिष्टामनुसर पुरीं श्रीविशालां विशालाम् ॥ पूर्वमेघ, प० ३० ।

संस्कृतगीतिकाव्यानुचिन्तनम् : २०५

कलासु सङ्गीत-नृत्य-चित्राणां पूर्णसङ्केतो मिलति । सङ्गीतस्य पारिभाषिकाः
शब्दा नाद^१-स्वर^२-ग्रास^३-मूर्च्छना-ताल^४-लयादयः मेघदूते आयाताः सन्ति ।
मेघदूतस्य निम्नांकितपद्ये सङ्गीतस्य सुन्दरं चित्रणमस्ति—

शब्दायन्ते मधुरमनिलैः कीचकाः पूर्यमाणाः,

संसक्ताभिः त्रिपुरविजयो गीयते किन्नरीभिः ।

निर्ह्रादस्ते मुरज इव चेत् कन्दरेषु ध्वनिः स्यात्

सङ्गीतार्थो ननु पशुपतेस्तत्र भावी समग्रः । पूर्वमेघ, पटना संस्करण, प. ५६.

वास्तुकलायाः अनेकसङ्केताः प्रबन्धगीतिषु विद्यन्ते, प्रबन्धगीतिषु सुन्दर-
वर्णनमायातमस्ति । उज्जयिन्याः, अलकायाः द्वारिकायाश्च साङ्गोपाङ्गवर्णनमायातं
वर्तते । नगर-मध्ये आपणोऽभवत् । नगरमुख्यमार्गो राजपथः कथ्यते स्म । राजपथ-
मुभयतः भवनान्यासन् ।

प्रासादा अनेकप्रकारा अभवन्—विमानप्रतिच्छन्दः, मणिहर्म्यं मेघप्रतिच्छन्दः,
देवच्छन्दकादिः । विमानप्रतिच्छन्दकमण्डकोष्ठमकनेकशिखरैश्च युक्तं विशालमभवत् ।
पी. के. आचार्यः मणिहर्म्यं स्फटिकमयं रत्नजटितञ्च मनुते ।^६

मेघदूते सौध-हर्म्ययोः सम्बन्धे निर्देशः प्राप्यते । सौधः कृतपलस्तरः सुधया
लिप्तः उच्चाट्टालिकायुक्तोऽभवत् । मानसारे हर्म्यं सप्तकोष्ठकं भवनं कथितम्^७ ।
वस्तुतः सौध-हर्म्यं उच्चच्छत्रयुक्ते भवने स्तः । मेघदूते उज्जयिन्यामेतादृशस्यैव
भवनस्य वर्णनं लभ्यते^८ । एषु भवनेषु कपोताः निवसन्तः कथिताः । कपोताः उच्च-
भवनेष्वेव निवसन्ति । कुबेरराजधानिकाया अलकायाः भवनानां शिखराणि मेघान्
स्पृशन्ति वर्णितानि^९ । येषां भवनानां छत्राणि व्यावृत्तानि भवन्ति स्म, तानि हर्म्याणि

१. ऋतु० ६।३४ ।

२-३-४. उत्तरमेघ २३ पद्यकी मल्लिनाथी टीका ।

५. उत्तरमेघ, प० १६ ।

६. A dictionary of Hindu Architecture Page 467

७. मानसार २५, २९ तथा A Dictionary of Hindu Architecture, Page 642.

८. तां कस्यांचिद्भवनवलभौसुसपारावतायाम्, पूर्वमेघ प० ३४ ।

९. विद्युत्पल्लवं ललितवनिताः सेन्द्रचापं सचित्राः,
सङ्गीताय प्रहृतमुरजाः स्निग्धगम्भीरघोषम् ।

अन्तस्तोयं मणिमयभुवस्तुङ्गमभ्रंलिहाग्राः

प्रासादास्त्वां तुलयितुमलं यत्र तैस्तैर्विशेषैः ॥ उत्तरमेघ, १

२०६ संस्कृतगीतिकाव्यानुचिन्तनम्

सौधाः वा कथ्यन्ते स्म^१ । धौत-हर्म्ययोरपि संकेतोऽस्यैव भवति । आयताकारप्राङ्गणेन युक्तं भवनं गृहंकथ्यते स्म^२ । एषां गृहाणां मध्ये शयनागार-अन्यागार-गर्भ-वेष्ट-सारभाण्डगृहन्यभवनम् ।

भवनेषु वातायनान्यभवनं राजपथाभिमुखवातायनानां वर्णनमायातमस्ति । गवाक्षस्य सामान्यसंज्ञा वातायनमस्ति । अस्थालोकमार्गः, गवाक्षः, जालमार्ग-इति त्रयो भेदा आसन् । आलोकमार्गनाम्ना^३ व्यज्यते यद्यमेतादृशो गवाक्ष आसीत्, येन प्रकाशः गृहे प्राविशत् । शाब्दिकव्युत्पत्त्यनुसारं गवाक्षः^४ गोनयनसदृशोऽभवत् । जालमार्गे^५ काष्ठ-पाषाण-लौहादीनां जालिका संलग्नाऽभवत् । जालमार्गेभ्यः धूमो बहिरागच्छत् । वातायनैः चन्द्र-ज्योत्स्नाऽन्तः प्राविशत् । येन मेघखण्डाः अन्तः प्रविश्य भित्तिचित्राणि मलिनान्यकुर्वन् ।

स्नानागारेषु यन्त्रवारागृहं धारागृहं वा संलग्नमभवत् । धारागृहादीनां वर्णनं हर्षचरितादिग्रन्थेषु विस्तारपूर्वकं विहितं वर्तते । राजपथः मेघदूते 'नरपतिपथः' कथितः ।

भौगोलिकसंकेतानां दृष्ट्या प्रबन्धगीतीनां मूल्यं सर्वाधिकमस्ति । अवन्ती (पूर्व-मेघ-३०) आग्रकूटः (पूर्वमेघ-१६) उज्जयिनी (पूर्वमेघ २७) कनखलम् (पू. मे. ५०) कुरुक्षेत्रम् (पूर्व० मे० ४८) कैलासः (पू० मे० ११) कौञ्जरन्ध्रम् (पू० मे० ५७) गन्धवती (पूर्वमेघ ३३), गम्भीरा (पू० मे० ४०), चर्म-ण्वती (पू० मे० ४५) जाह्नवी (पूर्वमेघ ५०), दशपुरम् (पू० मे० ४७) दशार्णः (पूर्वमेघ २३), देवगिरिः (पूर्वमेघ ४२) निर्विन्ध्या (पूर्वमेघ २८) नीचैः गिरिः (पू० मे० २५) रेवा (पू० मे० १९) विदिशा (पू० मे० २४) विन्ध्यम् (पू० मे० १९) वेत्रवती (पूर्वमेघ २४), सरस्वती (पूर्वमेघ ४९) सिन्धुः (पूर्वमेघ २९) हिमालयश्च (पू० मे० ५२) उल्लिखिताः मिलन्ति ।

स्वतन्त्रसंस्कृतगीतिकाव्यस्य सांस्कृतिकपृष्ठभूमिः

शुद्धभावोद्गाररूपेण गीतीनां विकासः लोककण्ठेभ्य एव जातोऽस्ति । जनसाधारणहृदयं स्वभावतः स्वच्छन्दमुन्मुक्तमकृत्रिमं निष्कपटं द्वैविध्यशून्यञ्च भवति । अतः मानवस्य सहजविकसितभावनाप्रवणहृदयेभ्यः स्वतन्त्ररूपेण गीतीनां विकासो जातः । स्वतन्त्रगीतिषु जीवनस्य विविधरूपाणि नोपलब्धानि जायन्ते पुरुषार्थस्य मूल्यविवेचनाभ्यां कामार्थाभ्यां सह जीवनस्याचारविषयकमूल्यानां कथनमपि स्वतन्त्र-

१. उत्तरमेघ २५ ।

२. पूर्वमेघ ७ ।

३. उत्तरमेघ २२ ।

४. उत्तरमेघ ३५ ।

५. पूर्वमेघ ३२, उत्तरमेघ ६ ।

गीतिकाव्येषु प्राप्यते । प्रबन्धात्मकगीतिषु प्रबन्धस्य क्षीणास्तित्वकारणात् वेशभूषा, मनोविनोदः, सौन्दर्यमेवं जीवनस्याहारपानादितत्त्वानि समाविष्टान्यभवन्, परं स्वतन्त्रगीतिषु वैयक्तिकतायाः प्राधान्यकारणात् सांस्कृतिकतत्त्वानामल्पतास्ति । शतकत्रयस्य संस्कृतिः

स्वतन्त्रगीतिषु शतकत्रयं सूक्तिमुक्तावली, अमरकशतकम्, राक्षसकाव्यम्, तथा चौरपञ्चाशिका प्रमुखाः सन्ति । एतेषां प्रमुखगीतिकाव्यानामाधारोपरि सांस्कृतिकपृष्ठभूमेः विवेचनमभिप्रेतमस्ति । भर्तृहरेः शतकत्रये आचारसम्बन्धि जीवनमूल्यानां निरूपणं कृतमस्ति । भर्तृहरिः संसारस्यानुभवं कृतवान् तथा स्वानुवाधारे व्यक्ति समाजकल्याणार्थं नैतिकमूल्यानां विवेचनं कृतम् । नीतिशतके तेन तेषामुदात्तगुणानां ग्रहणायाग्रहः कृतः, येषां समवायः समाजस्य परममङ्गलसाधको भवति । एतन्मते मनुष्यस्तद्गुणानामुपार्जनेनैव महान् जायते, तस्य जीवनं परिष्कृतं सांस्कृतिकं वा जायते । अतः कविः भर्तृहरिः समाजव्यक्तयोः जीवनस्य परिष्काराय संस्काराय वा आचारसम्बन्धिमूल्येषु विशेषं वलं दत्तम् । नीतिशतके समागतानामाचारमूल्यानां निम्नप्रकारेण परिगणना भवितुमर्हति—

१. सज्जनदुर्जनस्वभाववर्णनम् ।
२. विवेकस्योपयोगिता आवश्यकता च ।
३. ज्ञानस्योपयोगिता महत्त्वञ्च ।
४. मनस्विनः वृत्तिः ।
५. अर्थस्य प्राधान्यं गौरवञ्च ।
६. राज्ञाश्चित्तचञ्चलता ।
७. सेवाया अतिदुष्करत्वम् ।
८. संसर्गबलादेव तत्रोत्तमादिगुणवत्त्वम् ।
९. परोपकारस्य मूल्याङ्कनम् ।
१०. सन्मित्रलक्षणं महत्त्वञ्च ।
११. शीलमाहात्म्यम् ।
१२. कर्मणो भाग्यस्य च महिमानौ ।
१३. सुकृतस्य फलनिरूपणम् ।
१४. धीरस्य महत्त्वम् ।

एवंप्रकारेण नीतिशतके भर्तृहरिः नीतेराधारसम्बन्धिनो तेषां तथ्यानां निरूपणं कृतम्, येषां जीवनेन सह सम्बन्धोऽस्ति । कविमतमस्ति—साहित्यसङ्गीतकलाविहीनः, साक्षात्पशुः पुच्छविषाणहीनः^१ अर्थात् साहित्य-संगीत-कलाभिः शून्यो

१०. नीतिशतक, चौखम्बा संस्करण, पृष्ठ १२ ।

२०८ : संस्कृतगीतिकाव्यानुचिन्तनम्

जनः पशुरस्ति । एतत्तात्पर्यमस्ति यत् साहित्यम्, संगीतम्, कला चैव जीवनं परिष्कुर्वन्ति । इमानि त्रीण्यपि संस्कृतेरभिन्नाङ्गानि सन्ति । एतेषां त्रयाणां विकासेन संस्कृतेः प्रतिष्ठा भवति ।

यत्ने कृते मनुष्यस्य दुष्करमसम्भवमपि कार्यं सम्पन्नं भवति । यः पुरुषार्थं वर्तते, तस्मै संसारे किमपि वस्तु दुर्लभं नास्ति ।^१ मनुष्यः तावदहङ्करोति, यावदसौ यथार्थतां न वेत्ति, ज्ञानी जनो वास्तविकतया सुपरिचितो भवति, अतोऽहङ्कारस्तदन्तिके नायाति ।^२ नीचो जनः कुक्कुरवच्चाटुकारितां विधाय स्वस्वार्थसिद्धिं करोति । परमुत्तमप्रकृतिजनः स्वस्वाभिमानं सुरक्षितं विधाय स्वस्वार्थं साधयति ।^३

अर्थपुरुषार्थस्य महत्त्वं प्रतिपादयन्नुक्तवान् यद् जाति-गुण-शीलशौर्यादि-गुणेषु सत्त्वपि अर्थाभावे व्यक्तेः व्यक्तित्वस्य किमपि मूल्यं नास्ति । यो जनः धनो-पार्जनं विधाय स्वशक्तिं समृद्धां करोति, स एव सफलताधिकारी वर्तते ।^४ धनेनैव कुलीनता, पाण्डित्यं गुणज्ञता चा सिद्ध्यन्ति ।^५ निर्धनजनस्य मानवोचितगुणाः व्यर्थाः प्रतीयन्ते ।

धनस्य सार्थकता केवलभोगे नास्ति, त्यागेऽस्ति । यो जनः धनमर्जयित्वा तस्य सदुपयोगं न करोति, न ददाति, स प्राप्तेऽपि धने सुखी न भवति ।^६ कविः त्यागस्य दानस्य वा महत्त्वं प्रदर्शयन् समाजवादस्य संकेतं करोति । पुरुषार्थं विधाय धनार्जनमावश्यकमस्ति । परं तद्धनव्ययः सामाजिककल्याणकार्येषु विधेयोऽस्ति स्वभागादधिकस्य धनस्योपयोगोज्जीतिरस्ति ।^७

हृस्ते प्रशंसनीयं दानम्, शिरसि गुरुचरणयोः कृतः प्रणामः, मुखे सत्यवचनम्, करयोः विजयकारकमतुलितबलम्, हृदये निर्मलो भावः, कर्णयोः शास्त्रज्ञानं स्वभावजा अलङ्काराः सन्ति । शरीराच्छादका अलङ्काराः निरर्थकाः सन्ति । ईदृशैरलङ्कारैरात्मा लङ्कृतो न भवति । आत्मनोऽलङ्करणं दानं, नम्रता, विनयः, सत्यवचनं, शक्तिः, निर्मलस्वभावः शास्त्रज्ञानादयश्च सन्ति ।^८

१. नीतिशतक, पद्य-५ ।

२. वही, पद्य ८ ।

३. वही, पद्य ३१ ।

४. वही, पद्य ३९-४० ।

५. वही, पद्य ४१ ।

६. वही ४२-४३ ।

७. वही पद्य ४४ ।

८. करे श्लाघ्यस्त्यागः शिरसि गुरुपादप्रणमिता,

मुखे सत्या वाणी विजयि भुजयोर्वीर्यमतुलम् ।

हृदि स्वच्छा वृत्तिः श्रुतिमधिगतं च श्रवणयोः-

विनायैश्वर्येण प्रकृतिमहतां मण्डनमिदम् ।—नीतिशतक, ६५ पद्य

संस्कृतगीतिकाव्यानुचिन्तनम् : २१७

पारिवारिकस्थितेऽचित्रणं कुर्वता कथितं यत् पुत्रस्य कार्यं स्वाचरणैः कार्यैश्च पितृसंतोषोऽस्ति । भार्या सैवास्ति, या निरन्तरं पतिमङ्गलकामनायां संलग्ना भवेत् । मित्रस्य मित्रताऽस्मिन्नेव कार्येऽस्ति यत्स विपत्काले स्वमित्रस्य साहाय्यं कुर्यात् । यः सम्पत्तौ सुखे च समीपे निवसति, परं विपत्काले सङ्गं परित्यज्य पृथक् जायतेः तस्माद् वैरी समीचीनोऽस्ति । परिवार-सुसंघटनाय पुत्र-स्त्री-भ्रातृ-स्वसृ-मित्रादेः स्वकर्तव्ये संलग्नत्वमावश्यकमस्ति^१ ।

यो जनः विपत्तौ धैर्यस्य, अभ्युदये क्षमायाः, सभायां वाक्चातुर्यस्य, युद्धे पराक्रमस्य, श्रुतावध्ययनासक्तोः, यशसश्चार्जने निरन्तरं प्रयत्नशीलो भवति, स स्वजीवनं विकासयति^२ तथा सांस्कृतिकजीवनं यापयन् समाजसमक्षमेकमादर्शं प्रतिष्ठापयति ।

एवमेव नीतिशतके पारिवारिकव्यक्तिकजीवनोत्थानाद्योदात्तगुणानां विवेचनं कृतमस्ति । राजनीतेः चित्रणमपि कविर्न विस्मृतवान् । सः राज्ञः कर्तव्यगुणानां विवेचनेन सहास्थिरराजनीतेरपि निरूपणं कृतवानस्ति । कविः भर्तृहरिः राज्ञः कर्तव्येषु प्रजापालनं प्रजाम्युदयं देशराष्ट्रोन्नतिमपि परिगणितवान् । राजनीतेः विचित्रतां वर्णयन् कविः कथयति—

सत्याञ्जिता च परुषा प्रियवादिनी च,

हिंसा दयालुरपि चार्थपरा वदान्या ।

नित्यव्यया प्रचुरनित्यधनागमा च,

वाराङ्गनेव नृपनीतिरमनेकरूपा । नीतिशतक, पद्य ४७ ।

राजनीतौ असत्यस्य, सत्यस्य, कठोरतायाः, कोमलतायाः, मधुरवचनस्य, परुषवचनस्य, हिंसायाः, दयायाः, स्वार्थान्वितायाः, परोपकारितायाः, निर्दयतादेश्च समन्वयः प्राप्यते ।

आज्ञादानं, यशःप्राप्तिः, ब्राह्मण-कलाकाराणां पालनं, दानमैश्वर्योपयोगः, मित्राणां रक्षा—इमे षड्गुणाः यस्मिन् राज्ञि प्राप्यन्ते, स एव वास्तविकनृपतिरस्ति । राज्ञः कर्तव्याकर्तव्यविवेकोऽपेक्षितोऽस्ति । योऽविवेकपूर्वकं कार्यं करोति, स राजा शीघ्रमेव नश्यति^३ ।

१. वही पद्य ६८ ।

२. वही ६३ ।

३. आज्ञा कीर्तिः पालनं ब्राह्मणानां दानं भोगो मित्रसंरक्षणञ्च ।

येषामेते षड्गुणा न प्रवृत्ताः कोऽर्थस्तेषां पार्थिवोऽप्राश्रयेण ॥ नीतिशतक, ४८ पद्य ।

२१८ : संस्कृतगीतिकाव्यानुचिन्तनम्

शृङ्गारशतकस्य सांस्कृतिकसामग्री निम्नांकितप्रकारेण विभज्यते—

१. स्त्रीप्रशंसा ।
२. सम्भोगवर्णनम् ।
३. कामिनीनिन्दा ।
४. सुविरक्त-दुविरक्त-पद्धतिः ।
५. ऋतुवर्णनम् ।

भर्तृहरिसमये नारीस्थानं पर्याप्तमासीदुन्नतम् । सा केवलं भोगविलाससामग्री न मन्यतेस्म । या कामिनी नारी भोगमेव सर्वस्वं मनुते, कविस्तां निन्दितवान् । जीवनस्य स्वास्थ्यं संतुलन एव वर्त्तते । परिवारव्यवस्थायाः सुदाढ्यकर्त्र्याः नार्याः आवश्यकतामुद्दिश्य लिखितवान्—

सति प्रदीपे सत्यग्नौ सत्सु तारारवीन्दुषु,

विना मे मृगशावाक्ष्याः तमोभूतमिदं जगत् ।

शृङ्गारशतक, चौखंवासंस्करण, पद्य १४ ।

सत्स्वपि दीपके, अग्नी, तारकेषु सूर्य-चन्द्रयोः इतरेषु वस्तुषु सुन्दरीं पत्नीं विना समस्तं जगत् शून्यं प्रतीयते । स्पष्टमस्ति यत् नारीस्थानं परिवारेऽन्यन्तमहत्त्वपूर्णमस्ति, तदैव कविः नार्यां आवश्यकतोपरि एतावद्बलं दत्तवान् । एतदेव कारणमस्ति यत् कविः वेश्यानामेतावतीं भर्त्सनां कृतवान्^१ ।

शृङ्गारशतके ऋतुचित्रणप्रसंगे दधिपयोधृतादिभोग्यपदार्थानां तथा कामवर्द्धक-वेशभूषायाः आढम्बराणाञ्च वर्णनं प्राप्यते ।

वैराग्यशतकस्य वर्ण्यविषयाः निम्नलिखितवर्गेषु विभज्यन्ते—

१. तृष्णायाः दोषाः ।
२. विषयपरित्यागस्यावश्यकता ।
३. याच्नायाः दीनतायाश्च दोषाः ।
४. भोगानामनित्यता ।
५. कालमहिमा ।
६. सन्ध्यासिनः राज्ञश्च संवादः ।

१. वेश्यासौ मदनज्वाला रूपेन्धनविवर्जिता,

कामिभिर्यत्र हूयन्ते यौवनानि धनानि च । शृङ्गार शतक, ५९ पद्य.

कश्चुम्बति कुलपुरुषो वेश्याधरपल्लवं मनोज्ञमपि,

चारभटचोरचेटकविटनिष्ठीवनं शरावम् । वही ६० पद्य ।

संस्कृतगीतिकाव्यानुचिन्तनम् : २१९

७. मन्त्राणां नियन्त्रीकरणम् ।
८. नित्यानित्यवस्तुनोः विचारः ।
९. आराध्यस्य पूजा ईश्वरोपासना च ।
१०. अवधूतपुरुषाणामाचरणञ्च ।

मनुष्यः सुखस्य निरन्तरमन्वेषणं करोति तथासौ सुख-शान्ति-प्राप्त्यर्थं संसार-स्य विभिन्नवस्तूनां संग्रहं करोति तथा तेषामुपयोगं कृत्वा सुखी भवितुमिच्छति । कविः संसारस्य वस्तूनि भयदानि कथयति । यथा—

भोगे रोगभयं कुले च्युतिभयं वित्ते नृपालाद्भयम्,
माने दैन्यभयं बले रिपुभयं रूपे जरायाः भयम् ।
शास्त्रे वादिभयं गुणे खलभयं काये कृतान्ताद्भयम्,
सर्वं वस्तु भयान्वितं भुवि नृणां वैराग्यमेवाभयम् ।

वैराग्यशतकम्, चौखम्बा-संस्करणम्, ३१ प.

कविः संसारस्य अस्थिरतायाः अनित्यायाश्च सजीवं चित्रणं कृतवान् । सः कथयति यत् वृद्धावस्था व्याघ्रीवत् आतङ्कितं कुर्वन्ती स्थिता विद्यते । रोगाः शत्रु-सदृशाः शरीरोपरि प्रहारं कुर्वन्ति । सच्छिद्रात् घटात् जलवत्, आयुः क्षीयते, तथापि व्यक्तिः स्वाहितापकारकरणे संलग्ना वर्तते । एष महदाश्चर्यविषयोऽस्ति —

व्याघ्रोव तिष्ठति जरा परितर्जयन्ती,
रोगाश्च शत्रव इव प्रहरन्ति देहम् ।
आयुः परिस्रवति भिन्नघटादिवाभो
लोकस्तथाप्यहितमाचरतीति चित्रम् । वैराग्यशतक, ३८ पद्य

परिवारसमाजव्यवस्थासम्बन्धेऽनेकतथ्यान्युपलब्धानि भवन्ति । परिवार-सुख-शान्ति-कृते दाम्पत्यजीवनस्य, स्नेहस्य, सौहार्दस्य सहानुभूतेश्च स्थितिः परमावश्य-की वर्तते । धन-सहयोग-व्यवसायाः समाजोत्थानकृते परमावश्यकाः सन्ति । प्रजासु सुखसन्तुष्टास्वेव राजा प्रसिद्धो भवति । विद्याविहीनयोः पित्रोः सेवायाः भोगरहित-व्यक्तिजीवनस्य च व्यर्थता कथिता । शतकेऽस्मिन् कविना ब्रह्मज्ञानं जीवनस्य सर्वोच्चमूल्यमंगीकृतम् । आत्मानुसन्धानप्रयासः वैराग्यप्राप्तेरेकमात्रोपायोऽस्ति । सूक्तिमुक्तावल्याः संस्कृतिः

जीवनमूल्यानां व्याख्यादृष्ट्या सोमप्रभाचार्यस्य सूक्तिमुक्तावली-गीतिकाव्यमपि विवेच्यमस्ति । काव्येऽस्मिन् (१९) नवनवतिगीतयः सन्ति । कविसोमप्रभः भर्तृहरेः शतकत्रयसदृशमेव काव्यमिदं प्रणीतवान् । अस्मिन् निम्नलिखितविषयाः चर्चिताः सन्ति—

२२० : संस्कृतगीतिकाव्यानुचिन्तनम्

१. धर्मविवेचनम् ।
२. पूजायाः आराधनाया वा महत्त्वम् ।
३. गुरुमहत्त्वम् ।
४. जैनमतविवेचनम् ।
५. संधमहत्त्वम् ।
६. अहिंसावर्णनम् ।
७. सत्यविवेचनम् ।
८. अस्तेयवर्णनम् ।
९. शीलमाहात्म्यम् ।
१०. परिग्रहनिरूपणम् ।
११. क्रोधमानमायालोभकपाय-निरूपणम् ।
१२. सुजनमहत्त्वप्रतिपादनम् ।
१३. गुणिसङ्गमचित्रणम् ।
१४. इन्द्रियविषयप्रतिपादनम् ।
१५. लक्ष्मीस्वभावविश्लेषणम् ।
१६. दानतपोभावनानिरूपणम् ।
१७. वैराग्यविवेचनम् ।

सोमप्रभः धर्मार्थिकामान् संस्कृतेः मूलं मत्वापि कार्यस्य विशेषमहत्त्वं प्रदर्शितवान् । भारतीयजीवनस्य परिष्कारः त्रिवर्गसाधनं विनाऽसम्भवोऽस्ति । कविः लिखितवान्—

त्रिवर्गसंसाधनमन्तरेण पशोरिवायुर्विफलं नरस्य ।

तत्रापि धर्मं प्रवरं वदन्ति न तं विना यद्भवतोऽर्थिकामौ ।

—सूक्तिमुक्तावली, ३ पद्य

कवेः विश्वासोऽस्ति यदर्थिकामौ पुरुषार्थौ तदैव जीवनं सुखिनं कुरुतः, यदा तौ धर्मेण नियन्त्रितौ नियमितौ भवतः । एतदाशय एष एवास्ति यत् संसारे सम्पत्तेः भोगोपभोगसामग्र्याभ्यालपता वर्तते । तथा भोक्तृणां संख्याधिका वर्तते तथा-तृष्णाकाङ्क्षाः ततोऽप्यधिकाः सन्ति । अतएव समाजे प्रचलितमत्यन्यायस्य परिष्कारः धर्मपरिनिष्ठिताचारविचारैरेव सम्भवोऽस्ति । परस्परं विद्यमानयोरीर्ष्याद्वेषयोः मात्रायाः नियन्त्रणमपि धर्म-निष्ठयैव सम्भाव्यते । समाजस्य प्रत्येकसदस्यः स्वेच्छासु, वासनासु कषायेषु च नियन्त्रणं विधायैव शान्तिस्थापने सहायको भवितुमर्हति । अतएव धर्मः यथा वैयक्तिकजीवनायात्मशोधनकारणमस्ति, तथैव समाज-

संस्कृतगीतिकाव्यानुचिन्तनम् : २२१

व्यवस्थाकृतेऽप्युपयोगी वर्तते । संग्रहवृत्तौ नियन्त्रणमपि धर्माचरणेनैव सम्भाव्यते । अहिंसायाः भावना विचारश्च जीवनपद्धतौ क्रान्तिमुत्पादयतः । निःस्वार्थप्रेम-स्था-पनाहिंसयैव भवति । सत्यं जनं समाजं प्रति विश्वस्तं कल्पयति । अस्तेयश्च छलप्रप-ञ्चेभ्यः पृथक् करोति, शीलेन जीवनसीमाः निर्धार्यन्ते । अतः सोमप्रभः आध्यात्मि-कायाः आचारमूलिकायाश्च संस्कृतेः प्रतिपादनं कृतवान् ।

अमरुकशतकस्य सांस्कृतिकतत्त्वम्

अयं नागरसंस्कृतेः ग्रन्थोऽस्ति । अस्मिन् दरवार-संस्कृतेः चित्रणस्थाने जन-सामान्यानुभूतानां शृङ्गारिकभावानां शृङ्गारिकपरिस्थितीनाञ्च चित्रणं कृतमस्ति । यत्र शतकत्रयस्य, सूक्तिमुक्तावल्यादेश्च नैतिकाचारविचारमूलकसंस्कृत्यपक्षेया महत्त्वमस्ति । तत्रामरुकशतके विधिपूर्वकपरिणीतायाः पत्न्याः पुरुषस्य च प्रेम-जीवनस्य निरूपणं कृतं विद्यते । प्राचीनपरम्परानुसारं पुरुषस्यैकाधिकाः पत्न्योऽ-भवन् । परं पत्न्यै पतिरेव सर्वस्वमस्ति । प्रेमिणः प्रेमिकायाश्च मध्ये कलहोऽप्यभवत् ।

अस्य गीतिकाव्यस्य विषयः सरसदाम्पत्यजीवनपर्यन्तसीमितत्वात् जीवनस्य विविधता न प्राप्यते । अमरुकशतके यस्याः संस्कृतेः निरूपणमस्ति, सा अष्टम्याः नवम्याः शत्याः वर्तते तथा समस्तकश्मीरनिवासिभिः कविभिः प्रेम्णस्तादृशमेव वर्णनं विहितम् ।

गीतीनां वर्ण्यविषयः प्रेमजीवनमस्त्यत एव स्त्रीणां वेशभूषाभूषणप्रसाधन-केशविन्याससदृशविषयाणामुपरि यत्र तत्र सामग्री प्राप्यते । समाजस्य निर्धनवर्गस्य जीवनस्य चित्रणमप्यायातमस्ति । एकत्र वर्षती^१ जीर्णशीर्णगृहे निवासिन्याः एकस्याः दरिद्रगृहिण्याः उल्लेखोऽस्ति^२ । अन्यत्र वर्षती^३ वायुवेगेन ध्वस्तकुटीर-छिद्रैः जलप्रवेशस्य कथनमायातमस्ति^४ ।

घृतं मधु च जीवनस्य महत्त्वपूर्णोऽङ्गो^५ आस्ताम् । मद्यपानं सामान्यतः प्रच-लितमासीत्^६ । मद्यं चषके पीयते स्म^७ । स्त्रियोऽपि सुरां पिबन्ति स्म^८ । यद्यपि तत्कालीनान्यसाहित्यस्याध्ययनेनैतज्जायते यत् सम्यसमाजः मद्यं तिरस्करोति स्म ।

चीनांशुकं प्राचीनकालदेवात्यन्तं प्रियमासीत्^९ । अस्योल्लेखः कौटिलीयार्थ-शास्त्रेऽपि वर्तते^{१०} । स्त्रियो वस्त्रद्वयं दधति स्म—अधोवस्त्रम्, उत्तरीयञ्च ।

-
१. रुद्रम श्लोक ११८, अमरुकशतक । २. अमरुकशतक, रुद्रम पद्य १२६ ।
 ३. अमरुकशतक वेमभूपाल, श्लोक १०९ । ४. अमरुकशतक, रुद्रम पद्य १२० ।
 ५. अमरुक, पद्य ५५ । ६. वही, पद्य ५५ ।
 ७. वही, पद्य ७७ । ८. कौटिलीय अर्थशास्त्र २।११।१४

३२२ : संस्कृतगीतिकाव्यानुचिन्तनम्

अधोवस्त्रं शाटिकासदृशं धौतवस्त्रसदृशं वा धार्यते स्म । उत्तरीयं धौतवस्त्रसदृशं स्कन्धयोः धार्यते स्म^१ । अधोवस्त्रं कट्युपरिग्रन्थि दत्त्वा वध्यते स्म । एष नीवीवन्धः कथ्यते स्म^२ ।

मिलितानि वस्त्राण्यपि धार्यन्ते स्म^३ । कञ्चुकस्योल्लेखः काव्येऽस्मिन्नस्ति^४ । स्तनविस्तारकारणात् अस्य बन्धनानि त्रुटितानि अभवन्^५ । कञ्चुकी ग्रन्थि दत्त्वापि धार्यते स्म^६ । अर्जुनवर्मदेवानुसारमयं दक्षिणचोलिकासीत्^७ । यतस्तस्या एव बन्धने वीटिकायाः व्यवहारोऽभवत् ।

आभूषणानामपि चर्चा काव्येऽस्मिन् विद्यमानास्ति । कर्णयोः कुण्डले धार्यते स्म^८ । कतिपयपद्मैरेवं प्रतीयते यत् एकस्मिन्नेव कर्णे कुण्डलधारणस्य प्रथासीत्^९ । बाह्वोः केयूरे^{१०} वक्षःस्थले मुक्ताहारः^{११} करयोः वलयौ^{१२}, कट्यां मेखला^{१३} काञ्ची च^{१४} तथा पदयोः नूपुरे^{१५} च धार्यन्ते स्म । मेखला^{१६} कट्यलंकारणातिरिक्तं धौतवस्त्रबन्धनकार्यमप्यकरोत् । काञ्च्यां मणयोऽपि वध्यन्ते स्म, येन कलकलध्वनिरभूत् ।

एकस्मिन् पद्ये 'विशिखा'-शब्द आयातोऽस्ति, यस्यार्थः स्वर्णकाराणां वीथिकास्ति । संदर्शकस्यापि निर्देशो लभ्यते । एतद्यन्त्रं स्वर्णकाराः स्वव्यवसाये प्रयुज्जते स्म । चन्द्रकान्तस्य^{१७} वज्रस्य च धारणस्योल्लेखो लभ्यते ।

१. अमरक ७८ पद्य तथा वेमभूपाल ११३ पद्य ।

२. अमरक १०१ तथा वेमभूपाल पाठ पद्य ११२ ।

३. वही. अमरक २७ ।

४. वही, पद्य ११ ।

५. वही पद्य ११ ।

६. वही पद्य २७ ।

७. कञ्चुलिका चेयं दाक्षिणात्यचोलिकारूपैव तस्य एव ग्रन्थनपदार्थे वीटिका-
व्यपदेशः ।

८. अमरक पद्य ३ ।

९. अमरक वेमभूपाल पाठ, कुण्डलस्तवक, पद्य १०८ ।

१०. अमरक, पद्य ६० ।

११. रविचन्द्रपाठ पद्य १३९, तारहार-
श्लोक ३१ ।

१२. अमरक, पद्य ३५ ।

१३. वही पद्य १०१ ।

१४. अमरक २१, ११ तथा वेमभूपाल, पद्य १०९ ।

१५. अमरक पद्य ८९, वेमभूपाल पाठ, पद्य ११६, रुद्रम पाठ १२८-१२९ ।

१६. वेमभूपाल पाठ, श्लोक १११ । १७. अमरक, पद्य ५९ ।

संस्कृतगीतिकाव्यानुचिन्तनम् : २२३

पुष्पाणां पल्लवानाञ्चोपयोगोऽपि आभूषणरूपेणाभवत्^१। अमरकशतकै
पुष्पमालया मञ्जर्या च सह पल्लवकर्णपूराणां निर्देशो लभ्यते ।^२ केशविन्यासस्य
विभिन्नासु पद्धतिषु^३ धम्मिल्लस्यालकावल्याश्च^४ चर्चा मिलति । केशानां
वेण्यां पुष्पोपयोगः धम्मिल्लः^५ कथ्यतेस्म । अयं शिरस उपरिभागे वध्यते स्म ।
अस्योल्लेखः समस्तसंस्कृतसाहित्ये प्राप्यते । अमरको धम्मिल्ले मल्लिकापुष्पसज्जाया
अप्युल्लेखः कृतः ।^६

केशसज्जायाः द्वितीयः प्रकारः कवरी वेणीबन्धनं वा वर्त्तते । कवर्यपि पुष्पैः
सज्जिता^७भवत् । विरहे केशाः सज्जिताः नाभवन् । अलकाः विकीर्णा एवा-
तिष्ठन् । रूक्षकेशाश्च मुखे प्रसृता अभवन् ।^८ अमरकशतकस्य गीतिभिः स्पष्ट-
मस्ति यत् तदानीं नार्यः स्वसाजसज्जायामधिकं मनोयोगं ददति स्म^९ । शरीरे विविध-
प्रकारस्य सुगन्धितपदार्थानां लेपोऽभवत् चन्दन-कुङ्कुमाङ्गरागाणां लेपस्य चर्चा
आयातास्ति^{१०} । अधरयोररुणिमोत्पाद्यते स्म । अक्ष्णोरञ्जनं क्रियतेस्म । गण्डस्थलयोः
विविधप्रकाराः पुष्पपल्लवाः अङ्किताः क्रियेरन्^{११} । आलक्तस्याप्युपयोगोऽभवत्^{१२} ।
धारायन्त्रेण स्नानस्यापि निर्देश आयाति ।^{१३}

मनोरञ्जनसाधनेषु शुक्रसारिकाणां पालन-शिक्षणे,^{१४} तामरस^{१५}लीलादयश्चो-
ल्लिखिताः सन्ति । गृहोपयोगवस्तुषु तत्पासनप्रच्छदपट^{१६}-प्रदीप-कलशकुम्भानां^{१७}
नामोल्लेख आगच्छति । कमलोपयोगोऽनेकरूपेष्वभवन्^{१८} । अत उत्पल-तामरस-
नलिन-शतदलपङ्कजादेः नामान्यायातानि सन्ति^{१९} ।

चौरपञ्चाशिकायां वर्णिता संस्कृतिः

चौरपञ्चाशिकायां वर्णिता संस्कृतिः सीमिता वर्त्तते । जीवनस्य कामपुरुषार्थ-

- | | |
|------------------------------------|----------------------------------|
| १. अमरक पद्य ९० | २. अमरक पद्य १ । |
| ३. वही पद्य ९९ । रुद्रम पाठ १२१ । | ४. रुद्रम पाठ पद्य १२३ । |
| ५. धम्मिल्लः संयताः कचाः-अमरकोषः । | ६. रुद्रम पाठ १२१ पद्य । |
| ७. रुद्रमपाठ १२४ । | ८. अमरक, पद्य ८८ । |
| ९. वही १८, ९०, १०७ पद्य । | १०. अमरक, १८, ६० १०७ । |
| ११. अमरक रुद्रम पाठ १०५।१२४ । | १२. वही १०७, ११६ रुद्रमपाठ १२८ । |
| १३. रुद्रमपाठ १२४ पद्य । | १४. अमरक ७, १६ पद्य । |
| १५. अमरक ६० । | १६. वही पद्य १०७ । |
| १७. वही १८-११ । | १८. वही श्लोक १०७ । |
| १९. वही ७७, ९० । | |

२२४ : संस्कृतगीतिकाव्यानुचिन्तनम्

स्यैव वर्णनं प्राप्यते । प्रारम्भिकपद्ये एव कविः विल्हणः “कनकचम्पकदामगौरीम्” कथयित्वा गौरवर्णां रमणीं प्रशंसितवान् । पद्येऽस्मिन्नेव ‘फुल्लारविन्दवदनाम्’ उक्त्वा विकसितकमलसदृशमुखस्य प्रशंसां विहितवान् । वस्तुतः स्वस्था, प्रसन्ना गौरवर्णा च रमणी जीवने सर्वोत्तमाङ्गीकृता । उत्तरपद्येषु नारीसौन्दर्यस्य तस्या अङ्गप्रत्यङ्गानाञ्च विवेचनमस्ति । अधिकांशपद्येषु रूपसौन्दर्यस्य लावण्यस्य प्रतिपादनं विद्यते ।

शरीरे सौन्दर्यसम्पादनाय चन्दन^१कस्तूरिकादि^२सुगन्धितद्रव्याणां व्यवहारोऽभवत् । आभूषणेषु कनककुण्डलस्य^३ प्रचार आसीत् । नूपुरमेखलयोरपि उपयोगो दृश्यते ।

नार्यो नेत्रयोः कज्जलं^४ केशेषु पुष्पाणि, सीमन्ते सिन्दूरं करयोः स्वर्णवलयं धारयन्ति स्म । केशपाशेषु पुष्पमालानां^५ व्यवहारस्य प्रथा प्रचलितासीत् । एकस्मिन् पद्ये कविः “नानाविचित्रकृतमण्डनमावहन्ती” पदेनानेकप्रकाराभूषणानां संकेतं विहितवान् ।^६ हार-यष्टिका-मुक्तादाम-मेखला-काञ्ची-रशनादिभिः सह पुष्पपल्लवानामाभूषणानि ध्रियन्ते स्म ।

चौरपञ्चाशिकायाः पूर्वपीठिकायां वर्णाश्रमधर्मस्य निर्देशो वर्तते । लिखितञ्च “चत्वार एव निजधर्मरताः^७” चत्वारो वर्णाः स्वस्वकर्मसु संलग्ना आसन् । पुरोधाः राजकार्येषु पूर्णतया साहाय्यं करोति स्म तथा राज्ञः समक्षं राजकार्याणि समुपस्थापयति स्म । राजा कवीनां सम्मानमकरोत् । तथा तेभ्यः स्वसभायां प्रमुखं स्थानं ददाति स्म ।^८

वस्त्रेषु सौत्रं कौशेयञ्च द्विविधमपि वस्त्रं गृह्यते स्म^९ । नार्योऽधोवस्त्ररूपेण परिधानं दधति स्म^{१०} । कञ्चुकीधारणप्रथापि वर्तमानासीत्^{११} । उत्तरीयरूपेण लघूत्तरीयवस्त्रं धार्यते स्म । शरीरसौन्दर्याय कुङ्कुम-पुष्प-कर्पूर-चन्दनागरूपभृत्सुगन्धितपदार्थानामुपयोगः क्रियते स्म ।^{१२}

१-२. चौरपञ्चाशिका, पद्य ८ तथा ९ ।

३. तत्कनककुण्डलघृष्टगण्डमास्यम्, वही १२ पद्य ।

४. अद्यापि तां विधृतकज्जललोलनेत्रां पृथ्वीं प्रभूतकुसुमाकुलकेशपाशान् ।

सिन्दूरसंतुलितमौक्तिकदन्तकान्तिमावद्धहेमकटकां रहसि स्मरामि ॥ चौर, पद्य १६ ।

५. गलितबन्धकेशपाशां स्रस्तस्रजं, वही, पद्य १७ ।

६. चौरपञ्चाशिका, १९ पद्य । ७. पूर्वपीठिका, पद्य ३ ।

८. चौरपञ्चाशिका पूर्वपीठिक, पद्य ४ ।

९. वही, पूर्वपीठिका दाक्षिणात्यपाठ, पद्य १७ ।

१०. चौरपञ्चाशिका, पूर्वपीठिका ६६ । ११. वही पृ० ६६ ।

१२. कन्यागृहे प्रचुरकुङ्कुमपुष्पवासे कर्पूरगौरसरसागरुचन्दनाढ्ये—वही २२ पद्य ।

संस्कृतगीतिकाव्यानुचिन्तनम् : २१७

कवीनां सम्मानकाले तेभ्यो दिव्यवस्त्राभूषणान्यपि दीयन्ते स्म ।^१ ये गद्य-पद्य-रचनायां प्रवीणा अभवन् त एव राजसभायां प्रतिष्ठां प्राप्नुवन्ति स्म ।^२ साधारण-जनतापि रसयुक्तशृंगारपूर्णनाटकानि वीक्ष्य प्रसन्नाऽभवत् तथा स्वमनोरञ्जनम-करोत् ।^३

कर्पूर^४-कस्तूरी-केशरादिसुगन्धितपदार्थैः युक्तताम्बूल^५-सूपारि-सेवनस्य प्रथाया उल्लेखो मिलति । कविना 'दोलारतानुकरणे'^६ दोलाक्रीडायाः महत्त्वं प्रतिपादितम् ।

स्वयंवरप्रथाया उल्लेखोऽप्युपलब्धोऽस्ति । स्वयंवरे विभिन्नदेशानां राजकुमाराः एकत्र भवन्ति स्म^७ । तथा राजकन्याः तेषां रूपसौन्दर्यमवलोक्य तद्ग्रीवासु वरमालां ददति स्म । वरवरणस्यास्याः प्रथायाः निर्देशः निम्नप्रकारो विद्यते—

नानाराजकुमारकान् पृथुतरान् संहूय यन्मन्दिरे,
वदधे चास्तरे स्वयंवरगृहे चित्तानुवृत्त्या तव ।
त्वां दत्त्वा सुखवान् भवामि मनसा सञ्चिन्त्य सुस्थे मयि,
त्वं मद्वंशकलङ्कमङ्करयसे किं वा करोम्यात्मजे ॥^८

सङ्गीतप्रचारः पूर्णतया विद्यमान आसीत्^९ । कन्याभ्यः संगीतविद्यावश्यको मन्यते स्म^{१०} । कविः लिखितवान्—“संगीतनिपुणाऽभवत्” पदेन दृष्टमस्ति यत् सङ्गीतपटुता शिक्षामानदण्डमासीत् । 'काहला'-भेरी-मृदङ्ग-वल्लकी-वीणादिवाद्यानां नामावल्यपि प्राप्यते^{११} । नृत्यमपि मनोविनोदायावश्यकमासीत्^{१२} । एतन्नृत्यं नृत्यशालायाः कस्मिंश्चित् मायागृहे^{१३} सम्पद्यते स्म ।

१. स्नानानुलेपनमनोहरयोजनानि दिव्याम्बराणि बहुमानपुरःसराणि—चौ०
पूर्व पी० पद्य १६ ।

२. गद्यप्रबन्धविधिना गुरुणा कवित्वं कृत्वा च पद्यरचनां मधुरां कवीन्द्रः,
वही, पद्य ।

३. शृङ्गारनाटकरसोत्तमपानपात्रीं—चौरपञ्चाशिका, २४ पद्य ।

४. कर्पूरपूगपरिपूर्णमुखीं—चौर० प. ९ पद्य । ५. ताम्बूलमेव—पूर्व. पी० ७० ।

६. क्रीडां विहाय शुकसारिगतां सखीनां पूर्वपीठिका, पद्य १९ ।

७. पूर्वपीठिका ४१ पद्य । ८. दाक्षिणात्य पाठ ७८ पद्य ।

९. दाक्षिणात्य पाठ ५ पद्य ।

१०. दाक्षिणात्यपाठ ५७ पद्य ।

११. वही ४९ ।

१२. दाक्षिणात्य पाठ ७० पद्य ।

१३. वही ७ ।

२१८ : संस्कृतगीतिकाव्यानुचिन्तनम्

विरहप्रेम्णो विस्तृतवर्णनं चौरपञ्चाशिकायां मिलति । मिलनसमये केवल-
मेका प्रेयसी तिष्ठति । परं विरहे त्रिलोकी प्रेयसीमयी जायते । विरहं विना मिलने
नानन्द आयाति । विरहगान्नी तप्ते सति मिलनोत्सुकः शरीरात्मा कञ्चननिर्मलो
भवति । सम्भोगपुष्ट्यै, आत्मतुष्ट्यै च विरहः परमावश्यकोऽस्ति । कविः राज-
कन्यावियोगे तस्याः पूर्णतः स्मरणं करोति । राज्ञः कोपस्य भाजने जातेऽपि परलोके-
ऽपि स्वप्रेयस्या सह मिलनोत्कण्ठां व्यनक्ति । तया सह विहितां रमणक्रीडां स्मरति ।

तालवद्धगीतिकाव्यानां सांस्कृतिकमूल्यम्

तालवद्धगीतिकाव्येष्वपि प्रबन्धस्य स्वल्पा सूक्ष्मा च रेखोपलभ्यते । अतो
जीवनस्य बहुमुख्यः प्रवृत्तयो न सन्ति । अस्यां विधायां प्राप्ताः प्रमुखरचनाः निम्न-
लिखिताः सन्ति—

१. गीतगोविन्दम् ।
२. रामगीतगोविन्दम् ।
३. गीतवीतरागम् ।
४. गीतगिरीशम् ।

गीतगोविन्दे प्रमुखरूपेण शृङ्गारस्य भक्तिरसधारायां परिवर्तने प्रयासो
विहितः । यतः भारतीयसंस्कृतेः निवासः उच्चाध्यात्मिकतायामस्ति । आध्यात्मिकतायाः
चिन्तनं धर्मस्य सर्वशिखरेषूच्चतां प्राप्तमस्ति । कला-साहित्ययोः तथा धार्मिकानुष्ठाने
सामाजिकविचारेषु चाध्यात्मिकचिन्तनस्यास्तित्वं समाहितमस्ति । शृङ्गारविषयक-
कवितानां गीतीनाञ्चापि चरमलक्ष्यमाध्यात्मिकतास्ति । अतः तालवद्धगीतिकाव्येषु
प्रेमभावधुरमभितः भ्रमन्ति । परं तेषु आचारभक्तितत्त्वम्यो महत्त्वं दत्तमस्ति ।

गीतगोविन्दे पीतनीलवस्त्राणामुल्लेख आयातोऽस्ति । 'पीतवसनं'^१ कवयेऽधिकं
रुचिरमस्ति । दुकूलव्यवहारः कतिपयस्थलेषु समायातोऽस्ति^२ ।

आभूषणेषु कुण्डल-हार-वलय-कङ्कण-नूपुर-रशना-काञ्ची-प्रभृतिनामोल्लेखाः
सन्ति । कुण्डले द्विप्रकारे ध्रियेतेस्म-स्वर्णनिर्मिते मणिजटिते च । मकराकृतिकुण्डले
सर्वश्रेष्ठे मन्यते^३ । तरलितहाराणां लोकप्रियतायाः कथनं सर्वत्रायातमस्ति^४ । रश-

१. गीतगोविन्द (१।४।१) ।
२. गीत २ अ० ६ गीत, २ पद्य ।
३. मणिकुण्डल-गीत १।४।१, मणिमयमकरमनोहरकुण्डल-गीतगोविन्द २।५।६ ।
४. तरलितहाराः (७।१।४।२) ।

संस्कृतगीतिकाव्यानुचिन्तनम् : २१९

नायाः^१काञ्च्याश्चोभयोरपि^२वर्णनं विद्यते । नार्यः किंकिणीयुक्ताः रशनाः धारयन्ति स्म, याः मेखलाः कथ्यन्ते । काञ्ची स्वर्णनिर्मिता रत्नजटिता चाभवत् । वलयाः बहुविधा अभवन् । मरकतवलयाः सर्वश्रेष्ठा^३ अभवन् । केयूरयोः^४ बाह्वोः धारण-प्रथासीत् ।

अन्यानि अनेकप्रकाराण्याभूषणानि ध्रियन्तेस्म, येषां निर्देशः कविः 'आभरणानि' पदेन कृतवान्^५ । कविरैकस्मिन्नेव पद्ये विविधाभूषणानां प्रयोगं कुर्वन् लिखितवान्—
हारावलीतरलकाञ्चनकाञ्चिदाम-
केयूरकङ्कणमणिद्युतिदीपितस्य । गीत० ११।२०।४

नूपुरे^६ चरणसौन्दर्यस्य वृद्धिमजनयताम् । 'मणिभूषणम्' पदेन कविः मणीनां भूषणेषु संकेतमकरोत् । आभूषणरूपेण बन्धूक^७-मधूक^८-नीलोत्पल^९-तिल^{१०} पुष्प-कुन्द^{११} पुष्प-कुवलय^{१२}-मन्दार^{१३} कुसुम-अशोक^{१४} पल्लव-कमल^{१५}-पद्म-स्थल^{१६} जलज-केसर^{१७} कुसुमादीनां व्यवहारोऽभवत् ।

सौन्दर्य-प्रसाधनकृते कस्तूरी^{१८}-कज्जलरक्तिम^{१९}-पुष्पमाला^{२०} सिन्दूरदेः^{२१} व्यवहारोऽक्रियत । केशप्रसाधनस्य विशेषप्रचार आसीत् । केशेषु पुष्पमालाधारण-मावश्यकमासीत् । चन्दनागरुतगराणामपि प्रयोगोऽभवत् । 'मलयजुरजसः' व्यवहारः सर्वसाधारणोऽप्यभवत् ।

शय्या-तल्पयोरुभयोरप्युल्लेखः आयातोऽस्ति । विलासिन उभयोरपि व्यवहारं कुर्वन्ति स्म । शय्यां किशलयस्यापि निर्मीयते स्म ।^{२२} तल्पो मृदुलसुन्दर-

१. गीतगोविन्द ७।१४।४, मणिमयरशना—गीतगोविन्द ७।१५।५, मणिरशना—
११।२४।७ ।

२. गीत० १२।२३।४, काञ्चीदाम ।

३. गीत० ७।१४।४ ।

४. गीत० ११।२०।४ पद्य ।

५. मणिरशनावसनाभरणानि—गीत १२।२४।५

६. गीत १२।२४।१ ।

७. गीत० १०।१९।५

८.—११. वही १०।१९।५

१२. गीत० १०।१९।४

१३. गीत ११।२२।३ १४. गीत ११।२१।२

१५. गीत १०।१९।६

१६. गीत ७।१६।४ १७. गीत ११।२१।६

१८. गीत १७।१५।३

१९. वही ८।१७।२ २०. वही ७।१३।६

२१. वही ४।९।५

२२. गीत ७।१६।१, ५।११।६, ६।१२।२

२२० : संस्कृतगीतिकाव्यानुचिन्तनम्

प्रच्छादनैरलङ्कृतोऽभवत् ।^१

भोज्यपदार्थेषु अन्नफलयोरुभयोरपि व्यवहारोऽभवत् । शर्करा^२-द्राक्षा^३-क्षीराणां^४ व्यवहारोऽप्यन्तर्हितकारको मन्यते स्म । इमे पदार्थाः स्वादिष्टाः भवन्ति स्म ।

मनोविनोदाय वनभ्रमण-नृत्य-गायन-वादन-चित्रकलानां व्यवहारमकुर्वन् । एवं गीतगोविन्दे सांस्कृतिकसामग्री विद्यमाना वर्तते ।

रामगीतगोविन्दस्य सांस्कृतिकमूल्यम्

संस्कृतिदृष्ट्या रामगीतगोविन्दस्य महत्त्वमपि गीतगोविन्दतुल्यमेवास्ति । एषु गीतिकाव्येषु जीवनस्य निरूपणमेकाङ्गिरूपे वर्तते । अतो विपुलपरिमाणेषु सांस्कृतिकतत्त्वं न प्राप्यते । रामकथायाः संक्षिप्तरूपमङ्कितमस्ति । अतः संस्कृतेः बहुमुखो विकासः न जातः । वर्णाश्रमधर्मस्य प्रतिष्ठापि कृता विद्यते । यवन^१-निषाद^२-किरात^३-हूण^४-खसैः^५ सह द्विजानाम^६ व्युल्लेख आयातोऽस्ति । राजसदसि पुरोधसः स्थानमुन्नतमासीत् । गीतिकारः जातिमान्यतायामुदारतायाः परिचयं दत्तवान् । निम्नश्रेण्यां परिगणनीयाभिः जातिभिः सहापि प्रेमभावस्य कथनं कृतं विद्यते । विविधप्रकाराणां वस्त्राभूषणानां प्रयोगानां कथनमायातमस्ति । कविभ्यः पीतपटः विशेषं रोचते । अतः स स्वाराध्यं पीतपटेन^{११} सुशोभयति । वस्त्रेषु^{१२} दुकूल-हंसदुकूलयोः^{१३} प्रयोगः प्राप्यते ।^{१४} उपमारूपेण 'तडिद्वामवसनस्य' वर्णनमायातमस्ति, यस्यार्थः प्रकाशमानं पीतवस्त्रमस्ति । वस्तुतः नीलवर्ण-शरीरोपरि पीतवस्त्रसौन्दर्यमधिकं विकसति । अतएव रामकृष्णभक्ताः स्वा-राध्यस्य वेशभूषायाः पीतपटस्य व्यवहारं कुर्वन्ति ।

आभूषणेषु केयूर^{१५}-कुण्डल^{१६}-किरीट^{१७}-मौक्तिकदाम^{१८}-मणिमयमुकुट^{१९}-मकराकृतिकुण्डल^{२०}-मुक्ताधर^{२१}-मणिखचितकिरीट^{२२}-कंकण^{२३}-मुद्रिका^{२४}-मणिमय-हारादीनामुल्लेखः^{२५} प्राप्यते ।

- | | |
|---------------------|--|
| १. वही ३।८।३ । | २. गीत १२।२४।४।३. गीत १२।२४।५ । |
| ५. रामगीतगो० १।१४ । | ६. वही १३।१३ ७—८. वही १५।७ । |
| ९. वही २३।४ । | १०. वही ६।७ ११—१२. रामगीतगो० १०।३ । |
| १३. वही २७।६ । | १४. वही ९।७ । १५. रामगीतगोविन्द, प्रथमगीत। |
| १६. वही २।७, १।१ । | १७. वही १।१ । १८. वही १।१ । |
| १९. वही २।७ । | २०. वही ४।५० । २१. वही ५।२० । |
| २२. वही ४।१२ । | २३. वही १०।४ । २४. वही १०।४ । |
| २५. वही १९।३ । | |

संस्कृतगीतिकाव्यानुचिन्तनम् : २२१

मणिषु—इन्द्रनील^१- कौस्तुभ^२-वैडूर्य^३- पद्मराग^४-मरकत^५-स्फटिक^६-इन्द्रनील-
मणि^७-हीरका^८-दीनां व्यवहारस्योल्लेखो लभ्यते ।

भवनानां सुन्दरं चित्रणमायातमस्ति । मणिमयसौध^१-देवगृह^{१०}-निकेतन^{११}-
स्वर्णम^{१२}-सौघाणां चित्रणमस्मिन् गीतिकाव्ये कृतं विद्यते । लङ्कायाः भवनानां
परमसजीववर्णनं विद्यमानमस्ति । यथा—

रुचिर-निकेतनतोरणमालम् ।

भ्राजमानमणिविरचितजालम् ॥

शुभसोपानवापिकारम्यम् ।

सुरतरुभूषितविपिनमगम्यम् ॥

सन्ततमसुरनिकरसञ्चारम् ।

कीलितलोकपालमुदरारम् ॥

तुङ्गकनकमयसौध-विकाशम् ।

मयनिर्मितमगपतिसङ्काशम् ।

अतिशयरुचिरदेववरगेहम्,

देवविनिर्मितनिरुपमगेहम् ॥^{१३}

भवनानि तोरणयुक्तानि सुन्दराणि निर्मीयन्ते स्म । एतेषु प्रकाशागमनाय
गवाक्षा अभवन् । सुन्दरसोपानान्यभवन् । भवनान्तःप्रदेशे क्रीडार्थं वापिकाः
निर्मिता अभवन् । स्वर्णनिर्मितसौधानि नभः स्पृशन्ति स्म । भवनानां मध्ये देवा-
लया अभवन् ।

पशुपक्षिषु^{१४}काकेभ^{१५}-गज-पञ्चानन^{१६}-चकोर^{१७}-कीर-^{१८}श्येन^{१९}-सारस^{२०}-
मराल^{२१}-चक्रवाक^{२२}-जलकोयटि^{२३}-मयूर^{२४}-हारीत^{२५}-सारिका^{२६}-खड्गने^{२७}-कोक^{२८}

१. वही ३।२ ।

२. वही ३।२ ।

३. वही ५।२० ।

४. वही १२।१ ।

५. वही १२।१ ।

६. १५।४ ।

७. वही १५।४ ।

८. वही १५।४ ।

९. वही ६।३ ।

१०. वही १२।७ ।

११. वही १८।४-६ ।

१२. वही २।२ ।

१३. रामगीत० १८।३-७ ।

१४. रामगीतगोविन्द १।३ ।

१५. वही ३।६ ।

१६. वही ३।६ ।

१७. वही ४।१, ५।२० ।

१८. वही ४।४ ।

१९. वही ६।२ ।

२०. वही १२।४ ।

२१. वही १२।४ ।

२२. वही १२।४ ।

२३. वही १२।४ ।

२४. वही १५।३ ।

२५. वही १५।६ ।

२६. वही १५।६ ।

२७. वही १५।६ ।

२८. वही १५।६ ।

२२२ : संस्कृतगीतिकाव्यानुचिन्तनम्.

गवय^१-शरभ^२-हरिण^३-कपि^४-हंसो^५लूक^६मधु^७पानामुल्लेखाः सन्ति ।

वाहनेषु हय^८-गज-गरुडयान^९-तुरंग^{१०}-रथ^{११}-शिविका^{१२}-करभ^{१३}यान^{१४} -
^{१५}पुष्परथानां नामानि मिलन्ति ।

अस्त्र-शस्त्रेषु दण्ड^{१६}-कोदण्ड^{१७} - कुठार^{१८} - करवाल^{१९}-असि^{२०} - गदा^{२१} -
 शारङ्ग^{२२}-बाण^{२३} - ^{२४}धनुर्वायव्यास्त्र^{२४} - पावकास्त्र^{२५}-कार्मुक^{२६}-पिनाक^{२७}-नि-
 षङ्ग^{२८}-शायक^{२९}-तूणीर^{३०}-कृपाण^{३१}-शृङ्गबाणानां^{३३} निर्देशो विद्यते ।

अरविद^{३४}-पद्म^{३५}-कुन्दा^{३६}-म्भो^{३७}जाम्बुज^{३८}-कैरव^{३९}-कञ्ज^{४०}-पाटल^{४१}-
 मन्दार^{४२}-मल्ली^{४३}-केदार^{४४}-चम्पक^{४५}-भूर्जक^{४६}-कदम्ब^{४७}-तमालानां^{४८} निर्देशो
 वर्तते । कमलपर्यायवाचिशब्दानां प्रयोगः प्रचुरतया जातोऽस्ति ।

अन्योपयोगिवस्तुषु कनककलशस्य (रामगीतगोविन्द ६।५), दर्पणस्य (राम.
 गी० १२।१०) कनकासनस्य (१०।२) मणिमण्डपस्य (राम १०।२), पताकाया
 (रामगी० ६।३), त्रितानस्य (रामगी० ६।६) तल्पस्य (रामगीत २३।२) निर्देशाः
 वर्तन्ते । कलानां चित्रस्य, वाद्यस्य (रामगी० १२।९) तथा गीतानां व्यवहारो
 वर्तते । काव्ये कलायाः (राम गीत० ४।१) स्मृतेः (रामगीत १।१) वेदस्य (राम-

१. वही १५।६ ।	२. वही १५।६ ।	३. वही १५।६ ।
४. वही १५।६ ।	५. वही २४।३ ।	६. वही २४।३ ।
७. वही ५।४ ।	८. वही १।१० ।	९. वही २।२ ।
१०. वही ७।५ ।	११. वही १२।५ ।	१२. वही ११।७ ।
१३. वही १२।५ ।	१४. वही १२।५ ।	१५. वही २३।३ ।
१६. वही २।७ ।	१७. वही १५।६ ।	१८. वही १।५, ६।६ ।
१९. वही १।१० ।	२०. वही २।७ ।	२१. वही २।७ ।
२२. वही २।७ ।	२३. वही ५।१८ ।	२४. वही ५।४० ।
२५. वही ६।३ ।	२६. वही ६।४ ।	२७. वही ६।६ ।
२८. वही ६।३ ।	२९. वही ८।२ ।	३०. वही ८।२ ।
३१. वही १३।१४ ।	३२. वही १८।६ ।	३३. वही १८।२ ।
३४. वही २।१ ।	३५. वही २।१ ।	३६. वही २।४ ।
३७. वही १०।५ ।	३८. वही ३।२ ।	३९. वही ४।६ ।
४०. वही ६।१ ।	४१. वही ८।२ ।	४२. वही १०।७ ।
४३. वही १०।६ ।	४४. वही १०।६ ।	४५. वही १५।३ ।
४६. वही १५।३ ।	४७. वही १५।३ ।	४८. वही १५।३ ।

१।१) पुराणस्य (रागगी० ५।६) वेदान्तस्य च (राम० १।४) कथनमायात-
मस्ति । सांख्यतत्त्वानां विवेचनं रामगीतगोविन्दस्य पञ्चमगीते लभ्यते । सरय्वाः
(राम० १२।१), गोदावर्याः (राम० १६।३) जाह्नव्याः (रामगी० ६।६) चित्रणेन
सह विदेहस्य (राम० ६।२), अयोध्यायाः, मिथिलायाः, (राम० ६।५, ६६)
प्रयागस्य (राम० १४) चित्रकूटस्य (१५ गीत) एवं दण्डकवनस्य (६ गीत)
वर्णनं प्राप्यते ।

गीतवीतरागस्य सांस्कृतिकमूल्यम्

गीतवीतरागे आदितीर्थंकर ऋषभदेवस्य 'दशजन्मनां कथाङ्किता विद्यते । कथा-
वस्तुन आधारः जिनसेनस्यादिपुराणमस्ति । कविना सूक्ष्मकथावस्तुनास्मिन् गीति-
काव्येनेकसांस्कृतिकतत्त्वानां समावेशः कृतः । भौगोलिकदृष्ट्या भरत-विदेह-
क्षेत्रयोः वर्णनं कृतं विद्यते । पुण्डरीकिण्याः (गीत ४।२।१८) नगर्यां निर्देशोऽस्ति ।
इयं नगरी विदेहक्षेत्रस्यैका प्रमुखनगरी विद्यते । जैनसाहित्येऽस्या वर्णनं विस्तार-
पूर्वकं मिलति । अस्याः स्थितिः कुरुजनपदे सम्भाव्यते । सुसीमापि (गी० १०।
२।२१) पौरिणिकी नगरी विद्यते । उत्पलखेटकम् (गी० ४।२, १८) विदेहक्षेत्रस्य
पुष्कलावतीदेशस्यैकनगरं विद्यते । एतन्नगरं धान्यक्षेत्रैः कोटपरिखादीनां शोभया च
पुष्कलावतीदेशं भूषयति स्म । अस्याः नगर्याः राजा वज्रवाहुरासीत् । तस्याः
महिष्याः नाम 'वसुन्धरा' आसीत् । वज्रजङ्घोऽनयोः दम्पत्योऽपुत्र आसीत् ।
आधुनिकभूगोलानुसारमस्य नगरस्य पूर्वभारतेऽवस्थितिः सम्भाव्यते ।

अयोध्यायाः नगर्याः स्थितिः द्वयोः द्वीपयोः आगतास्ति । घातकीखण्डे-जम्बू-
द्वीपे च । घातकीखण्डस्य पूर्वभागस्थपश्चिमविदेहस्य गन्धिलदेशस्य नगरी अयोध्या
कथिता । जम्बूद्वीपो भरतक्षेत्रे तीर्थंकरैः सह भरतचक्रवर्तिनोऽपि जन्मभूमिरस्ति ।
अयोध्यायाः गणना प्राचीनतीर्थेषु क्रियते । रामलक्ष्मणसम्बन्धश्च अनयैव नगर्यां सह
विद्यते । पुण्यास्रवकथाकोषे कथितमस्ति यत् क्षत्रियसुप्रभस्य राज्ञ्याः प्रह्लादिन्याश्च
सूर्योदय-चन्द्रोदयौ पुत्रौ बभूवुः, यौ ऋषभदेवेन सह दीक्षितौ भूत्वा मारीचिना
सह पुष्टौ जातौ । अयोध्या जम्बूद्वीपे मतास्ति ।

सामाजिकतत्त्वम्

गीतिकाव्यक्षेत्रस्य सीमितत्वात् सामाजिकपारिवारिकजीवनस्य व्यवस्थित-
चित्रणं न जातम् । गीतिकाव्येऽस्मिन् प्रतिपादितः समाजः पारिवारिकजीवनात्
प्रारम्भ्यते । भोगभूमेर्जीवनं पारिवारिकमेवास्ति । अत्र युगलोत्पत्तिर्भवति । अन्त-
कालं यावत् युगलदम्पत्योर्निवासो जायते । यदा भोगभूमिः कर्मभूमिरूपे परिणता-

३२४ : संस्कृतगीतिकाव्यानुचिन्तनम्

जायते, तदा जीवनसमस्याः वर्द्धन्ते येषां समाधानमेकयुगलेन न भवति । अनेक-युगलैः सम्पद्यते तथानेकयुगलानां समूहः समाजो जायते । सामाजिकजीवनस्य सर्वावश्यकं तत्त्वं रक्षाविधिः वर्तते । अस्तित्वरक्षायै समाजं संघटनं क्रियते । रक्षानन्तरमेव व्यवहार-व्यवसाययोः प्रवृत्तिरुपपद्यते । गीतिकाव्येऽस्मिन् “पुरजनपरिजनसेवनम्”^१ तथा “समररिपुविहित्रोपणम्”^२ सदृशानि विशेषणपदानि राजस्यः प्रयुक्तानि जातानि । एतेषां विशेषणानामध्ययनेनावगम्यते यत् समाजव्यवस्थासुदृढतायै रक्षणं तथा शत्रून् पराजित्य तेषामन्यायानां यथोचितं प्रतीकरणं समाजसंघटनस्य प्रमुखः सिद्धातो वर्तते ।

‘सुनयविहित’पद्येन व्यक्तेः सामाजिकतायाः नीतिपूर्णसामाजिकव्यवहारस्य च संकेतः प्राप्यते । सहयोगस्य, सहकारिताश्च सामाजिकविकासाय परमावश्यकता विद्यते । न्यायनीती जीवनस्यैतादृशं मूल्यमस्ति, येन सामाजिकसंघटनं भवति ।

पारिवारिकतत्त्वम्

समाजस्य शक्तिसम्पन्न्यै पारिवारिकसंघटनस्य परमावश्यकता विद्यते । गीतवीतरागे परिवारस्यार्थाः—दम्पती, गुरुजनः, सन्ततयश्च सन्ति । परिवारः कामस्य स्वाभाविकवृत्तिं लक्ष्यं विधाय यौनसम्बन्धं सन्तानोत्पत्तिक्रियाश्च नियन्त्रिताः करोति । एतद् भावनात्मकघनिष्ठसम्बन्धस्य वातावरणं निर्माय बालकानां समुचितपोषणाय सामाजिकविकासायावश्यकपृष्ठभूमेः निर्माणं करोति । एवं-प्रकारेण व्यक्तेः समाजीकरणस्य संस्कृतीकरणस्य च प्रक्रियायां परिवारस्य महत्त्वपूर्णयोगदानं करोति । गीतवीतरागे “पुत्रस्य मोहात्”^३ पदेन वंशवर्णनहेतवे सन्तानस्योत्पत्तेः संरक्षणस्य पालनस्य च सङ्केतः प्राप्यते । पत्युः पत्न्याश्च मध्ये अपूर्वः प्रेमभावः प्रतिपादितो विद्यते । पण्डितायाः धात्र्याः मातृसदृशं सम्मानं परिवारस्य सुदृढतायाः परिचायकमस्ति । गर्भिण्याः नार्याः परिवारे विशेषं ध्यानं रक्ष्यते स्म । कविना—“स्वबन्धुवर्गेण सदेज्यमाना वभौ मरालप्रमदामयाना”^४ पदेन नारी-महत्त्वं सूच्यते । कन्यायाः स्थितिः परमादरणीयासीत् ।

१. गीतवीतरागम्, २।३ जैनसिद्धान्तभवन, हस्तलिखित प्रति पत्र १८ पूर्वार्ध ।
२. वही २।७ पत्र १८ पूर्वार्ध, वही ५।१, पत्र १९ पूर्वार्ध ।
३. गीतवीतराग, हस्त-जैनसि० ११।४, पत्र २३ उत्तरार्ध ।
४. वही, १८।२, पत्र २७ उत्तरार्ध ।

संस्कृतगीतिकाव्यानुचिन्तनम् : २२५

गुरुमहत्त्वम्

गुरुमहत्त्वं लौकिकशिक्षाप्राप्तिदृष्ट्याऽऽत्मोत्थानदृष्ट्या चाधिकमासीत् । गुरोः गुणगानं कुर्वता लिखितम्—

गुरुविधाता गुरुरेव दाता गुरुः स्वबन्धुर्गुणरत्नसिन्धुः,

गुरुविनेता गुरुरेव तातो गुरुविमोक्षो हतकर्मपक्षः ॥^१

सम्यग्दृष्टिजीवः गुरुप्रतिपादितमार्गमनुसृत्यात्मोत्थानं करोति ।

भोजनम्, पानञ्च

मनसः, आचारस्य क्वचीनाञ्च परिष्करणं संस्कृतिषु समाविष्टं वर्तते । सांस्कृतिकजीवनयापनायाहारपानयोः, निवासस्य, रीतीनाञ्च परिष्करणमावश्यकं विद्यते । शुद्धभोजनपानैरात्मा संस्क्रियते । जीवनस्तरस्यानुमानमपि भोजपानैरेवानुमीयते । गीतिकाव्येऽस्मिन् अन्नभोजनपक्वान्नभोजनफलभोजनानां समुचितविवेचनं नास्ति । परं प्रसंगगीतिषु या सामग्री समाहितास्ति, तया ज्ञायते यत् घृत-दुग्ध-फलान्नाहाराणां विशेषः प्रचार आसीत् । कविना दधि^२-घृत^३-क्षीर^४-कदली^५-नारङ्गादीनां व्यवहारो वर्णितः ।

वस्त्रमाभूषणानि च

संस्कृतिषु वस्त्राभूषणानामपि स्थानमस्ति । धौतवस्त्र^१मधिकतरं श्रेयस्करं मन्यते । परं कविना सुवस्त्राणामुपयोगे बलं दत्तम् । सुवस्त्रेण^२ तात्पर्यं तादृशेन वस्त्रेण वर्तते, यत् शरीराय सुखप्रदं स्यात् तथा वर्षाशीतातपेभ्यः शरीरं रक्षेत् । गृहस्थाः सुन्दराणि मूल्यवन्ति च वस्त्राणि धारयन्ति स्म । संन्यासिनः 'कौपीनं'^३ धारयन्ति स्म । साधारणतः गीतवीतरचनाकाले उत्तरीयाधोवस्त्रेण सह स्यूतवस्त्राणां व्यवहार आसीत् ।

वस्त्रवत् समृद्धसुखिजीवनार्थमाभूषणानामपि व्यवहारः परमोपादेय आसीत् । गीतवीतरागे कुण्डलस्य (२।१, पत्र १७ उत्तरार्द्ध), मणियुतमुकुटस्य (४।२, पत्र १९ पूर्वार्द्ध) मणिकुण्डलस्य (४।२ पत्र १९ पूर्वार्द्ध), हारस्य (४।४, पत्र १९ पूर्वार्द्ध), मालायाः (४।८, पत्र १९ पूर्वार्द्ध), नूपुरस्य (६।८, पत्र २०) केयूरस्य (८।१, पत्र २१), कटकस्य (८।६, पत्र २१) मणिहारस्य (११।२,

१. वही, ८।५ पत्र २२ उत्तरार्द्ध । २. वही, १०।४ पत्र २३ पूर्वार्द्ध ।
३-४. वही १०।४ पत्र ९३ पूर्वार्द्ध । ५. वही १२।७ पत्र २४, पूर्वार्द्ध ।
६. वही, ४।१ पत्र १९ पूर्वार्द्ध । ७. वही १।४ पत्र १७, पूर्वार्द्ध ।
८. वही, ११।५ पत्र २३ उत्तरार्द्ध ।

२२६ : संस्कृतगीतिकाव्यानुचिन्तनम्

पत्र २३) आभूषणैः सह च 'मरकत-हीरक-(११४, पत्र १७ पूर्वार्द्ध), रागमणि (११५, १७ पत्र) प्रभृतिमणीनां निर्देशोऽस्ति ।

शरीर-प्रसाधनाय चन्दन-(५११, पत्र १७ पूर्वार्द्ध) सुन्दरतिलकं (४१२, पत्र १९ पूर्वार्द्ध) सरसिज-(११६, पत्र १७ पूर्वार्द्ध), कमल-(११५, पत्र १७ पूर्वार्द्ध)-किशुक-(३१३, पत्र १८ पूर्वार्द्ध) रसालकुसुम-(६१५, पत्र १८ पूर्वार्द्ध) कदम्ब (३१७, १८ उत्तरार्द्ध), निकुरम्ब (३१७, पत्र १८ उत्तरार्द्ध)-कुवलय (५१४, पत्र १९)-अशोकपल्लव-सुमल्लिका-कुमुद (३१२, पद्य २० (उत्तरार्द्ध) कनककमल (८१३, पद्य २१ पूर्वार्द्ध)-चम्पक-अशोकानां (२४१३ पद्य ३२-पूर्वार्द्ध) व्यवहारो विधेयो मतः ।

वाहनम्

मानवः स्वसीमितशक्तिकारणात् देशकृतां दूरतां पद्म्यां तोलितुं न शक्नोति । अतएव स तीव्रगामिनं वाहनमपेक्षते । वाहानान्यनेकरूपाणि व्यवह्रियन्ते । प्रस्तुत-गीतिकाव्ये गजस्य (२१४ पत्र १८ पृ०) रथस्य (१११७, पत्र २३ उत्तरार्द्ध) अश्वस्य (२८१३, पत्र ३० पूर्वार्द्ध) शिविकायाः (२४१३ पृ० ३५ उ०) उल्लेखो विद्यते ।

कला

गीतवीतरागे वास्तु-संगीत-नृत्य-चित्रकाव्यकलानां निर्देशः समाविष्टोऽस्ति । वास्तुकलादृष्ट्या समवशरणमहत्त्वं सर्वाधिकमस्ति । वर्णनेऽस्मिन् वास्तुकलायाः सर्वाण्यङ्गानि उपाङ्गानि च निहितानि सन्ति । समवशरणस्य (गीत० २२ प्रबन्ध, २३ प्रबन्ध, पत्र ३०:३१ पूर्वार्द्ध) बाह्यभागे 'धूलिसालकोटं' तिष्ठति, अस्या कृतिः बलयाकारा भवति । कर्बुरपाषाणैः निर्मितत्वादस्यामेन्द्रधनुःसदृशी प्रतीयते । धूलिसालस्य निर्माणमनेकप्रकाररत्नानां धूल्या भवति । धूलिसालस्य बहिर्भागे चतुर्दिक्षु सुवर्णस्तंभानामग्रभागेषु स्थितानि चतुर्द्वाराणि शोभन्ते । एषु तोरणद्वारेषु मत्स्याकृतयो मालाः लम्बन्ते । धूलिसालमध्ये वीथीनां मध्ये स्वर्णनिर्मिता अत्युन्नताः मानस्तम्भाः सुशोभिताः भवन्ति । यस्यां जगत्यां मानस्तम्भाः भवन्ति, सा जगती चतुर्गोपुरैः त्रिभिः कोटैः वेष्टिता भवति । मध्ये च एका पीठिका निर्मीयते । पीठिकोपरि आरोहाय षोडशसोपानानि भवन्ति । सन्दर्भेऽस्मिन् परिखा, लतावनानि, वनानि, नाट्यशालाश्च भवन्ति ।

सदनस्य (११६ पृ० १७ पूर्वार्द्ध) आवासस्य (४१४, १९ पृ०) जिनालयस्य (४१२, पत्र १९५०) सौधस्य (५१२, १९ उत्तरार्द्ध) केलिसरोवरस्य

संस्कृतगीतिकाव्यानुचित्तनम्: २२७

(५१४, १९ पत्र उत्तरार्द्ध), मण्डपस्यो (६१५, पत्र १९ उत्तरार्द्ध), ल्लेख
 आयातोऽस्ति । शय्यार्थं तल्पस्य (७१३, पत्र २० उत्तरार्द्ध) शयनीयस्य (७१३,
 पत्र ३० उत्तरार्द्ध) एवं मृदुतरतल्पस्य (१२११, पत्र २३ उत्तरार्द्ध) कथनं
 प्राप्यते । वाद्येषु शंखस्य (१८१३ पत्र २७ उत्तरार्द्ध), भेर्याः (१८१३, पत्र
 २३ उत्तरार्द्ध) घण्टायाः (१८१३) मृदंगस्य (२१४१६, ३२ पृ०,) कुन्दुमेः
 (२४१६, पत्र ३२ पृ०) निर्देशः मिलति ।

षोडशस्वप्नानां (१७ प्रबन्ध) शरीरविज्ञानस्य (२१११, पत्र २९ उत्तरार्द्ध)
 तथा नक्षत्राणां कथनं क्रियते । आचारदृष्ट्या महान्नत-समिति-मुनि-षोडशभावनानां
 (१३१५, २४ पत्र उत्तरार्द्ध) समावेश्च विवेचनं प्राप्यते ।

एवं प्रकारेण संस्कृतिमूल्यदृष्ट्या संस्कृतिगीतिकाव्यं महत्त्वपूर्णमस्ति ।

परिशिष्टम्

अनुक्रमणिका

अनुचिन्तने समागताः ग्रन्थाः ग्रन्थकाराश्च

अग्निपुराणम्	१०, २६	आत्मबोधः	८३
अथर्ववेदः	१७९	आनन्दलहरी	८३
अनर्घराघवम्	८०	आनन्दवर्द्धनः	१७, २६, ५९, १०४,
अपने कलेजे का तूफान	१७२		१४२
अभिनव पण्डिताचार्यः चास्कीर्तिः	१२६,	आप्तमीमांसा	८४
१२७, १३५, १३६, १३९, १४०		आर्यासप्तशती	६१, १६२, १६३,
अभिज्ञान शाकुन्तलम्	६८, ६९, ७०		१६४, १६५, १६६,
अभिनव गुप्तः	६७	इन्द्रोडक्शन टू दी स्टडी ऑव लिटरेचर	
अभिनव भारती	६७	३ पादटिप्पणः	
अमरकः ६, १७, २९, ५६, ५७, ५८,		इतिहासः	२०५
१५८, १७२		आलोचना (पत्रिका) ३१ पादटिप्पणः	
अमरकशतकम्	६, ५६, ५७, ५८,	इन्साइक्लोपीडिया ऑव ब्रिटैनिका	२
१०४, १०५, १०६, १०७, १०८,		उत्तररामचरितम्	७९, ८०
१०९, ११०, १११, ११२, १५४,		उत्तराध्ययनम्	१५९, १६२,
१५५, १५६, १५७, २०८, २१६		उद्धवशतकम्	१७०
अमृतलहरी	६४	उद्धवसन्देशः	६४, ६५
अमोघवर्षः	९६	ऋग्वेदः ८, ९, २३, २६, २८, ३०,	
अयोध्यासिंह उपध्यायः 'हरिऔध'	१७०	३१, ९६, १४२, १७७, १९०	
अरस्तुः	१	ऋतुसंहारम्	२५, ४१, ४५, ४६,
अर्नेष्ट राइसः	२		१९०, १९३, १९६
अलङ्कारसर्वस्वम्	३९, ८१	ए० एन० उपाध्ये	१२६
अलबन्दारस्तोत्रम्	८३	एकीभावस्तोत्रम्	८४
अविमारकम्	६८	एन इन्द्रोडक्शन टू कम्परेटिव फिलोलॉजी	
आँसू	१७२, १७४		१४१

अनुचिन्तने समागताः ग्रन्थाः ग्रन्थकाराश्च : २२९

एस. एन. दास गुप्तः	९, ८३	गीतिकाव्य का विकास	४७ पादटिप्पणं
औफेवटः	३९	गीतिगिरीशम्	१२६, २२७
करुणालहरी	६४	गीत गोविन्दम्	५, ६, १२, २२, २९,
कर्णसुन्दरी	८१		६२, ६३, ६४, ११२, ११३
कर्पूरमञ्जरी	८०		११४, ११५, ११६, ११७, ११८
कलहहरणम्	१७२		१२६, १४०, १६६, १६७, १६८
कल्याणमन्दिरम्	८४		१६९, २२७
कल्याणालोचना	१५९	गीतवीतरागम्	१२, २९, १२६, १२७
कविकण्ठाभरणम्	९		१२८, १२९, १३०, १३१, १३२,
कबीरः	१६९		१३३, १३४, १३५, १३६, १३७
कवीन्द्रवचनसमुच्चयः	५४, ५५		१३८, १३९, १४०, १६९, २०९
कादम्बिनी	१७२	गुणविनयः	१५९
कालिदासः २०, २६, २८, २९, ४१,		गुञ्जनम्	१७२
४६, ४८, ५२, ६८, ७३, ८७,		गोपाल शरणसिंहः	१७२
९६, १५१, १५२, १५३, १५४		गोवर्द्धनाचार्यः	६१, १४२, १६३, १७२
१६९, १७२, १९०		गोविन्दत्रिगुणायतः	४ पादटिप्पणः
काव्यमें उदात्ततत्त्व	२४, पादटिप्पणः	घटकर्परः	२५, २९, ४६, ४७
काव्यानुशासनम्	८१	चण्डीशतकम्	८३
काव्यप्रकाशः	५७, ८१	चन्द्रशेखर पाण्डेयः	४
काव्यलङ्कारः	३९, ८१	चन्द्रालोकः	२१८
क्लासिकल लिटरेचर	५९	चरित्रसुन्दरगणिः	४८
कीथः	४६, ५३	चाँद (पत्रम्)	१७१
कुन्तकः	१०	चित्ररेखा	१७२
कुन्दमालाः	८१, ८३	चेतोद्वतम्	१७२
कुमुदचन्द्रः	८४	चौरपञ्चाशिका	२८, २९, ५९, ६०,
कुलशेखरः	८३		२१५, २०८
कृष्णकर्णामृतम्	८३	जगन्नाथदासरत्नाकरः	१७०
कृष्णविहारीमिश्रः	१४३	जनार्दनप्रसाद 'द्विजः'	१७१
क्षेमेन्द्रः ९, १३५, १६६, १६७, १६९		जयदेवः	६, ६२, ६३, ८१, १३५,
गङ्गालहरी	६४		१४०, १५०, १६७, १६९, १७२
गाथासप्तशती ६१, १४८, १४९, १५०			
१५२, १५३, १५४, १५५, १५६,			
१५७, १६०, १६२, १६३, १६४,			
१६५			

२३० : संस्कृतगीतिकाव्यानुचिन्तनम्

जयदेवः प्रथमः	११३	वीरनागः	८१
जयदेवः द्वितीयः	११८	घोषीकविः	४८
जयदेवस्तृतीयः	११८	ध्वन्यालोकः ११ पादटिप्पण, १७, ८१	
जयधवलाटीका	९७	नगेन्द्रः	२३
जयवल्लभसूरिः	१५१	नन्दकिशोरचन्द्रः गोस्वामी	६५
जयशंकरप्रसादः १७२, १७३, १७४		नमिसाधुः	३९
जयसिंहसूरिः	८१	नरहरिः	६४
जयस्तोत्रम्	८४	नलविलासः	८१
जयानन्दकविः	८४	नलोपाख्यानम्	३७
जानकी वल्लभ शास्त्री	१७२	नाट्यशास्त्रम्	१४, १५, ६६
जायसीकविः	१७०	नाथूराम प्रेमी	९७
जिनचतुर्विंशतिकास्तोत्रम्	८४	नागानन्दम्	७६, ७८
जिनशतकम्	८४	निरालाकविः १७१, १७२, १६३	
जिनसेनः ९६, ९७, ९९, १००, १०१		निशानिमन्त्रणम्	१७२
	१०२	निशाशतकम् ५१, ५२, १६०, १६१	२१५
जैकोवी	४६	नीरजा	१७२, १७३
जॉन बईल	१२	नेमिदूतम् ४८, ४९, ५०, १७२, १९३,	
ज्योतिप्रसादः	९७		१९६
झंकारः	१७२	पण्डितराज जगन्नाथः	६४
झरना	१७२	पतञ्जलिः	३९, ४०, ४१
टूटाहिमहारः	१७१	पत्रावली	१७१
तुलसीदासः	१७०	पदाङ्कदूतम्	६५
त्रिपुरदाहः	८१	पन्तः	१७२, १७३
दशरूपकम्	८१	परिमलगीतिका	९, १७२, १७३
दशवैकालिकः १५९, १६२		पल्लवः	१७२
दशावतारचरितम्	१६६	पवनदूतम्	२८, ४८, १७२, १९१
दाक्षीपुत्रः	३९	पाणिनिः २९, ३०, ३८, ३९, ४०, ४१,	
दिनकरः	१७२		१४१
दीपशिखा	१७२	पाणिनीयशिक्षा १४१ पादटिप्पणः	
धनञ्जयः	६४, ८४	पातालविजयः	३९
धनिकः	५४	पार्वती परिणयः	८१
धम्मरसायणः	१५९		

अनुचिन्तने समागताः ग्रन्थाः ग्रन्थकारावचः : २३१

पार्वाम्युदयः	९६, ९७, १००, १०१, १०२, १०३, १९३	भल्लाटशतकम्	५९
पिंगलच्छन्दःसूत्रम्	४०	भवभूतिः	१०, ७९, १५०, १७२
पिशलः	३९, ६२	अमरदूतम्	१७०
पी० डी० गुणे	१४१	भावविलासः	६४
पुराणम्	२१३, २३२	भासः	६७, ६८
पूज्यपाद देवनन्दी	८४	भानुभट्टः	२७
प्रणयी कविः	९	भिक्षाटनकाव्यम्	२५, ६५
प्रतिभानाटकम्	६८	भूपालकविः	८४
प्रबुद्धरौहिणेयम्	८१	भोजः	९
प्रबोधबेचरदासः	१४२	भोलाशंकरव्यासः	४५
प्रवचनसारः	१५९	अमरगीतम्	१७०
प्रश्नोत्तरमाला	९७	मम्मटः	५४, ५५, ५७, १४२
प्रसन्नराघवः	८१, ११२	मथुरभट्टः	५६, ८३
प्राकृतपैङ्गलम्	१६८	मल्लिकामकरन्दः	८१
प्रियदर्शिका	७६	महादेवीवर्मा	४, १७२, १७३
प्रियप्रवासः	१७०	महाभारतम्	२६, ३७, ३८, ३९, ८१
वचनकविः	१७२		१४२
वप्पभट्टिः	८४	महाभाष्यम्	३९, ४०
बलदेव उपाध्यायः	३१	महावीरचरितम्	७९
बाणभट्टः	५६, ८३	मातङ्गः	१५
बालभारतम्	८१	मानतुङ्गः	८४
बालरामायणम्	८१	मारुता	५५
बाल्मीकिः	२८, ४१	मालतीमाधवम्	७९
बाल्मीकि रामायणम्	८१, ९६	मालविकाग्निमित्रम्	२०, ६८, ७०
बिद्धशालभञ्जिका	८१	मीराबाई	२७, १६९, १७१
बृहत्स्वयम्भूस्तोत्रम्	८४	मुकुलभट्टः	५४
भगीरथमिश्रः	३	मुद्राराक्षसम्	७३, ७४
भण्डारकरः	१५१	मुरारिकविः	८०
भक्तामरस्तोत्रम्	८४	मूलाचारः	१५९
भरतमुनिः	१०, १५, ६६	मृच्छकटिकम्	७४, ७५, ७६
भर्तृहरिः	२९, ५१, ५३, ५४, १४८, १५९, १६०, १६१, १६२, २१५, २१९, २१०, १११		

२३२ : संस्कृतगीतिकाव्यानुचिन्तनम्

मेघदूतम्	२६, २८, ४१, ४२, ४३	रामनाथ सुमनः	१७२
४४, ४५, ४६, ५०, ८४, ८६, ८७, ८९		रामायणम्	२६, ३५, ३७, ३८, ३९, १४३
९०, ९१, ९२, ९३, ९४, ९५, ९६		राष्ट्रवाणी	९
१५०, १५१, १५२, १५३, १६९		रुक्मिणी परिणयः	८१
१७०, १७१, १७२, १९०, १९१, १९३		रुद्र	१४२
मेघनादवध की भूमिका ३८ पादटिप्पणः		रुद्रकविः	६४
मैकडॉनल	३१, ५८	रूपगोस्वामी	६४, ६५
मैत्रायणी संहिता	३५	लक्ष्मी लहरी	६४
मैथिलीकल्याणम्	८१	लक्ष्मणसेनः	६२
मैथिलीशरण गुप्तः	१७१, १७२	लक्ष्मीसहस्रम्	६५
मोरिका	५५	लहरः	१७२, १७४
मोहमुद्गरः	८३	लीलाधर त्रिपाठी	४७ पादटिप्पणः
यजुर्वेदः	१७९	लीलाशुकः	८३
यजुः संहिता	३५ पादटिप्पणः	लौंगीनुरु	२३
यतिपञ्चकम्	८३	वक्रोक्तिजीवितम्	८१
यमुनाचार्यः	८३	वज्जालगम्	१४८, १५०, १५९, १६१
यामा	२७ पादटिप्पणः	वत्सराजः	८१
रघुवंशम्	२८	वाग्भट्टः	१४२
रत्नावली नाटिका	७६, ७७	वात्स्यायनः	५१
रविन्द्रनाथ ठाकुरः	४, ३८	वादिराजः	८४
रसमञ्जरी	२७	वामनः	५६, ८१, १०५, १४२
रसवन्ती	१७२	वाररूचकाव्यम्	४१
राक्षसकाव्यम्	२५, २१५	वासुदेवशरण अग्रवालः	२०३
राजवल्लभः	६२	विष्टरनिदज	३०, १४६
राजशेखरः	३९, ८०	विक्रमोर्वशीयम्	६८, ७१, ७२
रामकुमार वर्मा	१७२	विक्रान्त कौरवम्	८१
रामकृष्ण विलोम काव्यम्	६४	विक्रमाङ्कदेवचरिम्	५९, ६०
रामजीत गोविन्दम्	११८, ११९	विक्रमादित्यः	४६
१२०, १२१, १२२, १२३, १२४,		विजयाङ्का	५४
१२५, १२६, १६९, २१९		विज्जका	५५
रामचन्द्रः	८१	विद्यापतिः	१६९
रामनाथ पाठकः	१७२	विनयसेनः	९६

अनुचिन्तने समागताः ग्रन्थाः ग्रन्थकाराश्च : २३३

विल्हणः	२८, ५९, ८१	सत्यनारायण कविरत्नम्	१७०
विशाखदत्तः	५२, ७३	सत्यहरिश्चन्द्र नाटकम्	८१
विश्वनाथः	९, १४२	सन्देशरासकम्	१६९, १७०
विश्वभारती	४ पादटिप्पणः	समन्तभद्रः	८४
विषापहारस्तोत्रम्	८४	समयसारः	१५९
विहारीकविः	५८	सरस्वतीस्तोत्रम्	८४
वीतरागस्तोत्रम्	८४	साथी	१७२
वीरसेनाचार्यः	९६, ९७	सान्ध्यगीतम्	१७२
वेंकटाध्वरिः	६५	सामवेदः	२८, ३५, १७९
वेणीसंहारम्	७८	साहित्यदर्पणम्	९, ८१
वेदान्तः	२३२	साहित्य परीक्षणम्	४
वैराग्यशतकम्	५३, १४८, २११	सिद्धगुणस्तोत्रम्	८४
वैराग्यशतकम् (प्राकृत)	१५९, १६०	सिद्धप्रियस्तोत्रम्	८४
व्यासः	२८	सिद्धेश्वरवर्मा	३७
शंकराचार्यः	८३	सियारामशरणगुप्तः	१७२
शब्दकल्पद्रुमः	२५	सुधालहरी	६४
शम्भुनाथ सिंहः	३८ पादटिप्पणः	सुभद्राकुमारी चौहान	५५, १७२
शास्त्रीय समीक्षा के सिद्धांत ४ पादटि०		सुभद्रनाटिका	८१
शीलदूतम्	४८, १९६	सुवृत्ततिलकम्	९, ३९
शील भट्टारिका	५५	सुभाषितरत्नभाण्डागारम्	५५
शुकदूतम्	६५	सुभाषित रत्नावली	५५
शूद्रकः	५२	सूक्तिमुक्तावली	३९, ५५, २०८, २१२, २१४
शृंगार तिलकम्	५५, ५६	सूरदासः	१७०
शृंगार शतकम्	५१, ६४, १५९, १६०, २११	सूर्यकविः	६४
श्यामसुन्दरदासः	३	सूर्यशतकम्	८३
श्रीकृष्णदेवसार्वभौमः	६५	सोमप्रभाचार्यः	२२०, १२१
श्रीमद्भागवतम्	१७०	स्तुतिविद्या	८४
संगीतरत्नाकरः	७	स्मृतिः	२३१
संस्कृत कवि दर्शनम्	४५	स्वप्नवासवदत्तम्	६७, ६८
संस्कृत साहित्य की रूपरेखा	५	हंसदूतम्	६४, १७२
संस्कृत साहित्य का इतिहास	६०	हडसनः	३

२३४ : संस्कृतगीतिकाव्यानुचिन्तनम्

हम्मौरमर्दनम्	८१	हिन्दीगीतगोविन्दम्	९
हरदेववाहरी	१४२	हिन्दी महाकाव्य का स्वरूपविकास	३८
हरिभक्तिसामृत सिन्धुः	६५	हिन्दीसाहित्यकोशः	१, १६
हरिश्चन्द्रः	३९	हिस्ट्री ऑव इण्डियन लिटरेचर	३०
हर्षः	५६	हिस्ट्री ऑव संस्कृत लिटरेचर	३१, ५८
हस्तिमल्लः	८१	हेमचन्द्रः	८४

अनुचिन्तने समागताः ग्रन्थाः ग्रन्थकाराश्च : २३५

अनुचिन्तने समाहिताः काव्यकलात्मक परिभाषिकशब्दाः

अक्षसूक्तम्	१७७	आक्षेपः	१०९
अतिशयोक्तिः	९२, १२३, १३२	आत्मनिष्ठता	५, ५०, ११२
अनन्तविस्तारः	२३	आत्माभिव्यक्तिः	२२, ८१
अनुप्रासः	१२३	आत्माभिव्यञ्जनम्	३
अनुभूतिः	११२	आन्तरिकसुन्दरता	११२
अनुभूतेः प्रतिबद्धता	१०२	आध्यात्मिकी	३१
अनुमानम्	१०९, १३२	आरण्यकगानम्	१७९
अन्तःप्रेरणा	१७	आरोहीवर्णः	१३६
अन्तरितवेष्टनम्	९९	आलम्बनम्	२१
अपह्नुतिः	१०९	आलापः	८
अर्घपादवेष्टनम्	९९	आसावरीरागः	१२५, १३५
अन्तर्दृष्टेः प्रधानता	११८	उत्प्रेक्षा	१२३, १३२
अर्थान्तरन्यासः	९२, १३२	उदात्तम्	९१
अलङ्कारवादः	१०	उद्दीपनम्	२१
अलौकिकैश्चर्यम्	२३	उद्गीतिच्छन्दः	८
अल्पत्वम्	१५	उद्गीथः	१७९
अवरोहीवर्णः	१३६	उपगीतिच्छन्दः	८
अवान्तरभावना	१६	उपजातिः	३९
अष्टतालः	१३६	उपन्यासः	१५
अष्टतालितालः	१२५	उपद्रवम्	१७९
असंगतिः	१०९	उपमा	९१, १०९, १२३, १२४,
असत्समुच्चयः	१०९		१३२
असाधारणशक्तिः	२३	ऊहगानम्	१७९
असंलक्ष्यक्रमव्यंग्यम्	१	ऋषभः स्वरः	१३६
अहेतुः	१०९	एककलतालः	६७

२३६ : संस्कृतगीतिकाव्यानुचिन्तनम्

एकतालः	१३६	गुर्जररागः	१२५, १२६, १३५, १३७
एकभावान्वितदीर्घबन्धम्	२७	गेयता	३, ८, ८२, १०२, ११२
एकान्तसङ्गीतम्	१७२	गौडीरीतिः	६२, १३५
एकान्तरितम्	९९	ग्रहांशः	१५
औडुवत्वम्	१५	ग्रामगानम्	१७९
कथाकाव्यम्	११	चतुष्कलतालः	६७
कथावस्तु	९७	चमत्कृतिः	२५
कन्नडरागः	१३५, १३८	चर्वणम्	१२
करुणगीतिः	३६	चर्वणाप्रक्रिया	२४
करुणभावः	१०	चाक्षुषः बिम्बम्	९४
कर्त्तृदीपकम्	१०९	चित्रकाव्यम्	३५
कलहान्तरिता	६३	चित्रात्मकता	५, १३, २४, ११८
कलासौन्दर्यम्	२४	चित्रावृत्तिः	६६
कल्पनात्मकता	११२	छन्दःप्रावेक्षणम्	१९
कल्पनाचमत्कारः	२२	छन्दोबद्धम्	१२
कल्पनावैचित्र्यम्	१०२	छान्दसभाषा	३०
काव्यप्रक्रिया	१७	जातिः	१५, १०९
काव्यबिम्बम्	९	जीवनदर्शनपद्धतिः	१४४
काव्यमूल्यम्	८७	जीवनमूल्यम्	१३०
काव्यलिङ्गम्	९२, १३२	टेक-ध्रुवम्	११, १२
कुण्ठा	१३	तरलता	११२
कैवल्यमहोत्सवः	१२८	तारः	१५
क्रियाङ्गम्	१३६	तारषड्जः	१२५
खण्डिता	५६, ६३	तालः	१६, १३९
गान्धाररागः	१३६	तालचिउडः	१३६
गीतिकाव्यम्	१	तालपथः	१३९
गीतिच्छन्दः	८	तालप्राणः	१३९
गीतिकेन्द्रबिन्दुः	११	तालबद्धम्	२७, ११२
गीतिमुक्तकम्	२६	ताललयः	६६
गीतियतिः	६६	तुल्ययोगिता	९१
गुण्डक्रियारागः	१३६	थेर-थेरीगाथा	१४४, १४५, १४६, १४७
गुम्फनवैशिष्ट्यम्	२५	देशरागः	१२५, १२६

अनुचिन्तने समाहिताः काव्यकलात्मक परिभाषिकशब्दाः : २३७

देशवराडीरागः	१२५	परोक्षानुभूतिपरकम्	२७
देशवालिरागः	१३६	पर्यायोक्तम्	९१
देशीगानम्	१४३	पादवेष्टनम्	९८
देशीरागः	१३५, १३७	पिहितम्	१०९
द्वयन्तरितम्	९९	पुनरुक्तवदाभासः	९०
द्वन्द्ववृत्तिः	१३	पुरुषार्थः	१७६
द्विकलतालः	६७	पुरुषवर्णशोसंवादः	१७८
धैवतः	१३६	पूर्वापरसम्बन्धविहीनता	५
ध्वनिकाव्यम्	५५	प्रकृतिचित्रणम्	१०२
ध्वनिगतविशेषता	२५	प्रतिभा	९
नदीसूक्तम्	३२	प्रतिमण्डतालः	१२५
नरकाव्यम्	३०	प्रतिमनूतालः	१३६
नवोढा	५६	प्रतिहारः	१७९
नाट्यालङ्कारः	१०९	प्रत्यक्षकृता	३१
नाट्यशास्त्रम्	१०	प्रबन्धकाव्यम्	१, ११, २४
नादः	१४	प्रबन्धगीतिः	६८
नादमाधुर्यम्	१६, ८८	प्रबन्धसद्भावेऽप्यात्मनिष्ठता	२
नादसौन्दर्यम्	८	प्रभावक्षमता	२३
नादानुकृतिः	११०	प्रमिताक्षरा	४०
नियन्त्रणशक्तिः	१२	प्रवत्स्यत्पतिका	५६
निरपेक्षता	५	प्रवाहः	३
निष्क्रियबुद्धिवादिता	१३	प्रवासी	५७
नीवीबन्धनम्	९०	प्रश्नोत्तरकाव्यम्	१०९
न्यासः	१५	प्रस्तावः	१७९
पदकदम्बकम्	९	प्रहर्षिणी	४०
पदलालित्यम्	११८	प्राकृतगीतिः	६७
पञ्चमरागः	१३६	प्राकृतभाषा	१४२
परजरागः	१२५	प्रेम	२२
परस्परनिरपेक्षता	२५	प्रीढानायिका	५६
परिकरः	१०९	बहुत्वम्	१५
परिवृत्तिः	१०९	बुद्धितत्त्वम्	१२
परोक्षकृता	३१	बोधवृत्तिः	१३

२३८ : संस्कृतगीतिकाव्यानुचिन्तनम्

भावगूढता	८८	मानोत्सुक्यम्	५७
भावबन्धता	५०	मार्गगानम्	१४३
भावबोधः	८	मार्मिकता	५,११८
भावमयता	३	मालती	४०
भावसघनता	८,१०२	मालवरागः	१२५
भावसान्द्रता	५,८१,११२	मोलितम्	१०९
भावसौन्दर्यम्	२१,२४	मुग्धा नायिका	५६
भावसंगीतम्	८	मुक्तकम्	१
भावातिरेकः	४,५,११	मुक्तकपद्यम्	१२,२५
भावात्मकता	२	मुक्तकं गीतिकाव्यम्	२४
भावानां समवायः	५०	मूर्च्छना	१३७
भावानुकूलवातावरसृष्टिः	२१,२४	मौडवजातीयम्	१३८
भावानुगामिनी	२१	यतितालः	१२५,१३६
भावाभिनिवेशः	११	यतियतितालः	१३६
भावान्वितिः	११,८२	यमकः	९०,१२३
भाषाप्रीढता	५८	यम-यमी संवादः	१७८
भाषाङ्गम्	१३६	युक्तिकाव्यम्	१०९
भैरवरागः	१२५,१३७	रञ्जकता	५
भ्रान्तिमानलङ्कारः	१०९	रयणीयता	२६
मधुरता	११८	रसचर्वणा	२६,१११
मध्यमः स्वरः	१३६	रसप्रवणता	१०४
मध्यमकाव्यम्	१	रसमुक्तकम्	२६
मनोरागाणामभिव्यक्तिः	१०२	रसवत्-अलंकारः	१०९
मनोविज्ञानम्	१०	रसवादः	१०
मन्द्रः स्वरः	१५	रसात्मकता	१०,२४
मन्दाक्रान्ता	५०,६५,९३,९६	रसानुभूतिः	१०
माणवगोडीरागः	१३५	रसेतरमुक्तकम्	२६
मात्रिकच्छन्दः	१४	रहस्यानुभूतिः	२२
माधुर्यम्	३,५०	रागः	१३६
मानवती नायिका	६४	रागाङ्गम्	१३६
मानसशक्तिः	१३	रागविशेषयुक्तात्मनिष्ठता	११८
मानवीकरणम्	४६	रागात्मकता	११२,११८

अर्न्तचिन्तने समाहिताः काव्यकलात्मक परिभाषिकशब्दाः : २३९

रागात्मकवृत्तिः	११	विषयवैविध्यम्	२४
रागात्मिकानामनुभूतीनां सान्द्रता	५	विस्मयः	२२
रामकरी	१२५	वृत्तिः	६६
रासविलासः	६५	वीररसः	१२४
रीतिवादः	१०	वैदर्भीरीतिः	५४, ६१, ११०, १३५
रूपकम्	९१, १०९, १२३, १३२	वैदग्ध्यमंगीमणितिः	२६
रूपकतालः	१२५	वैयक्तिकता	१०२, ११२
लघुमात्रा	१३९	वैयक्तिकानुभूतिः	३, ११८
लयः	१६	व्यञ्जनावृत्तिः	१०
लयात्मकता	१०२	व्याजोक्तिः	१०९
लयविस्तारः	८	शब्दचयनमथवाशब्दसाधना	३
ललितपदशय्या	१२३	शब्दलययोः सामञ्जस्यम्	२
लाटानुप्रासः	९०	शब्दसाधना	६४
लेशः	१०९	शार्दूलविक्रीडितम्	११०
लोकतत्त्वम्	१४८	शिखरिणी	८३, ११०
वस्तुवर्णनम्	११	शिवतत्त्वम्	२०
वक्रोक्तिवादः	१०	शिष्टकाव्यम्	३४
वज्जा	१५१	शृङ्गाररसः	१२४
वसन्ततिलका	४०, ११०	शृङ्गारभावना	११२
वसन्तरागः	१२५, १३५	शृङ्गारिकगीतिकाव्यम्	५०
वाक्योत्तरम्	१०९	श्रावकध्वनिः	१४
वाग्वैदग्ध्यम्	१०	षडजः	१३६
वाच्यमुक्तकम्	२६	षाडव्रतम्	१५
वाणिकच्छन्दः	१४	सङ्गीतरत्नाकरः	९
विधागतवैशिष्ट्यम्	२४	सङ्गीतसौन्दर्यम्	५८
विप्रलम्भशृङ्गारः	३४	सङ्गीतात्मकता	३, ५, ७, १३
विराट् तत्त्वम्	२२, २३	सङ्गीतधर्मः	१६
विरोधः	१०९	सञ्चारीवर्णः	१३६
विलम्बितलयः	६७	सन्देशकाव्यम्	२४, २८
विशुद्धभावात्मकता	५०	सण्ळाडम	२३
विशेषः	१०९	समर्पण प्रवृत्तिः	८२
त्रिषमालंकारः	१०९	समस्यापूर्त्यात्मकम्	९६

२४० : संस्कृतगीतिकाव्यानुचिन्तनम्

समासोक्तिः	९१	संस्कृतभाषा	१७५
समाहितप्रभावः	५,११८	संस्कृतगोतिकाव्यम्	६७
समाहारशक्तिः	१७	स्तुतिपरकम्	२७
सरमापणिसंवादः	९६,१७८	स्थायीवर्णः	१३६
सरलाभिव्यक्तिः	८२	स्पष्टता	३
सहजतरलता	१०२	स्फोटः	१७
सहजान्तःप्रेरणा	५,८२	स्मरणालङ्कारः	९१
सहोक्तिः	१०९	स्रग्धरा	८३
सात्त्विकम्	२२	स्वच्छन्दगोतिकाव्यम्	२७
सुकोमलभावना	३,५०	स्वच्छन्दतावादः	२२,२४
सूक्ष्मम्	१०९	स्वपरता	१०२
सोरठरागः	१२६	स्वरतानालापः	१२
सौन्दर्यम्	२२	स्वरसाधना	४
सौराष्ट्ररागः	१३६	स्वाधीनभर्त्तका	६३
संक्षिप्तता	५,१६,११२	स्वानुभूतिपरकम्	२७
संयोगशृङ्गारः	३४	स्वेदसात्त्विकभावः	१११
संवेद्यता	१२	हृदयद्रावकता	१०२
संवेदनशीलता	११८	हृदयमुक्तता	२६
संवेदना	१८		

अनुचित्तने समाहिताः काव्यकलात्मक परिभाषिकशब्दाः :: २४१

अनुचिन्तने समाहिताः व्यक्तयः देवताश्च

अगस्त्यः	१८१	गरुडः	७८
अग्निदेवः	३०	गोम्मटस्वामी	१२६
अपालभा	१८१	घोषा	१८१
अरविन्दः	९७	चन्द्रोदयपुत्रः	२२४
अर्जुनः	३७	जनकः	१२०, १२१
अश्वत्थामा	७८	जयवर्मा	१२७
इन्द्रः	१९०	जीमूतवाहनः	७८
उदयनः	६७, ७७	जुह्वः	१८१
उर्वशी	७२	ज्येष्ठकलशः	५९
उषादेवी	३०, ३४	ताटिका	१२०
ऋषभदेवः	१२७, १२९, १३१, २२४	तारा	३७
वृष्यशृङ्गः	३७, ३८	तीर्थंकर नेमिनाथः	४९
कलीबान्	१८१	दशरथः	१२०, १२१
कमठः	९७, १०४	दुर्योधनः	३७
कण्वः	६९	दुष्यन्तः	६९
कल्क्यावतारः	११९	द्रुपदः	३७
कामदेवः	११५	द्रौपदी	७५, ७८
कार्तिकेयः	७३	धर्मराजः	३८
कुन्ती	७५	घरणेन्द्रः	९८
कुवलयवती	४८	नरहरिः	११९
कूर्मवितारः	११९	नलः	३७
कृष्णः	६, ३७, ६१, ११४, ११५, ११६, ११७	नागराजः	९८
	११७	नाभिरायः	१२९
कृष्णदेवः	११५	नीलाञ्जना	१२९, १३१
कृष्णावतारः	११९	पण्डिताघात्री	१२८, २२५

२४२ : संस्कृतगीतिकाव्यानुचिन्तनम्

पद्मावती	९८	रौमशा	१८१
परशुरामावतारः	११९	लक्ष्मणः	२३२
परशुरामः	१२१	लक्ष्मणसेनराजा	४८
पार्श्वनाथ तीर्थंकरः	९७, ९८	ललिताङ्गः	१२७, १२८, १३०, १३१
पुरुखाः	७२	लोपामुद्रा	१८१
प्रह्लादिनी (राज्ञी)	२२४	लोमपादः	३७
बुद्धावतारः	११९	वज्रजङ्घः	१२७, १२८, २२४
ब्राह्मी देवी	९७	वज्रबाहुः	१२८, २२४
भरतचक्रवर्ती	२२४	वज्रनाभिः	१२७, १२८
भीमसेनः	७८, ७९	वराहावतारः	११९
भोजदेवः	६२	वरुणदेवः	३०, ३२
मरुदेवी	१२७	वलराम	४२
मरुभूतिः	९७, १०४	वसन्तकः	६७
महाकालः	८५	वसिष्ठः	३२, १२१, १८९
महादेवः	३७	वसुन्धरा	९७, १२८, २२४
महाबल	१२७, १२८	वामनावतारः	११९
महामतिः	१२८	वायुदेवः	३०
माधवः	७९	वासवदत्ता	६७, ७७
मालती	७९	विश्ववारा	१८१
मीनावतारः	११९	विश्वसेनः	९७
मुक्तिकलशः	५९	विश्वामित्रः	३२, १२०, १९०
यक्षः	२०५	शकुन्तला	६९
यक्षपत्नी	२०५	शङ्करः	११५
युधिष्ठिरः	३८, ७८	शङ्खचूडः	७८
रन्तिदेवः	८५	शतमतिः	१२८
राजकलशः	५९	शम्बरः	९७, ९८
राजमती	४९	श्रीकृष्णः	४९
राजुलः	१९६	श्रीघरः	१२७, १२८
राधा ६, ६४, ११४, ११५, ११६, ११७		श्रीमतिः	१२७, १२८, १३०, १३१
रामः ३२, ७५, १२०, १२४, २३२		सम्मिन्नमतिः	१२८
रामावतारः	११९	सागरिका	७७
रावणः	७५, १२४	सीता	३६, १२२

अनुचिन्तने समाहिताः व्यक्तयः देवताश्च : २४३

सुग्रीवः	३७	सूर्या	१८१
सुदासः	३२, १८९	सूर्योदय पुत्रः	२३४
सुप्रभः	२२४	स्वयम्बुद्धः	१२८
सुविधिः	१२७	स्वयम्भ्रमा	१२८
सुविधिपुत्रः	१२७	हनुमान्	७५, १२२
सूर्य देवः	३०	हर्षवर्द्धनः	७६

२४४. संस्कृतगीतिकाव्यानुचितम्

अनुचिन्तने समागतानां देशनगरग्रामवनपर्वत- नदीनां नामानि

अंगदेशः	१८०	कुरुक्षेत्रम्	८५,१८०,२०७
अंजसी	१८०	कुरुजनपदः	२३२
अंशुमती	१८०	कुलिशो	१८०
अनितमा	१८०	कैलासपर्वतः	४३,८६,२०७
अयोध्या	२२४	कैलासपुरी	३७
अलका	४३,२१६	क्रौञ्चरन्ध्रम्	२१५
अवन्ती	६७,२०७	क्षीरसागरः	१२४
अश्मन्वती	१८०	गङ्गा	४३,४९,१८०
असिक्ती	१८०	गन्धमादनपर्वतः	७३
आपया	१८०	गन्धवती	२०७
आम्रकूटः	८५,२०७	गन्धिलदेशः	२२४
आर्जोकीया	१८०	गम्भीरानदी	२०७
उज्जयिनी	६७,८५,२०७	गान्धारदेशः	१८०
उत्पलखेटकम्	२२४	गोदावरी	३७,२२४
ऋष्यमूकपर्वतः	१२२	गोमती	१८०
कनखलः	८५,२०७	चर्मण्वती	२०७
कल्याणनगरम्	५९	चित्रकूटपर्वतः	२२४
कान्यकुब्जः	५९	चेदिदेशः	१८०
काशी	५९	जम्बूद्वीपः	२२४
काश्मीरः	५९	जाह्नवी	४३,१८०,२०७,२२४
कीकटः	१८०	तृष्णामा	१८०
कुमानदी	१८०	दण्डकवनम्	२२४
कुमुनदी	१८०	दशपुरम्	२०७

अनुचिन्तने समागतानां देशनगरग्रामवनपर्वतनदीनां नामानि : २४५

दशार्णदेशः	२०७	वितस्ता	१८०
दृषद्वती	१८०	विदिशा	२०७
देवगिरिः	२०७	विदेहः	२२४
घातकीखण्डम्	२३२	विन्ध्यः	२०७
नर्मदा	९८	विन्ध्यवनम्	९८
निर्विन्ध्या	२०७	विन्ध्याद्रिः	८५
नीचैःगिरिः	२०७	विपाशनदी	१८०
परुष्णीनदी	१८०	विवासीनदी	१८०
पुण्डरीकिणी	२२४	वीरपत्नीनदी	१८०
षुक्लावती	२२४	वेन्नवती नदी	८५, २०७
पोदनपुरम्	९७	शिप्रा	८५, १८०
प्रयागः	२९, २२४	शुतुद्री	१८०
वह्निः	१८०	श्वेत्यानदी	१८०
भरतक्षेत्रम्	२२४	श्रवणबेल्लोलः	१२६
मथुरा	५९	सरयूनदी	१८०, २२४
मरुद्वधानदी	१८०	सरस्वती	८५, १८०, २०७
मलयपर्वतः	४८	साकेत नगरी	१२९
महावृषदेशः	१८०	सिन्धुनदी	९७, १८०, २०७
मालवा	८५	सुषीमा	१८०
मिथिला	२२४	सुसीमा नगरी	२२४
यमुना	४९, ६१, १८०	सुमुक्तुः	१८०
यव्यावतीनदी	१८०	हरियूपीयानदी	१८०
रसानदी	१८०	हिमालय पर्वतः	८५, २०७
रेवानदी	८५, १०३, २०७	हेमकूटपर्वतः	६९
वाराणसी	९७		

अनुचिन्तने समाहिताः सांस्कृतिक शब्दाः

अंशुकः	२००	अस्मचक्रम् (चरखी)	१८३
अङ्कोटः	१९२	आखेटः	१८३
अगरूः	२२८	आघातिः (झाँझ)	१८८
अङ्गदः	२११	आजिः (घावनक्षेत्रम्-खेलका मैदान)	
अङ्गरागः	१९२		१८८
अजः	१८३, १८६	आध्यात्मिक सौन्दर्यम्	१८
अञ्जनम्	१९५, २०४	आपणः	२०६
अट्टालिका	१९७	आभूषणम्	१८२
अतिथिग्वः	१८७	आम्रः	१९१, १९२
अधोवस्त्रम्	१८५, २१४, २१५	आलक्तकम्	२०१, २०६
अन्धत्वम्	१८८	आवासः	२२७
अन्नम्	२२६	इक्षुः	१८७, १९१
अपूपः	१८६	इन्द्रियजनितसौन्दर्यम्	१८
अरालकेशाः	१९९	इन्द्रनीलमणिः	२०१, २२२
अलकबन्धनम्	२०४	उत्तरच्छदः	१८५
अलकसंयमनम्	२०४	उत्तरीयम्	२१४, २१५
अवतंसः	२०२	उत्पलम्	२१६
अशोकः	२१४	उपदेशकः	१८९
अशोकपुष्पम्	२०१	उद्वेग प्रलापः	१९४
अश्वः	१८२, १८७, २२७	उद्यानक्रीडा	२०४
अश्ववाती (ओषधिविशेषः)	१८८	उपवनम्	१९१
अष्टकर्ण्यः	१८३	उपाङ्गम्	१३६
अष्टप्रतिहार्यम्	१२७	उपास्तिः	१९०
असिः	२२३	उरोजः (ओषधिविशेषः)	१८८
असुरः	१८९	उलूकः	२३१

अनुचिन्तने समाहिताः सांस्कृतिक शब्दाः : २४७

उष्ट्रः	१८३, १८५	कलशम्	१८२, २१६
ऊर्जयन्ती (ओषधिविशेषः)	१८८	कवरी	२२४
ऊर्दरणः (ओषधिः)	१८३	कस्तूरिका	२०१, २१७, २१८, २२०
ऊर्ध्ववस्त्रम् (अधिवासः)	१८५	काकः	१९२, २२२
वृणपरिशोधनम्	१८६	काञ्ची	२०३, २१७, २१९, २२०
एकान्तवादः	१२८	कादम्बरी	१९७
ओतुः (ऊन)	१८४	कामपुरुषार्थः	२१६
ओपशः (वर्तुलाकारकेशरचना)	१८८	कार्पासिकः	२००
कङ्कणम्	२०९, २२७, २२९	कार्मुकम्	२२३
कञ्चुकी	२१५, २१७	कालीयकम्	२०१
कज्जलम्	२२०	काष्ठा (खेल या दौड़ का मैदान)	१८८, १८९
कटकम्	२२६	काहला	२१८
कदम्बः	१९१, १९२, २००	कीरः	२२२
कदली	२२६	कुक्कुरः	२०९
कनककमलम्	१९८	कुङ्कुमः	२०१
कनककुण्डलम्	२१७	कुटिलकेशाः	१९९
कनकवलयः	२०३	कुटीरम्	१८७, २१४
कनकसिकतानिक्षेपः	२०४	कुठारः	२२३
कनकासनम्	२२३	कुण्डलम्	२१५, २१९, २२१, २२६
कन्दुकक्रोडा	२०४	कुम्भः	२१६
कपर्दः	१८७	कुरवकः	१९१, २०३
कपिः	२२३	कुलम्	१८८
कपित्थः	१९१, १९२	कुष्ठः	१८८
कम्बलम्	१८५	कुलालः	१८४
करवालः	२२३	कुल्या	१८३
कर्कयाः (सारंगी)	१८८	कूर्पासकम्	२०९
कर्णपूरः	२०१	कृपाणः	२३१
कर्णिकारः	२०१	कृषिः	१८३
कर्पूरः	२१८	कृषिकर्म	१९१
कर्मकाण्डविधानम्	३३	कृष्णागुरुः	२००, २०१
कर्मारः	१८४	केतकः	१९१
कर्मभूमिः	२२४		

२४८ : संस्कृतगीतिकाव्यानुचिन्तनम्

केतकी	२००	गुप्ति:	२२८
केयूरम्	२०३, २१५, २२१, २२६	गुरु:	१८९
केशबन्धनम्	२०४	गृहम्	१८२, १८८
केशर पुष्पम्	२००, २१८	गृहदोषिका	२१२
केशरलेपनम्	२०१	गृहवलि:	१९१
कोक:	२२२	गोचरभूमि:	१८३
कोदण्डम्	२२३	गोमयसार:	१८३
कौपीनम्	२२६	गोमांसम्	१८६
कौशेयवस्त्रम्	१९२, २००	गोष्ठ:	१८३
कौस्तुभः	२२६	गो:	१८३
कौञ्चः	१९२	ग्रामः	१८८, १८९, २०६
क्षत्रियः	१८९	ग्रामचैत्यः	१९१
क्षीरम्	२२६	ग्राम्यजीवनम्	१९०
क्षेत्रम्	१८२	ग्रामणी:	१८९, १९०
क्षौमवस्त्रम्	२०१	ग्रामपरिसरः	१९२
खञ्जनः	२२२	ग्रामविविका	१६२
खरः	५२, १८३	ग्रामवृद्धः	२१३
खलाधानम् (खलिहान)	१८३	ग्रीवाभूषणम्	१८५
खसः	२२९	घण्टा	२२८
गजः	१८३, २२२, २२३, २२७	घृतम्	१८६, २१४, २२६
गणः	१८९	चकोरः	२२२
गदा	२२३	चक्रवाकः	२२२
गन्धर्वः	१८९	चन्दनम्	२०१, २१७, २२१
गरुडयानम्	२२३	चम्पकः	१६१
गर्दभः	१८५	चन्द्रकान्तमणिः	२०१, २१५
गर्भरक्षणम्	१८८	चन्द्रादित्यः	५४
गर्भसंचारणम्	१८८	चर्मकारः	१८४
गवयः	२२३	चषकः	२१४
गवाक्षः	२०७, २२२	चित्रकला	१९२
गायनकला	१९६	चित्रनिर्माणम्	१९३
गिरनगरपर्वतः	४९	चित्रपटम्	१२८
गुडः	१९१	चीनांशुकम्	२००

अनुचिन्तने समाहिताः सांस्कृतिक शब्दाः : २४९

चैत्यवृक्षः	१२८	दण्डः	२२३
छुरिका	१८४	दधि	१८६, १८७, २२६
जटावलयः	१८७	दर्पणः	२२३
जनः (जनता)	१८८	दशावतारः	१२७
जन्माभिषेकोत्सवः	१२९	दासः	१८२
जम्बूः	१९१, १९२	दुकूलम्	२००, २२०
जलक्रीडा	२१४	दुग्धम्	१८७, २२६
जलकोयष्टिः	२२२	दुन्दुभिः	१८८, २२८
जलजकेसरः	२२०	दूर्धः (वस्त्रम्)	१८५
जातिवृक्षः	१९१	देवः	१८९
जालपाशः	१८३	देवगृहम्	२२२
जालमार्गः	२१७	देवालयः	२२२
जीर्णशीर्णगृहम्	२१४	दोलाक्रीडा	२१८
तक्षकः	१८४	द्युतकारः	१८६
तगरः	२२१	द्रव्यः	१८९
तण्डुलः	१८३	द्विजः	२२०
तन्तुवायः	१८४	द्विदलम्	१९६
तन्त्रम् (करघा)	१८५	द्विपट्टः	१८५
तल्पः	२२३, २२८	धनुः	१८३
तरलितहारः	२१९	धम्मिलः	२१८
तसरः (डुरकी)	१८४, १८५	धारागृहम्	२०७
ताम्बूलम्	१९६, १९७, २१८	धूलिसालिकोटम्	२२७
तामरसः	२१६	धीतवस्त्रम्	२२६
तारहारः	२०२	नलिनः	२१८
तालः	२०६	नवकदम्बकः	२०३
ताप्यम् (रेशम)	१८५	नवकेसरः	२०३
तिलः	२२०	नागरिकजीवनम्	१९१
तिलकम्	२०४	नाडो (वंशी)	१८८
तुरङ्गम्	२२३	नाणकम्	१८६
तूणीरः	२२३	नापितः	१८४
तोरणः	२२२	नारङ्गम्	२२६
तैलम्	१९५	नारीशिक्षा	१६६

२५० : संस्कृतगीतिकाव्यानुचिन्तनम्

नाविकः	१८४	पारावितः	१९३
निम्बः	१९२	पावकास्त्रम्	२२३
निर्विकल्पसमाधिः	१०	पाषाणः	१८९
निर्वाणपदम्	१२९	पिता	१८९
निषङ्गम्	२३१	पिनाकम्	२२३
निषादः	१८४, १८९, २२९	पिप्पलः	१९१
निष्कम्	१८५, १८७	पोतवसनम्	२१९
निकेतनम्	२२२	पुंगीफलम्	१९६, २१८
नीडः	१९१	पुत्तलिकाक्रीडा	२०४
नीलांशुकम्	२००	पुरोधा	१८९, २१७, २२१
नीलोत्पलम्	२२०	पुष्पकुन्दः	२२०
नूपुरम्	१८७, २०३, २१५, २१७, २१९, २२०	पुष्पत्रोटनम्	२०५
नृत्यशाला	२१८	पुष्परथः	२२३
पञ्चाननम्	२२२	पुष्पवलयः	२२०
पञ्जरम्	१९३	पुष्पाभरणम्	२०१
पण्यम्	१८५	पेशस् (सूतीवस्त्र)	१८५
पताका	२२३	प्रच्छदपटः	२१६
पत्रच्छेदः	२०२	प्रदीपम्	२१६
पदमरागः	२०१, २२२	प्रायोपगमनसंन्यासः	१२९
परशुः	१८४	प्रवालमणिः	२०१
परुष्णी (ऊनी वस्त्र)	१८५	प्रसाधनकला	१९६
पर्वः (गट्टर)	१८३	प्रियङ्गुलता	१९८
पल्लवः	२२०	फलम्	२२६
पवस्तम् (चादर)	१८५	बन्धूकः	२२०
पशुः	१८२	बघ्नयः (वृषभाः)	१८६
पात्रम्	१८४	ब्राह्मपतिः (अधिनायकः)	१८६
पद्मस्थलम्	२२०	बाणः	१८३, २२३
परमौदारिकदेहः	१२७	ब्राह्मणः	१८९
परिखशाः	२२७	भक्ष्यम्	१९६
परुषाके	१९५	भ्रूविलासः	१९५
पलाशः	१९२	भेरी	२१८, २२८
		भोगभूमिः	१२७, २२४

अनुचिन्तने समाहिताः सांस्कृतिक शब्दाः : २५१

भोज्यम्	१६६	माला	१८७
मकराकृतिकुण्डलम्	२१९, २२१	मालतीमाला	१९१, २०३
मणिः	१८७	मालाकारः	१८४
मणिखचितकिरीटम्	२२१	मुक्ताजालः	२०३
मणिमण्डपः	२२३	मुक्तादामः	२१७
मणिमयमुकुटः	२२१	मुक्ताभूषणम्	२०१
मणिमयसीधः	२२२	मुक्तामाला	२००
मणिमयहारः	२२१	मुक्ताहारः	२०१, २१५
मणिहारः	२२६	मुद्रिका	२२१
मणिहर्म्यः	२०६	मूर्च्छना	२०६
मदिरापानम्	१९२	मृगः	१८४
मद्यम्	२१४	मृदङ्गः	२१८, २२८
मद्यासवः	१९७	मेखला	२०३, २१५, २१७
मधु	१८६, १८७, २२२	मेघप्रतिच्छन्दः	२०६
मधूकः	१९२, २२०	मेघः	१८३, १८६
मधुपः	२२३	मोदकः	१९६
मधुवारुणी	१९७	मीक्तिकदामः	२२१
मन्दारः	२२०	मौलश्रीः	१९१
मन्दारमाला	१२८	यन्त्रधारागृहम्	२०७
मन्त्रिपरिषद्	१८९	यवः	१८३
मयूरः	२२२	यवनः	२२१
मयूरपक्षम्	१९८	यवाङ्कुरः	२०४
मरकतम्	२०१, २२२, २२७	यानम्	१८२
मरालः	२२२	रज्जुः	१८४
महाव्रतम्	२२८	रक्ताशुकम्	२००
महानीलमणिः	२०१	रत्नजटितमाभूषणम्	२०१
महिषः	१८६	रथः	१८३, १८४, २२३, २२७
महिषी	१८४	रथकारः	१८४
मानस्तम्भम्	२२७	रशना	२००, २०१, २०३, २१७, २१९, २२०
मायागृहम्	२२८	राक्षसः	१८९
मार्गदर्शकः	१८६	राजपथः	२०६, २०७

२५२ : संस्कृतगीतिकाव्यानुचित्तनम्

राजयक्ष्मा	१८८	वैडूर्यमणिः	२०१
राशिः	१९०	वैद्यः	१८४
राष्ट्रम्	१८८, १८९	वैश्यः	१८९
रोटिका	१८६, १९६	व्याघ्रः	१८४
लम्बहारः	२०३	व्युत्तम् (वुनाकपड़ा)	१८५
लयः	२०६	व्रतम्	१८९
लोकनृत्यम्	२०४	शंखः	२२८
वकुलः	१९१	शतदलपङ्कजः	२१६
वकुलमाला	२०४	शतारित्रा (नौका विशेष)	१८६
वज्रम्	२१५	शरभः	२२३
वदनम्	१९१	शर्वः	१८९
वन्यगजः	१८४	शाटिका	२१५
वयित्री	१८५	शायकः	२२३
वराहः	१८४	शारङ्गम्	२२३
वलयः	२१९, २२०	शिखरवलयः	२०३
वल्लकी	२१८	शिञ्जावलयः	२०३
वादनकला	१९६	शिप्रः (उष्णीषः)	१८५
वायिका	२२२	शिरिषपुष्पम्	१९१, २१४
वायव्यास्त्रम्	२२३	शिविका	२२३, २२७
वासोवायः	१८५	शुक-सारिका	२०५
वितानम्	२२३	शूद्र	१८९
विमानप्रतिच्छन्दः	२०६	शून्यवादः	१२८
विलेयनम्	१९७	शूर्पः	१८३
विल्वः	१९१	श्वानः	१८३, १८६
विश (वर्गः संघोवा)	१८८, १८९	श्येनः	२२२
विशिखा (स्वर्णकारवीथी)	२१५	श्रङ्गवाणः	२२३
वीणा १९२, १९३, १९४, १९५, २१८		षोडशभावना	२२८
वृषभः	५२, १८२	संगीतम्	२०४
वेणीबन्धनम्	१८७, २०४	सक्तुकः	१८६, १८७
वेणुः	१८९	सप्तसिन्धुः	१९०
वेमः	१८४	समवशरण भूमिः	१२७
वैडूर्यः	२२२	समवशरणवेदी	१२७

अनुचिन्तने समाहिताः सांस्कृतिकशब्दाः : २५३

समवशरणसभा (तीर्थंकरकी धर्मसभा)	स्फटिकमणि:	२२२
१२९	स्यूतम् (सिला कपड़ा)	१८५, २२६
समिति: (प्रमाद का त्याग)	स्वर:	२०६
२२८	स्वर्णजटितकुण्डलम्	२००
सर्वार्थसिद्धिविमानम्	१२७	स्वर्णामूषणम्
२२२	स्वर्णमुद्रा	१८२
सारिका	१९३, २२२	स्रज:
२०४	हंस:	१९७
सितमणि:	२०१	हंसदुकूलम्
२००	हय:	२२३
सिन्धूरम्	२१७, २२०	हरिण:
१८४	हर्म्य:	२०६
सिंह:	१९१	हल:
सीरण:	१९२	हार:
सुगन्धित द्रव्यम्	१८७	हारयष्टि:
सुरा (उत्तम शराव)	१८२	हारयष्टिका
१८७	हारशेखर:	२०२
सुवर्णम्	१८२, १८५	हारीत:
२०१	हिरण्यकार:	१८४
सूर्यकान्तमणि:	१८३	हिरण्यमयो
२२२	हीरक:	२२२
सृणि: (हंसुआ)	१८७	हूण:
१८८	ह्रद:	१८३
सोपानम्	१९०	
सोमरस:	२०६	
सोमावती (ओषधिविशेष:)		
१८८		
सेनानी:		
१९०		
सौघ:		
२०६		

5175 b

२५४ : संस्कृतगीतिकाव्यानुचिन्तनम्

